
QƏHRƏMANLIQ DASTANI 


Dahi Azərbaycan şairi və mütəfəkkiri Nizami Gəncəvinin bütün 
dünyada şöhrət tapmış ölməz “Xəmsə”si, “İskəndəmamə” poeması 
ilə bitir. Bu son əsərində böyük söz ustasının məfkurəsi, bədii qayəsi, 
şair təxəyyülü özünün ən yüksək zirvəsinə çatmışdır. 

Nizami bu əsəri yazmağa başlayarkən altmış yaşını ötmüş, sözün 
ən geniş mənasında, hərtərəfli və dərin həyat təcrübəsi əldə etmişdi. 
Şair keçdiyi yaradıcılıq yoluna nəzər salaraq hiss edirdi ki, “İskən¬ 
dəmamə” onun əvvəlki əsərlərində söylədiyi fikirlərin, əks etdirdiyi 
ümidlərin yekunu olmalıdır. Bunu biz “Şərəfnamə”nin giriş fəsil¬ 
lərində aşkar duyumq. Doğrudan da. Nizami mütərəqqi ideallarını və 
müqəddəs arzularını məhz bu son poeması ilə bağlayır və deyir: 

Dastanı sevənlər, şeiri duyanlar 
Nəğmələr dinləməz bir çox zaman var. 

Yazmalı elə bir uğurlu dastan. 

Onda bir incəlik duysun oxuyan. 

Bildim bu naxışı bəyənər dostlar, 

Verdim bu dastanı yazmağa qərar. 

Nizaminin sonuncu poemasının əsas mövzusunu bir sıra Şərq 
xalqlarının yazılı və şifahi ədəbiyyatında geniş yayılmış Makedoniyalı 
İskəndər (Aleksandr) dastanı təşkil edir. Onu da qeyd etmək lazımdır 
ki, qədim İran ədəbi ənənələrində bir amansız fateh, Əxəmənilər 
sülaləsinin qatı düşməni kimi təcəssüm olunan İskəndər surəti Nizami 
dövründə bir çox yazılı abidələrdə ədalətli hakim, elmə, biliyə yüksək 
qiymət verən, ümumiyyətlə, müsbət qəhrəman kimi təsvir olunurdu. 
Mənbələrdə İskəndərin səciyyəsinin belə dəyişməsinin bir səbəbini 
də islam dini kitablarında onun peyğəmbər dərəcəsinə qaldırılması 
olmuşdur. 

Dahi şair həmişə olduğu kimi, “İskəndəmamə” poeması üzərində 
işləyərkən bir sıra tarixi mənbələri ciddi surətdə öyrənmiş, onların 
içindən özünün ideya bədii qayəsinə uyğun olan məlumatları seçmiş 
və ustad qələmi ilə nəzmə çəkmişdir. 

Üzərində işlədiyi mənbələr haqqında şair özü belə söyləyir: 





İskəndər haqqında heç bir əsərdə 
Məlumat görmədim yığcam bir yerdə. 

Sözlərlə dolmuşdu xəzinə içi, 

Ancaq hər nüsxədə dağınıq inci. 

Hər köhnə nüsxədən əsas alaraq, 

Onu öz şeirimlə bəzədim ancaq. 

Ən qədim tarixi əsərlərdən mən, 

Yəhudi, nəsrani, pəhləvilərdən 
Ən incə sözləri əlimə saldım. 

Qabığı ataraq, məğzini aldım. 

Müxtəlif dillərdən yazdığım sözlər, 

Bunlardan doğuldu yığdığım əsər. 

Saydığım dilləri ətraflı bilən 
Şaxlar öz dilini mənə töhmətdən. 

Göründüyü kimi, şair ərəb və fars dilində olan mənbələrlə yanaşı, 
yəhudi, nəsrani (xristian) və pəhləvi mənbələrini araşdırdığını xatır¬ 
ladır. Doğrudan da, İskəndər əhvalatı barəsində bu mənbələrdə çoxlu 
məlumat olduğu bu gün elm aləminə bəllidir. Məsələn, “İskəndər- 
namə”də təsvir olunan bəzi hadisələrin əksini biz talmud rəvayət¬ 
lərində və qədim yəhudi (ibrani) dilində olan ayrı-ayrı İskəndər haq¬ 
qında anonim kitablarda görə bilirik. 

Nəsrani mənbələri dedikdə, Nizami, şübhəsiz, yunan dilində olan 
tarix kitablarını, ilk növbədə, “Saxta Kallisfen”i nəzərdə tuturdu. Mə¬ 
lum olduğu üzrə, yunan dilində Makedoniyalı İskəndər haqqında olan 
ilk roman uzun illər onun şəxsi həkimi Kallisfenin adma yazılırdı. 
Lakin əsərin eramızın birinci əsrində meydana gətirildiyi məlum 
olduqda həmin roman “Saxta Kallisfen” adını aldı. Məhz bu əsər XII 
əsrə qədər siryani, yəhudi, pəhləvi dillərinə tərcümə edilmişdi ki, 
Nizami də bu tərcümələrin bəzilərindən istifadə edə bilərdi. 

Nizaminin istifadə etdiyi mənbələrdən biri də pəhləvi dilində 
yazılmış, sonralar isə ərəb istilası (VIII-IX əsrlər) vaxtı məhv edilmiş 
“Xvatak-namak”lar (“Xudayamə”) olmuşdu. Bu salnamələrin epik 
xarakter daşıyan hissələri ərəb dilinə çevrilmiş, tarixə və xüsusilə 
“ədəb” janrına mənsub olan ərəb dilli kitablarda özünə yer tapmışdır. 
“Yeni tarix abidələri” dedikdə şair, heç şübhəsiz, bu növ əsərləri 
nəzərdə tuturdu. 

Doğrudan da, bu gün biz pəhləvi mənbələri - “Kamamoki-Artakşiri- 
Papakan”, “Namaki-Tansar”, “Artak-Viraz-namak” ilə yanaşı, İskəndər 



Urmik (ər-Rumi) haqqında geniş məlumatları Həmzə İsfahani, ad- 
Dinəvəri ət-Təbəri və başqa ərəb tarixçilərinin məşhur əsərlərində 
müşahidə edirik. 

Ət-Təbəri özünün iri həcmli “Tarix” əsərində İskəndər haqqında 
rəvayətlərə daha geniş yer verir və tez-tez özündən əvvəlki mənbə¬ 
lərə, xüsusilə Hişam ibn Məhəmmədə istinad edir ki, bu da İskəndər 
haqqında rəsmi məlumatlarla yanaşı, “Qərb və Şərq fatehi”ni xoşa 
gələn tərzdə təsvir eləyən rəvayətlərin də yayılmasına dəlalət edir. 

Nizaminin “İskəndəmamə”sində təsvir olunmuş hadisələrin çox 
qısa məzmununu bir sıra incəliklərilə bərabər biz ət-Təbərinin 
salnaməsində görürük. Lakin bu heç də o demək deyildir ki, Nizami öz 
poemasını yazarkən bir çox epizodları ət-Təbəri salnaməsindən ol¬ 
duğu kimi iqtibas etmişdir. Əksinə, Nizami özü əsərin fəsillərin giriş 
hissəsində dəfələrlə qeyd edir ki, onun məqsədi daha çox deyil¬ 
məyənləri ehya etməkdir. Bunu biz Nizaminin fars-tacik şeirinin 
böyük nümayəndəsi Firdovsiyə olan münasibətində daha aydın hiss 
edirik. “İskəndəmamə”də oxuyuruq: 

Köhnə söz ustası, o Tuslu şair 
Söz gəlinlərini bəzədi bir-bir. 

Düzdü dastanlara çox inci, gövhər, 

Yenə də qaldı çox bakirə sözlər. 

Yazsaydı tarixdə bütün olanı. 

Çox uzun sürərdi onun dastanı. 

Ümumbəşəri mütərəqqi ideyalar tərənnümçüsü Nizami “Şuubilik” 
(İran və Orta Asiya xalqları arasında IX-X əsrlərdə yayılmış, ərəb 
hakimiyyətinə qarşı mübarizə bayrağına çevrilmiş cərəyan) tərəfdarı 
və aludəçisi olan “Şahnamə” müəllifinin İskəndər haqqındakı rəva¬ 
yətlərə olan qərəzli münasibətini duymaya bilməzdi. Məhz buna görə, 
Nizami yuxarıda gətirdiyimiz beytlərdən sonra bilavasitə Firdovsinin 
bu qərəzli münasibətinə işarə edərək: 

Sevmədiklərinə etmədi hörmət, 

Bəyəndiklərinə göstərdi rəğbət, - 

yazır və həmin fəsli aşağıdakı fikirlərlə tamamlayır: 

Nizami bu sapa düzərkən gövhər 
Qələmdən silindi qələm görənlər. 

Hansı bir incini keçirdi ələ, 

Onları çəkdi öz söz çəkisiylə. 

Uğurla ucaltdı “Şərəfnamə”ni, 

Köhnəni bununla eylədi yeni. 

Nizami Firdovsinin əsərilə yaxından tanış idi və bunu şair özü 
dəfələrlə “Xosrov və Şirin”, “Yeddi gözəl” və “İskəndərnamə”də 
xatırladır, ona öz ehtiramını xüsusilə qeyd edir. Bununla yanaşı, Azər¬ 
baycan şairi “özündən əvvəlkiləri təkrar etmək onun yaradıcılığına xas 
olan cəhət deyildir” söyləyərək, özünün bu sahədə novator olduğunu 
qeyd edir. 

Bunu da xatırlatmaq lazımdır ki, Nizaminin novatorluğu heç də 
mənbələr üzərində işləməklə, onların içindən tez ideya-bədii qayəsinə 
uyğun məlumatlar çıxarması ilə məhdudlaşmır. Şair öz əsərinin yüksək 
sənət nünunəsi olduğunu bilir və səmimi hisslərlə (fəxr xatirinə yox!) 
“İskəndəmamə”nin gizli sirlərlə dolu olduğunu bəyan edir: 

Belə bir dəyərli gövhərlə, dostlar, 

Bir gövhər sevənə ehtiyacım var. 

İstərəm eylə bir kamil dinləyən, 

Şairlik sirrini öyrənsin məndən! 

Şairin bu əsərdə izlədiyi ən mühüm qayə həqiqətdir - insan hə¬ 
qiqəti. Doğruluq, həqiqət müəllifə görə “İskəndərnamə”nin səciyyəvi 
cəhətidir. O deyir: 

Doğrular yanında varmıdır bundan 
Daha xoş şimalı, sevimli dastan? 

Başqa dastanları arasan bir az, 

Millətlər yanında doğru sayılmaz. 

Doğrudan da, insan həqiqəti, daha geniş mənada deyilərsə, bəşər 
həqiqəti “İskəndərnamə” müəllifinin diqqət mərkəzində dayanır. 
Böyük şair və mütəfəkkir faydalandığı tarixi və eləcə də digər mən¬ 
bələrə bu baxımdan yanaşmışdır. 

“İskəndərnamə” poemasının yazılma tarixinin dəqiq müəyyənlik 
qazanmaması bir sıra çətinliklər törədir. Məsələ burasındadır ki, şairin 
özü də “Xəmsə”yə daxil olan əvvəlki əsərlərindən fərqli olaraq, “İs- 
kəndəmamə”nin yazılma tarixini göstərməmişdir. Əsərin iri həcmi 

(iyirmi min misradan çox) və mürəkkəb quruluşu bizi şairin poema 
üzərində uzun müddət işləməsi qənaətinə gətirir. Hər halda “İskəndər- 
namə” 1197-ci ildən (“Xəmsə”nin dördüncü hissəsi olan “Yeddn 
gözəl” poemasının yazılış tarixidir) sonra yazılmışdır. Nizami “Şərəf- 
namə”nin giriş hissəsində əvvəlki dörd əsərini sadalayır və deyir ki: 

İndi söz mülkündə büsat qururam, 

İskəndər dövründən təbil vururam. 

“Şərəfnamə” əsəri Nüsrətəddin Əbu Bəkr Bişkinə (1191-1210) 
həsr olunmuşdur. “İskəndəmamə”nin ikinci hissəsində (“İqbalnamə”) 
isə Məlik İzzəddinin adı çəkilir. Əgər I İzzəddin Məsud nəzərdə 
tutulursa o, 1180-1193-cü illərdə hökmranlıq etmişdir. Deməli, həmin 
İzzəddin əsərin yazılmasından dörd il əvvəl ölmüşdür. Söhbət II 
İzzəddin Məsuddan gedirsə, o da 1211 -ci ildə, yəni Nizaminin qəbul 
olunmuş ölüm tarixindən iki il sonra hakimiyyətə gəlmişdir. 

Bu xronoloji qarma-qarışıqlıq “İqbalnamə”nin son hissələrinin 
guya şairin ölümündən sonra başqaları tərəfindən tamamlanması 
barəsində fikrin meydana gəlməsinə səbəb olmuşdur. Bu fikir bizə 
görə əsassızdır. 

Bir növ təəccüb doğuran ikinci məsələ əsərin quruluşu ilə bağlıdır; 
məlumdur ki, “İskəndəmamə” iki hissədən ibarətdir. Bunu əsərin bizim 
dövrə gəlib çatmış əlyazmaları aydın göstərir. Lakin Nizami “Şərəf- 
namə”nin giriş hissəsində İskəndəri üç cəhətdən, yəni fateh, hakim və 
peyğəmbər kimi səciyyələndirəcəyini iqrar edir: 

Öncə söz açaram padşahlığından, 

Cahangirliyini edərəm elan. 

Hikmətlə bəzəkli söz yazaram mən, 

Köhnə tarixləri təzələrəm mən. 

Döyərəm qapını peyğəmbərliyə, 

Tanrı da bəyənmiş, peyğəmbər, - deyə. 

Sonra Nizami əsərin üç hissədən ibarət olduğunu aydın şəkildə 
söyləyir: 

Üç qapı tikdim, üç xəzinə demək, 

Çəkdim hər qapıda ayrıca əmək. 

Üç qapı, ya bu üç inciylə yenə 
Tökərəm dünyaya ağır xəzinə. 





Burada qapı (dər) ərəbcə “bab”m (qapı, fəsil) tərcüməsidir. Bəzi 
ədəbi mənbələrdə əsərin ikinci hissəsinə “Xirədnamə” (əql, hikmət 
kitabı) adı da verildiyinə təsadüf edirik (Məsələn, 1852-ci il “Bib- 
lioteka İndika” silsiləsindən çap olunan ikinci hissə məhz belə 
adlandırılmışdır). 

Bu mübhəm məsələnin dəqiq həlli üçün əlimizdə olan faktlar heç 
də kafi deyildir. Ona görə də hər cür fərziyyədən imtina etməyə məc¬ 
buruq. Hər halda əsərin bu gün əlimizdə olan mətnində İskəndər surəti 
fateh, hakim, fəlsəfə və imanla qarışıq din carcısı kimi öz səciyyəsini 
tapmışdır. Yaxın Şərq, o cümlədən Azərbaycan ədəbiyyatında geniş 
yayılmış janr ənənələrinə riayət edərək, Nizami əsərin baş qəhrəmanı 
olan İskəndəri anadan olduğu gündən təsvirə başlayır. Məlumdur ki, 
İskəndərin milli mənşəyi barədə iki rəvayət var. 

Bu adi rəvayətlərin birində İskəndərin sadəcə bir tərki-dünya oğlu 
olması və Makedoniya hakimi Feyləqus (Filipp) tərəfindən oğulluğa 
götürülməsi, digərində isə onun İran şahı Daranın oğlu olması təsdiq 
edilir. Nizami hər iki rəvayət haqqında məlumat verir, lakin o təsdiq 
edir ki, İskəndər Feyləqusun oğludur. 

Beləliklə, İskəndərin İran taxtının varisi olması məqsədilə quraş¬ 
dırılan rəvayəti Azərbaycan şairi rədd edir. Əslində Nizami İskəndərin 
rumlu olduğunu tarixi həqiqətə sadiq qalmaq naminə təsvir edir; 
İskəndər Nizaminin sevdiyi, onun arzu və amallarını ifadə edən bir 
bədii surət, ədəbi qəhrəmandır. 

Bütün yaradıcılığı boyu onu daim düşündürmüş ictimai həyat həqi¬ 
qətlərini aramış olan böyük mütəfəkkir şair insan və cəmiyyət müna¬ 
sibətlərini öz fəlsəfi konsepsiyası əsasında aydınlaşdırmağa cəhd etmiş, 
bu ictimai problemlərlə bağlı olan suallara isə İskəndər vasitəsilə cavab 
tapmaq istəmişdir. 

Hələ ilk iri həcmli əsəri olan “Sirlər xəzinəsi”ndən başlayaraq, 
Nizami feodal cəmiyyətində müşahidə etdiyi ictimai və mənəvi nöq¬ 
sanları ifşa edərək, onları hansı yollarla aradan qaldırmaq mümkün 
olacağı haqqında düşünmüşdür. Dövrünə görədir ki, Nizami həmişə öz 
əsərlərinin bədii qüdrəti və ideya məzmunu ilə feodal hakimlərə təsir 
göstərmək və onları ədalətə çağırmaq, bir sözlə, onları “yaxşılaşdır¬ 
maq” istəmişdir. “Xosrov və Şirin”, “Yeddi gözəl” poemalarında da 
ideya istiqamətinin məhz bu hədəfə yönəldiyini biz asanlıqla görür və 
duyuruq. 




Bu baxımdan İskəndər bir müsbət qəhrəman kimi şairin yaratdığı 
bu tipli surətlərdən çox yuxarıda durur. Nizami bir fateh olan qəhrə¬ 
manının müsbət cəhətlərini daha bariz şəkildə verməyə çalışmışdır. 

Əsərin “Şərəfnamə” hissəsində görürük ki, İskəndərin müharibələr 
aparmaqda məqsədi hər yerdə ədaləti bərpa etməklə yanaşı, bu 
ölkələrdə yayılmış biliklərə sahib olmaqdır. Məsələn, İran şahənşahlığı 
məğlubiyyətə uğrayandan sonra İskəndər atəşpərəstlərin hikmətlə dolu 
kitablarını yunan dilinə çevirməyə fərman verir. İskəndəri biz bu 
yürüşlər ərzində həmişə məşhur yunan alimləri arasında görürük. O, 
Dərbənd qalasını yolkəsən quldurlardan xilas etdikdən sonra Dağıs¬ 
tanda yerləşən, vaxtilə İran şahlarının yay istirahət sarayı olan Sərir 
qalasına gedir, Keyxosrovun məqbərəsinin sirlərini öyrənmək istəyir. 

Doğrudur, Makedoniyalı İskəndər haqqında yaranmış tarixi və 
əsatiri mənbələrdə (məsələn, yəhudi dilində olan romanda) onu qədim 
padşahlardan olan Altinüsün məqbərəsində görürük. Nizami İskəndəri 
o vaxtkı oxuculara daha yaxın və tanış olan Keyxosrov məqbərəsinə 
getməyə məcbur edir. Şair öz qəhrəmanına bilici Bəlinasm diliylə başa 
salır ki, dünyada taxt-tac, şöhrət və dövlət hamısı müvəqqətidir, yaxşı 
ad isə daimidir. İnsan çalışmalıdır ki, özündən sonra yaxşı ad qoyub 
getsin, buna isə ancaq yaxşı əməllərlə nail olmaq mümkündür. Padşah¬ 
lar taxtına gəlincə: 


Faydasız olan bu taxt nəyə gərək? 

Üstündə başqası ömür sürəcək 
Faydasız bu taxta uyma, saxtadır, 

Yerimiz taxt deyil, quru taxtadır. 

Bu qızıl baxt deyil, versəniz fikir, 

Ayağa vurulmuş ağır kündədir. 

Bir taxt ki əbədi yer deyil sana, 

Onu ta dirisən parçalasana! 

Bu beytlər şairin bütün ömrü boyu inam bəslədiyi “ədalətli şah”, 
“ideal hökmdar” konsepsiyasında dönüş əmələ gəldiyinə dəlalət edir. 

Humanist sənətkar tədricən “ədalətli” hakimlərin də bəşər cəmiy¬ 
yətinə insanların həmişə arzulamış olduğu səadəti gətirə biləcəyi fik¬ 
rindən əl çəkməyə başlayır və əsərin ikinci hissəsini təşkil edən 
“İqbalnamə”də İskəndəri azad cəmiyyət münasibətlərinin hökm sür¬ 
düyü xoşbəxtlər ölkəsinə gətirir və bununla da təsdiq edir ki, bəşər 






cəmiyyətinin səadət dolu gələcəyi ədalətli şah konsepsiyası ilə deyil, 
ancaq maddi və mənəvi azadlıq ideyaları ilə bağlıdır. 

Şairin bu “sosial utopiyası”, onun təsvir etdiyi azad cəmiyyət haq¬ 
qında görüşləri o zamankı dünya ədəbiyyatında misilsiz bir hadisə idi. 

“İskəndəmamə” əsərində şairin yüksək vətənpərvərlik hissləri də 
öz əksini tapmışdır. Bu vətənpərvərlik ideyalarının ən bariz təmsilçisi 
şairin dərin sevgi duyğuları ilə yaratdığı Bərdə hakimi Nüşabə surəti¬ 
dir. Nüşabə “Xosrov və Şirin” poemasında rast gəldiyimiz Məhinbanu 
surətinin davamıdır. Maraqlı burasıdır ki, Nizami İskəndəri öz doğma 
yurdu Azərbaycana gətirmək üçün bilərəkdən tarixi anaxronizmə yol 
verir. 

Bərdə hakimi Nüşabə eyni zamanda şairin “ədalətli hökmdar” haq¬ 
qında görüşlərinin də ifadəçisidir. Nüşabənin müdrik bir hakim olma¬ 
sını eşidən fateh özü adi elçi sifətilə Bərdə hakiminin sarayına gedir. 
Lakin İskəndərin adi elçi qayda-qanunları xilafına etdiyi hərəkətlər 
Nüşabənin nəzərindən yayınmır. Onu artıq tanımışlar. İskəndərin fütu- 
hatınm şöhrətini eşitmiş olan ağıllı qadın onun rəsmini öz xəzinəsində 
saxlayırdı. Amansız fateh insan əqlinin gücü qarşısında aciz qalır və 
Nüşabənin ölkəsi fəth olunmur. 

Nüşabə İskəndərin qarşısında süfrə açır və onu cavahiratla dol¬ 
durur. İskəndər əlbəttə anlayır ki, var-dövlət uğrunda çalışmaq fayda¬ 
sız işdir. O deyir: 

Sənin xonçandakı bu daş-qaş daşır, 

Bu danlaq, bu töhmət kimə yaraşır? 

Süfrəyə cavahir saçmaq nə gərək?! 

Gövhərdən qaçmağı mənə öyrətmək?! 

Eşq olsun bu fikri sağlam qadına, 

Mərdliyin yolunu öyrədir mana. 

Ey uzaqgörən qız, gəl məni dinlə. 

Qızıl sikkəsini nəsihətinlə; 

Ataram bir kərə torpaqlara mən, 

Qızıla torpaqdır təbii mədən. 

Nizaminin vətənpərvərlik duyğularını doğma Azərbaycanın təbiət 
lövhələrinin təsvirində, xüsusilə Bərdəyə həsr olunmuş parçada hiss 
edirik. Şair qeyd edir ki, Bərdə vaxtilə qədim mədəniyyət və elm ocağı 
olmuş, öz təbiətinin gözəllikləri ilə bütün Yaxın Şərqdə tanınmışdır. 
Həmin hissləri o öz doğma diyarı olan qədim Gəncə haqqında da söy¬ 
ləyir, özünün qırılmaz tellərlə Gəncəyə bağlılığını bildirir. Nizami bö- 




yük iftixar hissilə deyir ki, onun müqəddəs sirlərlə dolu şeirləri aşkar 
olaraq Buxaraya aparılarsa da, Gəncə torpağından olduğunu zövq əhli 
bilir. 

Böyük humanist şair olan Nizaminin dərin vətənpərvərlik duyğu¬ 
ları onun beynəlmiləlçi görüşləri ilə sıx bağlıdır. Nizami xalqlar dost¬ 
luğu və sülh ideyalarının carçısıdır. Onun əsərlərində, eləcə də “Şərəf- 
namə”sində yunanlılarm və ərəblərin, gürcülərin, rusların, çinlilərin və 
hindlilərin, Dağıstan və İran xalqlarının həyatından, adət və ənənə¬ 
lərindən hörmətlə danışılır. Şairin məqsədi öz həmvətənlərinin həmin 
xalqların tarixi keçmişi və yaxud ona müasir olan həyat tərzilə yaxın¬ 
dan tanış etmək olmuşdur. Bu nəcib vəzifənin öhdəsindən dahi şairimiz 
böyük ustalıqla gələ bilmişdir. 

“Şərəfnamə” qəhrəmanlıq dastanıdır. Təbiidir ki, biz bu əsərdə 
çoxlu döyüş səhnələrinə təsadüf edirik. Şairin müharibələrə olan 
münasibəti onun beynəlmiləlçilik görüşlərdə üzvi surətdə bağlıdır. 
Nizami müharibələri insan cəmiyyəti üçün fəlakət sayırdı. Böyük 
mütəfəkkir şair ədalətli və ədalətsiz müharibələri bir-birindən seçməyi 
bacarmışdır. O, “bir ovuc torpaq” üstündə insanları qırğına verən feodal 
hökmdarları öz bədii söz sənətinin gücüylə ifşa edirdi. 

“Şərəfnamə”də müharibələri təsvir edərkən Nizami ilk növbədə 
dövrün feodal hakimlərinin ölkələri viranlığa döndərən ədalətsiz, 
mənasız döyüşlərini nəzərdə tuturdu. Məhz buna görədir ki, şair 
“İskəndəmamə”nin giriş hissəsində dəfələrlə işarə vurur ki, bu əsərə 
uzaq keçmişdən bəhs edən sadəcə əfsanə kimi baxılmamalıdır. 

Nizami öz dövrünün qabaqcıl fikir sahiblərini həyəcana gətirən bir 
sıra mühüm və aktual problemləri bu son əsərində əks etdirməyi öz 
qarşısına qoymuş və həmin istəyinə də yüksək bədii səviyyədə nail ola 
bilmişdir. 

Nəhayət, bir neçə kəlmə də hazırda əsərin oxuculara təqdim olunan 
Azərbaycan dilinə tərcüməsi haqqında qeyd etmək istərdik. Böyük 
şairimizin başqa əsərlərindən fərqli olaraq “Şərəfnamə” görkəmli 
Azərbaycan şairi və ədibi Abdulla Şaiq tərəfindən bilavasitə orijinal¬ 
dan tərcümə olunmuşdur. Şübhəsiz, müəyyən bədii xüsusiyyətləri ilə 
yanaşı Abdulla Şaiqin tərcüməsi orijinal mətnə məna və obrazlar 
baxımından öz uyğunluğu ilə yüksək dərəcədə fərqlənir. 

Qəzənfər Əliyev 










Ey Tanrı, dünyaya sənsən padişah, 

Biz kiçik bəndəyik, sən böyük Allah. 

Tək sənə sığmır hər yüksək, alçaq, 

Hər varlıq yoxluqdur, sən varsan ancaq. 
Yuxarı, aşağı - hər gözə çaıpan, 

Nə varsa, onları sənsən yaradan. 

Sənsən hər biliyi bizə öyrədən, 

Torpağın köksündə qələm işlədən. 

Sənin varlığına tapınca bürhan, 

Ağıl ilk inandı sənə, yaradan. 

Sən ağlın gözünü işıqlandırdın, 

Sən doğru yollarda çıraq Yandırdın! 
Göyləri sən qurdun, ucaltdın, Allah, 

Ona yer üzünü etdin güzərgah 1 . 

Sənsən bu aləmdə bir damcı sudan, 
Günəşdən işıqlı gövhər yaradan 2 . 

Gövhəri lütfünlə etdin aşikar, 

Sərrafın əlinə sən verdin açar. 

Daşların bağrına düzdün gövhəri, 
Rənglərlə boyadın hər bir cövhəri. 
Buludlar yağdırmaz, sən deməsən: “Yağ!” 
Sən “Bitir!” deməsən, bitirməz torpaq. 
Özün də kimsədən kömək almadan, 

Yaratdın nə gözəl, səfalı cahan. 

İstidən, soyuqdan, qurudan, yaşdan, 
Yoğurub yaratdın gözəl bir cahan. 

Nə gözəl naxışlar vurdun xilqətə, 

Ağıllar heyrandır bu məharətə. 

Bu sirri mühəndis axtarır hər an, 

Bilməyir, ən əvvəl, başladın hardan. 

Uca sənətini seyr edirik biz, 

Y eməkdir, yatmaqdır yalnız işimiz. 

Hər nəyi bəzədin, var etdin yoxdan, 
Onlara ehtiyac duymadın bir an. 

Sən elə qurdun ki, yerin işini, 

Göyün, ulduzların bu gərdişini 
Göyə ucalsa da düşüncə, fikir, 

Bu kəmənddən başı çıxa bilməyir. 
Sən vardın varlıqlar olmayan zaman, 
Onlar yox olacaq, sən qalacaqsan. 

Sən düzdün göylərə şux ulduzları, 
İnsanla bəzədin hər bir diyarı. 

Fələyi uca bir hasara aldın, 

O yerdə idrakı kəməndə saldın 3 . 

Elə bir tağ vurdun daşsız, dirəksiz, 
Düşüncə o yerə yol tapmaz, şəksiz. 
Zatına düşüncə, ağıl əl atmaz, 

Böyük qüdrətinə qüdrəti çatmaz. 
Sənin varlığındır o laməkandan 
İdrak elçisini hər an daşlayan 4 . 
Dağınıq deyilsən ki, birləşəsən, 

Artıq da deyilsən, əskiləsən sən. 
Xəyal da, nəzər də yolunda məhrum, 
Nə qədər axtarsa deyilsən məlum. 

Ey Tanrı, sən hansı başı ucaltsan, 

Əyə bilməyəcək onu bir insan. 
Qəhrinlə hər kimin əysən boynunu, 
Kimsənin köməyi dikəltməz onu. 

Biz sənə bəndəyik, sənindir fərman, 
Flər kömək səndədir, sənsən əl tutan. 
Fildə, qarışqada zəiflik, qüvvət 
Sənin əmrindədir, ey ulu qüdrət! 
Sənin qüdrətindən qüvvət alınca 
İlanı məhv edər zəif qarınca. 

Yollardan tüstünü qaldırsan əgər, 

Bir çibin Nə mr udun beynini yeyər 5 . 
İstəsən, əzilsin düşmənin beli, 
Quşlarla qırarsan əshabi-fili 6 . 

Gah kiçik nütfəyə qoydun qızıl tac, 
Gah xırda çərdəkdən yaratdın ağac 7 . 
Gah Xəlil alırsan bütxanələrdən, 



Gah dost yaradırsan biganələrdən 8 . 
Qiymətli cavahir doğan bir evdən 
Əbu Talibi də çıxaran sənsən 9 . 

Kimdə var cəsarət, qorxundan sənin 
Təslimdən başqa bir kəlam söyləsin? 
Yanma yol tapmaz məxluqun əli, 
Gizlin bir xəzinə sevməz məşəli. 
Əsrarın hər zaman qalmaqçm gizlin, 
Bağlarsan dilini əsrar bilənin. 

Sən məni yaratdın qara torpaqdan. 

Sən verdin işıqlı ürək, təmiz can. 
Aludə olsam da məndə yox təqsir, 
Torpağın peşəsi aludəlikdir. 

Günahdan qaçsaydı bu üzüqara, 

Bəs kim yol tapardı bağışlanmağa? 
Olmasaydı mənim günahım hərgah, 
Sənə kim deyərdi: “Ey qəfur Allah!” 
Gecələr, gündüzlər, hər axşam, səhər, 
Qəlbimdə, dilimdə bir sənsən əzbər. 
Yuxuya getməzdən əvvəl, hər gecə 
Mübarək adını çəkərəm, öncə. 
Gecələr yuxudan qalxınca başım, 
Anaram səni, hey axar göz yaşım. 
Sənə üz çevirrəm hər səhər erkən, 
Gecə də, gündüz də pənahım sənsən. 
Hər zaman köməyə çağırram səni, 
Qapından ümidsiz qaytarma məni. 

Ey Tanrı, dərdimə sən eylə əlac, 

Bu möhtac kəslərə olmayım möhtac. 
Hər zaman bəndəlik yoluyla gedən, 
Zatına könüldən pərəstiş edən. 

Olsun bu dünyada xəzinənlə şad. 
Qiyamət günündə əzabdan azad. 
İnsanı dünyaya sənsən gətirən, 
Öldürən də sənsən, dirildən də sən. 
Əldə nə hesabım, nə kitabım var, 





Ү alnız sən bilirsən, nə hesabım var. 
Yaxşınm, yamanın açarı sənsən, 

Yaxşılıq səndəndir, yamanlıq məndən. 
Bağışla, bir suçum varsa, ey Allah, 
Məndəndir yamanlıq, məndəndir günah. 

Nə ki ilk naxışın sərgüzəşti var, 

Səndəndir, son söz də sənə qayıdar. 

Kəsərli ayəni öyrətmək səndən, 

Şeytanın gözünü tikməksə məndən 10 . 

Adm mehribanlıq etsə bir qədər, 

Mənimlə oynaya bilərmi divlər? 11 
Yararmı söz açmaq səninlə məndən, 

“Sən” demək, sonra da söyləmək ki, “mən”. 
Ya qayğı içində, ya sakit, aram, 

Nə cür yaratdınsa, o cür yaşaram. 

Ey Tanrı, ümidim bunadır ancaq, 

Bu köhnə dəzgahdan düşərsəm uzaq 12 , 

Elə ki, pozular tərkibim mənim, 

Dəyişər qurduğun tərtibim mənim. 

Əsdikcə tozumu dağıdar yellər, 

Pak olan canımı görməz bir nəfər. 

Elalımı arayıb, edəndə heyrət, 

Varıma yox deyə, edərkən töhmət, 

Sən yoxdan əlinə ver elə açar, 

Bilsin ki, bu yatan ölməmiş, yaşar. 

Sənin varlığına bu gücsüz əlil. 

Göstərmiş nə qədər tutarlı dəlil. 

Ölürsəm, bunu sən hamıya bildir: 

“Bədəni yatmışsa, canı diridir”. 

Elə bir mətanət qızışdır məndə, 

Şad ürəklə gəlim sənə gələndə. 

Mənimlə qapıya qədərdir dostlar, 

Məzara girdimmi, düşməndir onlar. 

Tərk edər məni bu gözüm, qulağım, 
Bədəndən ayrılar əlim, ayağım. 

Ey Tanrı, mənimlə yalnız sən varsan, 

Əliboş qaytarma məni qapından. 




Qapında üzümü sürtərəm yerə, 

Bir tacla əvəz ver bu səcdələrə. 

Bu başı qapından əsirgəmədim, 

Sən ona qılınc yox, tac ver, ey Rəbbim. 
Əzəldən verdiyin hökmlər sönməz, 
Yazdığın silinməz, qələmin dönməz. 
Hökmündə hazıram canla-başla mən, 
Təsəlli tapıram yalvarışla mən. 

Sən dedin: “Dar gündə köməkçi mənəm 
Hər dilək istəsən, qəbul edənəm”. 
Sənsən acizlərə hər zaman pənah, 

Mən də bir acizəm, kömək ol, Allah! 
Tək sənin işindir bəndəpərvərlik, 
Mənim vəzifəmdir etmək bəndəlik. 
Qırdı varlığımı, əzdi bu fələk, 

Bütün şənliyimi sovurdu külək. 

Tək sənsən qurtaran bu sınıqlıqdan, 
Qırsan da, yenə sən verirsən dərman. 
Zülmətin qəlbindən üzümə yol aç, 
Fəzilət ayından yoluma nur saç. 

Məni yolkəsəndən sən özün qurtar, 

Elə et, üstümə gülməsin əğyar. 

Əvvəl şükrə çatdır, sonra dövlətə, 

Əvvəl səbrə çatdır, sonra zillətə. 

Səbrimi tükədən bəlaları sən 
Uzaq et, ey Tanrı, sən ki adilsən! 

Məni hər bəlaya etsən mübtəla, 
Əvvəlcə, səbr ver, sonradan bəla. 

Qırsan da, səlamət qoysan da, ancaq 
Tələbin bir ovuc tozdur, ya torpaq. 
Çürüyüb toz kimi dağılsa bədən, 

Yenə əl çəkmərəm bəndəliyimdən. 
Düşsəm, hər bucağa səni anaram, 

Səni mən hər yerdə Tanrı sanaram. 
Bütün varlıqların heçlikdir sonu, 

Tək sənə biçilmiş varlığın donu. 

Kim səni, arasa əlində açar, 




Əli boşa çıxar, dolanar naçar. 

Kim sənə gözünlə baxarsa əgər, 
Ömrü vərəq kimi yellərə verər. 

Səni tapmaq olur səninlə, ancaq, 
Boşdur hər qapıda yüyən parlatmaq. 
Mənzili göz tanır buraya qədər, 
Buradan keçdikdə taparsan xətər. 
Varımı, yoxumu tapşırdım sənə, 
Hesabım aydındır o xəlq edənə. 


MİNACAT 

Kimsəm yox, ey bizə böyüklük verən, 
Pənahım da sənsən, köməyim də sən. 
Çılçılpaq gəlmişəm, ey Pərvərdigar, 
Hər şeyim sənindir, mənim nəyim var? 
Sən verdin mənə bir işıqlı çıraq, 

Onu hər küləkdən özün et iraq. 
Əkməyə sən verdin sağlam bir qüvvət, 
Mənə əkdiyimdən ayır bir qismət. 
Təpələr ucadir, sellər çağlayan, 
Çevirmə yüyəni bəxtin yolundan. 

Məni bu sellərdən sən elə qurtar, 
Körpünü qırmasın bu daşqın çaylar. 
Gəlmişəm qapma, üzümdür qara, 
Bağışla, ey Tanrı, yaxma odlara. 
Üzümü ağ elə sən, ey Yaradan, 
Ümidsiz qaytarma uca qapından. 
Torpaqdan yoğurub yaratdın məni, 
Təmiz, natəmizdən etdin bədəni. 
Tiynətcə yaxşıyam, yamanamsa mən, 
Bu nəqşi san mənə vurdun əzəldən, 

Biz aciz bəndəyik, sənsən Yaradan, 
Sənin qüvvətinlə yaşayır insan. 

Y aranmış hər bir şey baxıb görənə, 
Yaradandan verir xəbəri yenə. 



Mən sənə ağlımla salıram nəzər, 

Yolunu görməmək olarmı məgər? 

Hər bir yaranmışın sənsən mənası, 

O ancaq məxluqdur, sənsən ustası. 

Ağıl nəzərindən keçən hər surət 
Deyilmi nəqqaşı göstərən höccət? 
Arada məsafə olduqca uzaq, 

Səni tək səninlə mümkündür tapmaq. 
Yerlərdə, göylərdə qoyulan əsas, 

Ağıl ölçüsündən kənara çıxmaz. 
Bələdçi olmağa cəhd edər xəyal, 
Əndazədən kənar yol tapmaz hər hal. 
Y aramaz payədən kənara çıxmaq, 
Hədsizin sonuna qoyulmaz ayaq. 
Kainat hüdudu başa yetincə, 

O səmtə yol tapmaz aciz düşüncə. 
Düşüncə bu qədər yol tapar ancaq, 

Sən başqa bir şeysən, hüduddan uzaq. 
Ey Tanrım, umuram, öz hikmətinlə 
İşıq yol açarsa məsləhətinlə. 

Qarşıma elə bir yol çıxar, bundan 
Mən nicat tapım ki, razı qalasan. 

Başqa bir çarəm yox, təsliməm ancaq, 
Qəzadan olurmu boyun qaçırmaq? 
Etdiyim duadan yazaram bir xətt, 
Üstündə möhrünü qoysun Məhəmməd. 
Həm də dörd xəlifə şəhadətiylə, 
Yüzlərcə eşq olsun dördünə belə. 
Qanlını qurtaran xətt sənəd kimi, 
Qolumda qalar bir bazubənd kimi. 
Başlarkən qılmctək kəsən məhkəmən, 
Məhşərlə qiyamət qarşı gəlirkən 
Hər kəsin boynunda nameyi-əmal, 
Mən də bu naməni çıxarram dərhal, 
Göstərrəm, insafla hökmü verənsən, 
Bununla hökm ver, çün hakim sənsən. 
Ümidim sənədir, ey ulu Tanrı, 

Qapından ümidsiz qaytarma, barı. 

Atımı həddimdən uzaq salmışam, 

Yolunda mən yarı yolda qalmışam. 
Taxtımı qapında düşür, Yaradan, 

Məni azdırma öz doğru yolundan. 
Səndən yol göstərmək, məndən aramaq, 
Mən cana gəlmişəm, sən can ver, ancaq 
Sevdiyin ayinlə, ey Pərvərdigar, 

Sən mənsiz bəzədin mənə bir bazar. 

Bu zinət naxşmı salma rövnəqdən, 

Mənə öz xəznəndən bir pay ayır sən. 

Bu zəif varlıqdan nədir istəyin? 

Elə bil əvvəldən yoxmuş bu miskin. 

Sən əziz tutmusan, yandırma məni, 
Nəzərin məndəykən qovma bəndəni. 
Sən verdin mənə bu uca rütbəni, 

Sən də bu zindandan gəl qurtar məni. 
İndi ki, vermişsən böyüklük, ad-san, 
Kömək ol mənə, ey adil Yaradan! 

Hər kimin başına qoydunsa külah, 

Salma toz-torpağa, əziz tut, Allah. 
Qapmm sirdaşı olan bir qəlbi 
Qoyma hər qapıda dilənsin, Rəbbi. 

Sən mənim işimi alma nəzərə, 

İşimə əncam çək ədlinə görə. 

Nizami bu uca dərgahda, ancaq, 

Ulu Mustafanı şəfi tutacaq. 





SONUNCU PEYĞƏMBƏRİN TƏRİFİ 

Seçilmiş elçidir ulu Tanrıdan, 

Möhkəm hökmləri xalqa çatdıran, 
Qiymətli tacıdır azadələrin. 

Ən dəyərlisidir bütün bəşərin. 

Əzəldən əbədə bütün yaranmış. 
Məhəmməd adından almışdır naxış. 

Əqlin qanadına tək odur çıraq, 

Varlığa işığı o verir, ancaq. 

Zamindir qaraya, ağa bu rəhbər 13 , 

Şəfaət edəndir qopunca məhşər. 

Kölgəli ağaclar din saçan bağda 
Budağı göydədir, kökü torpaqda. 
Ziyarətgahıdır peyğəmbərlərin. 

Nemət verənidir bütün bəşərin. 

Bu yanar çırağa vermədən işıq, 

Dünyada bir işıq yox idi artıq. 

Xalını qaraldır Əbbasilərin, 

Gözünə nur saçır şəmmasilərin 14 . 

Dodağı İsadan daha möcüzkar 15 , 

Zülmətin suyutək geyinmiş paltar 16 . 

Göy - ona dünyada dörd tağı quran, 

Yer - ona fələkdə beş növbət vuran 17 , 
Odur öz ağlına eləyən təkyə, 

Ayı barmağıyla bölən ikiyə 18 . 

Ona bac verəndir bütün Rum və Rey, 
Xərac göndərəndir Kəsra ilə Key. 

Yağdıran buluddur o səmapeykər, 

Bir əlində qılınc, birində gövhər. 
Gövhərlə dünyaya vurmuşdur bəzək, 
Qılıncı din üçün çağırmış kömək. 
Padşahlar qılıncı çəkdiyi zaman 
Baş bədəndən düşər, tac isə başdan. 

Bu isə əzməyə verərsə qərar, 

Qılıncı çəkmədən tökülər başlar. 

Hər iki dünyadan bir don tikərək 

23 



Onlardan düzəltmiş yeganə bəzək. 
O donu geyərkən pak vücuduna, 

Bir qarış az gəldi uca boyuna 19 . 
Tanrı xəlq etdiyi qamətə gərək, 
Vurulsun Tanrının qurduğu bəzək. 
Bağlı qapıların odur açarı, 

Onun adı aşmış hər bir hasarı. 
Dəvətə genişlik o vermiş yenə, 
Daşlar da şahiddir möcüzəsinə 20 . 
Əliboş, bu dərviş geyimli soltan, 
Qulamlıq alandır, şahlığı satan. 

O gecə meraca at səyirdərək 
Fələyin donuna vurdu min bəzək. 
Gecə - meracının çətrindən sayə, 
Göy - o nərdivandan kiçik bir payə. 


PEYĞƏMBƏRİN MERACI 

Göy gecə məclisi qızışdırmışdı. 
İşıqdan gecənin gözü qamaşdı 21 . 

O yeddi fələyə o yeddi ülkər, 

Çin ipəklərinə düzmüş dürr, gövhər 22 . 
Cənnət keşikçisi huri, pərilər 
Flər köşkə vurmuşdu yaraşıq, zivər. 
Bu taxtın soltanı olan Məhəmməd, 
Keçən elçilərdən odur vəliəhd. 
Müşkünü saçaraq “Beyti-əqsayə” 
Məkkədən ucaldı ərşi-əlayə. 

Cismini qurtardı dünya bəndindən, 
Etdi ərş əhlinin qəlbində məskən. 

Yetmiş yollu yurddan köçünü vurdu, 
Çadırı yeddinci fələkdə qurdu 23 . 
Doqquz hücrəsini bir an buraxdı, 
Göyün doqquzuncu tağına qalxdı 24 . 
Yeddinci əflakə çapdığı zaman, 

Dışarı atıldı dördkünc daxmadan 25 . 






Altında şimşəktək şığıyan Büraq, 
Günəşə qərq olmuş yəhərlə yaraq. 
Ərəb səmasında bir Süheyl çapdı, 

Yəmən gönü ondan yeni rəng tapdı 26 . 
Dırnağı inciydi, quyruğu ipək, 

İpəyin üstündə oynar incitək. 

Göbəyi müşk, ceyran deyildi, bişəkk, 
Bir düzüm inciydi ceyran dişitək. 
Yüyəni xəyalə gələndən yumşaq, 
Yürüşü oxdan da kəskin və qıvraq. 
Ən kəskin, ən mətin xəyal şəhpəri, 
Ondan yetmiş addım qalırdı geri. 
Aləmlər aşmaqda bir fıriştəsən, 
Aləmlər çəkirsən öz arxanda sən. 
Gecə otlağından, sərxoş olaraq 
Ay kimi gəlmişdi əldə şəbçıraq 27 . 

Elə bir sürətli addımlar atar, 

Hərəkət edincə mənzilə çatar. 

Ən kəskin nəzərlə uçar yan-yana, 
Nəzəri alırdı ayaq altına. 

Məhəmməd peyğəmbər atı çapırdı, 

O səyyar dənizdən toz qoparırdı 28 . 
Özü yol biləndi, atı yeriyən, 

Bu ata, o şaha olsun yüz əhsən. 
Evindən qapıya qalxdığı zaman 
Əlindən təzə don geydi asiman. 
Onunla qaranlıq göy oldu gülzar, 
Ondan nur alırdı sönük ulduzlar. 

Pak olan bu təmiz pərdədə gərək 
Vücuddan cismani tozları silmək. 
Çatdı hər dənizə yeddi ülkərdə, 

Y eddi yol yuyundu o dənizlərdə 29 . 
Cismindən verdi hər ulduza maya, 
Yuxu beşiyini buraxdı Aya. 

Ütarid ulduza verdi qələmi, 

Əlinə qələmi alarmı ümmi? 30 
Cismani şəhvəti Nahidə verdi, 

Şükr üçün kökəni Xurşidə verdi. 
Mərrixə buraxdı qəzəb və acıq, 

Acıq burda getməz irəli artıq. 
Müştəri ulduza kibri buraxdı, 

Üzüyə ən parlaq yeni qaş taxdı. 
Ünsürü Keyvana tərəf ataraq 
Özüylə pak gövhər götürdü, ancaq. 
Hər mənzil başında bəxşiş verərək 
Qaldı varlığından yalnız bir ürək. 
Nəbilər hörmətlə baş əydi ona, 

Əl çəkdi yəhərin saf quncuğuna. 

At sürdü yollardan, dağlardan keçdi, 
Bir sıra təpəni bir anda biçdi. 

Yanında qasiddi Xızr ilə Musa, 
Atmın önündə gedirdi İsa. 

Bir nəfəs alınca, kirpik vurunca, 
Yaxud bir göz açıb dərhal yumunca 
Göyün günbədini aşdı arada, 

Yerləri, göyləri qoydu arxada. 

Elə bir sürətlə parlatdı yüyən, 
Ətrafdan olmadı tozunu görən. 

Onun bu yürüşdə atdığı oxdan 
Fələk neçə ox da geriydi çoxdan. 

O uzaq göylərdə nurani adı 
Ruhani kəslərə nur bağışladı. 
Cığırsız bir yola, artıq yol saldı, 
Həm atı yoruldu, həm yükü qaldı. 

O yolda qol-qanad tökdü Cəbrail, 
Qorxudan durmayıb qaçdı İsrafil. 
Rəfrəfdən keçərək bir neçə fərsəng, 
Gördü o pərdədə müxtəlif ahəng. 
Sidrədən ərşin pak səqfınə qədər, 
İsmətdən bir kilim döşədi dilbər. 

Ərş divangahmı sürətlə keçdi, 
Dərcin də yolunu bir anda biçdi 31 . 
Çatdı son nöqtəyə cəhət diyarı, 

Bitdi o nöqtədə dövran pərgarı. 





Ү er oğlu göylərdə hey at oynatdı, 

Yerləri, göyləri arxaya atdı. 

Mücərrəd dolanmaq çatdı bir yerə, 
Cismani varlığı itdi bilmərrə. 

Yoxluq yollarında edərkən cövlan 
Büsbütün ayrıldı öz varlığından. 

Ruhani dairə gərdişlərində, 

Başıyla ayağı düşdü bir bəndə. 

Çatdı altı, üstü olmayan yerə, 

Çünki altı, üstü bilməz dairə. 

Siyasət pərdəsi atıldı birdən, 

Hücrə təmizləndi biganələrdən. 

O yerdə ki, idrak tapmayır məkan, 
Salam Məhəmməddən, qəbul Tanrıdan. 
Ağızdan çıxmayan səsi eşitdi, 
Görünməz simanı ziyarət etdi 32 . 

Elə pak göründü o sahibcəlal, 

Nə cəhət nəzərə çarpdı, nə xəyal. 
Vücudu nərgiztək bir gözə döndü, 

Bir kirpik qırpmadan Tanrıya çöndü. 

Y oxsa bu bağdakı sırf nərgiz olan 
Gözünə bir sürmə çəkmiş “mazağ”dan. 
Keçdi bir dost kimi süfrə səmtinə, 

Yedi, pay ayırdı öz ümmətinə. 

Ürəyi Allahın nuruyla doldu, 

Bir yetim, bax, necə padişah oldu. 
Dünyaya qayıtdı çöhrəsi parlaq, 

Hər elmə, hikmətə vaqif olaraq. 

O yolu tez getdi, tez döndü yenə, 

Bu sürət heç kəsin sığmaz fikrinə. 
Şimşəktək şığıdı elə sürətlə, 

Dönərkən yatağı istiydi hələ. 

O gecə adi bir gecə deyildi, 

O bir gecəydimi, yaxud bir ildi? 

Bəs bizim ruhumuz məgər bir anda 
Dolaşa bilmirmi bu asimanda? 
Ruhumuzdan zərif olan bu insan, 

Bir anda aləmi seyr etdi, inan. 

Gözəldir, səpərək can gövhərini, 

Tərifə başlasam dörd yavərini. 

Dörd gövhər satan var, dörd gövhər alan 33 , 
Artıq-əskiyinə qarışmaz satan. 

Əlinin eşqində sabitqədəməm, 

Ömər sevgisindən uzaq deyiləm. 

Hər iki nur ilə nurlanır dimaq: 

Əbubəkr bir şamdır, Osman bir çıraq. 

Bu dərviş sifətli dörd böyük soltan, 
Dünyaya olmuş dörd təkbir oxuyan 34 . 
Nəbilər önündə gedənə alqış, 

Üzrləri qəbul edənə alqış. 

Sənsən yaranışda birinci xilqət, 

Dövranın sonunda sonuncu ayət. 

Hər iki aləmə mübarək Sənsən, 

Sənə bir tay varsa, o da tək Sənsən. 
Sənsən xəzinələr qıflına açar, 

Yaxşını, yamana edən aşikar. 

Ən gözəl günündə “ümmətim” deyə, 
Şəfaət edirsən suçlu bəndəyə. 

Bir ovuc torpağam mən dərgahında. 

Artıq bir şikaram şikargahında. 

Nizami tutmuşdur Gəncədə məkan, 

O, məhrum olmasın salamlarından. 


“ŞƏRƏFNAMƏ”Nİ YAZMAQ HAQQINDA 

Gecə, gündüz kimi bəzək vurmuşdu, 

Səhər duasına erkən durmuşdu. 

Y er üzü məhtabdan açmışdı çətir, 

Sanki yer nafmdan səpirdi ətir. 

Bazarlar olmuşdu səs-küydən uzaq, 

Zınqırov səsindən dincəlmiş qulaq 35 . 

Keşikçi dalmışdı şirin yuxuya, 

Dan yeri başını salmışdı suya 36 . 

Dünyanın işindən çəkib əl-ayaq, 

Fikir zəncirində olmuşdum dustaq. 
Gözlərim örtülü, könlüm ayıqdı, 
Aramaq işində zehnim sayıqdı. 
Deyirdim ki, qurum elə bir tələ, 

Ən gözəl bir şikar keçirim ələ. 

Baş qoydum dəlitək qəm boğa-boğa, 
Maral sağrısından yumşaq yastığa. 

Gah başım dizimin üstündə dalğın, 

Yer - başım altında, göy - ayağımın 37 . 
Dayanmaz varlığım, rəqs edər bütün, 
Başım kürsü olmuş ayağım üçün, 
Düşüncəm yol ölçüb etsə də cövlan, 
Cismim böyrü üstə tozlara qəltan. 
Tənimi bir yana buraxdım artıq, 

Canı can çölünə götürdüm, azıq. 

Gah gizlin lövhədən ibrətlər aldım, 
Gah keçmiş sühüfdən hikmətlər aldım. 
Şam kimi od düşmüş mənim bağıma, 
Bağım döndü mənim odlu dağıma. 
Günəş qarşısında əriyəntək mum, 

O mumla gözümdən çəkildi yuxum 38 . 
Cadugər məndənmi öyrənmiş, nədir, 
Gözlərdən yuxunu mum ilə çəkir? 

O müdhiş keçidlər başında bu an 
Pak olan əqlim də uçdu başımdan. 
Daldım xoş yuxuya coşarkən damaq, 
Gözümdə canlandı səfalı bir bağ. 

O zəngin bağçadan dərirdim xurma, 
Verirdim kim çıxsa mənim qarşıma. 

O xurmadərən ki durdu yuxudan, 
Dimağı atəşdi, ağzı bir ümman. 
Müəzzin başlarkən birinci qunut 
Ki: “Subhanə həyyəlləzi layəmut” 39 . 
Məndən də ucaldı bir acı nalə, 

Özümü unutdum, daldım xəyalə. 
Uğurlu bir səhər doğunca fələk, 

Ү enidən canlandım səhər yelitək. 
Gecələr nur saçan şamı yaxaraq 
Fikrimdən şam kimi yanırdım ancaq. 
Başladı ürək, dil: “Şeir yaz!” deyə, 
Flarut, Zöhrə kimi cadugərliyə 40 . 

Yetişər, bu qədər işsiz qalmayım, 

Şeirə ən yeni bir üsul arayım. 

Y eni nəğmələrlə başlayım kəlam, 
Keçmişlər ruhuna göndərim salam. 

Bir çıraq yandırım bir pərvanədən, 

Bir ağac bəzəyim kiçik danədən. 

Bu barlı ağacdan kim meyvə dərsə, 
Söyləsin, xoşbəxtdir bu bağdan kimsə 41 . 
Ancaq bir şərtim var; bir para dəcəl, 
Qonşunun malına uzatmasın əl 42 . 

Tutaq ki, huşyarlar padişahıyam, 

Dürr, gövhər satanlar şahənşahıyam. 
Xalq başaq yığandır, mən əkinçiyəm, 
Kirəçi deyiləm, ev sahibiyəm. 

Bu bazarda necə büsat açım mən, 
Arxayın deyiləm yolkəsənlərdən. 

Varmı bu bazarda bir dükan açan, 
Varma dörd yandan dəyməsin ziyan? 
Damcı oğrusundan qorxarmı dəniz? 
Buludum yağdırar ondan çox, şəksiz 43 . 
Ay işığı qədər olsa yüz çıraq, 

Yenə Günəş ona vuracaqdır dağ 44 . 


HEKAYƏT 

Eşitdim, bir yoxsul ciyər qaniylə, 
Köhnə bir əşrəfi keçirdi ələ. 

Ona söyləmişdi varlı kimsələr: 
“Zəri-zər, xəzinə-xəzinə çəkər”. 
Sürətlə üz qoydu bazar səmtinə, 
Köhnə əşrəfıylə tapsın xəzinə. 

Bir sərraf dükanı gördü, çox geniş, 

Bir yerdə bu qədər qızıl görməmiş. 

Bir yığın qızıl var Günəşdən parlaq, 
Hər yan əşrəfidir bir neçə qalaq. 
Xəzinə xülyası beyninə batdı, 

Qızılı xəzinə üstünə atdı. 

Əlindən uçunca dəyərli varı, 

Yüyürdü qalanmış qızıla sarı. 

Qızılı atmaqdan oldu peşiman, 

Birə yüz almağa tapmadı imkan. 

Qızılı atmca qəm çökdü gözə, 

Nə üçün bir qızıl qarışdı yüzə? 
Fəryada başladı “qızılım” deyə, 
Yalvardı cavahir satan kişiyə: 

- Bu ömrüm uzunu hey çalışaraq, 
Əlimə bir qızıl keçirdim, ancaq. 

Mənə söyləmişdi axmaq bir nəfər: 
“Zəri-zər, xəzinə-xəzinə çəkər”. 
Həmin bu qızıllı dükana çatdım, 

Qızılı qızılın üstünə atdım. 

Atdım ki, əşrəfi çəksin xəzinə, 

Çox qızıl onu da çəkdi özünə. 

Gülərək o sərraf, o azad insan, 

Söz açdı qızılın qarışmasından: 

- Çox gedə bilərmi azm üstünə? 

Yüz getməz, bir gedər yüzün üstünə. 
Kim ki sərvətimi çapmaq istəyir, 
Yolumda bu məsəl bir keşikçidir. 
Dəyirman bu qədər hay-küy qoparır, 
Muzdurdur, ununu divan aparır. 
Oğrudan əlmüzdüm budur, nəhayət; 
“Oğrudur” deməyə etməz cəsarət. 
Baxsana, yol kəsər quldur qaralar, 
Dünyanı ki qara rəng ilə boyar. 
Gündüzlər: “Göz gözdən utanır” deyə, 
Talanı, qarəti qoyar gecəyə. 

Ancaq söz qulduru şəfəq sökərkən 





Qələmi yontaraq müşkin söyüddən 
Fikrimi qapırlar, könlüm əmindir, 
Buxaraya getsə o, Gəncənindir. 
Gizlində mətaha çıxmaz müştəri, 
Oğurluq bir malın olmaz dəyəri. 
Ayıblar açığa çıxdığı zaman. 

Əlin də, qəlbin də dərdlənir bundan. 
Oğurluq maldan səs çıxmazsa, bişəkk, 
O malı darğalar aparmış, demək. 

Göz yumdum bu işə, çünki ruzigar, 
Hər yaxşı-yamanı edər aşikar. 
Dövranın çəkisi çəkər hər işi, 

Çəkiyə girməmiş qalmaz bir kişi. 


ÖZ HALINA VƏ ZƏMANƏNİN 
GEDİŞİNƏ DAİR 

O gülgün şərabdan, saqi, ver nişan, 
Ver mənə sərxoşlar içən dərmandan. 
O acı dərmanla məst olum bu gün, 
Özümü unudum bəlkə büsbütün. 

Nizami, yetər bu şöhrət qazanmaq, 
Qocaldın, gəncliyi daha gəl burax! 
Qızmış aslan kimi pəncə aç, artıq 
Özünə tülkütək vermə yaraşıq... 
Eşitdim, rəng sevən bir rus tülküsü, 
Özünə verərmiş bir gəlin süsü, 
Qopunca toz, külək, yağış, burağan, 
Tükünü çıxarmaz o gün yuvadan. 
Qucaqlar deşiyin bir bucağını, 
Acından yalar öz əl-ayağını. 

Sorar öz qanmı dəri altından, 

O dəri becərər, başqa kəslər can. 

Elə ki, əcəli yetişər birdən, 

Dərisi canına kəsilər düşmən. 

Dərinin eşqinə edərlər şikar, 

Bəslənmiş dərisi başından çıxar. 
Dünyada bir büsat qurmaq nə mümkün, 
Bu yurddan çarəsiz köçərsən bir gün. 
Özünə yaraşıq verməyən heyvan, 
Tama hk ar kəslərdən görməz bir ziyan. 

Yeddi rəng pərdədən qurtul birtəhər, 
Güzgü pas altında çirkin görünər. 
Qurduğun cadular yetişər, burax, 
Kimsəyə cadutək tor atma nahaq. 

Al kükürd deyilsən, ağ ləl deyilsən, 
Arayan ümidsiz qayıtsın səndən. 
İnsansan, insana qatış hər zaman, 

İnsanla yaşayar hər zaman insan. 
Əlçatmaz xəzinə olsan da, ancaq 
Çox belə xəzinə gizləmiş torpaq. 
Ağacdan uzaqsa meyvə qoparan, 

Fərqi yox, o xurma versin, ya tikan. 
Həyat yox, gəncliyi alınca xəzan, 
Gənclik qalmaymca qalmasın cahan. 
Gənclikdir insana gözəllik verən, 
Gözəllik sönərsə, qəlb olurmu şən? 
Sümüyün çürüyüb, süst olsa arxan, 
Mərdlikdən, hünərdən qurma bir dastan. 
O gün ki, gəncliyin qüruru sönər, 

İş görməz daha bu cəsarət, hünər. 
Bağ-bağça gözəldir, şəndir gülüstan 
Sər ilə lalələr güldüyü zaman. 

Elə ki, bağlara boz xəzan girər, 

Bülbül öz yerini qarğaya verər. 
Bağbanlar qəlbini dərdü qəm yaxar, 

Uca budaqlardan düşər yarpaqlar. 
Bostanlar pozular, reyhanlar qalmaz, 
Bağın açarını soruşan olmaz. 

Durma, gəl naləyə, ey qoca bülbül, 

Al güllər saraldı, tutuldu könül. 

Ucaboy sərvlər oldu ikiqat, 




Bağban da kölgədən çəkildi, heyhat. 
Əlliyə çatınca dəyişir əhval, 

Dəyişir yaşayış, dəyişir hər hal. 

Baş, ağır yüklərdən daşa vuruldu, 

Bu dar keçidlərdə dəvəm yoruldu, 
Qollarım titrəyir qədəh tutarkən, 

Ayağım büdrəyir qalxıb durarkən. 
Vücudum lacivərd rəng aldı artıq, 

Qırmızı güllərim saraldı artıq. 

Yollarda qaldı bu yürüyən atım, 

Baş düşdü yastığa, söndü həyatım. 
Çövkanlar atdığım yel ayaqlı at 
Yüz çövkan vursan da tərpənməz, heyhat. 
İtdi meyxanada şənlik açarı, 

Tövbələr çulğadı bu ruzigarı. 

Dağlara buludlar ağ kafor saçdı. 

Ac torpaq ağzını kafiırçün açdı 45 . 

Gah könül köçməyə tərpəniş edir, 

Gah başım yuxuya pərəstiş edir. 

Qulağım eşitmir gəlin qəmzəsi, 

Qədəh boş, kəsildi saqinin səsi. 

Qulaq eşitməkdən, baş kefdən qaldı, 

Köç vaxtı yaxındır, ömrüm azaldı. 

Bu zaman bir bucaq xoşdur saraydan, 
Oyuncaq əlini uzadar dövran 46 . 

Gecə şam nə qədər şən-şən gülümsər, 
Pərvanə seyri də o qədər sürər. 

Otaq boş qalınca işıqlı şamdan 
Qalmaz pərvanədən daha bir nişan. 
Uşaqlıq və gənclik dövrü çatınca, 

Özümü göstərdim düşgün bir qoca. 

İndi bu dərd ilə göstərsəm şənlik, 

Qocaya uyarmı bu gənclik, mənlik? 
Düşmüşəm bir çürük çöp kimi bağda. 
Gecələr şam kimi parlar bucaqda. 

Atəşli böcəklər gecələr parlar, 

Qaranlıq gecədə nurdan dəm vurar. 



Özümdə görsəydim qüvvət və dayaq, 
Tapardım sevimli sakit bir bucaq. 

Yenidən rahət bir ömür sürərdim, 
Dünyanı şadlığa girov verərdim. 
Yetişdi başa bu gənclik günləri, 
Məşriqdən ağardı daha dan yeri 47 . 
Dincəlmək fıkriylə nə tədbir töküm, 
Azalsın bir qədər zəhmətim, yüküm? 
Başına tac ilə kim vursa bəzək, 
Əmgəyi ağ deyil, müşk olsun gərək 48 . 
Y eddi göy pərgarı etmədən cövlan, 
Ömrümün xəttini parçalamadan 
Vursun barmaqlarım mizrabıma dəm, 
Öz varlıq səsimi saxlayım möhkəm. 
Hər incə sözə bir füsun bağlayım, 
Qoyduğum əsərə bir gün ağlayım. 
Keçərsə körpüdən bu Gilan atım, 
İnanma Gilana bir də qayıdım 49 , 

Bu yerdə mən kimi yatanlar çoxdur, 
Onları xatirə salan ki, yoxdur. 

Təzə kəklik, yad et məni ürəkdən 
Məzarım yanından ötüb keçərkən, 
Üstümdə görərsən göyərmiş otlar, 
Başdaşım uçulmuş, çökmüşdür məzar. 
Qəbrimin tozunu sovurmuş yellər, 
Dostlardan anan yox məni bir nəfər. 
Qəbrim şüşəsinə əl qoyan zaman 
O pak gövhərimi heç olmasa an 50 . 
Uzaqdan sən mənə göz yaşı töksən, 
Mən sənə parlaq nur saçaram göydən. 
Duadan bir dilək istəsən əgər, 

Mən amin deyərəm, qəbulə keçər. 
Salam ver, hörmətlə məndən salam al, 
Gəl qəbrim üstünə, edim istiqbal. 

Hər zaman diriyəm sənin kimi mən, 
Mən cana gələrəm sən cana gəlsən. 
Bu yerdə sanma yar-yoldaşsız məni, 

Məni görməsən də, görürəm səni. 

Bu ölənlər ilə, gəl, danış barı, 

Unutma, yada sal bu yatanları. 
Qəbrimə gələrkən qədəhi doldur, 
Nizami yatdığı yerə qədəh vur. 

Ey uğurlu Xızır, sanma ki, mənim, 

Bu meydən içilən meydir məqsədim. 
O meydə özümü unudum - dedim, 
Özümü unudub məclis bəzədim. 

Mey dalğmlıqdandır, səbuh xumardan. 
Mənə pak şərabı vəd etmiş Yəzdan. 

O böyük Tanrıya aydındır bu iş, 
Ömrümdə dilimə şərab dəyməmiş. 

Bu dilim, dodağım görmüş isə cam, 
Olsun Nizamiyə hər halal - həram. 


ÖZ NƏFSİNƏ 
ÖYÜD VƏ NƏSİHƏT 

Ey saqi, yuxumu başımdan uçur, 
Aşiqəm, camı saf mey ilə doldur. 

Bir mey ki suyu saf, axan gümüşdür, 
Onu hər dörd məzhəb halal görmüşdür 5 

Ey könül, böyüklük almadan ələ, 
Böyüklər yerində oturma hələ. 

Dünyada böyüklük tapmaq istəsən, 

Al ələ qələmi, yaz böyüklərdən. 
Dindirən olmasa danışma hədər, 

Kəsəri yavaş vur, sınmasın gövhər. 
Sormadan kim sözə başlasa, bişəkk, 
Sözünü küləyə sovurmuş, demək. 
Gözsüzə yaramaz göstərmək çıraq, 
Görməyən bir gözə nə piltə, nə yağ? 
Söyləmək o zaman verər mənfəət, 
Aləmə səs sala, qazana şöhrət. 

Sözünə almasan layiqli cavab. 

Dəyərli sözləri eləmə xarab. 

Boş söz söyləməkdən saxla özünü, 
Ağzına qıfıl vur, yandır sözünü. 

Sən ki zövq alırsan yemək, yatmaqdan, 
Nə deyim sənə, ey qulaqsız insan. 

Bu gözəl sənətim məlumun deyil, 

Nə də ki, qapımda vurulan təbil. 

Ən ağır, qiymətli mətahlarım var, 
İstəyən olmasa, etməm aşikar. 

İnciyə sədəftək göz yummuş alan, 

Bu kasad bazara çıxarmı satan. 

Belə bir dəyərli gövhərlə, dostlar, 

Bir gövhər sevənə ehtiyacım var. 
Müəllimim mənə açan sirləri 
İstərəm danışım, dinləsin biri. 

Ondakı almazla qazım mədəni, 

Canına bağlayım can gövhərini. 

Belə alver geniş dünyada çox var, 

Biri inci alar, o biri satar. 

O hansı könüldür, kədər almasın. 

O hansı kəmənddir, qarşılanmasın? 
Xəzinə üstündə yatmışdır ilan, 
Gözətçilik deyil məqsədi, inan. 
Xurmanın ağacı olmazsa uca, 

Uşaqlar çox ziyan verər ağaca. 

Yolu gözətçiylə olar qorumaq. 

Odsa kül içində saxlanar, ancaq. 
Tinətim olduqca yumşaqdır, bundan 
Tarlama hər yandan yetişər ziyan. 

Sərt təbiətilə başqa adamlar 
Özünü əyridən, oğrudan şaxlar. 

Uşağı yolundan qaçırmaq üçün, 

Üzü zənci kimi qaraltmaq neçin? 

Hansı bir səfərə görsəm hazırlıq, 

Xoş təbiətimi alaram azıq. 

Bəzəmmiş ruhun bu təbiətimlə, 

Mən belə yaşadım, ölərəm belə. 

Hər kəsi mədhilə etdim sərəfraz, 

İndi də özümdən söyləyim bir az. 

Nə qədər şair var, söz var, şeir var, 
Dünyada onlardan mənəm yadigar. 
Mənimlə canlandı, söz tapdı qüvvət, 

Yenə də mənimlə edər qiyamət. 

Mən söz gülşəninin sər ağacıyam, 

Sərv ağacı kimi xidmətdə varam. 
Həsudun əlçatmaz fələyi mənəm, 
Başçıyam hamıya, ayaq öpənəm. 

Kim mənə kin etsə, düşmən olaraq 
Bərcistək oxum var, atmaram, ancaq 52 . 
Zöhrətək çəkiyə qoyaram dirhəm 53 , 
Bəxşişə nə çəki, seltək tökərəm. 
Dərdliyə gülmərəm şimşək kimi mən, 
Canıma od düşər öz şimşəyimdən. 
Tikana gül kimi saçaram ətir, 

Hər yara ney kimi məni inlədir. 
Ürəyim odmudur, nədir ki, yanır, 
Tikanı yedikcə hey alovlanır? 

Mənəm dərya kimi hər eybi yuyan, 
Deyiləm güzgütək göstərən nöqsan. 
Elə mal verərəm istəyən şəxsə, 
Zəhmətə düşməyim geri verəirsə. 
Arpanı göstərsəm, buğda verərəm, 
Arpanı buğdatək satan deyiləm. 
Günəşəm, ön, arxam birdir, fərqi yox, 
Azdır aldatmağım, işığımsa çox. 
Kimsənin dalınca demərəm yaman, 
Utanım üz-üzə gəldiyim zaman. 

Y amanlar sözünü almaram dilə, 
Peşiman edərək mükafat ilə. 

Düşmənə kinli söz demərəm, inan, 

O sözlə özümə olaram düşman. 

Pisdən yaxşılıqla qorunmaq mümkün, 
Dünyada yaxşılıq hər şeyə üstün. 




Ү axşılığım üçün hər bir diyardan 
Salamdır, hey gəlir namidarlardan, 

Yaxşılıqla atsam mən bu dəzgahı, 

Olaram yaxşılar ziyarətgahı. 

Bir dirhəm verənə inci ataram, 

Dikbaşlıq edənə qürur sataram. 

Bucağa girmədim hünərsizlikdən, 

Dünya yeldir, narınc qorxar küləkdən. 
Dünya şahlarından, bax, hansı biri 
Tapmışdır mən kimi incə şairi? 

Bağçada, söyləyin, hansı qızılgül 
Görmüşdür mən kimi xoş səsli bülbül? 
Mənəm hər bilikdə dəftər bəzəyən, 

Hər incə nüqtədə qələm işlədən. 

Bilikdən dünyada nur alaram mən, 
Mənəm hər bilikdə başlıca bir fənn. 
İstəsəm, hər kəsi mən güldürərəm, 

Bəzən də gözlərdən gülab çəkərəm. 

Hər kimi buludtək ağlatsam, yəqin, 

Günəş tək güldürrəm, qoymaram qəmgin. 
Şeir dövlətindən əldə var kəsər, 

O, bəzən ağladar, bəzən güldürər. 
İstəsəm, mümkündür bu zöhdü atmaq, 
Hər bir yığıncaqda məclis parlatmaq. 
Neyləyim, ağacım bitmişdir yandan, 
Tərpətsəm kökünə yetişər ziyan. 

Hər çillə qırx gündür, xəlvəti mindir, 

Bu yerdən məclisə girmək çətindir 54 . 
Daşqın sel gəlirkən ağıllı kəslər, 

Reydən Buxaraya eyləməz səfər. 

Bu kəskin küləkdən budur məsləhət, 

Gül kimi pərdədə eyləyə xəlvət, 

Az bələdçilik et xalqa, dur kənar, 

Humay az görünsə humayun olar. 
Yatmaqdan, çapmaqdan başım dönərkən 
Başqa bir çarəm yox, gərəkdir ki, mən 
Hər sözdən yaradım incə bir çiçək, 

O gülə ağlayım dərdli bülbültək. 
Görsəydim özümdən gözəl bir gülşən, 
Al, sarı gülünü dərməzdimmi mən? 
Hazıram budumdan kabab yeməyə, 
Günəştək getməyim dilənçiliyə 55 . 
Simurğtək çəkilim xəlvət bucağa. 
Şeirimdən nəşələr verim qulağa. 
Məndən bu dünyanı aldı qəm, kədər, 
Mənimçün rahətdir xəlvət guşələr. 

Göy kimi qapıma qıfıl vuraraq 
Oldum xalqdan uzaq, dünyadan uzaq. 
Bilmirəm nə sayaq keçir bu cahan, 
Dünyada nə vardır yaxşı-yamandan? 
Mən ölü olsam da, ən mərd bir kəsəm, 
Karvanda gedərəm, karvansız şəxsəm 56 . 
Min könül dərdilə nəfəs alıram, 

Yatmayım deyə hey zəngi çalıram. 

Elə dost varmıdır, qızğın ürəklə, 

Əziz tutsun məni canından belə? 
Vəfasız kəslərdən çəkərək ayaq 
Öz kimsəm özümü gördüm mən, ancaq. 
Aşiqlər yanında olsa da yaman, 

Özümü sevməyim yaxşıdır ondan. 

Ruzi gəlməyirsə yadlar eşqindən, 

Ruzini o böyük Tanrıdır verən. 

Daha ehtiyacım qalmasın xalqa, 

Məni incitməsin qapıçı, darğa. 

Elə bir ixtiyar olsaydı məndə, 
Qoymazdım bəndəyə möhtac bir bəndə. 
Tilsimli torpaqda qandan qorxaraq 
Cızıqdan qırağa qoymaram ayaq. 

Elə bir tilsimdə yaşarmı insan, 

Olsun qanlı cızıq ona bir zindan? 

Xalq ilə söhbəti, ülfəti atdım, 

Dünyada dincliklə dövlət yaratdım. 
Nəfsin noxtasını bərk tutdum qırx gün, 
Qırx günün içində hazır olur gön 57 . 

Çünki dörd balışda görmədim səbat, 
Dörd divar içində keçirdim həyat 58 . 

Hər arpa ki, atdım bu dəyirmana, 

Bir inci yaratdım gövhər alana. 

Eşq olsun, söz düzən böyük şairlər 
Kiçik bir arpadan yaradır gövhər. 
Saralmış çöhrəmdə quruyan yaşdan 
Çəkdim divarıma palçıqlı saman. 
Vücudum burada arpayla yaşar, 

Ürəyim orada xəzinə saçar. 

Dünyada boşuna keçmədi ömrüm, 

Yeməkdən, içməkdən başqa iş gördüm. 
Hər gecə biliyə qapı açmadan 
Başımı yasdığa qoymadım bir an. 
Qəlbim qadın deyil, çaxmaqdır, çaxmaq, 
Məryəmtək boyludur, bakirdir, ancaq, 
Kişiyə getməyə nə ehtiyac var, 

Onun öz daşından öz odu çıxar 59 . 

Bu bakir sözləri düşüncə ilə 
Olduqca çətindir gətirmək ələ. 

Bakir söz tapınca yontulur ürək. 

Hər kəsin işimi incə söz demək? 

Çoxları saxsını incitək dələr, 

Hamamda özünə səsi xoş gələr. 

Sən lakin bir geniş səhranı düşün 
Ki, səsdən yırtılır boğaz büsbütün. 
Şahlar sikkəsinə qızıl vururkən, 

Elə vur, qırılsa qırılmayasan. 

Yəhudi misləri qəlp qızıl etdi, 

Bu işdən dükanı qarətə getdi. 

Hər meyvə yeyilməz əncir adma, 
Zübeydə deyilməz hər dul qadına. 

İki hindli görsə Hind ölkəsindən, 

Biri darğa olar, biri yolkəsən. 

Mən təmizlədim bu gümüş suyunu, 
Ayırdım torpağın tozundan onu. 
Xurmatək dəyməzsə, onu bil, yəqin, 
Açmaram üzünü söz gəlininin. 

Dəyməmiş bir meyvə gördüyün zaman 
Ağacı tərpətsən, deyərlər, kalsan. 

Kal əncir əzməklə əldə yumşalır, 

Yedikdə boğazı dərhal qan alır. 
Budaqda vaxtında gülərsə çiçək, 
Ağacın meyvəsi bol olur, bişəkk. 
Çınqıllıq, kol-kosluq olursa torpaq, 

Y aramaz onda şən bir bina qurmaq. 
Vüqarla vuraram başa bu işi, 

Vüqarsız bir işi görərmi kişi? 

Taxıldan bir fayda gəlirsə ələ, 

Əkinçi əkinə başlar həvəslə. 

Taxılın azalsa qədri, qiyməti, 

Əkinçi buraxar işi, zəhməti. 

Dastanı sevənlər, şeiri duyanlar 
Nəğmələr dinləmir, bir çox zaman var. 

Y azmalı elə bir uğurlu dastan, 

Ondan bir incəlik duysun oxuyan. 
Bildim bu naxışı bəyənər dostlar, 
Verdim bu dastanı yazmağa qərar. 
Doğrular yanında varımdır bundan, 
Daha xoş şimalı, sevimli dastan? 

Başqa dastanları arasan bir az, 

Millətlər yanında doğru sayılmaz. 
Kəskin qələmlərlə ciddi yazılan 
Bu dastanda yoxdur azacıq yalan. 
Kəskin qələmlərin gücüylə bu gün 
Başqa dastanlara olmuşdur üstün. 
Şahanə şərabla dolmuş badəsi, 
Adlanmış “Şahların Şərəfnaməsi”. 
Köhnə söz ustası, o tuslu şair 

Söz gəlinlərini bəzədi bir-bir. 

Düzdü dastanlara çox inci, gövhər, 

Y enə də qaldı çox bakirə sözlər. 

Y azsaydı tarixdə bütün olanı, 

Çox uzun sürərdi onun dastanı. 
Sevmədiklərinə etmədi hörmət, 



Bəyəndiklərinə göstərdi rəğbət. 
Dostlara o paydan ayırdı bir az, 
Halvanı təklikdə yemək yaramaz. 
Nizami bu sapa düzərkən gövhər, 
Qələmdən silindi qələm görənlər 60 . 
Hansı bir incini keçirdi ələ, 

Onları çəkdi öz söz çəkisiylə. 
Uğurla ucaltdı “Şərəfnamə”ni, 
Köhnəni bununla eylədi yeni. 


XIZRIN NİZAMİYƏ TƏLİMİ 

Ey saqi, amandır, ver gülgün şərab. 
Eylə mən sərxoşu o meylə xərab! 

O xərabəlikdə qoparım fəğan, 
Xərabat əhlini səsləyim burdan. 

Cismani qulaqla duya bilməyən 
Bir sirri mənə Xızr öyrətdi dünən. 

Ey tədbirlərimə xas bəndə olan, 

Söz qədəhlərimdən dadımlıq alan. 
Süsəntək bəndəlik işini atan, 

Dirilik suyundan rütubət tutan. 
Eşitdim şahları nəzmə çəkərək 
Sözlər yaradırsan axıcı sutək. 
Dəyərsiz sözlərdən uzaq ol bir az, 
Əyri pərdələrdə çalğı çalınmaz. 

Ən incə sözlər tap, olasan dilbər, 
Görüncə bəyənsin söz bəyənənlər. 
Şübhəsiz, xoşdur hər smaqlı şəxsə; 
Ən çirkin bir üzü görməkdən isə 
Əjdəhalar hücum etsinlər ona, 

Ya müdhiş bir nəhəng çəksin kamına. 
Keçmişlər deyəni eləmə təkrar, 
İnciyə, bax, iki dəlik açmazlar. 

Ancaq sözü sözə bağlamaq üçün 





Bəzən, nə eybi var, təkrar da mümkün. 
Ən yeni ustasan sən bu sənətdə, 
Köhnələr izində getmə, əlbəttə. 

Səndə ki bakir söz xəzinəsi var, 

Dul sözə əl atmaq nəyinə yarar? 
Darılma: “Bu ovu vurmadım” - deyə, 
Vaxtında ona da tək sənsən yiyə. 

Asan yaradılmaz daşda cəvahir, 

Onu daşdan almaq asan deyildir. 

Hər şey parça-parça olunca belə, 

Bərk yerdən çıxar çox çətinlik ilə. 
Cəvahir asudə tapılmaz, bişəkk, 

Hər gümüş butada saflansm gərək. 
Quruda, dənizdə kim çəksə zəhmət, 
Balıqdan dürr alar, öküzdən sərvət 61 . 
Gümüş küp, ya qızıl bir teşt istəsən, 

İraq torpağından uzaq getmə sən 62 . 
Reydən Cənd, Dehistan, Xarəzmə qədər 
Yoxdur sel izindən başqa bir əsər. 
Buxaralı, gilək, kürd və xəzərli? 

Bir parça çörəyi tutmuş dördəlli. 

Başqa ot göyərməz Mazandaranda, 
Tikanlı qanqallar göyərir onda. 

Tək iki şey çıxar Mazandarandan: 

Biri div, o biri divqılıq insan. 

Yaşasın qəlb açan sevimli İraq, 

Ondan şeirin səsi ucalmış, ancaq. 

Ətirli çiçəklər atmca hicab, 

O güldən İraqda çəkilir gülab. 

Ey sənət qasidi, məsləhət budur, 
Dünyanı yel kimi dolaşma, otur. 

Cavahir yonmağa al kəskin kəsər, 

Söz gəlinlərinə saç noğul, şəkər. 

Gövhər qaz İskəndər mədənlərindən, 
Gövhəri İskəndər alacaq səndən. 
Gövhərə müştəri çıxar cahandar, 
Dünyada tezliklə diləyin parlar. 

Qapma qiymətlə gəlsə müştəri, 
Buraxma, sat ona, qaytarma geri. 
Dənizlər soltanı alsa bir gövhər, 

Hər daşa bir gəmi cavahir verər. 

Xəzinə gizlətmə belə dənizdən, 

Ondan dürr alaraq cəvahir ver sən. 

Ol doğru miyançı, düzəlsin hər iş, 

Ortada nə kabab yansın, nə də şiş”. 
Xızrm sözlərini eşitdikcə mən, 
Beynimdə bir xəyal doğdu yenidən. 
Qəlbimdə yer tutdu, qəbuldur - deyə, 
Ürəkdən doğan söz yatar ürəyə. 

Mənə bu saf öyüd əsər edincə, 

İnciyə dil açdım incədən incə. 

Yaratmaq fikriylə yeni “Şahnamə”, 
Açdım hər şivədən böyük həngamə. 

O heyrət verici əfsanələrdən 
Şahların adma qitə çəkirkən 
Zehnimdə hər güzgü parlatdımsa mən 
İskəndər xəyalı keçdi önümdən. 

Boş baxma sən buna, uca şəhriyar 
Həm qılınc vurandır, həm də tacidar. 
Xalq ona taxt-tac sahibi deyir, 

Ölkələr fəth edən böyük cahangir. 

Vəziri həkim bir şəxs olduğundan, 

Ona da hikmətdən yazıldı fərman. 
Baxanlar görüncə onu dinpərvər, 

Ona da peyğəmbər adı verdilər. 

Bilənlər əkdiyi üç toxumdan mən, 

Bir ağac əkərəm həm uca, həm şən 63 . 
Öncə söz açaram padşahlığından, 
Cahangirliyini edərəm elan. 

Hikmətlə bəzəkli söz yazaram mən, 
Köhnə tarixləri tazalaram mən. 

Döyərəm qapını peyğəmbərliyə, 

Tanrı da bəyənmiş “peyğəmbər” - deyə. 
Üç qapı tikdim, üç xəzinə demək, 

Çəkdim hər qapıda ayrıca əmək 64 . 

Üç qapı, ya bu üç inciylə yenə 
Tökərəm dünyaya ağır xəzinə. 
Vuraram elə rəng, elə bir zivər, 

Bütun ölkələrdən işığı gələr. 

Dəftərlər topladım incidən parlaq, 
Hayıfdır üstünə çöksün toz-torpaq. 

Bir dövlət sarayı göstərin, barı, 

Vurum divarına bu naxışları. 

Bu naxışlarında durduqca dövran, 
Qurtarın onu bu dünya tozundan. 
Şeirimlə yaradım elə bir dastan, 

Əbədi həyata yaratsın imkan. 

Adını naməmlə edərəm uca, 

Adıyla yaşayım dünya durunca. 

Bu taxtdan sazlayım elə oturaq, 
Onunçun olsun bir əbədi otaq. 

Adma bağlayım elə naxışlar, 

Dövran dövr etdikcə qalsın bərqərar. 
Zehnindən silməsin onu bu fələk, 
Yumasın, pozmasın yağış və külək. 

Bu şərtlə dünyada tutunca aram, 

Başını Günəşə, Aya ucaltsam, 

Mənə də qurulsun elə bir dəsgah, 
Başım ölçüsündə verilsin külah. 

İşığı Günəşdən mümkündür almaq, 

Bu işdən kölgənin yolu çox uzaq. 
Qarğaya göyərçin olarmı şikar? 

Bu ovu padşahın al quşu ovlar. 

Nizami işidir incə söz düzmək, 

İncilər yaratmaq ona yarar tək. 

Vurar bu naməyə elə naxışlar, 

Bu naxış hər qəlbə işıq bağışlar. 
Dostların qəlbinə nur damar ondan. 
Düşmənin gözündən qaçsın hər zaman. 
Bülbültək ötsə də düşmənin səsi, 
Qəlbimi dələn bir oxdur tənəsi. 




Mən bu dastanıma vurarkən bəzək 
Öz ulu Tanrımdan istədim kömək. 
Versin dastanıma əzizlik, şöhrət, 
Əziz tutanlara göstərim şəfqət. 
Açsın bu naməmə elə qol-qanad, 

O faldan doğsun ən uğurlu həyat. 
Ürəkdən sevinsin hər bir oxuyan, 
Zövq alsın fikrimi dərindən duyan. 
Hər qəlbi qırığa yeni can olsun, 

Hər ağır dərdliyə əltutan olsun. 

Hər xəstə ürəyə göstərsin şəfqət, 
Hər bağlı qapını açsın bu sənət. 
Oxumaq istərsə aciz bir nəfər, 

Haqq olsun ona bu diləkdə rəhbər. 
Əlinə alsa hər ümidsiz kimsə, 

Hər dilək, hər ümid gülsün o şəxsə. 
Hər dilək istədim, verdi, çox şükür, 
Öz uca Tanrıma etdim təşəkkür. 

Bu namə mübarək olacaq, bişəkk, 
Şahın məclisində olsa mübarək 65 . 


NÜSRƏTƏDDİN ƏBU BƏKR 
PADŞAHIN TƏRİFİ 

Yaquta bənzəyən suyu, saqi, dur, 

Bu yaqut yağdıran qədəhə doldur. 
Bu saxsı cama mey həyat axıdır, 
Onun reyhanının öz torpağıdır 66 . 

Ey uca Günəş, dur, bayrağını aç, 

Ey xuraman bulud, mişkin ətir saç. 
Gurla, ey ildırım, şahın təblitək, 

Dan dodağı kimi gül, gül, ey şimşək. 
Sən də saf qətrəni yağdır, ey bulud. 
Ey sədəf, qətrəni qucağında tut. 

Ey inci, üzə çıx söz dənizindən, 



Sultanın tacında get, eylə məskən 67 . 
Şah ki yüksəlməni eyləyir arzu, 

Sənə şanlı tacdır yolunun tozu. 
İskəndər qurduğu dövlət, əzəmət, 

Ona verilmişdir indi o şövkət. 

Yerlərə, göylərə odur can verən, 
Böyük cahangirdir, düşmən devirən. 
Məğribdə mərdlikdə hökmü rəvandır, 
Məşriqdə hünərlə o, Qədərxandır. 
Cahan pəhləvandır, Nüsrətəddindir, 
Hökmü düşmənlərə qılınc təkindir. 
Düşmən son düşünən, ürəyində kin, 
İstiqbal görəndir, ləqəbi Bişkin 68 . 
Qılınc sahibidir, tac verən şahdır, 

Üç növbət vurandır, beşə pənahdır 69 . 
Atmı Rüstəmlər üstünə sürər, 

Həm taxtı bəzəyər, həm də tac verər. 
Adətdir, dünyanın ulu şahları, 
Xəznəyə dəmirdən vurar açarı. 

Bunun tək qılıncdan xəzinəsi var, 
Dəmirdir xəznəsi, qızıldır açar. 
Fərattək səmimi bir dostluğu var, 

Nil kimi düşməni gizlində boğar 70 . 
Günəşə salsa o öz kölgəsini, 

Suyuyla söndürər od çeşməsini. 

Bir nəzər salsa o yeni hilalə, 
Bədirlənib o da yetər kəmalə. 

Onun bəxşişini sayan bir nəfər 
Nə qədər ömrü var ona şükr edər. 

Ona şükr etməklə neməti artar, 

Belə nemət verən, söylə, harda var? 
Fələktək hər kəslə girsə meydana, 
Atar qalxanını torpaqtək suya 71 . 
Döyüşdə buluddur, elə ki, kükrər, 
Dağların başını qılıncla sökər. 
Meydanda açdığı hünərlər ki, var, 

Nə Rüstəm göstərmiş, nə İsfəndiyar. 





Bəxtiyar bir həyat başladı yerdə, 

Bu Günəş anadan doğan səhərdə. 
Altında ağ atı keçsə hər yerdən, 
Ayağı dəydiyi yer olur gülşən. 

Hansı bir qələdə parlatmış yüyən, 
Düyümü açmışdır pərgar xəttindən. 
Hər şəhrə hünərlə qələbə çalmış, 
Qarun sərvətini əlinə almış 72 . 
Bayrağı qələyə sancdığı zaman, 
Bəyinin başını asmış qaladan. 
Hamıda insanlıq bir təbiətdir, 

Bu başqa insandır, başqa xilqətdir. 
Bildiyim ən adlı-sanlı kimsələr 
Bu insanlığına təşəkkür edər. 

Geniş ehsanı var, uca şövkəti, 
Adlanmış dünyanın vəlineməti, 
Dirilsə bir ölü, qalxsa məzardan, 
Şəhəri, bazarı tutar həyəcan. 

Min ölü dirilsə ədalətilə, 

Düşmənin ürəyi düzəlməz hələ. 
İsatək nə qədər ölü diriltdi, 

Bu gözəl əxlaqla xalqı qul etdi. 
Gövhər mədənitək dağılan dünya 
Bu günəşlə tapdı həyat və ziya. 

Yer cəhənnəm idi - nə iş, nə tarla, 
Bir cənnət olmuşdu bu gənc baharla. 
Hər yeni nemətdən dağıdır xalqa, 
Neməti çay kimi axıdır xalqa. 

Yaxşılıq ardınca getsə hər zaman, 

Yaxşınm adını unutmaz cahan. 
Demirəm dənizdir uca şövkətin, 

Bir mədən qədər var ağır qiymətin. 
Şahın da sarayı günəş kimidir, 
Məşriqdən məğribə uzatmış kəndir. 
Cənnəti tutmuşsa Tuba ağacı, 

Hər budaq olmuşsa bir qəsrin tacı, 
Ehsanı Şərq ilə Qərbə kök salmış, 



Hər ev süfrəsindən bir nemət almış. 

Adı Keyxosrovla olmuş bərabər, 

Nəsəbi ucadır Keyqubad qədər. 

Atmı hansı bir səhraya çapmış, 

Hər qanqal ətəyi əşrəfi tapmış. 

Yer, xəzinəsnindən bir çuval tikmiş, 

Xeyri zər toplamış, yasəmən gümüş 73 . 
Hansı xəzinəni açıb axtarsan, 

Onun sikkəsindən tapılar nişan. 

Tac ilə başını ucaltmış fələk, 

Başında bu tacı olsun mübarək. 

Dünyanın Xızrısan, İskəndərisən, 

Həm mülkün, həm həyat suyun var, əhsən. 
Fəth etdin İskəndər kimi dünyanı, 

Xızrtək doğrultdun yoldan azanı. 

Hər şeyin ucadir uca admtək, 

Yalnız bir şeyin yox - tayın yox demək. 
Aslanlar ovuna çıxdığın zaman 
Bir oxla edərsən iki ov nişan. 

Fillərlə döyüşdə atmca kəmənd, 

Qənnucun şahını edərsən fılbənd 74 . 

Şir gur ovlayanda sən olsan orda. 

Nə ki şir, ovlarsan Bəhram Guru da. 

Kim əyməz başını, əmr etsən: “Əyil!” 
Hansı dövlətdir ki, əlində deyil? 

Sən at oynadarkən, məğrur boyunlar - 
Y əhər qayışıtək yumşalar onlar. 

İki şəxs əmindir, sən qəhr edərkən: 

Bir sənə qul olan, bir boyun əyən. 

Düşmən üzr istəsə, sən bağışlarsan, 

Bu mətin əhdinə qul olmuş dövran. 
Dünyanın başına döndü ruzigar, 

Altı şahdan qalmış altı yadigar: 

Kəyümərs padşahdan tacıdır nişan, 
Cəmşiddən bir qılınc, taxt Firidundan, 
Camı Keyxosrovdan qalmış yadigar, 
Ulduzlar sirrini edər aşikar. 



Ən parlaq bir güzgü, şəffaf bir gövhər 
Quraraq, yadigar qoymuş İskəndər. 
Ləldən düzülən o parlaq üzük, 
Süleyman möhrüylə çil-çıraq üzük. 
Saydığım altı şey məxsusdur sana, 
Adında altı hərf şahiddir buna 75 . 

Səndə bundan başqa altı xislət var, 
Bunlarla olarsan daim bəxtiyar: 

Birinci - açıqdır xəzinən hər an, 
İstəməsələr də edərsən ehsan. 

İkinci - kərəmin hesaba gəlməz, 
Haqqını biləndən almazsan əvəz. 
Üçüncü - şəfqətlə alarsan ürək, 

Hər zaman məzluma edərsən kömək. 
Dördüncü - taxmısan göylərə bayraq, 
Bir ordu yenərsən təklikdə ancaq. 
Beşinci - günahkar olsa peşiman, 
Suçundan keçərsən onun hər zaman. 
Altıncı - mətindir verdiyin qərar, 
Unudan deyilsən, gözəl vəfan var. 
Bəzəyindir sənin bu altı cəhət, 

Səndən ayrılmasın bu altı xislət. 

İki tərlan gərək ölkə qurmaqda. 
Xəzinə yığmaqda, şikar vurmaqda. 

İki ilan gərək sənə, onlardan, 

Biri dövlət, biri xəznə qoruyan. 


PADŞAHA XİTAB 

Yeddi göy altında, ey dünya şahı, 
Beşinci ölkənin sənsən pənahı 76 . 
Əmrində bu qədər ölkə, şəhər var, 
Qapında sütundur saraylı şahlar. 
Hər gecə göylərdə dolanar qəmər, 
Sənin çırağına gəlib yağ tökər. 
Günəş də başında tacı, hər səhər 



Taxtının önündə köləlik edər. 

Sənə bu şahlığı bəxş edən kimsə 
Vermişdir ürəyin nə istəmişsə. 

Şahlıq et, verilmiş sənə ölkələr, 
Kömək ol, xalqlara ədalət göstər. 
Çibin qanadını qırmasın tərlan, 

Fil də qarışqaya verməsin ziyan. 
Allaha min şükür, min şükür, əlbət, 
Şahda yazdığımdan çoxdur ədalət. 
Şahdan bir diləyim var mənim, ancaq, 
Mənim dastanıma nəzər salaraq, 
Sönük bir əfsanə verərsə artıq, 

Üstünə nə kölgə salsın, nə işıq. 

Rast gəlsə dalğalı incə, gövhərə, 
Başımı ucaltsın uca göylərə. 

Bu “Şərəfnamə”də dünya sirrindən 
Çox xəznə açarı gizlətmişəm mən. 
Flər kimin əlində olsa bu açar, 

Bir çox xəzinələr, tilsimlər açar. 

O gizli xəznəni aça bilməsə, 

Verər qızıl açar şənlik o şəxsə 77 . 
Bilirsən, bu yarım yonulmuş gövhər, 
Qoynunda gizlətmiş nə xəzinələr? 

Bu gövhər yonmağım səninlə şəndir, 
Afərin deməyim sənə səndəndir. 

Ağıl ki, göyləri endirər yerə, 

Afərin söylər bu afərinlərə. 

Şahdan alınmışdır belə bir əmr: 
“Adıma bir naxış bağla, ey şair!” 
Şahın sözlərindən ilham alaraq, 

Ağıla, şüura bərk sarılaraq, 

Vurum bu gəlinə elə yaraşıq, 

Şahın məclisini bürüsün işıq! 

Ona bu şux gəlin olsun bir kəniz, 
Məclisdə, dünyada tutulsun əziz. 
Dünyanı parladan çıraq nə qədər 
Yaxını, uzağı nurilə bəzər. 





Dünyanı parlatsın şahın gül bağı, 
Gündüz məşəl olsun, gecə çırağı. 
Ağzı qarğa kimi cırılsın gərək, 

Yansın düşmən dili çıraq dilitək. 
Uca dövlət kimi qonsun eyvana, 
Nizami afərin oxusun sana. 


DASTANIN XÜLASƏSİ VƏ 
İSKƏNDƏRİN CAHANGİRLİK TARİXİ 

Saqi, gəl ruhumu şənlədən mey ver! 
Xumarı atmağa səhərkən hey ver! 

Bu səhər şərabı kövsərə dəyər, 

Halaldır içsəm o məhşərə qədər. 

Yaxşıyla, yamanla dolmuş ruzigar, 

O yaxşı-yamandan boynunda çox var. 

Hər gecə, gündüz bu niligun pərdə, 

Min fitnə, min oyun açar hər yerdə. 
Məndən də bir oyun baş versə, inan, 

Onu da doğurmuş bu köhnə dövran. 
Xəyaltək incəldim çərx hiyləsindən, 

Necə oynamayım xəyal ilə mən? 

İstəyim: pərdəni bütün boşaltmaq, 

Bir cadu xəyalı işlətmək, ancaq. 

Bir xəyal yaradım bu naxışdan mən, 
Gəlməsin cadugər, canbaz əlindən. 

Mən elə başladım bu şux dastanı, 

Coşdurar sazımın səsi dünyanı. 

Ən doğru sözlər ki, oyadır maraq, 

Tarixdən onları bir-bir alaraq 
Düzdüm dastanıma, əsər yaratdım, 

Ağla sığmayanı büsbütün atdım. 

Seçdim hər düzümdən bir inci, gövhər, 
Vurdum bu gərdəyə yaraşıq zivər. 

Bərk təməl üstündə qurdum bir bina 



Ki, ziyan dəyməsin divarlarına. 
Təqdimi, təxiri tutmayın nöqsan, 
Nöqsana məcburdur hər tarix yazan. 
Bu Çin ipəyinin naxış evində, 
Maninin fırçası düşmüşdür bəndə 78 . 
Dastanı düzərkən fikrim açıqdı, 

Söz səlis olsa da, yol dolaşıqdı. 
İskəndər haqqında heç bir əsərdə 
Məlumat görmədim yığcam bir yerdə. 
Sözlərlə dolmuşdur xəzinə içi, 

Ancaq hər nüsxə bir dağınıq inci. 

Hər köhnə nüsxədən əsas alaraq, 

Onu öz şeirimlə bəzədim, ancaq. 

Ən qədim tarixi əsərlərdən mən, 

Yəhudi, nəsrani, pəhləvilərdən 
Ən incə sözləri əlimə saldım, 

Qabığı ataraq, məğzini aldım. 
Müxtəlif dillərdən yığdım çox sözlər, 
Bunlardan düzüldü yazdığım əsər. 
Saydığım dilləri ətraflı bilən, 

Şaxlar öz dilini mənə töhmətdən. 
Hansı bir pərdədə doğru söz gördüm, 
O sözün telini şeirimlə hördüm. 

Bu işdə həqiqət arasan bir az, 

Nəzmdə həqiqət aramaq olmaz. 
Şeirimdən atsaydım bəzəkli donu, 
Azacıq zəhmətlə yazsaydım onu, 

Bu böyük fatehin sərgüzəştindən 
Bir vərəq yazmaqla bitirərdim mən. 
Dünyanı dolaşan böyük İskəndər, 
Yorulmaq bilmədən edirdi səfər. 
Dünyanı dolaşıb dörd yanı gəzdi. 
Bilmədiyi mülkü fəth eyləməzdi. 
Hansı bir dövlətə verdi nəhayət, 
Kəyan adətinə göstərdi hörmət. 

Yalnız zərdüştlüyü qəbul etməmiş, 
Başqa adətlərə etdi pərəstiş 

Dünyada ilk əvvəl o zinət qurdu, 
Yunanda sikkəni qızıldan vurdu. 
İskəndər əmrilə vermiş hər zərgər, 
Qızılın suyuyla gümüşə zivər. 
Farscadan hər əsər keçmiş əlinə, 
Tərcümə etdirmiş yunan dilinə. 
Qapıda üç növbət təbil vurdurmaq 
İskəndər dövründən qalmışdır ancaq. 
Ulduz güzgüsüylə o böyük qeysər 
Qaranlıq içindən çıxardı gövhər 79 . 
Sildi şurişləri köhnə dünyadan, 

Taxt aldı, tac aldı qoca Daradan. 
Flindin sövdasını, rus səfrasmı 
Silərək parlatdı şən dünyasını. 

Rəyi bir güzgüdür çinlilər üçün, 
Odur Keyxosrovun taxtına üstün. 
Ömründən keçirkən tam iyirmi il 
Şahlığa ucadan vurdurdu təbil. 

İyirmi yeddiyə çatınca yaşı 
Peyğəmbər olaraq, ucaldı başı. 
İskəndər o gün ki perğəmbər oldu, 
Onun tarixinə naxış vuruldu. 

Dinə yol göstərən bir hikmət oldu, 
Dünyada mübarək bir dövlət oldu. 
Din üçün etdi çox dəlillər icad, 

Bu dünya üzünü eylədi abad. 
Dünyanı gəzərkən döndü hər yana, 
Elədi çox böyük şəhərlər bina. 
Hinddən başlayaraq Yunana qədər 
Hər yerdə tikdirdi böyük şəhərlər. 
Səmərqənd şəhrinə o verdi zivər, 
Cəndi də tikdirmiş böyük İskəndər. 
Həri də yadigar qalmışdır ondan, 
Varmıdır belə bir məmləkət quran? 
Dərbəndi deyirlər İskəndər qurdu, 
Əqliylə o şəhrə böyük səd vurdu. 
Bulqar şəhrini o etdi bərqərar, 

O şəhrin adıdır əslində Bün-qar 80 . 
Bağlayıb dağları biri-birinə, 

Yəcuc hasarını o çəkdi yenə. 

Çox bina salmışdır bunlardan başqa, 
Onları saymaqla çatmaz ki, başa. 

Pak olan o vücud, ulu tacidar 
Yerləri təqsimə verincə qərar, 
Dünyaya gəlmədən əvvəl xaçpərəst, 
Çəkdi bu dünyada xaç kimi bir xətt 81 . 
Həmin bu dördbucaq ətləsi xətlə, 
Həndəsi ölçünü keçirdi ələ 82 . 

Dörd bucaq üstünə bir də artırdı, 

Bu doqquz fələyə, beş növbət vurdu 83 . 
Bir mıxı uzanmış Şimali qütbə, 

Bir kökü uzanıb getmiş Cənubə. 

İpinin bir ucu Məşriqə çatmış, 

O biri Məğribə qol-qanad atmış. 
Dünyada bu endə, uzunda böylə, 

Uca bir barigah kimdə var, söylə. 

O gün ki istədi gəzsin dünyanı, 
Ölçməyə başladı əvvəl hər yanı. 

Hər bir məsahətdən, mərhələlərdən 
Qalmadı bir qarış yer ölçülməyən. 

Bu işdə hesabsız yerölçən vardı, 
Yüzlərcə katiblər ölçüb yazardı. 

Uzun iplər ilə ölçüldü çöllər, 

Hesaba alındı bütün mənzillər. 

Aldığı quruda o saray qurdu, 
Mənzil-mənzil yolu ölçüyə vurdu. 
Mavi dənizdən də edərkən səfər, 

Onu da ölçüyə vurdu İskəndər. 
Dənizdə yol ölçən iki gəmi var, 

Uzun bir ip ilə bağlanmış onlar. 

Birisi yerində salardı ləngər, 

O biri ip boyu irəli gedər. 

Sonra yol gedənə ləngər salaraq 
Ləngərli gəmiyə taxardı ayaq. 





Gah onu, gah bunu belə sürürdü, 
Qorxmadan dənizi yarıb ölçürdü. 

Belə bir yol ilə bu mühəndislər 
Ölçürdü sahildən sahilə qədər 
Dünyadan kədəri şah silə-silə 
Ölçüyə aldı bu həndəsə ilə. 

Yerləri, yolları bu İskəndərin 
Öz tədbir ölçüsü etmişdir təyin. 

O, rübi-məskunu etdi aşikar 84 , 

Y oxsa bu yerlərə başqa kim çatar? 
İskəndər hər yerə atmı çapdı, 

O yerlər şənləndi, səadət tapdı. 
Dağlara, çöllərə tapdı min çarə, 
Ölümün əlində qaldı biçarə. 

Tarixdə nə varsa İskəndər şahdan, - 
Yalnız bunlar oldu işə yarayan. 

Artıq mən nə yazsam bu şən dastanda. 
Az-çox, artıq-əskik olacaq onda. 

Hər tarix şeir ilə alsa yaraşıq, 
Şübhəsiz, olacaq bir az dolaşıq. 

Çünki incəlikdir işim, sənətim, 
Haqlıyam, bu işdə çıxsa qələtim. 
Doğru görmədiyim sözlərdən qaçdım, 
Ondan üz çevirib başqa yol açdım. 
Düzdüm bu tarixdən elə bir dastan, 
Könlündə bir sevinc duysun oxuyan. 
Çox incəlik gəzsən, axtarsan, yəni 

Y alana aparar sözün yüyəni. 

Y azdığım sözlərə verməsəm zivər, 

Yenilik verməz o köhnə nəğmələr 
Qələmə gərəkdir elə söz almaq, 
Şüurdan, ağıldan olmasan uzaq. 

Parlaq inci kimi düzülən sözlər 
Ağıla sığmazsa yalana bənzər. 
Doğruya azacıq bənzəyən yalan 

Yaxşıdır yalana bənzər doğrudan. 
Nizami, yubanma, yoldaşlar getdi, 



Sən qaldın, qəm qaldı, sirdaşlar getdi. 
Yeddi ölkə şahı - getdi İskəndər, 
İskəndər qalmadı, qalmaz bir nəfər. 
Bu çayın başında tək içmə şərab. 
Köhnə dostlarını sən axtarıb tap. 
Gəlsələr, nuş olsun, əldə qədəh tut, 
Nizami, yoxsa bu hesabı unut. 


BU ƏSƏRİN YAZILMASININ SƏBƏBİ 

Aç dehqan küpünü, sən ey saqi, dur, 
Badəmə şəkərdən şirin mey doldur. 

Vermə o meydən ki, din etmiş haram, 

Bir mey ver ki, ondan din olmuş tamam. 
Ey bağban, şənlik qur, qəm-qüssədən qaç, 
Bağına gül gəldi, dur qapını aç. 

Nizami şəhərdən gəlmişdir bağa, 

İpəkdən bəzək vur bostana, tağa. 

Bənövşə zülfündən bükümləri at, 

O sərxoş nərgizi yuxudan oyat. 

Qönçənin dodağı hələ süd qoxur, 

Qızılgül ağzından ona ətir vur. 

Qoy sərvin qaməti göyə yüksəlsin, 
Qumruya xəbər ver, bahardır, gəlsin. 
Müjdə ver, nəğməyə başlasın bülbül, 
Beşiyində gəldi meyxanəyə gül. 

Sula çöl-çəməni, uçsun toz, qubar, 
Lacivərd rəngini yuduqca parlar. 

Lalənin qəlbində coşan qan artır, 

Torpaqla ört onu, qanmı yatır. 

Nəstərən saçından ağ tükləri at, 

Bidmişk kölgəsilə telini qaralt. 

Gülnar dodağını bulaşdır meyə, 

Xeyri gül toıpağı zərlə bəzəyə. 

Səmənə salam ver ərğəvan güldən, 

Suvar bağ-çəməni, canlansın gülşən. 

O körpə güllərə göstər məhəbbət, 
Nazını çəkərək eyləmə qəflət. 

Mən kimi saövdası aşıb-daşandan, 
Salam ver gülzara girdiyin zaman. 
Hava çox ilıqdır, gözəldir bostan, 
Dostların qəlbi də xoşlanır bundan. 
Vermişdir ağaclar bağa yüz bəzək, 
Parlaq bir çıraqdır hər gül, hər çiçək, 
Ey bağban, xəbər ver o susan quşa: 
Ötərək başlasın yeni uçuşa. 

Bahardır, bir daha nalə etsin çəng, 
Gətirsin qəlbimi rəqsə o ahəng. 

O dilbər zülfündən bir zəncir yarat, 
Zənciri yenidən, gəl, boynuma at. 
Gözəl dəstələr tut yaşıl reyhandan, 

Saç sərvin başına, şənlənsin hər an. 
Bahar çiçəyindən dağıt arxlara. 
Gümüşə bənzəyir ağ çiçəkpara. 

Hər gölün, çeşmənin ətəklərinə 
Süsəndən ipək bir xalça sal yenə... 
Şahanə məclisdə sən, ey saqi, dur, 
Şahanə bir meylə badəmi doldur. 

Dur, saqi, alışdım şərab içməyə, 
Atəşdən yanıram, ver bu təşnəyə. 

O köhnə dostları yad edim bu gün, 
Qalmamış bir nəfər, köçmüşdür bütün. 
Bu dövran da gedər, qalmaz o bizə, 
Gələnlər içərlər xatirəmizə. 

Bostanın belə bir gözəl çağında 
Oturdum uca bir sərv ayağında. 

Çinar kölgəsindən, gül qoxusundan, 
İlham aldı bülbül, başladı dastan. 

Bir gəlin gül üçün sallandı bağa, 

Gül üzü bənzərdi işıq - çırağa. 

Saçları tökülmüş topuğa qədər, 

Üzü gül səpərdi, dodağı şəkər. 

Şehli gül üzündən kam verdi mənə, 






İçi meylə dolu cam verdi mənə. 

Dedi: “Al, qəlbində nə varsa unut, 
Padişah eşqinə əldə qədəh tut”. 

Oturdum sınanmış kəslərlə hər an, 
Böyüklər adından yazdım bir dastan. 
Beynimin, qanımın çeşmələrindən, 

Bu qədər incə söz sıxıb süzdüm mən. 
Doymadım, ilhamım yenə də qaynar, 
Qılıncım kəskindir, hələ gücüm var. 

Nə qədər dəyərli xəzinə qurdum, 

Hər birində yeni nüktələr vurdum. 

Yorulmaq bilmədən gündüz və gecə 
“Məxzənül əsrar”ı yazdım əvvəlcə. 
İncəlik, şirinlik yığaraq ondan, 

“Xosrov və Şirin”çin düzdüm bir dastan. 
Sonra başqa yerdə çadırı vurdum, 

“Leyli və Məcnun”un eşqini qurdum. 
Bitirdim dastanı, bir nəşə tapdım. 

Atımı “Həft peykər” üstünə çapdım. 

İndi söz mülkündə büsat quraram, 
İskəndər dövründən təbil vuraram. 

Y azaram mən onun şan-şövkətindən, 
Taxtının, tacın ın əzəmətindən. 
Ölüb-getmişsə də, dirildim onu, 

Verim axtardığı həyat suyunu. 

İskəndər bir böyük yol təqib etdi, 

Dirilik suyunun dalınca getdi. 

Əbədi qalmaqçm həyat suyundan, 

Çox gəzdi, dolaşdı heç yorulmadan. 
Dirilik suyunun olmadı sonu, 

Ancaq indi tapdı həyat suyunu 85 . 

Sözlər padşahının bir məsəli var: 

Nə gözəl söyləmiş: “Axtaran tapar”. 
Nizami, içərkən mey İskəndərlə, 
Bəxtiyar olmaqçm ədəbi gözlə! 

Xızır bu süfrəndə olmuş həmsüfrən, 
Yetmiş yeddi suda ağzını yu sən ! 86 



DASTANIN BAŞLANĞICI 

Saqi, dur, gətir o həyat suyunu! 
İskəndər şövkətli şaha ver onu. 

Şahın dövlətini öpsün o badən, 

Odur İskəndərin irsini yeyən. 

Şahnamə yazanlar saçaraq bilik, 

Vermiş söz nəzminə belə yenilik: 

Yunan ölkəsinin padşahlarından 
Vardı bir gənc dövlət, böyük hökmüran, 
Şöhrətli şah idi, adı Feyləqus, 

İtaət edərdi ona rum və rus. 

Yunanıstan idi onun məskəni, 
Makedoniyaydı doğma vətəni. 

Qanunlar qoyardı yeni və parlaq, 

Ulu babasıydı Eys ibn-İshaq. 

Ədalət o qədər yaxmmış ona, 

Qurdları bağlarmış qoyun buduna. 
Zülmün boğazını elə sıxmışdı, 

Dara həsədindən rəqib çıxmışdı. 

Üstün olmaq üçün qılıncı, tacı, 

Bir elçi göndərdi, alsın xəracı. 

Ağıl sahibiydi rumlu hökmüran, 

Xəracı göndərdi, olmadı düşman. 

Taleyi yar olan məsud kimsəyə 
Kim cəsarət edər, düşmənəm deyə? 
Bəxşişlər göndərdi böyük dərbara, 
Düşmənlik yolundan əl çəkdi Dara. 
Rum şahı oldu bu bəxşişdən çox şən, 
Mumunu qorudu yanar atəşdən 87 . 
İskəndər başlarkən fəthə hər yeri, 
Döndü birdən-birə çərxin işləri. 

Daraya nə dövlət qoydu, nə dövran, 
Süngüsü keçirdi çaxmaq daşından. 

Bu dastan haqqında rəvayət çoxdur, 

Hər kəsi dinlərəm, inadım yoxdur. 



Belə nəql edir bu vəqəni rumi ar: 

Bir qadm var imiş çox yoxsul, dindar, 
İkicanlı idi, tapmadı çarə, 

Yurdundan, ərindən düşdü avarə. 
Doğmağın zamanı yetişdi, artıq, 

Kəsdi taqətini ikicanlılıq. 

Doğarkən can verdi bir xərabədə, 
Ölürkən körpəni andı yenə də: 
“Məndən sonra səni kim bəsləyəcək? 
Hansı bir canavar səni yeyəcək?” 

O zənn etməyirdi ki, Pərvərdigar, 

Bir zaman edəcək onu tacidar. 

Nə qədər xəzinə güləcək ona, 

İqbal qonacaqdır şən qucağına. 
Həsrətlər içində qadm verdi can, 
Köməksiz uşağa yar oldu yəzdan. 
Şüurla, hünərlə işlətdi qafa, 

Dünyanı fəth etdi o Qafdan-Qafa. 
Feyləqus çıxarkən ov üçün düzə, 
Qadm ölən yerlə gəldi üz-üzə. 

Gördü bir qadındır yurdsuz-yuvasız, 
Başının üstündə bir körpə yalqız. 
Sorur barmağını o körpə uşaq, 

Ana həsrətiylə dişləyir barmaq. 
Nökərlərə əmr verdi tacidar, 

Qadmm dəfninə məşğul oldular. 
Kimsəsiz körpəni götürdü yoldan, 
Daldı bu heyrətli işə bir zaman, 
Böyütdü, bəslədi, verdi tərbiyə, 
Vəliəhd eylədi, “Oğlumdur” deyə. 
Zərdüştilərdə var başqa rəvayət, 

Verir İskəndəri Daraya nisbət. 
Vurdum tarixləri mən bir-birinə, 
Baxdım Firdovsinin öz əsərinə. 

Hər iki rəvayət məncə pozuqdur, 
Uydurma sözlərdir, həqiqət yoxdur. 
Doğrusu budur ki, bilir hər diyar, 

Feyləqus oğludur böyük tacidar, 
Bunlarda həqiqət görmədim bir az, 
Tarixçi bunları qələmə almaz. 

Ən yaxşı bir qoca rəvayət edir, 

O köhnə şahlardan hekayət edir: 
Feyləqus qəsrində bir gözəl varmış, 
Bəzəkli gəlintək azad yaşarmış. 
Baxışı can alan, qaməti bülənd. 
Qaşları kamandı, saçları kəmənd. 
Sanki bir sərv imiş, yetirmiş çəmən, 
Telləri bənövşə, çöhrəsi səmən, 
Camalı parlaq bir Günəşdən təmiz, 

O süzgün gözləri qəmzəli nərgiz! 
Qıvırcıq saçları qara bir ənbər, 

Saray bu dilbərlə olmuş müəttər. 
Rum şahı vurulmuş ayüzlü qıza, 
Dilinin əzbəri parlaq ulduza. 

Bir gecə bağrına basdı hökmüran, 
Şahın xurmasından bar verdi fidan. 
Neysan buludundan sədəf tutdu bar, 
Ən parlaq bir inci oldu aşikar. 

Keçdi bu vəqədən doqquz ay, ancaq, 
Ananın bətnində tərpəndi uşaq. 
Padşah əmr etdi ki, münəccimlər 
Baxıb ulduzlara versinlər xəbər. 

Bir xəbər versinlər bu gizli işdən, 
Rahatlıq versinlər bu tərpənişdən. 
Bilikli münəccim başladı işə, 
Baxdılar fələkdə olan gərdişə. 
Göyləri seyr üçün məclis düzəltdi, 
Ulduz tərəzisi ortaya gəldi, 

Taleyi göründü Əsəd bürcündən 88 , 
Düşmənlər kor oldu onun gücündən. 
Günəş yaxınlaşdı o gün Fləmələ, 
Gedirdi elmdən çatsın əmələ 89 . 
Ütarid və Covza qonmuş bir yerə, 
Sovrda məskən etmiş Ay ilə Zöhrə. 



Qövsi də Müştəri bəzəmiş gözəl, 
Mizanm bürcündə oynardı Zuhəl. 
Altıncı xanəni tutmuşdu Bəhram, 
Xidmət göstərməyə olmuşdu qulam. 
Taleyi göründü nurdan da parlaq, 

Nə deyim, o yaman gözlərdən İraq. 
Belə xoş fal ilə dünyaya gəldi, 

O bağda belə bir fidan yüksəldi. 
Təqvimdən bəxtini təyin etdilər, 
Qoyuldu uşağın adı İskəndər. 

Bu yeddi ülkərdən oldu aşikar, 

Açarı verəcək ona ruzigar. 

Münəccim taledən verincə xəbər, 
Feyləqus şükr etdi, silindi kədər. 
Bəxtiyar çocuğa etdi məhəbbət, 
Taxtına oturdu, payladı xələt. 

Artıq yol vermədi qəmə, kədərə, 
Cavahir payladı istəyənlərə. 

O müşk ətirlinin güləndə baxtı, 

Meyi də, müşkü də seltək axıtdı. 

O sərvin budağı bəsləndi nazla, 

Turac tək səkərək səsləndi nazla. 
Meydan axtarırdı beşikdə ikən, 

Yəhərə atıldı öz beşiyindən. 

Dayədən istədi ox ilə kaman, 

Kağızı, ipəyi hey aldı nişan. 

Böyüdü, öyrəndi qılınc vurmağı, 
Qızmış aslanlara qarşı durmağı. 

At minmək zövqündən ləzzət alınca, 
Düşdü şəhriyarlıq, şahlıq dalınca. 

İSKƏNDƏRİN TƏLİM ALMASI 

Ey saqi, reyhandan çəkilmiş mey ver, 
Cənnəti yad etdim, dur, peyapey ver! 
Abad olsun gəmim o badələrdən, 
Cənnətə düşərəm qərq olsam da mən. 




Nə qədər məsuddur şən həyat quran, 
Tamah süfrəsindən az bir şey uman, 
Malı olsa belə, kifayət qədər, 

Yenə iş adamı çalışar, işlər. 
Naz-nemət içində rahatlıq tapar, 
Tələsməz, atını astadan çapar. 

Nə həddindən artıq paylar malını, 

Nə də xəsisliklə pozar halını. 
Çətinlik çox xəsis olmaqdan doğar, 
Qapını qırsanız hədsiz odun var. 

Çox yaşa, ömürdən faydalan özün, 
Çalış ölkəyə də ziyan dəyməsin. 
Tarixin yığılmış tumarlığmdan. 
Keçmişi belə nəql edir bir dehqan: 
Elə ki, Feyləqus təzə gəlintək, 

Vurdu bu dünyanın mülkünə bəzək, 
Ağıllı övladla ata fəxr edər, 

Çünki mübarəkdir seçilmiş gövhər. 
Dünyada ataya varımdır, gerçək, 
Ağıllı oğuldan başqa bir istək, 
Oturtdu öyrənsin ədəblə hünər, 
Günəş eylər daşı qiymətli gövhər. 
Niqumaş alimdi, biliklə dolu, 

Alimin oğluydu həkim Ərəstu. 

Təlim işlərində çəkdi çox əmək, 
Flikmətlər öyrətdi ona sevərək. 
Şahanə tərbiyə, hünər, nəzakət 
Ağıla nur verir, ürəyə qüvvət. 

Flər əqlə sığışan hünər, bilikdən, 

Bir məna çıxarır mənanı bilən. 
Ulduzlar bəzəyən kimi göyləri 
Bəzədi pak olan yeni gövhəri. 
Çatdırdı onu hər gizlin biliyə, 

Flansı bir gənc almış belə tərbiyə? 
Şahzadə illərlə çox çalışdı, çox, 
Qulağı elm aldı, başqa heç nə yox. 
Öz ağlı, zəkası olunca rəhbər, 





Tapırdı ən incə, mənalı sözlər. 

Hər incə mənanı edərkən bəyan, 

Sözləri su kimi olurdu rəvan. 

Həmdərsi Ərəstu, bir qardaş deyə, 
Ürəkdən bağlıydı bu şahzadəyə. 

Ərəstu aldıqca bilik atadan, 

Ona öyrədirdi hər an, hər zaman. 

Yəqindi bilikli həkim ustadə 
Tacidar olacaq bir gün şahzadə. 

Onun təliminə verdi çox diqqət, 

Kişini şad edər qorunsa sərvət. 

Bəxtini oxudu parlaq alnından. 

Verdi oğluna da ondan bir ünvan 90 . 

Tale xidmətində duran zamanda. 

Söz qaşı möhrünü vuran zamanda 
Oğlunu tapşırdı gənc şahzadəyə 91 , 

And verdi, söz aldı: “Peyman ver, - deyə, 
Məktəbdən meydana sən at sürərkən, 
Şahanə başını göydə görərkən, 

Başını əyərkən köhnə dünyanın, 

Hər səmtə gedərkən hökmün, fərmanın, 
Taxtını tacınla məsud edərsən, 

Xərac göndərərlər yeddi kişvərdən. 
Dünyaya şövkətlə verərsən fərman, 
Padişah olarsan uzun bir zaman. 

Bu dərsi, təlimi tut xatirində, 

Qızıla, gümüşə çox olma bəndə! 

O zaman oğlumdan götürmə nəzər, 
Haqqıma, sözümə bir hörmət göstər. 
Onunla et çətin işdə məşvərət, 

Qılıncdan kəskindir gözəl məsləhət. 
Səndə dövlət vardır, onda da hünər, 
Hünərlə dövlət bir çəkiyə girər. 

Hər yerdə hünərə verilmiş qiymət, 

O yerdə gün-gündən ucalmış dövlət. 

Hər yerdə şərəfli bir dövlət vardır, 

Ucalar fikrindən ucalanlardır. 



Ayda öz taxtını qurmaq istəyən, 
Gərəkdir yüksəlsin bu pillələrdən”. 
Şahzadə söz verdi öz ustadına: 

“Hər əmrin qəbuldur, - söylədi ona, - 
Taxtımla, tacımla olsam padişah, 
Ərəstu vəzirim olacaq, billah! 
Sözündən, fikrindən dönməz İskəndər, 
Onun hər əmrinə bağlaram kəmər”. 
Elə ki, taleyi oldu ona yar, 

İskəndər sözündə qaldı bərqərar. 
Ustadı bilirdi: bir gün bu uşaq, 

Dünya şahlarına fərman yazacaq. 

Bir şəkil çəkdi o, həndəsi hərfdən, 
Qalibi, məğlubu etdi müəyyən. 

Dedi: “Al, bir qəza üz versə sana, 

Hərfi say, həm düşmən, həm öz adma. 
Adm dairədə qalsa müzəffər, 

Əmin ol bəxtinə, sənindir zəfər. 

Bu sayda üstünlük göstərsə düşman, 

O qalib kişidən çəkin hər zaman”. 
İskəndər qocadan o şəkli aldı, 

Bu faydalı işdən sevincə daldı. 

Yazanda həndəsi hərfi İskəndər, 

Hər zaman zəfərdən tutardı xəbər. 
Əqliylə bəxtiyar yaşardı hər an. 

Onun hər elmindən qaynardı qazan. 
Tədbirli bilici olmaqla yenə 
Baş əydi bilici şəxsin fikrinə. 

Alimlər sözünü tutaraq getdi, 

Əqliylə özünü bəxtiyar etdi. 

Ustadın oğlu da alim bir kəsdi, 

Onunla həm yaşıd, həm də həmdərsdi. 
Şahzadə daima ona mehriban, 

O da şahzadədən ayrılmaz bir an. 
Ərəstu razılıq verməzsə işə, 

İskəndər bir quş da taxmazdı şişə. 

O tədbir vermədən tutmazdı bir iş, 





Hər işdə alardı ondan göstəriş. 

Bu çarxın pərgarı döndü çox zaman, 
Dünya çox seyr etdi dağdan, səhradan, 
Feyləqus dünyanı tərk etdi daha, 

Taxtını tapşırdı gənc padişaha. 

Gəl qorx, bu dünyanın fitnə-felindən, 
Qurtar öz canını onun əlindən. 

Ağacdır - dörd kökü, altı böyrü var, 
Çoxunu boğmuşdur bu qorxulu dar 92 . 
Şiddətli küləklər qopduğu zaman 
Düşər yarpağımız bir-bir ağacdan. 

Bu bağda əbədi yaşamaz bir kəs, 

Hər gələn burada çəkər bir nəfəs. 

Yetişər bu bağda hər gün bir nobər, 
Birisi gəlirkən, o biri gedər. 

Dünyadan gedərsən istər-istəməz, 

Bu tədbir, bu təlaş bir şeyə dəyməz. 

Bu dünya mülkündə yox belə bazar 
Varını özilə alsın tamahkar. 

Dünya salmış tora, çünki borclusan, 
Borcunu tez ol ver, qurtul bu tordan. 
Nalbəndlə palançı eşşəyə bir gün: 

- Nal, palan pulunu ver, - dedi, - bütün, 
Topal ayağından, yağır dalından 
Nalını, palanı atdı o heyvan. 

Eşşək öz borcundan olunca azad. 
Olduqca dincəldi, qəlbi oldu şad. 

Sən də, ey tozlara bulaşmış insan, 
Borcunu ver, qurtul bu toz-torpaqdan. 


İSKƏNDƏRİN TAXTA ÇIXMASI 

Ey saqi, dur məni qurtar mənlikdən, 
İşıqlı badəndən işıqlanım mən. 

Bir mey ki, dağıdar qəmi, kədəri, 
Sağaldar mumyatək bu xəstələri. 

Əlində tərəzi mahir söz ölçən 
Saxta əşrəfini saldı rövnəqdən 93 . 

Saxta olduğunu artıq bilincə, 

Elə bir si kk əni vermədim xərcə. 

Hər hərfin üstünə barmaq bassam mən, 
Tapılmaz üstündə qələm işlədən 94 . 

Elə ki gücləndi arxam və adım, 
Kimsənin hərfinə barmaq basmadım. 

Yamanlıq görmədi məndən bir insan, 
Mənim də düşmənim vardır hər zaman. 
Tutduğum yol deyil, zəhər içməkdir, 
Hünər aramaqdır, eybi örtməkdir. 
Düzlükdə əvvəldən göstərdim hünər, 
Qədəmi düz atdım sonuna qədər. 

Elə bir dabbaqlıq etdim bu gönə, 
Mətanət göstərsin hər ağır günə 95 . 

O böyük Tanrıdan budur diləyim: 

Bir an da bu doğru yoldan dönməyim. 
Sizə nəql etdiyim həmin rəvayət 
Usta bir nəqqaşm işidir əlbət. 

Elə ki Rum şahı taxta oturdu, 

Dünyaya mum kimi bir naxış vurdu, 
Bütün ölkələrə ədli səs saldı, 

Rum taxtı onunla yeni rəng aldı. 

Atadan gördüyü rəsmi, ayini 
Seçərək saxladı bəyəndiyini. 

Köhnə adətləri möhkəm saxladı, 
Keçmiş qanunları bərk qucaqladı. 
Daraya xəracı verirdi yenə, 

Ölkədə hakimdi köhnə ənənə. 

Feyləqus əmrində olan hər diyar 
Onun da əmrinə boyun qoydular. 
Dostluqda atadan daha da mətin, 
Düşmənin məhvində qılıncı kəskin. 
İgidlər qorxardı, güclüdür deyə, 

Onunla girməzdi bir tərəziyə. 

Onda ki qolunun gücün yoxlardı, 



Aslan qulağına düyün vurardı. 

Əlində nə qədər süst olsa kaman, 

Bir oxa bir nəfər edərdi qurban. 
Maral, çeyran ovlar həddindən kənar, 
Ovlaqda aslanı edərdi şikar. 

Hər mərdə, igidə o üstün gəldi, 

Bilici kəslərdən daha yüksəldi. 

Xətti, gül üzünə xoş qələm vurdu, 
Rəna bir müşkdən xoş cədvəl qurdu. 
O müşkin çədvəli xəttinə fələk 
Həbəş səvadmdan vurmuşdu bəzək. 
Gördü ki, əlində acizdir cahan, 
Cahangir olmağa oxudu meydan. 
Ağılı, qüvvəti güldü baxtına, 

Bunlarla oturdu şahlıq taxtına. 

Hər işdə istərkən qazansın şöhrət, 
Fələk də qoluna verərdi qüvvət. 

O yaşıl sərv ilə Rumun torpağı 
Reyhantək bəzəndi, şənləndi bağı 96 . 
Hər evdə bir surət çəkildi ondan, 

Hər ölkə adma düzdü bir dastan. 

Gah açdı sirrini əncümənlərdə, 

Gah ulduz sirrindən götürdü pərdə. 
Gizlində bilənlər yoluyla getdi, 
Zahirdə gənclərlə içib keyf etdi. 
İnsanın fikrinə sığmayan qədər 
Hamıya yaxşılıq etdi İskəndər. 
Kimsənin qəlbini o incitməzdi, 
Ədalət xəttindən uzaq getməzdi. 
Bütün tacirlərdən o, bac almadı, 
Ölkədə kimsədən xərac almadı. 
Dehqan vergisinə çəkərək qələm, 
Sərmayəsizlərdən almadı dirhəm. 

Zər saçdı hər yeri abad edərək, 

Qırdı tikanları, əkdi gül-çiçək. 

Əlinə keçirdi bütün dünyanı, 

Ətri tutdu Misri, Həbəşistanı. 

İki açıq əli günəşə bənzər, 

Biri qılınc vurar, biri tac verər. 
İkigözlü Gərək bütün çəkilər, 

Birində daş olar, birində gövhər. 

Hər işdə taleyə rəğbət göstərir, 

Qızılla qızıldır, dəmirlə dəmir. 

Ədli, səxavəti cahanı sardı, 

Hər kəs Rum mülkünə həsəd apardı. 
Ərəstu vəzirdi uca dərgaha, 

Hər yaxşı-yamanda mərhəmdi şaha. 
Tökdü İskəndərə hər işdə tədbir, 

Az zaman keçmədən oldu cahangir. 
Elə padşahla, belə vəzirlə, 

Bu dünya intizam almazmı belə? 
Dünyanı fəth etdi bacarıq, hikmət, 
Vəzirin rəyindən qazandı şövkət. 
Məlikşah da. Mahmud da Nuşirəvan, 
Dünya şahlarından bac-xərac alan, 

Öz vəzirlərindən öyüd aldılar, 

Onunla dünyaya zəfər çaldılar. 

Bizim şahımız da düşmənə bu gün 
Vəzirin rəyilə olmuşdur üstün. 

Bizim ayağımız sust olsa hərgah, 
Zərər yox, ancaq ki, süst olmasın şah. 
Padşahın ayağı sürüşsə, artıq, 

Çıxar məmləkətdə bir qarışıqlıq. 

Yaman göz şah ilə başlarsa oyun, 
Divlər fitnə ilə olar qol-boyun. 

Dünya bir məzlumdur, şah dada çatan, 
Məzlum bir adilə möhtacdır hər an. 
Dünyaya sultandır, işıqlı çıraq, 

Y aman nəzərlərdən olsun o uzaq. 


71 £>4'ЈР -гк*** 



ZƏNCİ QOŞUNUNUN GƏLMƏYİNDƏN 
İSKƏNDƏRİN XƏBƏRDAR OLMASI 


Ey saqi, ver könül açan bir şərbət, 
Dərdim var, getdikcə etmədə şiddət. 
Olsun bu ürəyim o şərbətlə şad. 
Məni dərd-qəmdən eyləsin azad. 

Gəldi qurd ağzından sübhün nəfəsi, 
Keşikçi itinin kəsildi səsi 97 . 

Xoruzlar çırpındı, çaldı qol-qanad, 
Təbillər səsindən canlandı həyat. 

O dadlı yuxudan oyandım yenə, 
Sarıldım cavahir düzmək fikrinə. 
Cavahir istəyən qazar mədəni, 
Gövhər ümidilə sökər bədəni. 

Bir ləli zəhmətlə gətirər ələ, 
Çarpışar daşların daş ürəyilə. 

Nə sandın, ey asan eşidən insan, 
Dinlənilməz zəngin kəlmələr asan. 
Bağda çox olsaydı əncir yeyən quş, 
Ağaclar əncirdən qalardı bomboş. 

Bu ipək pərdəni nəqş edən insan, 
Belə nəql etmişdir öz ustadından: 
Elə ki, fələyin çırağı səhər 
Dünyanı nuriylə etdi münəvvər, 
Günəş əlvan şəfəq saçdı hər yana, 
Gəlintək oturdu qızıl taxtına. 
İskəndər qədimki ayində durdu, 
Eyvanda şövkətli bir məclis qurdu. 
Qol-qola tutaraq gözəl qulamlar 
Taxtının yanında tutdular qərar. 

Gah Kəyan adma qaldırır qədəh, 
Gah gövhər saçaraq edirdi fərəh. 

Bir nur çeşməsiydi, oturmuşdu şən, 
Aman səsi gəldi uzaq ellərdən. 

Məclisdə padşaha etdilər məlum: 
“Amana gəlmişdir bir yığın məzlum. 
Kömək istəyirlər Rum sultanından, 
Deyirlər: Misrə çox dar oldu cahan. 
Zəncilər axınla gəlmiş bu səfər, 
Dolaşmaq çətindir, tutmayır çöllər. 
Ordularla dolmuş bu böyük cahan, 
Çöllərdə hakimdir qorxu, həyəcan. 
Hamısı çöllüdür, qətrandan qara, 
Çöllərin otu da çatmaz onlara. 

Uşaq təbiətli hər yaşlı kosa 
Şən həyat keçirir çirkin də olsa. 

Nə bir utanacaq üzləri vardır, 

Nə də sevgi saçan gözləri vardır. 

Bunlar insan yeyər, ilantək sancar, 
Misrin buna qarşı nə qüvvəti var? 
Köməyə çatmazsa böyük tacidar, 

Qarət gedəcək o zəngin diyar. 

Misir, Rum, Əffəncə olar tarmar, 

Mum kimi əriyər o odlu dağlar. 

Bu haqsız axından pərakəndəyik, 

Şah, fərman sizindir, bizlər bəndəyik”. 
O dinin pənahı, adil hökmüdar, 

Bildi ki, Zəncidə hədsiz qoşun var. 

O hədsiz ordudan qorxdu hökmüran, 
Qorxusuz olurmu ağıllı insan? 

İskəndər vəziri tez dəvət etdi, 

Onunla ətraflı məsləhət etdi. 

Ağıllı, bilikli, hünərli vəzir, 

Müzəffər olmağa tökdü bir tədbir: 
“Qalx” - dedi, - bəxtini sına, zamandır, 
Belə əjdəhanı məhv etmək şandır. 
Zəfərlər yaratsa ordunun əli, 

Daha möhkəm olur şahlıq təməli. 

Misir də, Zənci də olur sənə ram, 
Mərdlikdə alarsan yenilməz bir nam. 
Ölkədən silinsə azğın düşmənlər, 

Xainlər kor olar, dostların gülər”. 
Rəhbərin əmriylə o gənc hökmüran 
Bayrağı ucaltdı Makedoniyadan. 
Topladı süngülü, qılınclı əsgər, 
Qılınc şəfəq atdı buluda qədər. 
Dənizdən quruya çıxınca ordu, 
Tərpəndi, bir daha Misirdə durdu. 
Misir xalqı ilə silahlı əsgər 
Bu işi uğurlu bir fal bildilər. 

Padişah əmr etdi, Nil sahilindən 
Keçərək, çöllərdə tutsunlar məskən. 
Yedəkli at ilə axsın meydana. 
Döyüşdə verməsin aman düşmana. 
İgidlər düzüldü yola hər nə var, 
Zəncinin kininə bel bağladılar. 

O coşğun ordunu görüncə zənci, 
Gözündə qaraldı dünya sevinci. 
Ordular çıxınca qarşı-qarşıya, 
Üzlərdən büsbütün silindi həya. 

O polad misralı atlar nalından 
Gözündən titrədi o köhnə cahan. 
Meydandan o qədər ucaldı nərə, 
Sanki göy saraldı, töküldü yerə. 
Coşdu toppuz, yağdı mancanaq daşı, 
Əyildi öküzün, balığın başı 98 . 
İnsanlar bağırır, kişnəyir atlar, 
Dunyanm gözü kor, qulaqları kar. 
Bu səs-küy elə bir qiyamət açdı, 
Vəhşilər qorxaraq çöllərdən qaçdı. 
Döyüşə başlarkən hər iki əsgər, 
Divləri sarsıtdı ucalan səslər. 

Elə yerdə idi bu döyüş, inan, 

Qubar gətirirdi adam yanğından. 
Kükürdün tozutək qupquru çöllər 
Cəhənnəm kimiydi, yanırdı ciyər. 
Sərin su yox idi ağudan başqa, 

Bir də günəşdəki yanğıdan başqa. 




Baxırdı əjdaha kimi hər mağar, 

O yerdə hər fitnə açmışdı bazar. 

Orda ki, yaşayır qulyabanılar, 

Yaşayıb, hər yerə soxulur onlar. 

Ləli yer öküzü udduğu zaman 
Pusqudan sıçradı qapqara aslan". 
Gecənin zülməti dünyanı sardı, 
Aslanın dişitək ulduz ağardı. 

Gecənin göbəyi yayırdı ətir, 

İşıqdan dünyaya açmışdı çətir. 
Düşməni tanıyan növbətçi əsgər 
Yollara çıxaraq keşik çəkdilər. 
Ulduzlar yer-yerdən doğmuşdu parlaq. 
Xalq oldu zəhmətdən, kədərdən uzaq. 
Qaranlıq çöküncə Rum və Zəngibar 
Vuruşdan yorulub axşamladılar. 


İSKƏNDƏRİN ZƏNGİBAR 
ŞAHINA XƏBƏR GÖNDƏRMƏSİ 

Ver, saqi, Rum üzlü, gülgün şərabdan. 
Təbim zənci kimi şəndir bu zaman. 
Mənimlə bu qorxu bilməyən pələng 
Olmasın Rum, zənci kimi iki rəng 100 . 

Aldadan yol oldu bu uzaq yollar, 
Yeddinci fələkdə ancaq işıq var 101 . 

Bu yolda mələk də azar yolunu 
Çünki bir div gedər, qayıdar onu. 

Bu çarsubazarda qapan işlədən 
Bir arpa almasa çəkməz iki dən. 
Çalışar, hər yandan oğurlar bir az, 
Ondan da qaparlar işi olsa saz. 
Dönə-dönə alar qoca dehqandan. 
Divana göndərər o batman-batman. 
Məndən uzaq olsun bu cürə dostlar, 

El məni bu sözdə üzürlü tutar. 
Əxlaqca yabançı bu dostları, bil. 
İkiüzlülərdə arama bir dil. 

Tülkünün deşiyi ikidir əlbət, 

Birisi tamahdır, birisi şəhvət. 

Bir əqrəb kimidir, olsa da huşyar, 

Nə qulaq, nə də göz deşikləri var. 

Bu gizlin əsrarı təsvir edənlər, 
Dehqan tarixindən vermişdir xəbər. 
Çin şahı atma qoyarkən yəhər 
Zəncinin nalına od vurdu göylər 102 . 
Günəşi pusqudan fələk sıçratdı, 
Ulduzlar üzüyü əlindən atdı 103 . 

Bu dünya ordular yıxan ərlərdən, 

Bir məclis bəzədi ulduz kimi şən. 
Dəvənin zəngindən, fil güzgüsündən 
Sədəf şəbə doğdu inci doğurkən 104 . 
Fil təpiklərindən yer öküzünün 
Sümüyü qırılıb məhv oldu bütün. 

Şah Kəyan rəsmini edərək yeni, 
Doldurdu təbilin səsi ölkəni. 

Qurdu Rum rəsmiylə elə bir ordu, 
Sanki möhrü muma bir naxış vurdu. 
Bir rumlu var idi olduqca insan, 
Natiqdi, bir neçə dildə danışan. 
Alimdi hər fikri, sözü qurmaqda. 
Mahirdi ox atıb, qılınc vurmaqda. 
Söhbəti tutini kəməndə salmış, 

Özu Tutiyanuş adını almış. 

O qədər kəskindi sözü, hünəri, 
Özünə çəkərdi dinləyənləri. 

Sarayda nədimdi, həm də arabir 
Ay, Günəş sirrindən söhbətlər edir. 

Yanma çağırdı onu İskəndər, 

Elçilik edərək aparsın xəbər. 

Əmr etdi, hərəkət etsin durmadan, 
Zənci sərdarına yetirsin fərman. 

Kəskin qılıncını anlatsın ona, 

Qayıtsın bəlkə öz doğru yoluna. 
Zəncicə anlatsın, göstərsin tədbir, 
Atəşi gördükcə yumşalar dəmir. 

Qul üzlü, o şümşad boylu hünərvər 
Rumludan zənciyə apardı xəbər: 
“Təxti var, tacı var bəxtitək parlaq. 
Qılıncın gücüylə ucaltmış sançaq. 
Şövkətli, qüvvətli, həm də sərkəşdir, 
Bəzən də açığı yanar atəşdir. 

Maral buynuzuna göndən zeh çəkər, 
Qarışqa başını dırnağa tikər 105 . 

Onunla müdara eylə, ey salar, 

Ağlayıb üzr istə, get ona yalvar. 

İnan ki, bu atəş olsa şöləvər, 

Sönməz, üzərinə dəniz töksələr. 
Dostluqla yaxınlaş, kinindən çəkil, 
Onunla düşmənlik faydalı deyil. 

Kin ilə, sülh ilə sınanmış cahan, 
Sülhündən xeyr almış, kinindən ziyan. 
Bu fikri qaralar şahı eşitcək 
Dəhşətdən qıvrıldı qara ilantək. 
Kininin atəşi beynini yaxdı, 

Şimşəkli buludtək gurladı, çaxdı. 
Acıqlı əmr etdi: Tutiyanuşu 
Kəssinlər, bədəndən ayrılsın huşu. 

Div kimi qapdılar o pəhləvanı, 

Necə ki kəhrəba qapar samanı. 

Qızıl teşt içində kəsildi başı, 

Al qana bulaşdı şahın sirdaşı. 

Qızıl teşt qan ilə dolduğu zaman, 
Zənci şah su kimi içdi o qandan. 
Onunla gedənlər gözlərində yaş, 
İskəndər yanma qayıtdı birbaş. 
Həsrətlə döndülər şahın yanma, 

Bu qanlı xəbəri verdilər ona. 

O gözəl rumlunun zənci şahından 





Gördüyü dəhşəti etdilər bəyan. 
İskəndər o şümşad rəngli sərv üçün 
Atəşdə ox kimi yandı ki, neçin 
Elə bir suçsuzun töküldü qanı? 

And içdi məhv etsin azğın düşmanı. 
Çatınca qoşuna bu dəhşətli iş, 
Rumlular qorxaraq etdilər təşviş. 

Bu işdən zəncinin dişi ağardı, 
Rumlunun qəlbini bir qorxu sardı. 
Gecənin dişləri örtülməlidir, 

Ancaq ölən zaman o gülməlidir. 
İskəndər susaraq üç gün, üç gecə, 
Kinini söndürdü parlaq düşüncə. 
Dağların üstünü alınca duman, 

Quşlar bu ahəngə düzdü bir dastan. 
Göylərin Harunu keşik çəkərək, 

Belinə asmışdı saysız qızıl zəng 106 . 
Keşikçi zəng çalıb səsləndi birdən: 
“Yaşasın tacidar, qəhr olsun düşmən!” 
Dişarı çıxaraq kəşfiyyat qolu, 
Növbətlə qarovul güdərdi yolu. 

Ertəsi günü bu səbirsiz dövran, 
Göstərdi Günəşi dağ arxasından. 

Nay, təbil gurladı şah qapısından, 
Zənglərin səsindən titrədi cahan. 
Təbilçi sürətlə qalın xam göndən 
Gecənin ağzına vurdu bir yüyən. 
Coşaraq inləyir neyin nəfəsi, 

Nağara əl çalır, yüksəlir səsi. 

Ordunun çəkisi elədikcə meyl, 

Bu gözdən o gözə axıdırdı sel 107 . 
Süngülər kaftanı dələrək hər an 
Çıxırdı göbəyin tam ortasından. 

Qılınc, ox yağarkən şaraqhaşaraq 
Parça-parça oldu geyim və qalpaq. 
Qılıncın dəhşətlə çalhaçalından 
Buludun qəlbində su olurdu qan. 

Üz-üzə gəlincə hər iki ordu 
Elə bil iki qoç üz-üzə durdu. 

İgidlər döyüşdü uzun bir zaman, 
Meydana sel kimi axıtdılar qan. 
Rumları zəncilər əzdiyi zaman, 

Sanki bir maralı ovlardı aslan. 
Rumlara zəncilər verdi tələfat, 

Hər yeri bürüdü dəhşətli heyhat. 
Zəncinin etdiyi Tutiyanuşə 
Rumları salmışdı böyük təşvişə. 
Kasaya doldurmuş günahsız qanı, 

Su kimi başına çəkmiş kasanı. 
Zəncilər oynayan qorxunc oyundan 
Qorxaraq, rumlara daraldı meydan. 
İskəndər bildi rum, zəncidən ürkmüş, 
Əsgərin qəlbinə bir qorxu çökmüş. 
Meydanda əsgərə üz versə qorxu, 
Cəza bir iş verməz, dağılar ordu. 
Çağırdı bilikli böyük vəziri, 

Gizlincə anlatdı ona bu sirri: 
“Müzəffər ordumuz olmuş pərişan, 
Bir qılınc yemədən doymuş savaşdan. 
Döyüşə qəhrəman bir ordu gərək, 

Bir atlı od olsa, verməz bir kömək. 
Elçinin qanmı içərkən düşman 
Əsgərim məhv olur can qorxusundan. 
Orduda apaydın qorxu izi var, 

Qorxaq kimsələrdən, söylə, nə çıxar? 
Meydanda düşməndən qorxarsa ordu, 
Su gətir, zəfərdən əllərini yu. 
Zəncilər hər yanda meydan sulayır, 
Qızmış fillər kimi hey baş bulayır. 

Yaratmaq gərəkdir elə bir dəstan, 
Zəncinin ordusu məhv olsun ondan. 
Ortaya elə bir sağlam fikir at, 

Bizə bu qorxudan versin bir nicat”. 
Sınanmış, ağıllı, hünərli vəzir, 




Azacıq düşündü, tökdü bir tədbir: 
“Sərvətim, kamalın olsun sənə yar, 
Zəfər dostun olsun, düşmənlərin xar. 
Üzünü çevirsən dağ-daşa belə, 
Fələkdən səadət alasan ələ. 

Dünyanın pənahı ulu Yaradan 
Pənahın olsun, ey böyük hökmıiran. 
Qaralar zəhərli ilandır, ilan, 

Bir divdir, şeytandır, deyil bir insan. 

Y eri var rumlular etsə qorxaqlıq, 
Zəncilər nələngdir, rumlular balıq. 

Qan içmək olduqca qorxulu bir iş, 
İnsanı yeməksə ondan da müdhiş. 
Onlardan bir həya gözləsən, inan, 

Bizə söyləməzlər ağıllı insan. 

Meydanı düşmənə versək bu sayaq, 
Zəncilər göylərə sovurar torpaq. 
Rumlardan qorxsaydı vəhşi zəncilər 
Elçinin sözləri edərdi əsər. 

Elçi nə edəydi o vəhşilərə, 

Elçi yeyən desək yetər bir kərə. 
Düşünmək gərəkdir elə bir fikir, 

İnsanı yeməkçin olsun bir tədbir. 

Y ollardan bir neçə zənci tutaraq 
Onları dərgahda eylədi dustaq. 

Sən otur yerində açıq, təmkinlə, 

Onları torpağa yıxsınlar kinlə. 

Birinin başını dərhal üzsünlər, 

“Yemək bişsin” deyə mətbəxə göndər. 
Zəncilər dililə hökm et durmadan: 

“Bu başı al, bişir, yesin hökmıiran!” 
Gizlində aşpaza başqa tövr anlat: 

“Bu başı güm yerə, torpaqlara qat!” 
Qara qoyun başın bişirsin bir az, 
Sümüksüz hüzura gətirsin aşpaz, 
Bişməmiş dərini hiddətlə, kinlə 
Tez götür, parçala, çeynə dişinlə. 



Çağır ki: “Beynini gətirin görək, 

Olmazmış belə bir ləzzətli yemək. 
Bilsəydim ki, zənci ətindən təam 
Edərmiş vücudu belə sapsağlam, 

Rum əsirlərini bəsləməzdim mən, 

Hər zaman yeyərdim zənci ətindən. 

Bilsin o adamcıl, müdhiş canavar, 

Ondan iti dişli insan yeyən var”. 

Bununla sönər o kin saçan ocaq, 

Dəmiri dəmirlə olar yumşaltmaq. 

Həyata keçirsək bu tədbiri biz, 

O güclü qolları yenərik şəksiz. 

Qurdluqla mümkündür qurtulmaq qurddan, 
Cəhlə qarşı verər cəhalət ziyan”. 

İskəndər əmr etdi: rum əsgərləri 
Gizlində dolaşsın düşmən yerləri. 

Yollardan keçərkən məğrur zəncilər 
Əsir götürsünlər bir neçə nəfər. 

Əmrinə igidlər baş əydi bir-bir, 

Zəncidən aldılar bir neçə əsir. 

Döndülər şah olan xeyməyə sarı, 

Təslim eylədilər o düşmanları. 

Əsirlər hüzura gəldiyi zaman 
Üzləri qaraydı, başları al qan. 

Padişah yerindən tez kükrəyərək 
Şikar arxasınca düşən aslantək 
Əmr etdi, birini dərhal qapdılar, 

Başını dağ kimi vurub çapdılar. 

Verdilər mətbəxə ki, al bu başı, 

Padşaha hazırla bir zənci aşı. 

Aşpaza başqa tövr anlatdı bunu, 

Nə sayaq oynasın müdhiş oyunu. 

O biri zəncilər qorxaraq durmuş, 

Bu qanlı adətdən boynunu burmuş. 

Padişah əmr etli: açılsın süfrə, 

Hər çeşid yeməkdən düzülsün yerə. 
Qoyunun pörtülmüş ətindən aşpaz 

Süfrəyə düzdükcə keyfı oldu saz. 
Ceyran dərisini yırtantək aslan, 

Dişiylə didərək başı hökmüran, 

Başını oynadıb ləzzətlə yedi, 

“Ox, belə bir yemək yemədim, - dedi, 
Nə qədər dadlıymış zəncinin əti, 
Verməz başqa ətlər böylə ləzzəti. 
Zəncinin ətindən kabab yaxşıdır, 

Yanında qırmızı şərab yaxşıdır. 

Tək zənci budundan yeyərəm kabab. 
Dadlıdır, duzludur, xoş gəlir şərab”. 
Zəncilər önündə qoyun başından 
Zənci başı deyib yedi hökmüran. 
Müdhiş əjdahanı görüncə belə, 

O qara ilanlar dağıldı çölə. 

Ordunun içinə döndü zəncilər, 

O qara günlərdən verdilər xəbər: 

- Əjdaha yeyənmiş bu insan-xəyal, 
Nəhəngdir, bizlərə verdi çox zaval. 

Elə bir, ləzzətlə yeyir zəncini, 

Sanki zənci yeyir badam içini. 

Bir zənci başını keçirsə ələ, 

Qoyunun başıtək yeyir ləzzətlə. 
Zəncinin qəlbinə çökmüşdü qorxu: 
“Biz ipək sanırdıq, cod palazmış bu!..” 
Alovlu şöləlar get-gedə söndü, 

Qızğın atəşlərə soyuq göründü. 

Ertəsi günü quş qanad açınca, 

Fələyin başından duman uçunca, 
Gecəyə bağırdı xoruz hiddətlə, 
Təbillər gurladı, coşdu şiddətlə. 
Şeypurlar kin ilə gurlar, elə bil 
Məhşərdir, şurunu çalır İsrafil. 

O öküzquyruğu şeypurlar ötdü, 
Göydəki Öküzün partladı ödü. 

Coşdu qurd gönündən olan nağara, 
Dünyanın beynini gətirdi zara. 



İgidlər köksündə çırpınan ürək 
Dərindən inlədi türkün nayitək. 

Yer dimağındakı odlu zərbələr 
Çırağın beynində şöləyə bənzər. 
“Çəkil, çəkil!” deyə o polad oxlar, 
Fillərin belində tuturdu qərar. 

Flər polad qılıncdan parladı şimşək, 
Buludlu gecədə axan ulduztək, 
Qalxaraq yerindən hər iki ordu 
Başqa bir təhrdə yenə səf qurdu. 
Sanki iki bulud başbaşa qoşdu, 

İki od dənizi köpürdü, coşdu. 
Rumlarla zəncilər hərbə girərək 
Qarışdı iki rəng alan qabantək. 

Quş kimi atların polad nalından 
Y er oldu igidlər qanıyla əlvan. 

Qol qıran oxların vıyıltısından 
Kimsədə nə bədən qalmışdı, nə can. 
Qılınc güzgüsündən şəfəqlər axdı, 

Bu şəfəq Günəşdən daha parlaqdı. 
Rumlular elə bir bayraq ucaltdı, 

Yerə ox, göylərə kəməndlər atdı. 
Cəbhənin qəlbində durmuş İskəndər, 
Sağ-solu bəzəkli bir alay əsgər. 
Qarşıda zəncilər kin ilə durdu, 
Çıxardı Bisütun kimi bir ordu. 
Qocaman fillərin ağır səfləri 
Elə bil uzanır bir dağ kəməri. 

Əqiq kimi gözlər, süngü kirpiklər, 
Dəmirdi xortumdan quyruğa qədər. 
Flər filin belinə taxt qoyulmuş ac, 
Üstündə bir zənci, başında bir tac 109 . 
Meydanda bir nərə vuranda filə, 
Atəşi canına salır vəlvələ. 

O qədər fil gəldi, dolaraq meydan, 
Flər tərəf qaraldı fil ayağından. 
Fillərin yanınca gedən piyada, 

Hər yerdə yüz fili salırdı bəndə 110 . 
Meydanın ayini bitincə artıq, 

Ürəkdən silindi sevgi, insanlıq. 

Zəracə adlı bir qara pəhləvan 
Ortaya atıldı, oxudu meydan. 

Fil kimi kükrədi toppuz əlində, 

Bir tutar qoymadı fillər belində. 

Bir qara ilandı qurddan füsunkar, 
Qabarıq, şişkin bir böyük başı var. 
Geniş ağzı sanki qara bir qazan, 
Baxanın ağarır gözü qorxudan. 

Dəmir cövhərindən küpdür bu qaya, 
İçinə tökülmüş qapqara boya. 

Sinəsi bir polad qalxandan qurma, 

O div gövdəsini hələ heç sorma. 
Gördünmü başında qotaz bir bayraq? 
Bu zənci bayrağın eyniydi, ancaq. 
Mahcası bənzərsə çevrilmiş tasa, 
Gözləriydi içi qan dolu kasa. 

Zənci çox öyündü: “Mən bir sərkəşəm, 
Tüstünün altında yanan atəşəm. 

Polad çeynəyən fil, Zəracə mənəm, 
Fillərin belində şərab içənəm. 

Qədəhi vurunca sərxoş olaraq 
Filləri zərbəmlə edərəm çolaq. 
Meydanda əl atsam kəskin qılınca 
Dağları edərəm mən parça-parça. 
Qarşıma çıxarsa qızmış bir aslan, 
Şimşəkli buludam, qoparram tufan. 
Coşarsam, atından salaram Nili, 

Bu rüxüm piyada buraxar fili 111 . 

Silahım göyərmiş aslan canından. 
Mənim öz vücudum silahdır, inan. 
Ürəyim almazdır, vücudum dəmir, 

Bu almaz, bu dəmir mənimçün nədir? 
Başımı qürurla qaldırsam əgər, 

Etmərəm atəşdən, dənizdən həzər. 

Yırtaram böyrünü hər pəhləvanın, 
Bağrını çeynədim kinli düşmanın. 

Qan tökmək peşəmdir, əjdər bədənəm. 
Tək qatil deyiləm, adamyeyənəm, 
Dünyada kimsədən utanmaram mən, 
Utanmaq nə gərək hərbə girərkən? 
İgidi hünərdən qoyar utanmaq, 

Eşşəyi ram edən palandır, ancaq. 

Hər zənci mən kimi güldüyü zaman 
Gülər almaz dişli qara bir aslan”. 
Rəcəzi bitincə tərpəndi duman, 
Xəznədə qıvrıldı sanki bir ilan 112 . 
Rumlardan bir igid girişdi işə, 

Özünü birinci atdı atəşə. 

Ürəyi çırpındı od söndürməyə, 

Döndü atəş görən bir pərvanəyə, 

O smaqlı zənci bir hərbə ilə 
Başını qopardı bir zərbə ilə. 

Başqa bir pəhləvan çixdı savaşa, 

Bu dövran onu da vurdu bir daşa. 
Beləcə Rumlardan yetmiş pəhləvan 
Zəracə əlində keçdi qılıncdan. 
Kimsədə qalmadı cəsarət, hünər, 

O qızmış zənciyə olsun bərabər, 

Y erindən oynayıb dərdə düşdü Rum, 
Sanki qızğın kürə əridirdi mum. 
Ordunu əzincə qara pəhləvan 
Rumlardan olmadı qarşıya çıxan. 

O fələk şövkətli, igidlər yenən, 
Mərkəzdən ox kimi atıldı birdən. 
Döyüşçün vücudu yarağa batdı, 

Zənci öldürməyə süngü oynatdı. 
Belində gövhərlə bəzənmiş kəmər, 
Başında polad bir qalxan - cilvəgər. 
Əynində zirehi mavi, qıvırcıq, 

Düyümü zəncinin saçından artıq, 




Ү əməni qılınca içirmiş zəhər, 

Boynundan sallanmış belinə qədər. 
Kəməndi tamğaclı qaşına bənzər, 

Çaçların qurduğu yay kimi çənbər 113 . 

İpək bir çul salmış kəhər atma, 

O, fil gövdəsiylə çapdı meydana. 

Cilovu sürətlə atdı yəhərə, 

Hücuma keçirkən çəkdi bir nərə. 

Necə bir kəkliyə şığıyar tərlan, 

Dünyaya al Günəş doğar ucadan, 

Elə bir sürətlə sərkəş, fılbədən, 

Düşmənin üstünə atıldı birdən 
Bağırdı: “Ey qara qarğa, ol sayıq. 

Qarşında şahindir, sakit ol artıq. 

Noxtanı çəkməsən yoldan kənara, 
Dünyanı edərəm üzündən qara. 

Üz-gözün onunçun qaradır, inan, 
Qarşımda qaçarsan kəskin qılıncdan. 

Gəl, getmə, qızardım qara üzünü, 
Saçından qıvırcıq edim özünü. 

Güzgütək parlayan qılınc pas tutur, 
Güzgüyəm, məndən hər zənci yas tutur. 
“Ağlıq” ağlıq alır xəstə gözlərdən, 
Qılıncın qızartı alar üzlərdən. 

“Mən divəm, - deyirdin, - xörəyim adam. 
Məni ye ki, divdən lətif adamam. 

Qılınc oynatmağı sizdə yox bilən, 

İndi gəl, qüvvətli qolumdan öyrən! 

Yerindən tərpənmə, çox gəlmə yaxın, 

Yoxsa ki, başını öpər ayağın. 

Mən ərəb huşlu bir Rum sərvəriyəm, 
Zənci öldürən bir sübhün nuriyəm 114 . 

Fil kəskin qolumdan bir qılınc yesə, 

Filban Nil küpünə atar əlbəsə 115 . 

Daşlar oxlarımdan halqa geyəndə 
Qulağına halqa taxarsan sən də”. 

Sözləri bitincə qalxdı yəhərə, 





Cilovu buraxdı, çəkdi bir nərə. 

Sərxoş aslan kimi elədi həmlə, 
Aslanca bir toppuz almışdı ələ. 
Toppuzu vurdu şah elə qüvvətlə, 
Elburus dağma düşdü zəlzələ. 

Poladın açdığı dərin yaradan 
Qalmadı abinus ağacında can 116 . 

Qol, boyun, ayaq və köks, gövdə, baş 
Girdi bir-birinə, oldu xurdü xaş. 
Zəracə həyatdan olunca rahət, 
Meydana atıldı başqa bir heybət, 
Xurma ağacından uca pəhləvan, 

Elə bir ağacdan qorxardı bağban. 
Hücuma keçincə o kinli qara, 

Padşaha buraxdı odlu bir yara. 

Zirehə təsiri olmadı, zənci 
Buludtək bağırdı, uçdu sevinci. 

O qara buluda qızdı hökmüran, 

Çəkdi ağ nəhəngi qara qınından 117 . 
Hücum eləyəntək aslan ceyrana, 

Bir zərbə endirdi o pəhləvana. 

Xurma ağacının uçdu kəlləsi, 
Ağacdan düşdü bir zənci gövdəsi. 
Çıxdı bir başqası “Aslanam” deyə, 
Özünü o zənci durdu öyməyə: 

“Bir qara buludam, zənci dağından, 
Qılıncım yağdırır əjdaha, aslan. 

Bu ağır dağların çəkisi mənəm, 
Qapqara zənciyəm, bir fılbədənəm. 
Başından biçərəm qocaman fili, 

İçimə çəkərəm o daşqın Nili. 

Zəhərli dəmirim kimi dişləsə 
Qaradan biçərəm ona əlbəsə”. 
İskəndər gördü bu hədyan danışan 
Nafıni müşk ilə yoğurdu qandan. 
Qılıncı qaldırdı uca boyuna, 

Başından bir zərbə endirdi ona. 



Ondan da müdhiş bir qara hiddətlə, 
Atıldı qarşıya çox cəsarətlə. 

Padşahın qılıncı çıxdı birinci, 

Toz, torpaq içində fırlandı zənci. 
Meydana atıldı başqa bir qara, 

Onun da gözünü yumdu bir yara. 
Qorxaq zəncilərdən heç bircə nəfər, 
Döyüşə çıxmadı axşama qədər. 

Şan, zəfər olunca şahın yoldaşı 
Döndü ordugaha, ucaldı başı. 

Günəşin gül rəngli donu dönərkən 
Mavi bir rəng aldı Nilin küpündən. 
Alaca göylərə keşik çəkənlər 
Alamtıl gecəyə aydınlıq ələr. 

Keşikçi adəti üzrə ayıqdı, 

Ulduzu sayandan daha sayıqdı. 

Zənci qarovulu, Rum qarovulu 
Keşikdə dayanıb güdərdi yolu. 
Günəş, dan sökərkən gülümsəyərək, 
Neylufər günbədə vurunca bəzək, 
Zəmişan xeymədən çıxdı İskəndər, 
Hərb üçün meydana çıxardı əsgər. 
Bir məhmiz vurdu o sərkəş tərlana, 
O, suyu od kimi sürdü meydana. 
Mərkəzi aldı öz əlinə, sonra 
Cinahı tapşırdı pəhləvanlara. 
Sağ-sola dəmirdən çəkdi bir hasar, 
Möhkəm bir təməldə düzüldü dağlar. 
Zəncilər, həbəşlər hey ordu-ordu 
Əlində qılınc, ox meydanda durdu. 
Cəbhənin qəlbində durmuş zəncilər, 
Sağında həbəşlər, solunda bərbər. 
Boru gurlayınca şah qapısından. 
Zəncilər zəng çaldı, qızışdı meydan. 
Qaramtıl bir bulud gurlayıb çıxdı, 
Qılıncın şimşəyi göylərə axdı. 
Ordular qopardı elə bir nərə 




Dəhşətli bir qorxu çökdü divlərə. 
Toz-torpaq boğurdu saf boğazları, 
Qorxudan bənizlər oldu sapsarı. 
Qılıncdan, toppuzdan, süngüdən, oxdan 
Sülh aradan çıxıb getmişdi çoxdan. 
Polad qalxanların toqquşmasından 
Göylərə çökmüşdü qorxu, həyəcan. 
Torpağın beynini yerdən oynatdı, 

Yer dağın məğzini başından atdı. 
Nağara gurlayır ildırım kimi, 

Qalalar uçulur sıldırım kimi. 

Uzağa səs salır naylar, elə bil 
Məhşərdir, çalmır suri-İsrafıl. 

Y er zindan olunca gürzə, əmuda, 
Köhüldən toz kimi uçdu buluda. 

O polad dimdikli uçan oxlardan. 
Daşların bağrına düyümlədi qan. 
Kirpikdən ox atır əyriqaş kaman, 

Zireh məməsindən süd sağır hər an. 
Kəməndlər qıvrılır düyümlənərək, 
Sarılır boynuna qara ilantək. 

Hindli bir oyunçu kimi qılınclar 
Havada oynayıb mayallaq vurar. 
Süngülərdən çıxan o mövzun səsə 
Atlar da uyaraq gəlmişdi rəqsə. 

Arı nəştəritək dəmir oxlardan 
Daşların üzündən axırdı al qan. 

Yerlər xəstələndi yaralılardan, 

Yorğun ahlar saçdı göylərə duman. 
Lacivərd rəngində olan bir dağtək 
Şah verdi cəbhənin qəlbinə bəzək. 

O qılınc oynadan sərt qulaq zəngi 
Batırdı, elə bil zəncinin zəngi, 

Kin dodaqlarında köpüklənərək 
Ağzını açmışdı bağa tasıtək. 

Canlanan mərkəzlər qalxdı ayağa, 
Durdular meydanda at oynatmağa. 

Hünər göstərməyə coşarkən mənlik 
Baş verdi zirəklik, dəlilik, şənlik. 
Rumları yarışda yendi zəncilər, 

Bunlar çox müdhişdi, onlar çox dilbər. 
İskəndər darıldı bu qorxunc işə, 

“İncələr yaramaz qızğın döyüşə”. 
Düşündü: “Mən özüm olaram aslan, 
Ayırram özümü bu qorxaqlardan. 

İndi ki qorxmuşdur qoşunun qəlbi, 

Mən özüm aparam gərək bu hərbi”. 

Dan yeri ağardı, şəfəq söküncə 
Sürətlə çəkildi qaranlıq gecə. 

Şahın zərbəsiylə bir neçə qara, 

İt kimi gəbərdi alınca yara. 

Şahın hünərini belə görənlər 
Kəskin qılıncından etdilər həzər. 
Meydanda özünü şah yalqız gördü, 

Atmı düşmənin qəlbinə sürdü. 

Bu dünya Pələngər şaha oldu təng, 
Düşündü: “Dənizdən çıxmış bu nəhəng”. 
Öz adamlarma dedi: “Bu şikar 
Toruma düşərsə, qurtuluşmu var?” 
Şahanə bir silah tərtib elədi, 

Qılıncla qalxanı tərkib elədi. 

Kərgədan gönündən geyindi köynək, 
Qızıldan vurulmuş ona çox bəzək. 

Güzgü, ya xam gümüş kimi parladı, 
Başında poladdan dəbilqə vardı. 

Qılıncı maralın gözütək parlar, 

Qarınca qanadı kimi cövhərdar. 

Atıldı, cürətlə girdi meydana, 

Ürəklə kim hücum edər aslana? 

Bağırdı: “Ey şikar arayan aslan, 

Özünə güvənmə, oxuma meydan. 

Getmə, gəl vuruşaq, görək kim kimi 
Meydanda basacaq bir aslan kimi? 
Görərsən kimdədir ucalıq, zəfər, 

Kimə yar olacaq səadət, hünər?..” 
Zəncinin sözündən coşdu İskəndər, 

Qan vurdu başına, qovruldu ciyər. 
Qarşıda kin ilə coşarkən düşman, 
Rəqibin qəlbində cuşə gəldi qan. 
İskəndər bağırdı: “Güvənmə boş-boş, 
İgidlər önündə öyünmə, sərxoş! 

Söz açma mənə bu qəhrəmanlıqdan. 
Kölgəsindən qorxan, ey sərsəm nadan! 
Qorx aslan yenəndən aslansan əgər, 
İgidlər yenənə göstərmə hünər. 
Təıpədə bilməsən ağır gövdəni, 
Məhvinə çalışmaq məhv edər səni! 
Aslanın böyrünə əl çəkmək üçün 
Üstün olmalıdır aslana gücün. 

Şahinlik göstərən, ey zəif sərçə, 

Özünü məhv üçün işlətmə pəncə! 
Xoşdur, gəl dolaşaq, məhəkdir meydan, 
Kimdədir üstünlük, edək imtahan! 
İgidlər yenənə bu tənə əbəs, 

Yenilər hər zaman tənə vuran kəs”. 
Padşahın sözündən o kükrəyərək 
Yerindən tərpəndi qara tüstütək. 

Şahın üzərinə qılıncı çəkdi, 

Buluda ildırım nə edəcəkdi? 

Padşahın tükləri qılınca döndü, 

O çirkin simadan qəlbi döyündü. 

Acıqla bir qılınc vurdu İskəndər, 

O polad qalxana etmədi əsər. 

Çox süngü oynatdı şah ilə qara, 
Süngüdən heç biri almadı yara. 

Qaranlıq çöküncə, çəkilincə gün 
Döyüşdə heç biri olmadı üstün. 

Zənci bu döyüşdən darıldı ona, 

Dedi: “Gün çəkildi dağın ardına, 

Davanı tərk edək, gecədir daha, 

Bu qanlı vədəmiz qalsın sabaha. 

Elə ki ağarar qaranlıq gecə, 

Dan atıb günəşli səhər gəlincə, 
Oxuyum sənə mən elə bir meydan, 
İlan yuvasını satın alasan. 

Bu şərtlə, ordunu çəkərkən səhər, 
Qarşımda ol səhər kimi cilvəgər”. 

Bu sözlər bitincə döndü cəbhədən, 
Şah dedi: “Razıyam bu şərtlərə mən”. 
Razılıq verincə qısa möhlətə, 
Meydandan döndülər istirahətə. 


İSKƏNDƏRİN ZƏNGİBAR 
ŞAHINI MƏĞLUB ETMƏSİ 

Elə ki dan atdı, o parlaq Günəş, 
Dənizin suyundan qaldırdı atəş. 
Meydanda rum, zənci təbil döyərək, 
Ağ, qara qarışdı şətrənc zəritək. 
Qırqovul rumlular, qarğa zəncilər 
Tərlanın iki rəng köksünə bənzər. 
Zəncilər gecəydi, rumlular çıraq, 
Rumlular qarğanın gözüydü, ancaq 118 . 
Bir qara buluda büründü cahan, 
Gözündən axıtdı dənizlərə qan. 
Başlardan aşan bir daşqın sel oldu, 
Biri susuz qaldı, biri boğuldu. 
İskəndər meydanda bir at oynatdı, 

Ox kimi düşmənin gözünə batdı. 
Qızışdı cəbhədə döyüş bazarı, 

Qalxdı asimana yerin tozları. 

Geydi xam ipəkdən dar gözlü kaftan, 
Özünü qorudu oxdan, qılıncdan. 

Ən parlaq bir zireh geyindi göz-göz, 
Çeşmətək qamaşır ona baxan göz. 

Bir süngü götürdü düz otuz qulac, 
Varlığı ciyərin qanma möhtac. 





Boynundan həmayıl bir qılınc taxdı, 
Şəfəqi Günəşdən daha parlaqdı. 
Başında dəbilqə Çin poladından, 
Gövhərlər ondakı gövhərə heyran. 
Belinə asdı bir zəhərli kəsər, 

İlantək sancaraq tökərdi zəhər. 

Bir ata oturdu, nə at, bir dağtək, 
Görüşü sevimli, yerişi qəşəng. 

Atmı çaparaq hərbə yüyürdü, 
Düşmən söz verdiyi yerə at sürdü. 
Qarşıya çıxmadı miskin pələnglər, 
Fikir dənizinə salmışdı ləngər. 
Hiyləylə göndərdi başqa iyrənci, 
Şah gövhərlərini qapsın o zənci. 

Şah böldü xəncərlə onu tən yarı, 
Zəncinin qırıldı həyat damarı. 

Dağ kimi bir qara div oynatdı at, 
Baxanın gözündən çəkildi həyat. 

Bu div də o zənci yeyəndən yedi, 
Çoxunun başına toıpaq çeynədi. 
Müdhiş bir qara div ona yönəldi, 
Qıvrılmış ilantək cünbüşə gəldi. 

O divə Rum şahı vurdu bir xəncər, 
Tüstüsü ucaldı göylərə qədər. 

Atıldı ondan da müdhiş həbəşi, 

Qan içən aslandan o daha vəhşi. 
Ona da içirdi ölüm suyunu, 

Zəmanə oynadı keçmiş oyunu. 

O qızmış aslandan hamı qorxaraq 
Heç biri meydana basmadı ayaq. 
Rum şahı at sürdü, kinlə bağırdı, 

O qaçan düşməni hərbə çağırdı. 
Pələngər görüncə bu cəsarəti 
Bir yara almadan söndü qüvvəti. 
Atmı oynatdı istər-istəməz, 
Meydana atıldı dinməz-söyləməz. 
At sürdü o igid şahlığa doğru, 

Bəxt onu çəkirdi xarlığa doğru. 

Çox qılınc endirdi girincə hərbə, 
Qeysərə bir əsər etmədi zərbə. 

Aslan qüvvətiylə coşdu hökmüran, 
Sanki bir ceyrana sarıldı aslan. 
Dünyanın pənahı Tanrını andı, 

Şanlı bir zəfərə artıq inandı. 

Dəhşətlə hücuma keçdi şəhriyar, 
Mərkəzi nöqtədə sıxıldı pərgar. 

Atəşli kin ilə hey vurdu ata, 

Güldü şimşək kimi qara buluda. 

On düyüm mızrağı elə bərk çaxdı, 

Qan onun döşündən su kimi axdı. 
Düşmənin gəmisi dağıldı yeksər, 
Pələngər məhv oldu, qaldı tək lövbər. 
Atından əmr etdi igid hökmüran: 
“Əsgərlər hücuma keçsin durmadan”. 
Ordu hər tərəfdən bürüdü düzü, 

Qatdı bir-birinə gecə-gündüzü. 

Oxların inləyən qorxunc səsindən 
İpəkli geyimlər kəsildi kəfən. 

Qılıncın, qalxanın şaqqıltısından 
Aya baş vururdu buxarla duman. 
Qızdıqca Günəşdən qalxırdı şölə, 
Təndirtək yaxırdı öz atəşilə. 

Döyüş dəhşətindən sərsəmdi başlar, 
İşıqdan dünya da qaçırdı naçar. 
Baxdıqca zəncidir düşmüş yollara, 
Olmuş göy yanında yer üzü qara. 
Əqiqlər şəvədən qalamış ocaq, 
Zəncilər od tutub, kül qalmış, ancaq 119 . 
Şəvə yüngül oldu, ağırdı gövhər, 
Gövhərə sərraf da çox qiymət verər. 

Yasəmən bidmişkə etmişdi təsir, 
Qarğalar ağ şahin əlində əsir 120 . 

Heyrət baxışlara, ürəyə axmış, 

Əqlin mərkəzini bomboş buraxmış. 

Çovuşlar verdikcə ürək arxadan, 
Ceyranlar qorxmadan ovladı aslan. 

Yer-göy titrəyirdi hay-küy səsindən, 
Göylər də “ho” deyə səslər fələkdən. 
Getdikcə coşurdu hər iki yağı, 

Yazıldı birinə ölüm yarpağı. 

Biləyi güclüyə zəfər oldu yar, 
Zəncilər məcburən məğlub oldular. 
Hər yana at çapdı müzəffər əsgər, 
Zənci öldürməyə bağladı kəmər. 
Qılınc oynatdıqca böyük şəhriyar, 
Zəncinin bazarı oldu tarimar. 

Zəncilər çalınca təslim borusu, 
Şənliyə başladı zəfər ordusu. 

Göylərə ucaldı şahın bayrağı, 

Y ollardan büsbütün çəkildi yağı. 
Mərhəmət buludu qopardı tufan, 
Zəncinin pasını sildi qılıncdan. 
Bayrağın altında durmuş hökmdar 
Əynində bənövşə rəngində paltar, 
Boynunda bir noxta, ayaqda zəncir, 
Hər aslan çəkirdi bir nəhəng əsir. 
Bayrağın altına yığdılar nə var, 
İskəndər əmr etdi kəsilsin başlar. 

Bir zənci qalmadı, boşaldı çöl, dağ, 
Qalanlar quzğunlar yemiydi, ancaq. 
Barama qurdutək divbədən fillər 
Qarınca ayağı altında inlər. 

İnsanın yükünü çəkən hər hammal. 
Ya çıraq daşıyır, yaxud ipək mal 121 . 
Zillətə düşüncə amansız düşman, 
Həbəşlər padşahdan dilədi aman. 
Həbəşə nisbəti olanlar o gün 
Padşahın əmriylə qurtuldu bütün. 
Zəhərli qılıncdan tapdılar aman, 

Şah bağışlayaraq vermədi ziyan, 

Əmr etdi həbəşə vuruldu damğa, 






O gündən həbəşlər quldur bu dağa. 

O qızğın damğadan nurlandı həbəş, 
Dağ ilə çırağı parladar atəş. 

Padşaha o qədər verdilər qarət, 
Hüzura sığmadı böyük qənimət. 

Şah gördü verilən qarət hədsizdir, 
Səhraya gövhərdən axan dənizdir. 
Gövhərli cam, qızıl, toppuz bir yana, 
Xalvarla müşk, ənbər axır meydana. 
Saf mədən qızıldan, incidən nə var 
Dolmuşdu meşindən iri çuvallar. 
Sığmayır o gümüş, kafur çöllərə, 

O kafur gümüşdən doldu dağ, dərə. 
Yüklənmiş fıllərdi - qaya gövdəli, 
Cins ərəb atları - tovuz cilvəli. 
Bərbərdən, nobidən gözəl əsirlər 
Önündə Müştəri və Ay diz çökər. 
Daş-qaşla işlənmiş qumaşlar, çullar, 
Zürafə gönündən hədsiz xalı var. 
Səhrada doluydu hər cürə sərvət, 
Xəznəyə gövhərdən vurmuşdu zinət. 
Şah şanlı zəfərlə dolğun qarətdən 
Şənlənib qurtuldu qəmdən, zillətdən. 
Bir dünya cəmdəyə ibrətlə baxdı, 
Güldüsə, qəlbindən gizlin qan axdı 
Ki, neçin döyüşdə bu qədər insan 
Məhv oldu zəhərli oxdan, qılıncdan? 
Yanlışdır hər suçu bunlarda görmək, 
Özümdə görmək də xətadır, gerçək. 
Fələyin işi baş vurmaqdır ,ancaq. 
Qəzadan olurmu boyun qaçırmaq? 
Lacivərd örtülü Günəş kimi sən 
Başını qaçırma lacivərd göydən. 

Göy üzü geyərkən lacivərd paltar, 
Hər kəsə lacivərd paltar hazırlar 122 . 
Bu pozuq pərdədə oxuma nəğmə, 

Bu duzlu torpaqdan arama çeşmə. 

Kim bilir, yığıntı, bu torpaq belə 
Yoğrulmuş nə qədər ürək qanilə? 

Görən göz yoxdur, yox, hər yan bir məzar, 
Ya maral, ya ceyran gönüdür onlar. 


İSKƏNDƏRİN MİSİRDƏN 
RUMA QAYITMASI 

Dur, saqi, şərab ver ki, sərxoş olum! 
Noğul ver, şərabla bir az xoş olum! 

Elə bir şərab ver, könlümü açsın, 
Girsəm cəhənnəmə, od məndən qaçsın. 

O meyvəli ağac olsun bəxtiyar, 

Sərin kölgəsində dincəlmək olar. 

Həm cana rahatlıq verər kölgəsi, 

Həm bəzər süfrəni dadlı meyvəsi. 
Dolğun bar vermişkən elə bir nihal, 
Daim qalsın cavan, tapmasın zaval. 

Bar verən belə bir ağacı gerçək 
Rəvamı baltanın ağzına vermək? 

Qış getdi, yenə də ilk bahar gəldi. 
Çaylar sahilindən otlar yüksəldi. 
Yenidən yamyaşıl geydi hər budaq, 
Bənövşə hər müşkə ənbər qataraq, 
Nərgiz də yığmaqçm haman ətirdən 
Kafurtək başını qaldırdı yerdən. 

Xəzinə qapısın açaraq mən də 
Bir bayraq ucaltdım yaşıl çəməndə. 

Yaşıllıq hatifı o gizli dilbər, 

Şairlər ona şeir ilhamı deyər, 

Sehirli səs ilə bağırdı: “Oyan! 

Yaz xəzinə saçan xatiratından! 

Nə yerdə zəncini əzmiş İskəndər, 

Nə yerdə atına qoymuşdur yəhər?” 

Bu köhnə dastanı nəql edən dehqan 

Keçmişi bu sayaq etmişdir bəyan: 
Şaha yar olunca o böyük zəfər, 
Güldü nar gülütək, açıldı güllər. 
Xəzinə ağzını açdı hökmüdar, 
Payladı, varlandı bütün qoşunlar. 
Vuruşma yerində bir həftə qaldı, 
Şərabdan çöhrələr qızıl rəng aldı. 
Külək fərraş kimi, yağış səqqatək 
Yolları süpürüb suvardı qəşəng. 

Yollardan silindi bütün toz-torpaq. 
Yol tozsuz olanda bəzənir ancaq. 
Toz-torpaq yollarda yatmca yenə, 
İskəndər atıldı yəhər üstünə. 

“Yol verin!” deyərək coşdu təbillər, 
Bayraqlar ucaldı Pərvinə qədər. 
Əfrəncə dənizi, Nil sahilləri 
Köç təbli səsindən oldu sərsəri. 
Coşduqca dəvələr zənginin səsi 
Doldu boş səslərlə beyin kürəsi. 
Yollarda qumrullar səs-küy salaraq, 
Cınğıraq səsindən tutuldu qulaq. 
Çöllərdə axırdı o qədər əsgər, 

Y ox idi sayını bilən bir nəfər. 
Kəkliktək oynayan atı İskəndər 
Minərək, dalınca tərpəndi əsgər. 

Bir qədər yol getdi, ordu, şəhriyar, 
Ovadan geniş bir çölə çıxdılar. 
Al-sarı bayraqlar vardı o qədər, 
Diş-diş şəklə düşdü lacivərd göylər. 
Çöllərdən dağ kimi keçir qənimət, 
Yüklənmiş dəvələr çəkirdi zəhmət. 
Qədərsiz cavahir yüklənmiş filə, 
Yüz yerdən körpülər salınmış Nilə. 
Güldü hökmüranm üzü, göz-qaşı, 
Fərəhdən göylərə ucaldı başı. 

Xalqa hörmət etdi girərkən Misrə, 
Şəhrə nizam verdi adəti üzrə. 




Dəniz sahilində endi oradan, 

O yerdə şövkətlə qaldı bir zaman. 
Bayrağı nə yerə sancdı tacidar, 

O yerdə abadlıq oldu bərqərar. 
Sərvətlə, fərmanla uzun bir müddət 
Saldı Rum rəsmilə bir çox imarət. 
Qumlara qum kimi sərvət səpərək 
Abadlıq yolunda çəkdi bir əmək, 
Dəniz sahilində böyük İskəndər 
Təzə bahar kimi qurdu bir şəhər. 

Bir cənnət kimiydi - işıqlı, abad. 

Hər yerdə bazarı, bağçası gülşad. 
Şəhəri İskəndər tikibdir deyə 
Adını qoydular “İskəndəriyyə”. 

Şah bina etdiyi bu gözəl şəhər 
Bağdada bərabər, Misrə bərabər. 
Yunana dönməyə artıq əzm etdi, 
Gəldiyi yollardan dönərək getdi. 
Dənizdən keçincə Ruma dönərək, 
Dünyalar əlində olmuşdu mumtək. 
Hər zaman o muma etdikdə rəğbət, 
Hər nə istəsəydi edərdi əlbət. 
Yunanlar “afərin” dedilər ona, 
Cavahir saçdılar gövhər saçma. 
Padşahda görüncə böyüklük, mənlik, 
Şəhərlər bəzəndi, quruldu şənlik. 
Mütrüblər oxudu, qızıl saçıldı, 
Xəyalə gəlməyən məclis açıldı. 
Düşməni yenən şah güvəndi baxta, 
Şahanə baxtıyla oturdu taxta. 
Bəxtiyar dövlətin uca baxtından 
Ən gözəl şənliklər qurdu hökmıiran. 
Zəncidən aldığı sərvətdən, maldan 
Çəkisiz hədiyyə alırdı hər yan. 
Dövran Rum şahma verincə dövlət, 
Hər şaha göndərdi o maldan qismət. 
Elə ki, Daraya yetişdi növbət, 

Dəvə karvanma yükləndi sərvət. 
Yoldakı yüklərin çoxu qızıldı, 

Buxaraya qədər karvan düzüldü. 
Mərdliklə iş gördü, tədbirlər etdi. 
Köhnə ənənələr yoluyla getdi. 

Dəyərli mallardan saçdı bir qədər, 
Dünyada görməmiş onu bir nəfər. 

Hər cür gözəl şeylər, cəvahiratlar, 
Növbənöv ətirlər, ipəklər, atlar... 

Saf qızıldan başqa, xalis mötəbər, 

Bir xalvar müşk ilə bir sandıq ənbər. 
Bir xırman ərinmiş saf gümüş lay-lay, 
Bir otaq saf katlır, düzülmüş tay-tay, 
Ud yüklü dəvələr ucaldı dağdan, 

Hər yükün təxminən vəzni yüz batman. 
Bir çox gözəl qılınc, cəvahimigar, 
Zürafə dərisi kimi xalılar, 

Xidmətə yarayan vücudu sağlam 
Gülçöhrə kənizlər, həm igid qulam. 

Fil sümüklərindən naxışlı taxtlar, 
Gövhərlə işlənmiş qədərsiz tac var. 

Uca fil gövdəli bir alay əsir, 

Qolunda, boynunda düyümlü zəncir. 

Bir çox dəvə yükü, kəsik qulaqlar, 
Saman təpilmiş baş bir neçə xalvar. 
Yüzlərcə döyüşən, dağ heykəlli fil, 
Çarpışma zamanı ən coşğun bir Nil. 

Bu əntiq şeylərlə uca İskəndər 
Bir elçi göndərdi mətin, mötəbər. 
Daraya gətirdi qasid naməni, 

Çəkdi hüzuruna o xəzinəni. 

Dara bu bəxşişdən olmadı dilşad. 
Qorxdu, həsəd etdi qəlbini bərbad. 

Bu qədər xəzinə, bu qədər sərvət 
Heyrət doğururdu, etmirdi rahət. 

Bir cavab göndərdi yersiz olaraq, 

İçində kin odu alovlanaraq, 

Cavabı götürüb elçilər getdi, 
İskəndəri bundan xəbərdar etdi. 

Bu işdən darıldı ona İskəndər, 
Qəlbinə yükləndi gizlin bir kədər. 
Çaldığı zəfərdən alaraq təmkin, 
Daraya yenə də bəsləmədi kin. 
Rumlarm Zənciyə çaldığı zəfər, - 
Dünyaya yayıldı bu şanlı xəbər. 
Qasidlər gəlirdi hər padişahdan. 
Təbrik edirdi bu zəfəri cahan. 
Tənənin qapısı bağlandı, artıq, 
Rumlarm qəlbini sardı bir şadlıq. 
Acizlərə dövran olsa mehriban. 
Qarınca oxuyar ilana meydan. 

Çox danə görərsən bu dəyirməndə, 
Növbətlə üyüdür unu hər bəndə 123 . 


İSKƏNDƏRİN OVDA 
XOŞ FAL VURMASI 

Ey saqi, mübarək şərabdan doldur, 
Mənə ver, igidlər dərmanı odur! 

O mey bir halvadır dərdlilər üçün, 
Onu atəş deyil, bəsləmişdir gün. 

Dünyada axtaran adamlar hədsiz, 
Biri inci arar, birisi dəniz. 

Dünyada görmürəm elə bir nəfər 
Öyrədən insana o salsın nəzər. 

Mən kimi bülbülə gərəkdir ancaq 
Qulaq tutanlardan çəkilsin uzaq. 
Oxuyum nəğməmi, saz çalım həzin, 
Dincəlim dərdindən çayın, dənizin. 
Arabir çıxarkən bağdan dişarı, 
Əlimdə çıraqtək narınc sapsarı, 

Orda görməyirəm elə bir ayıq, 

Mən kimə verim bu narıncı artıq? 
Qaçıram dostlardan yenə bir yana, 
Qaçıram yenidən haman bostana. 

Seyr edim könlümü açan bağçanı, 
Onunla şənlənsin könlümün canı. 

Sözün dəsgahına şəkər səpənlər 
Keçmiş möbidlərdən belə nəql edər: 
Zənci döyüşündən olunca azad 
Dincəldi tacidar, qəlbi oldu şad. 

Meyl etdi bir zaman istirahətə, 

Əlinə mey aldı, daldı işrətə. 

Vaxtını keyfə sərf elədi bütün, 

Nəşəli çalğılar dinlədi hər gün. 
Xanəndə, gülgün mey, saqi, kamança 
Ondan ayrılmadı gecə yatınca. 
Dünyadan kam almaq onun muradı, 
Heç kəs ondan gözəl həyat qurmadı. 
Dünyanı şənlədən böyük İskəndər 
Gecəni şənliklə edərdi səhər. 
Filosoflar ilə edər məsləhət, 

Dünyaya ədlindən verərdi qismət. 
Ərəstu qədəhə, Əflatun cama 
Təzə mey tökürdü qan dama-dama. 
Şanlı bir zəfərlə dönmüşdü qeysər, 
Xanəndə oxuyur yeni nəğmələr: 

“Ey dövlət pənahı, gənc olsun baxtın! 
Əbədi yaşasın bu tacın, taxtın! 
Həyatın olduqca əlinə cam al, 

Qədəhi al ələ, şərab iç, kam al! 
Ərğəvan şərabdan bir büsat başla! 
Şənlik qur, gəncliyə murad bağışla! 
Gənclik var olduqca, iqbalın kömək, 
Çalğı, mey məclisi qurasan gərək! 
Qılınc meydanını qoydun bir yola, 
Cam üsuliylə də məclis hazırla! 
Taxtınla, tacınla get dünyanı al, 

Fələk də bəndəndir, sənə yox zaval! 
Qaranı tutdun da, qalmasın ağlıq, 
Alaca görünmək verər yaraşıq. 

Bayrağı göyə vur, cahan sənindir! 
Dövlətə sarıl ki, hər yan sənindir! ” 
Misrin köməyindən, zənci hərbindən, 
Şahın qolu güclü, çöhrəsi də şən. 
Zəfəri çox asan sanıb dururdu, 
Xorasan mülkündən xərac umurdu. 
Çıxmadı Şam ilə Rumdan bir nəfər, 
Onunla çəkidə olsun bərabər. 

Daraya bir daha vermədi xərac, 

Əmr etdi qayıtsın göndərdiyi bac. 
Coşurdu gəncliyin qızğın günləri, 

Fəth etmək istərdi bütün kişvəri. 

Xoş baxdı İranın igidlərinə, 

Flazırlıq başladı İran fəthinə. 

Adətdir, ağac boy atdığı zaman 
Başqa ağaclara yetirər ziyan. 

Gözəl gün seçərək şikara qoşdu, 

Həm nəşəsi xoşdu, həm də gün xoşdu. 
Çöllərdən keçərkən uca hökmiidar 
Dağlarda, düzlərdə edirdi şikar. 

Fələyi andırır möhtəşəm başı, 

Gah çölü gəzirdi, gah da dağ, daşı. 

Bir dağa təsadüf etdi şəhriyar, 

O dağda var idi hər çeşid şikar. 

Gördü iki kəklik qonmuş bir daşa, 
Kəklik kəklik ilə girmiş savaşa. 

Bu onun başını deşər, dimdiklər, 

O bunun döşünü caynaqla dələr. 
İskəndər at sürdü onlara sarı, 
Nəzərdən keçirtdi iki şikarı. 

Bir hesab götürdü bu çarpışmadan. 
Onlardan gözünü almadı bir an. 
Kəkliklər çarpışır elə hiddətlə, 
Qorxmayır padşahı görərkən belə. 

Şah düşüb heyrətə, aradı tədbir: 
“Quşların başında bu sövda nədir?” 
Birini fal vurdu uca adma, 

Bəxtinin falını bağladı ona. 

O biri kəkliyə ad qoydu Dara, 
Nəticə almaqçm baxdı onlara. 
Quşların vuruşu elədi şiddət, 

Kin ilə çarpışdı uzun bir müddət. 
İskəndər falını daşıyan kəklik, 
Daram yenərək göstərdi mərdlik. 
İskəndər görüncə belə şən halı, 
Zəfərə yozdu bu uğurlu falı. 

Qalib kəklik qanad çaldı xuraman, 
Əzilən kəkliyin uçdu yanından, 
Qayaya qonmağa tapmamış macal 
Kəkliyin üstünü aldı bir qartal. 
Üzərək başını öldürdü quşu, 

Pərişan oldu şah, dağıldı huşu. 

Fal olan kəkliyin şən uçmasından 
Qəlbindən silindi qorxu və duman. 
Bildi ki, taleyi ona yar olar, 

Daram əzərək bəxtiyar olar. 

Lakin bəxtəvərlik çox uzun sürməz, 
O da bu dövrandan bir vəfa görməz. 
Eşitdim, o yerdə uca dağ vardı, 
Onda göy şövkətli qövsi tağ vardı. 

O dağdan hər kimsə bir dilək istər, 
Sirrindən haman dağ verərdi xəbər. 
O sirli qayadan ucalar bir səs, 

Sanki öz bəxtilə görüşər hər kəs. 
Bilici bir kəsə dedi hökmiiran: 

Bir xəbər soruşsan o uca dağdan. 

Nə qədər qan axar - soruşsun onu, 
Nə olur padşahın bəxtinin sonu. 

O dağdan soruşdu fal üçün gedən: 
“Nə olur nəticə, bir xəbər ver sən 
Dünyanı alacaq böyük İskəndər? 



Daram əzərək çalacaq zəfər?” 
Səsləndi əsrarlı qaya aşikar, 

Söylənən sözləri eylədi təkrar. 

O faldan qeysərin coşdu ürəyi, 

Fal onun dağ kimi oldu köməyi. 
Kədəri silindi, çox şən göründü, 

O dağdan, təpədən saraya döndü. 
Çəmən ortasında uca sərvtək 
Oturdu məclisdə tədbir tökərək. 
Gələcək işindən söz açdı qeysər, 
Sülhmü, ya savaşmı çox fayda verər? 
“Dünyalar pənahı olsa pənahım 
Fələyə ucalar qızıl kül ahım. 

Bu sələm yeyənə xəracmı vermək? 
Alçaqlıq deyilmi bu iş, nə demək! 
Daraya nə üçün getsin xəracım? 
Ondan əskikmidir, xəzinəm, tacım? 
Onda tac, məndə də kəskin qılınc var, 
Qılıncla almır bütün bu taclar. 

Üstümə gətirsə qoşun hər yandan, 
Mənə də köməkdir o böyük yəzdan. 
Tanrının köməyi mənə təsəlli, 
Ordumsa həmrəydir, hər kəsə bəlli. 
Birlikdən yaranıb zəfər döyüşdə, 
Dostların birliyi gərək bu işdə. 

İki qəlb bir olsa dağı parçalar, 

Böyük bir kütləni edər tarmar. 
Bəxtimin gücüylə qərar verdim mən, 
Təxt alım, tac alım zalim düşməndən. 
Daraya əlaltı olmaq nə demək? 

Nə üçün Daraya xərac göndərmək? 
İgidlər, söyləyin, fikrini z nədir? 

Bu döyüş haqqında göstərin tədbir. 
Daramı haqlıdır, söyləyin, artıq? 

Şərh edin, vardırsa burda qaranlıq!” 
Bu işin sonunu duyan hər nəfər 
Yenidən baş əyib şaha dedilər: 

“Nə qədər seyr edir ulduzlar, göylər, 
Onlarla həmahəng olur dörd gövhər, 
Vücudun dünyaya olsun bir çıraq, 
Olsun şahm üzü aydan da parlaq. 
Səndədir biliyin qüvvəti, səndə, 
Xilqətin bəxtiyar şövkəti səndə. 

Hara sahib olsan sən, ey tacidar, 
Saçdığın toxumlar versin gözəl bar. 
İndi ki istərsən bizdən məsləhət, 

Biz yeri gəldikcə verərik əlbət. 
Şübhəsiz, çarpışma olacaq tez-gec, 
Ancaq bu döyüşdə tələsmə sən heç. 
Sən otur, qoy Dara hərb açsın sana, 
Qılıncın o zaman qalxsın düşmana. 
Sənə ancaq qılınc oynatmaq yetər, 
Düşmənin qılıncı və başı gedər. 

Bir maral aslanla çıxdı meydana, 

Özü yer təmizlər zəif qurbana. 
İşrətdir Daranın işi, oyunu, 

Üstünə gəlməkdə qan çəkir onu. 
Ordu bəsləməkdə artıqsan ondan, 
Zəifdən almır xərac hər zaman. 
Sənin şəbxununu zəncilər bilir, 

Onun seyrəngahı hərəmxanədir. 

O bir kin bəsləyir, sən din bəslərsən, 
Sən bir fıriştəsən, o bir Əhrimən. 

Sən qılınc vuransan, o qədəh tutan, 

O taxt üstündədir, sən bir atlısan. 

Sən qüvvət ölçənsən, o qızıl çəkən, 
Sən adil, o isə zalım, qan tökən. 

O şaşqın sərxoşdur, sən isə ayıq, 

O yamanlıq edər, sən hey yaxşılıq. 
Arasan ölkəni, bütün ordunu, 

Bir nəfər tapılmaz ki, sevsin onu. 
Etdiyi zülümlər hey yana-yana 
Bir qıtlıq salacaq öz bazarına. 
Səndəki nəvaziş, uca tərbiyə 

Adını ucaldar yeddinci göyə. 

Haqsızlıq haqq ilə olursa düşman, 

Haqq tutar yerini, haqsız peşiman. 

Hər zaman öz ayıq bəxtmdan yapış, 
Vuruşlarda yüksəl, taxtından yapış. 
Bağlanma bu fikrə, düşünmə belə, 

Dövlət mülk ilədir, nüsrət mal ilə. 

İnsana baş olmaq insanlıq - istər, 

Yoxsa hər bir adam, insandır bəşər. 
Böyüklük eyləsək hər kəsə asan, 

Ancaq baş olacaq şəfqətli insan. 

Heyvanlar onunçun sevir aslanı, 

O, qonaq sevəndir şikar zamanı. 

Qıfılı zəncirlə saxlanan vardan. 

Onu yəqin et ki, xoşlanmaz cahan. 

Səadət o zaman yar olar sana, 

Ondan aldığını verəsən buna. 

İnsanla yaşayan mərddir, kişidir, 

Kimsəni sevməmək namərd işidir. 

Xəmiri yoğrulmuş olan kimsəyə, 

Bir çörək kim verməz, “borc olsun” deyə? 
Rəhmin var, igidlik yaraşar sana, 

Xəzinə, əjdaha qalsın düşmana. 

Düşmən çox gurultu, sən şimşək rəftar, 
Sən gövhər saçansan, o xəzinədar. 
Aslandan güclüydu rəhmətlik atan, 

Lakin qılıncını çəkməzdi qından. 

Sən elə aslansan çarpışan zaman 
Qılıncından olar daşın bağrı qan. 
Gördünmü zəncilər nə sayaq coşdu, 

Kinli divlər kimi üstünə qoşdu. 

Sənin qılıncına etdi sərkəşlik, 

Başını çeynədi qılınc və təpik. 

O seldən dağ kimi üz çevirmədin, 

Səni bu damcı da qorxutmaz yəqin. 

Filləri budayan qızmış bir aslan, 

Qorxarmı ən aciz körpə ceyrandan? 

Qızmış bir aslana neylər bir maral? 
Qarışqa ilana verərmi zaval? 

İti caynaq qartal edərkən şikar 
Körpə quşlar ilə kef üçün oynar. 
Ulduzlar bəxtinlə dostdur, bu, bəlli 
Yolunun tozudur bu torpaq əhli. 
Dünyanı fəth etmək qismətdir sana, 
Hər fayda sənədir, ziyan düşmana. 
Sənə məxsus olan bu mübarək fal 
Düşmənə verməzmi böyük bir zaval? 
Ulduzlarla fallar göstərir bütün, 

Bu qanlı döyüşdə olarsan üstün. 
Həndəsi hərflər, cizgili xətlər 
Bildirir sənindir şanlı bir zəfər 124 . 
Zənci padşahı Pələngər, şəksiz, 

Güclü pəhləvandı, coşğun bir dəniz. 
Qaliblə məğluba bir fal vurarkən 
O məğlub göründü, qalib idin sən. 

İndi ki uğurlu çıxmışdır falın, 

Bundan da doğacaq mübarək halın”. 
Hər yerdən görüncə həmiyyət, zəfər, 
Fatehlik fikrinə düşdü İskəndər. 

Əlinə alırkən qılınc, ya qədəh: 
“Uğurdur” deyərək tapırdı fərəh. 

Hər işdə xeyrə yaz falı, ey filan, 
Mübarək fal olur xeyrə yozulan. 

Y aman fal vurma ki, doğar yaman hal, 
Bir kimsə vurmasın əsla yaman fal... 


İSKƏNDƏRİN GÜZGÜ QAYIRMASI 

Dur, saqi, əl uzat süzülmüş lələ! 
Könlümdən bulanlıq dərdi təmizlə! 

O parlaq ləldən ki, reyhanlı bağ 
Asar qəndilindən işıqlı çıraq. 

Mübarək olursa səhərdən günün 
Fikrində yaxşılıq olacaq üstün. 
Onunla dəyərli ayinlər qurar, 
Dövlətçin yaranır gözəl yadigar. 

Öz məsud bəxtiylə yaşar qol-qola, 
Ulduza fal vurar bəxtiyarlıqla. 
Ümidin sönməsin dünya olsa dar, 
Hər qara buluddan ağ yağış yağar. 
İmdad qapısını daim qoy açıq 
Ki, şirinlik alsın bir çox acılıq. 
Ömrünü ümidsiz keçirmə bir an, 
Qurtuluş verəndir böyük Yaradan. 
Ümidsiz qaş çatma, aç bir gözünü 
Zəfər güzgüsündə gör öz üzünü. 

Bu rum qumaşına bəzək çəkənlər 
Bu dastan başına müşk, ənbər səpər. 
İskəndər dünyaya olunca açar 
Qılıncından güzgü oldu aşikar. 
Bəzənmək istərkən dünya gəlini 
Güzgüyə uzatdı dilək əlini. 
Keçmişdə güzgüdən yox idi əsər, 
Güzgünü yaratdı böyük İskəndər. 
Başlanınca güzgü qayırmaq işi 
Qəliba tökdülər qızıl, gümüşü. 

Nə əməl etdilər vermədi səmər, 
Onda üzlərini düz görmədilər. 

Sonra əl atdılar hər cür gövhərə, 

Hər biri göstərdi başqa mənzərə. 

Elə ki, təcrübə dəmirə çatdı, 

Gövhər üzərində naxış yaratdı. 
Dəmirçi sənətkar rəssam olaraq 
Seyqəllə dəmiri elədi parlaq. 
Düzdüyü gövhərdə o rəssam artıq 
Gördü hər surəti təbii, açıq. 

Öncə bir şəkildə onu qurdular, 
Olmadı düzgün bir surət aşikar. 
Güzgü enli olsa enlənir surət, 

Uzun olsa, surət uzanır, əlbət. 
Dördbucaq göstərir qarışıq xəyal, 
Müsəddəs göstərir bambaşqa bir hal. 
Elə ki, dəyirmi düzəldi, inan, 

Əsla seçilmədi xəyalla insan. 

Hansı bir tərəfə çevrilsə güzgü, 
Göstərdi necə var, eynilə, düzgün. 
Həndəsi yol ilə qara dəmirdən 
Güzgünü İskəndər parlatdı birdən. 
Sən də bu güzgüyə baxdığın zaman 
İskəndər dövründən xəbər alarsan. 
Gördüyü seyqəldən rəngini atdı, 
Qapqara bir dəmir şəfəq yaratdı. 

İlk dəfə güzgüyə baxdı İskəndər, 

Bir əzəmət aldı gövhərdən, gövhər. 
Güzgüdə görüncə qeysər özünü 
Güzgünün şadlıqdan öpdü üzünü. 
Gəlinlər bu rəsmə ehtiram üçün 
Güzgünü öpərlər baxarkən hər gün. 


DARA ELÇİSİNİN İSKƏNDƏRİN 
YANINA GƏLMƏSİ 

Dur, saqi, o güzgü camı ver yenə, 
Əlimdə tutum bir qədəh yerinə! 
Keyxosrov ayinli olum o camdan, 
Onunla gözümdə parlasın cahan. 

Çəkinək sitəmdən, gəl zülmü ataq, 

Ədi ilə mümkündür bundan qurtulmaq. 
Dünyaya bağlama könül, yağıdır, 

Həm quldur, həm qorxunc div yatağıdır. 
Dünya damcı versə, bir qədəh çalır, 

Öz köhnə borcunu bir yerdə alır. 

Yağış damcı-damcı buluddan yağar, 
Böyük çay olunca dənizə axar. 






Nəyin var şən-şən ye, sevin bu günə, 
Qoyma bir dirhəmi dirhəm üstünə. 
Elə bil, bir nəhəng bizə yan almış, 

Yemədiklərini əlinə salmış. 

Qarun da yığmışdı böyük bir sərvət, 
Bax, necə torpağa girdi nəhayət. 
Qızıldan bir saray tikdirdi Şəddad, 
Ölərkən almadı qəsrindən murad. 

Bu bağda bir ağac bitməmiş rahət 
Ki, balta dəyməyib, qalsın səlamət. 

Şahların taxtına bəzək verənlər 
Belə nəql edir ki, böyük İskəndər 
Bir gün dincəlirdi ürəyi çox şən. 
Uzaqdı dünyanın həvəslərindən. 

Saf, duru şərabla şahlıq camını 
Doldurur, boşaldır, alır kamını. 
Hikmət sahibləri gəlmiş yanma, 

Ağıl da, tədbir də köməkdi ona. 

Yüz nəğmə başladı çox sədalı çəng, 
Hər nazik nöqtədən söz aldı ahəng. 
Şah içdiyi camın hər damcısından 
Mühəndis əkirdi gözəl bir fidan 125 . 
Parlayan saf şərab şimşəkdən nişan, 
Qədəh şəkər saçan, şərab qəlbaçan. 
Çalğıdan, şərabdan, incə nəğmədən 
Yarım sərxoş idi içən, dinləyən. 
Qədəhin göz yaşı, çalğının səsi 
Axıdır pərdədən bir qan çeşməsi. 

O şirin mizrabın hər yarasından - 
Quru pərdələrdən axır seltək qan. 

O məclis cənnətdən daha bəzəkli, 
Mayısdan daha şux, daha çiçəkli. 
Məclisin başında böyük İskəndər 
Göydə bədirlənmiş bir Aya bənzər. 
Daradan bir elçi gəldi bu zaman, 
Ürəkli, daşqınlı, dilli, qəhrəman. 

Şahpərəstlər kimi göstərdi hörmət, 

Onu və Daram öydü, nəhayət. 

Adlı qəhrəmana etdi çox səna, 

Daranın əmrini yetirdi ona, 

Öncə öz şahından salam yetirdi, 
Köhnəlmiş xəracı dilə gətirdi: 

“Neçin şah əsirgər gövhəri, tacı, 
Çoxdandır verməyir bizim xəracı? 
Məndə bir acizlik görmüşmü? Nədən 
Başını qaçırmış pərgar xəttindən? 
Köhnə adətləri atsa boynundan, 
Sərkəşlik edərsə, çəkəcək “ziyan”. 
İskəndər alovlu şimşəktək çaxdı, 
Qəlbinin atəşi dilini yaxdı. 

Əyildi qaşınm kaman guşəsi, 

Qorxudan elçinin söndü nəfəsi. 

Elə ki, eşitdi bu kinli sözü, 

Dimağı odlandı, parladı gözü. 

Acığı dilinə edincə əsər, 

Söylədi qasidə yaramaz sözlər. 

Şahın gözlərindən qəzəb yağırdı. 
Qasidə dediyi sözlər ağırdı. 

Düşüncəsi, ağlı sağlam olan kəs 
Lüzumsuz sözləri söyləməz əbəs. 
Qızışanda dili səbr etsə bir az 
Tutduğu işindən peşiman olmaz. 
Min-min sərrast sözə tapsa da zəfər, 
Susmaq söyləməkdən çox fayda verər. 
Nə gözəl söyləmiş qoca bir ərən: 

“Dil ətdən yaranmış, qılınc dəmirdən”. 
Sözünün mülkünə olmaz hökmıiran 
Dilinə gələni söyləyən insan. 

Kəyana mənsub ən qoca bir nəfər 
Həmin hadisəni belə nəğl edər: 
Qiymətli qılıncdan, gövhərdən, tacdan 
Daranın xəracı getdiyi zaman, 

Dəyərli gövhərlər içində, hətta, 

Varmış bir təbii, qızıl yumurta. 

O incə naxışlı şahanə büsat, 

Verərdi görənə təzə bir nişat. 

Dilini o qasid edincə polad, 

Köhnəlmiş xəracı eləyincə yad. 

Bağırdı: “Möhkəmdir başımdakı tac, 
Qızmış bir aslandan alınmaz xərac. 

Başqa bir ayinə girmişdir cahan, 
Qalmamış o qızıl yumurta doğan. 

O köhnə büsatı bu dövran sildi. 

Keçmiş ayinlərə qələm çəkildi. 

Hər zaman cəvahir çıxarmı daşdan? 
Dünya gah sülh istər, gah vuruş, gah qan. 
Bu qədər qürurla çəkmə boş nəfəs, 
Qılıncla cavab ver, danışma əbəs. 

Yetməzmi qılıncım qan dama-dama 
Taxtını çəkməmiş mənim altıma? 

Mənim də var ikən qılıncım, taxtım, 
Lakin bu dünyanı sənə buraxdım. 

O qədər səndə var cəlal, təmtəraq, 

Mənə də belə bir guşəni burax. 

O yerə yetirmə “gücüm var” deyə, 
Səninlə çarpışım pəncə-pəncəyə. 

Ataraq hörməti, rəsmi, həyanı 
Kinimlə coşdurum qəlbimdə qanı. 

Şah eşitmədimi edərkən savaş 
Qopardım zəncidən mən nə qədər baş? 
Bir at çapmağımla getdim mən hara, 
Atdım dikbaşları toz-torpaqlara. 

Bir şah ki şahlara verir taxt və tac 
Miskinlər kimi heç verirmi xərac? 
Məndən Misri istə, istəmə gövhər, 

Misir qızılıtək sözə ver zivər. 

Bax, sərvət, dövlətim qalxmış nə yerə, 
Tələb et məndən öz rütbəmə görə. 
Qaldırma fitnəni, coşdurma kini, 

Gəl, viran eləmə İran mülkünü! 

Çatmışdır əlinə böyük məmləkət, 

Şükr elə, yetməzmi bu qədər dövlət? 
Zamanın meylini gəl dolandırma, 

Bu fi kr ə qələm çək, su bulandırma. 
İstəmə verilməz şeyi, padişah! 

Rəftar et, necə ki, edir iki şah”. 

Qasid eşidincə bu sərt xəbəri 
Zehnindən silindi bütün sözləri. 
Dərgaha üz qoydu dərdlə, möhnətlə, 
Atəşli şimşəkdən daha sürətlə. 

Elə ki, açıldı qasidin dili, 

İkiqat büküldü o sərvin beli. 

Bu ağır cavabı eşitdi Dara, 

Bağrını dəldi ən kinli bir yara: 
“Kimdir o sikkəsiz, cəsarət etsin, 

Dara sikkəsilə rəqabət etsin?” 
Kinindən o andı bir neçə dastan, 
Saraldı eşidən kəslər qorxudan. 
Zəhərli gülüşlə dolaraq kinə, 

Dedi: “Bax bu azğın çərxin işinə, 

Bu zülüm deyilmi edir fələklər? 
Daraya kükrəyir miskin İskəndər. 

Qaf dağı olsa da, gözünü silsin, 

O kimdir mənimlə çarpışa bilsin? 

Bir tərlan yanında bir çibin nədir? 
Coşqun bir dənizdən kiçik qətrədir”. 
Başqa bir qasidi göndərdi Dara, 

Kin ilə gözünü dikdi yollara. 

Qasidə tapşırdı bir top, bir çövkan, 

Bir çuval küncüd də verdi ərməğan 126 . 
Hədiyyə sirrini öyrətdi ona, 

Sevindi qurduğu incə oyuna. 

Daranın verdiyi tapşırıqları 
Bilərək, üz qoydu Yunana sarı. 
İskəndər qəsrinə basınca ayaq, 

Atəşdə mum kimi şölə saçaraq, 
Ədəblə qeysərə baş əydi öncə. 

Pərəstiş və ayin başa gəlincə 
Söz düyümlərini sürətlə üzdü, 
Söylənən sözlərdən bir inci düzdü: 
“Canlara hakimdir fərman verənlər, 
Buyruq qullarıdır göndərilənlər. 
Şövkətli padişah versə hər əmr, 

İtaət eyləmək bir vəzifədir”. 
İskəndər bildi ki, bu üzr istəyən 
Ağır bir fərmanla gəlmiş yerindən. 
Acıqlı gülərək dedi: “Ərz qıl!” 
Qasidin dilindən açıldı qıfıl. 

Qasidin Daradan gətirdiyi mal, 
İskəndər önündə qoyuldu dərhal. 
Elə ki, mətahı ortaya saçdı, 

Daranın əmrindən qasid söz açdı. 
Başladı çövkandan, topdan əvvəlcə: 
“Uşaqsan, sənə top olsun əyləncə, 
İstəyin mənimlə çarpışmaq olsa, 
Qəlbinə boş yerə sıxıntı dolsa, - 
Küncüdü saraya səpərək durdu, - 
Qarşına çıxarram bundan çox ordu”. 
Dünyanı sarsıdan böyük İskəndər, 
Gördü bu fallarda şanlı bir zəfər. 

Bir məsəl çəkdi ki, qaçdığı zaman, 
Hər şeyi qarşıma çəkər bu çövkan. 
Onunçun göndərmiş Dara çövkanı, 
Özümə çəkim bu köhnə dünyanı, 
Yuvarlaq bu topu hər heyətşünas 
Yerin kürəsiylə eyləmiş qiyas. 
Şəhriyar onunçun göndərmiş bunu, 
Çövkanla qazanım onun topunu. 
Daranın fikrini bilincə salar 
Kinini güncüddə etdi aşikar. 
Güncüdu dağıtdı evə, eşiyə, 

Quşları səslədi, dənləsin deyə. 
Darıya daraşdı saray quşları, 
Qalmadı bu yerdə bir dənə darı. 

115 » 



Bu cavabda elə qəti məna var, 

Küncüdün yağını sıxıb çıxarar. 

Güncüddən çox olsa Dara qoşunu, 

Mənim də quşlarım dənləyər onu. 

Üzərlik doldurdu kiçik çuvala, 

Qasidə verincə dedi: “Çıx yola 127 . 

Dara küncüd qədər çıxarsa ordu, 

Mənim də ordumun qədəri, bax, bu!” 

Qasid İskəndərdən eşidib bunu, 

Yüklədi ulağa ağır yükünü. 

Daraya Yunandan gətirdi cavab. 

Bu ağır cavaba kim gətirər tab? 

Daranın cavabdan qızardı gözü, 

Çünki çox güclüydü düşmənin sözü. 

Ədavət bağladı hiddətlənərək, 

İranın xalqından istədi kömək: 

Çin, Xorəzm, Qəzneyn, Qur mahallarından, 
Yer dəmir kəsildi heyvan nalından. 

Bir ordu düzəltdi Qaf dağı qədər, 

Hamısı daş, dəmir çeynəyən əjdər. 

Bu böyük orduya san verən zaman, 

San verən qalmışdı bu işdə heyran. 
Döyüşkən ərlər ki, at oynadırdı, 

Təxminən doqquz yüz minə çatırdı. 

Böyük şəhriyarın böyük ordusu, 

Bir coşğun dənizdi, yoxdu qorxusu. 

Kin ilə Yunana doğru yol açdı, 

Keçdiyi yerlərdə bayquş ulaşdı. 

Axdı dəniz kimi Ərmənə əsgər, 

Tozuna çatmadı onun küləklər. 

Ölkələr aşırdı Yunana qədər, 

Qurular titrədi, coşdu dənizlər. 

O dikbaş atların polad nalından 
Çöllərdə otlardan qalmadı nişan. 

Günəş də düşsəydi şahın ardına 
Qalardı gəzdiyi yerlər virana. 




DARANIN İSKƏNDƏRLƏ 
MÜHARİBƏYƏ QOŞUN ÇIXARMASI 

Ver, saqi, ruh verən parlaq şərabdan. 
Ondan işıqlansın qəlbim hər zaman. 

Mən onu içərsəm verər səadət, 

O məni yeyərsə doğar fəlakət 128 . 

Ayıqlıq nə böyük dövlətmiş, bilsən, 
Əliboş olmamaq dünya nəqdindən. 
Dünyada o şəxsin ucalar başı, 

Çox sayıq davranır hər işə qarşı, 

Şüurla ölçər bu həyat yolunu, 

Oğrudan qoruyar öz var-yoxunu. 

Bir şey ki işini edəcək asan 
Yükündən götürüb atma heç zaman. 
Əskiklik versə də, atma kürkünü, 

Səni qar, soyuqdan şaxlar qış günü. 
Gədikdə bir eşşək öldü soyuqdan, 

Çulsuz çıxmış idi o tənbəl heyvan. 

Keçən padşahları öyrənmiş bir pir, 
Soruşan kimsəyə belə nəql edir: 

Dara ordusunu Ərmənə çəkdi, 

Sanki hər tərəfə qiyamət çökdü. 

İskəndər bu işdən tutmadı xəbər, 

Qarşıya çıxarsın qızğın bir məhşər. 
Məzlumlar axaraq gəldi hər yandan, 
Dedilər: “Coşğun sel qoparır tufan”. 
Daranın ordusu edərkən səfər 
Polad geyimlərdən qaraldı yerlər. 

Bir casus söylədi: “Düşmən sərxoşdur, 
Durduğu yerlərdə qafil olmuşdur. 
İskəndər bir basqın etsə qəflətən 
Bir anda çıxarar onu mülkündən”. 
İskəndər gülərək söylədi cavab: 

“Gizlində qalmağı sevməz afıtab. 

Yararmı döyüşdə böyük İskəndər 
Adi quldur kimi qazana zəfər?” 

Başqa bir casus da belə dəm vurdu: 
“Düşmənin gətirir hədsiz bir ordu. 
Qoşun işlərini mükəmməl bilən 
Ancaq saya bilər onu təxminən”. 

Ən qısa bir cavab verdi İskəndər: 

“Bir qılınc yüz öküz bağrını dələr. 

Acıqlı canavar - o kinli heyvan, 
Qorxarmı qoyunun çox olmasından?” 
Uca şəhriyarın mətin sözləri 
İnandırdı buna hər bir əsgəri. 

Get-gedə böyüdü bu qızğın xəbər, 
Ölkəyə yaxındır o qorxunc əjdər. 
İskəndər bildi ki, o bir buludtək, 
Gələcək, qılıncı saçacaq şimşək. 

Bütün ölkələrə göndərdi xəbər: 
“Durmadan dərgaha yığılsın əsgər!” 
Rumdan, Əfrəncədən, Misirdən, Rusdan 
Bir ordu bəzədi gəlindən rəqsan. 

Ordu toplanınca uca İskəndər 
Əmr etdi sayından verilsin xəbər. 
Sayçılar məlumat verdi padşaha: 

Altı yüz min əskər gəlmiş dərgaha. 

Hər yandan yığışıb gəlincə ordu, 
Çalğısız, içkisiz bir məclis qurdu. 

Aqillər yığılıb uca dərgaha 
Verdilər diqqətlə qulaq padşaha. 
İskəndər söz açdı bütün işlərdən, 
Daranın açdığı o döyüşlərdən: 

“Şübhə yox, - dedi, - o adlı tacidar 
Bizimlə döyüşə vermişdir qərar. 

Hərb üçün, sülh üçün fikriniz nədir? 
Düşmən çox yaxındır, göstərin tədbir. 
Çıxmasa bu kəskin qılınc qınından. 

Bizə kişi deməz bir nəfər insan. 

Tac-taxt alarsam qoca Daradan, 

Zalım adlanaram bununla da mən. 
Qıymaram çıxsın öz mülkündən Dara, 
Yamanlıq etmərəm, mən Kəyanlara. 
Çünki qorxuram bu əməlim bu gün 
Düşməni çıxarsın bizlərə üstün. 

Bu yolda düzgün bir tədbir göstərin, 
Sonunda işimiz olmasın çətin. 
Düşünüb söyləyin sağlam bir fikir, 

Bu döyüş haqqında fikriniz nədir?” 
Bilikli, şüurlu, ayıq, hünərvər 
Başçılar diqqətlə çox dinlədilər. 
Hörmətlə hamısı dil tökdü ona, 
Padşaha etdilər çox dua, səna: 
“Uğurlar doğsun bu yaşıl ağaca, 
Kökləri möhkəmdir, adısa uca. 
Taxtınla, tacınla dünya qurulsun, 
Qapında düşmənin başı tac olsun. 
Doğrudur təmamən şah buyuranlar, 
Bir də biz onları edəkmi təkrar? 
Əmrindən dönmərik, sözün fərmandır, 
Padşahın yolunda canlar qurbandır. 
İndi ki sorursan, ey dana, zəki, 

Bizim fikrimizə belə gəlir ki, 

Kinli bir ürəyə kin dolan zaman 
Keçdiyi yollarda göyərər tikan. 

Sən də kin odunu eylə şöləvər, 

Kin yaxan bir atəş tikan təmizlər. 

O, qoca söyüddür, sən gənc sənubər, 
Söyüdlə sənubər olmaz bərabər. 

Y enidən abad et bu köhnə bağı. 
Toıpaqdan təmizlə köhnə alağı. 

Bu təzə dövlətin al qumaşından 
Gəlintək bəzənsin o köhnə cahan. 
Şübhəsiz zalımdır amansız düşmən, 
Xalq boyun qaçırır onun zülmündən. 
Elə bir düşməndən niyə qorxursan, 

Evinin içi də özünə düşman. 

Zülmün ayininə birdən çək qələm, 
Xalqının qəlbindən silinsin ələm. 
Düşməndən məmləkət doymuşdur cana, 
Atıl üzərinə mərdi-mərdana. 

İsti təndir artıq çörək istər, dur, 

Atmın başına odlu yüyən vur. 

Baş qoyarıq hara sən ayaq qoysan, 

Bizdə yox əmrindən boyun qaçıran. 
Sənin istəyini kim poza bilər? 

Əmrindən çıxmağa kimdə var hünər?” 
Sözləri bununla bitirdi: “Ancaq 
Sən bu qan tökməyə qoyma ilk ayaq. 
Kəyanm taxtına göstər sən hörmət, 

Öncə qan tökməyə gəl etmə cürət”. 
Hamının fikrini şah öyrənərək, 

Bildi sərkərdələr edəcək kömək. 
Doğrular sözünü tutaraq getdi. 

Ordu yetirməyə o gün əmr etdi. 

Dövr edən günlərdən seçərək bir gün, 
Uğurlu taleyi olurkən üstün 
Mübarək fal ilə andı səfəri, 

Orduya verildi hərəkət əmri. 

Kəməri belində kin ilə sıxdı, 

Parlayan yüyəni aydan işıqdı. 

Qızmış aslan kimi etdi tacidar 
Qılıncı dünyanın fəthinə açar. 

Neştərli arıydı qaynaşan ordu, 

Arı pöhrəsindən artıq idi bu. 

Firidun padşahdan yadigar qalan 
O uca Dirəfşi tanırdı çoxdan. 

O uğurlu bayraq düzələn zaman 
Nazlardı dostunu bu qoca dövran. 
Bayrağı “Dirəfşi-Gavə”dən yüksək 
Çəkdi mahlıcma göy rəngli ipək. 

Tam əlli arşmdı uca sütunu. 

Zinət öz qoynunda bəsləmiş onu. 

İpəyin üstündə müdhiş əjdaha, 
Baxanlar qorxudan baxmaz bir daha. 
Qıvırcıq qara bir qotaz başında. 

Sanki bir buluddur dağın qaşında. 

Bir qara qartaldı, qanadı nurdan, 
Görürdü onu hər uzaqdan baxan. 
Tərpəndi əjdaha heybət əsgərlər, 
Başında əjdaha peykər İskəndər. 
Dünya bu şurişdən dəhşət alaraq, 

Nə üçün? - Bir ovuc torpaqçün ancaq! 
Hiyləgər dünyaya aldanma, burax, 
Qurdu asanlıqla olur bağlamaq, 
Qapaqlı xonça bil köhnə dünyanı, 

Gah halva yedirir, gah ciyər qanı. 

Yer çuxur, göy isə uca və parlaq, 

Biri qan teştidir, o biri torpaq. 

Hər teştin üstündə yazılmış çoxdan 
Siyavuş qanıtək bir çoxlu dastan. 

Bir məhsul verər bu dünyanın bağı, 

Al qana batırır bütün torpağı. 

Bu teştə kimsənin girməz naləsi, 
Köməyə buraxmaz bu yol heç kəsi, 
İndi ki, fəryada yetişməz bir kəs, 
Kömək istəyənlər çıxarmasın səs. 
Səsinə pərdənlə çək mətin hasar, 

Sakit bir yaşayış eylə ixtiyar. 


DARANIN SƏRKƏRDƏLƏRİ İLƏ 
MƏSLƏHƏTİ 

Dur, tövbə yandıran odu al, saqi, 
Başıma o meylə atəş sal, saqi! 

Xoşdur bu məclisdə parlasın Günəş. 
Şam kimi başımda yansın bu atəş. 



Aqillər kam alır yaxşılıqlardan. 

Tanrı köməyinə sığmır hər an. 

Ədalət mülkündən kim üz çevirsə, 

Ona aqil deməz ağıllı kimsə. 

İnsana bu ağıl gözəl qonşudur, 

Heyif ki, pislərlə oturur, durur. 

Ağılsız kəslərlə oturub-duran, 

Ağıldan, şüurdan deməsin dastan. 
Koxanm əlindən olanlar azad 
Bu kənddə ev tikib düzəldər abad. 

Sən də bu yükünü boynundan atsan 
Qorxmazsan hər alçaq boyun vurandan. 
Ancaq öz varınla ol çoşğun ümman, 
Götür öz faydanı öz varlığından. 

Özünə ölüncə özün ol qonaq, 

Ağac ol, özündən doğur qol-budaq. 

Yedi özgə malın barama qurdu, 

Nazildi barmaqtək, yediyin qusdu. 

Ən qoca bir möbid rəvayət edir, 

Ağıllı kəslərə hekayət edir: 

Rum şahı gedirdi böyük şövkətlə, 
Qılıncla, qoşunla, varla, dövlətlə. 

Hər yerə yayıldı bu qızğın xəbər: 

Rum elindən gəlir qorxunc bir əjdər. 
Daranın məhvinə hazırlanaraq 
Hər çeşid silahla qaldırmış bayraq. 

Bu xəbər bayramtək sardı hər yanı, 
Çünki yaxmış idi Dara dünyanı. 

Bir sözlə, məmləkət, əhali, ölkə 
Zalimin əlindən gəlmişdi təngə. 

Daraya hər ölkə bəslərdi nifrət, 
İskəndərə isə məhəbbət, hörmət. 

Bu işdən Daraya verdilər xəbər, 
Dənizdən dalğatək keçdi İskəndər. 
Smaqlı kəsləri çağırdı Dara, 

Ağıllı başlardan istədi çara. 

Nə sayaq girişsin düşmənlə hərbə, 

Düşmənə nə sayaq çalsın qələbə? 

Nə tədbir göstərir qoca rəhbərlər? 
Döyüşdə basılsın rumlu İskəndər. 
Görmüşdür yenərkən düşmən ordunu, 
Döyüşün taleyi qorxutdu onu. 

Dərdinə bir çarə demədi bir kəs, 
Kimsədən çıxmadı bu barədə səs. 

O məclis bilirdi, Dara sərkəşdir, 

Yaxmaqda amansız, qızğın atəşdir. 
Kimsənin sözünü tutmaz, dinləməz, 
Onunçun durmuşdur dinməz-söyləməz. 
Məclisdə vardı bir adlı pəhləvan, 
Həsəbi, nəsəbi, Zəngə-Şaviran. 

Adı Fəribərzdi, gövdəsi bir dağ, 
Vücudu poladdı, qolu bir çomaq. 
Məclisə çağrılmış bu igid kişi 
Gözəlcə bilirdi bütün keçmişi. 

Daranın taxtına etdi çox səna: 

Uğurlu məclisin yar olsun sana, 
Dünyada hər zaman anılsın adm, 

Fələk dövr etdikcə gülsün muradın. 
Keçmişdə eşitdim ulu babamdan, 
Nəsihət yolunda etmişdi bəyan. 
Keyxosrov dünyadan edərkən səfər 
Cavahir camından vermişdi xəbər 129 . 

Y axın bir zamanda dövlətin taxtı 
Alçalar və sönər ulduzu, baxtı, 

Rum elindən çıxar müdhiş bir sərkəş, 
Hər atəşkədəyə vurar bir atəş. 

Bu İran büsbütün mal olar ona, 

Qürurla oturar Kəyan taxtına. 

Durmaz bir ölkədə, cahan fəth edər, 

Bir zaman özü də məhv olub gedər. 
Həmən şəxs olmasın rumlu İskəndər? 
Bu düşmən olursa, ondan et həzər. 
Adını buza yaz, bizim torpağa, 

Qoyma bu düşməni ayaq basmağa. 

Ondan bu ölkəmiz görməsin ziyan, 
Xəzinə yolunda yoxsul verər can. 

Bir hiylə qurmalı, itaət etsin, 

Yalnız Rum mülkünə qənaət etsin. 
Xoş hiylə acıqdan xoşdur hər zaman, 
Su səpmək yaxşıdır atəş yaxmaqdan. 
Hər zaman qolunun gücünü yoxla, 
Tərəzi gözünü bərabər saxla. 

Elə iş görmə ki, doğsun sənə kin, 
Dəmirə tez təsir etsin sükahin 130 . 
Aslanlıq heybəti getsə aslandan 
Başını bir qatır əzər o zaman. 

Dünyanı namusla olur saxlamaq, 
Onunla ucalır dövlət və bayraq. 

Baş qoşma onunla, iş keçər, gedər, 
Dara rütbəsilə böyüklük edər. 

Qızıl öz vəznini versə arpaya 
Qızıl qiymətiylə çıxar ortaya 131 . 

Çox zaman yırtıcı qızğın bir aslan 
Torpağa sərilir incə tikandan. 

Əqrəblə bağlasan düşmən kimi kin, 
Baxma çox ucadan, olma çox əmin. 
Neştərli çibindən gəl qorun sən də, 
Nəmruda əmr etdi: “Mənə ol bəndə!” 
O şəxsə ram olmuş dünya əzəldən, 
Döyüşdə mərdliyi verməmiş əldən. 
Tox ilə ac kabab yesə bir yerdə, 

Tox adam kababdan düşəcək dərdə 132 . 
Hətta öz qadının, övladın olsa, 
Parçalar, ortaqlı paltarın varsa. 
Oğlunun boyuna gəlsə paltarın, 
Məhəbbət gözləmə, gedəcək varın. 
Olduqca boy atsa yeni bir fidan. 

Sərv ondan, şübhəsiz, görəcək ziyan. 
Y aramaz böyüklər sözündən qaçmaq, 
Ağıllı sözlərə çevirmə yaıpaq! 
Dünyanı təcrübə etdikcə bir-bir. 

Söylənən bu sözlər bilərsən nədir! 

Nəsihət eşitsə çarə arayan 
Dərdinə bir açar tapar hər zaman”. 
Daranın ağıllı pirin sözündən 
Heyrətli şimşəklər çaxdı gözündən. 

Ancaq söndürmədi o, qızğın kini, 

Çox alçaq göründü sülhün ayini. 

Qocanın sözündən sarsıldı bir an, 

Torpaqda qıvrıldı sanki bir ilan. 

Qaşları çatıldı, heyrətə gəldi. 

Qəlbində kin coşdu, gözü bərəldi. 

Aslan kimi baxdı qocaya birbaş, 

Qorxudan vəznini itirərdi daş: 

“Kövrək bir dəmirçi gördün məndə sən? 
Ondakı poladı bəyəndin nədən? 

Qüvvətli söz açma hey nədir bu Rum! 
Odlu dağ yolunu bağlamaz bu mum. 
Şahinlər güllənsə kəkliklər coşsa, 

Şahinlər şahini batmazmı yasa? 

O kimdir hərb üçün bağlayım kəmər, 

Min kəmərbəstəm var ondan mötəbər. 

O miskin qorxağın gördüyü hünər, 

Aslana naz edən ceyrana bənzər. 

Şahların tacında qızıl tacam mən, 
Namərdəm, qorxsam bir rumlu miskindən! 
O, qafil yuxudan ayılan zaman 
Şişə çəkmiş olar ətini aslan. 

Yumurta ağırdır, bərklik var onda, 

Ancaq tab gətirməz çəkic altında. 

Bunu kim bilərdi, dünənki uşaq 
Böyüklə bədrəftar edən olacaq? 

Birinci qədəhdə qanar o dəni 
Mənim şövkətimi, həm öz səhvini. 

Mənə ar deyilmi belə sürünmək, 

Miskinlər yanında aciz görünmək? 
Zəhərlər içinə qərq olsam, inan, 

Nəhəng qurbağadan dilənməz aman. 

Harada görünmüş aciz bir yunan 
Belə bir gəmini çıxarsın sudan ? 133 
Günəşin taxtını çevirə bilməz, 

Cəmşidin yerini o verə bilməz. 

İranı yıxmağa ucaltsın bayraq, 

Keyxosrov taxtını bacarmaz çalmaq. 
Kəyan şövkətini gərəkdir bilsin, 
Qədəminə görə irəliləsin. 

Nə itdir o qorxaq tülkü, saymadan 
Qızmış bir aslana yetirsin ziyan?! 

Aslan artığını tülküdür yeyən, 

Bulud ağlamasa gülərmi çəmən? 

Əliboş adamlar olarmı maldar? 

Hansı bir ayaqla qaçar çolaqlar? 
Məndədir, bilirsən, həm şövkət, həm şan, 
Kim deyər acizəm rumlu uşaqdan? 

Sərxoş qulamlara döydürrəm onu, 
Çobanlarım qırar onun qolunu. 

Bir aslan köpəkdən qorxarsa, bişəkk, 

Ona şıllaq atar qoca bir eşşək. 

Qartal bir çibini sansa əjdaha 
Qalxmasın düşdüyü yerdən bir daha. 

Qoca bir tülküdən qorxarsa aslan, 

Beynini oxla, dəl, heç vermə aman! 

Yaxında gücümü bildirrəm ona, 

Ataram başını ayaq altına. 

Kimdir bu bac verən rumlu İskəndər, 

Uca tacidarla olsun bərabər? 

Kəyan taxtı olmuş mənə müyəssər, 
Başımda tacım var, belimdə kəmər. 

Heç kəsdə hünər yox, eyləsin cürət, 
Babamın yurdunu almağa niyyət. 

Kəyanm külahı Kəyana yarar, 

Bu xəzin içinə sığarmı rumlar? 

Bəhmən nəslindənəm, Keyxosrov babam, 
Namərdəm arxasız rumludan qorxsam. 

Bir babam Ruyintən İsfəndiyardır, 

««30 'Ç&fi 126 



Bu taxt ondan mənə bir yadigardır. 
Dönməzsə fikrindən keçmiş yoluna, 
Qaranlıq olar bu işıq - gün ona. 

Girsə dənizimə gəmisi əgər, 

Başını ayağım altında görər. 

Cavabım acıdır, acı dənizdən 
Ataram toıpaqdan dənizlərə mən. 

Elə sel axıdım qanlı buluddan, 

Əli də Günəşə çatmasın bir an. 

Kin, inad edən bir kəndlidən, ancaq 
Sülhlə yox, ölümlə xoşdur qurtulmaq! 
Eşşəyə yəhər yox, yaraşır palan, 
Yükünü onunla daşıyar aslan. 

Mən ucaltmışam bu ovun boynunu, 

Yenə mən salaram kəməndə onu. 

Ey başı çürümüş qoca pəhləvan, 
Daraya belə xor baxışdan utan. 

Olmaz söz atmı belə oynatmaq, 
Qocaman bir dağı kəməndlə tutmaq. 
Səhrada çırağı yaxmaq nə gərək, 
Sınanmış fələyə şahlıq öyrətmək? 
Gövşəmə, çıxma öz həddindən kənar, 
Hər çeşid gövhərin başqa yeri var. 
Hər kəsin əyninə uymasa donu, 
Demək, özgələrdən almışdır onu. 
Qocalıq yerindən oynatmış səni, 
Çürütmüş fikrini, yemiş beynini, 
Arxana yorğunluq çökmüşdür, ey pir, 
Nizə yox, sənə bir əsa gərəkdir. 
Qocalanda ağıl olar pərişan, 

Bütün bilikləri çıxar yadından. 

Qocaya yalnız bu iki şey yarar: 

Birisi ibadət, birisi məzar. 

Dünyanı burax bu igid gənclərə, 
Qocaldın, ortadan çəkil bir kərə! 

Bir zəif qocadan umulmaz pənah, 

Nə kömək edəcək qırıq bir silah? 

Orduya igidlik yaraşır. Qoca 
Sülhə bir yol arar döyüş qızınca. 

Hər söz öz yerində olur çox gözəl, 
Çünki nar bar verməz vaxtından əvvəl. 
Hər vaxtsız banlayan xoruzun gərək 
Durmadan başını bıçaqla kəsmək. 
Dilini bağla ki, əldə qalsın baş, 

Dil quru olarsa, boğaz olmaz yaş 134 . 
Qan ilə islanmış dilsiz bir başdan, 
Şübhə yox, yaxşıdır başsız bir insan 135 . 
Dilini ağzında saxla daima, 

Yersiz heç bir zaman nəfəs çıxarma. 
Dil dimaq evində otursun gərək, 
Bəxtiyar yaşasın, gülsün hər dilək. 
Düzlükdə ad almış çəkinin dili, 
Milindən bir yana əyilməz beli. 
Milindən azacıq aşağı ensə, 

Enər baş aşağı bir az tərpənsə. 

Elə söz vardır ki, yaramaz demək, 
Başqa bir dil ilə söyləmək gərək. 

Onu incə-incə söylərkən bir-bir 
Ondan hər eşidən alar bir təsir. 
Xüsusən, şahlara sözü yonaraq, 
Ölçərək deməli, həm də çox yumşaq”. 
Daranın acığı edincə tüğyan, 

Qoca üzr istədi, oldu peşiman. 
Padşahlar işində qaynaşır qorxu, 
Kimsənin şahlarla tutmaz dostluğu. 
Kini cuşə gəlsə, acıqlansa şah, 

Rəhm etməz, oğlu da olsa o hərgah. 
Padşahın tinəti atəşdir, ancaq 
Yanğma yaxşıdır uzaqdan baxmaq. 
Padşaha o zaman öyüd bar verər, 

Y olunu qürurdan, kindən təmizlər. 
Padşaha nəsihət verən bir insan, 
Toxumu şor yerdə səpmiş o nadan. 
Daraya dəyərli nəsihət verən 

Bildi ki, şah qızmış nəsihətindən. 
Sözünə başqa bir cərəyan verdi. 

Dadlı bir dil ilə şahı dindirdi: 

“Şübhə yox, dünyada bir sənsən Dara, 
Düşmənin nəyi var, səndədir dara! 
İskəndər kimdir ki, atmı çapsın, 
Daranın başından külahı qapsın? 

Sənə bu külahı tikmiş Yaradan, 
Ulduzdur sənə bu çırağı yaxan. 

Dağın qapısına çıxarsa kəsək 
Daş ilə əzilər quru torpaqtək. 

Atsa qabaq kolu uca qol-qanad, 

Çinara tay ola bilərmi, heyhat! 

Qabaq suyu içib doyduğu zaman 
Kəndirlə aşağı enər ağacdan. 

O da bir qabaqdır başı ucalmış, 
Boynuna otlardan bir kəndir salmış, 
Otlardan toxunmuş ip də qırılar, 
Dolçası qırılıb quyuda qalar. 

Günəş məşəlindən işıqlansa bağ, 
Pərvanə yerinə can verər çıraq. 

Aciz, topal tülkü döyüş günündə, 

Nə iş görə bilər aslan önündə? 
Qaşında düyümü iki yana vur, 
Kamanın düyümü yanlardan xoşdur. 
Dünyanı tədbirlə əlinə gətir, 

Bu işdə tələsmək nəyə gərəkdir? 

Bir çıraq salmazsa qızğın alovlar, 

Nə özü, nə də ki pərvanə yanar. 

Od təndir içində, xəmirsə gəlmiş, 
Çörəkdən ağıza çox yol deyilmiş. 

Hər bəndin açarı səbrdir, inan, 

Səbrli kimsələr olmaz peşiman. 
Ziyandır uduzmaq belə şahmatı, 
Çapdırmaq nə gərək “fil” ilə “atı”. 
Mizraba barmaqlar hələ yatmadan. 
Çox çalğı qırılmış ağır yaradan. 

Sən şahsan, səndədir şövkət, təmtəraq, 
Belə bir hesabı kimdən aramaq?” 
Daraya hörmətçin qoca pəhləvan 
Söylədi bir neçə dəyərli dastan. 
Daranın ürəyi, beyni atəşdi, 

Bu dadlı söhbətlər gözündə heçdi. 
Acığı, atəşi sönmədi yenə, 

Od vurmaq istədi sözün məğzinə. 

Dara katibinə əmr etdi belə: 

“Müşk ilə ipəyi, durma, al ələ”. 

Katibi sürətlə qələm götürdü, 

Dara deyənləri yazıb bitirdi. 

O, şəvə qələmi oynatdı şən-şən, 
Manini, “Ərjəng”i saldı qiymətdən. 

Bir məktub yazdı ki, olduqca dilbər, 
Məzmunu cənnətin bağçası qədər. 
Sözləri polad bir qılıncdan kəskin, 
Lisanı, üslubu incə və mətin. 

Katib o qiymətli məktubu yazdı, 

Dara imza atdı, möhrünü basdı. 
Daradan şahlara məktub aparan 
Oldu İskəndərin yanma rəvan. 
Məktubu verincə, açdı sürətlə, 

Katibə oxutdu başqa diqqətlə. 


DARANIN İSKƏNDƏRƏ MƏKTUBU 

“İnsanı biliklə daim ucaldan, 

Ən adil, ən böyük Tanrı adından. 

Elə bir Tanrı ki, əl tutar, bəslər, 

Tək ona sığmar çarəsiz kəslər. 

İşıqlı ulduzu göydə parladır, 

Bu qara torpaqdan insan yaradır. 

Hər işdə bilikli, güclü, bacaran, 
Müstəhəqq olanın keçir suçundan. 



Hər ruha ondadır hərarət, işıq, 

Hər əqlə o verir qüvvət, yaraşıq. 

Birinə dövranı tutur elə təng, 

Təknədə tapmayır bir parça çörək. 
Birinə dağ kimi xəzinə verər, 

Çəkidə dağ olmaz ona bərabər, 

Nə yoxsul suçundan çəkmiş bir ziyan, 
Nə hunər göstərmiş xəzinə tapan. 

Nə istərsə onun əlindən gəlir, 

Yaratmaq, öldürmək onunçun birdir. 
Hökmündən olurmu qurtarmaq yaxa? 
Bir hakim tapılmaz ona tay çıxa. 

Olsun haqq salamı elə bəndəyə 
Acizlik göstərir aciz kimsəyə. 

Nə fayda nakəsə demək afərin, 

Sanar afərini böyük bir nifrin. 
Düşmənin olsa qan içən zülmkar, 
Nəzakət göstərsən acizlik sanar. 

Xoş məsəl vurmuşdur igid bir kimsə: 
“Əlaltı olma bir əlaltı şəxsə”. 

Sən, ey xam fikirli, sınaqsız uşaq, 
Aslanla çarpışma, inadı burax, 
Mənimlə döyüşdə zor pəncən hanı? 
Köməyin, qoşunun, sərkərdən hanı? 
Səndə əqrəb, ilan xasiyyəti var, 
Nəhənglə döyüşə yoxsa kim çıxar? 
Əjdaha qılıncım məhv edər səni, 

Gəl burax bu ilan təbiətini! 

Üstünə qılıncla kükrəsəm, yəqin, 

Y a ölüm, ya qaçmaq olar qismətin. 
And olsun atəşə, “Avest”ə, “Zənd”ə, 
And olsun Günəşə, göy çəmbərində, 
And olsun yəzdana, uca behiştə, 
Əhrimən düşməni olan Zərdüştə. 
Rumdan və Yunandan qoymaram əsər, 
Başına yağdırram atəş, müxtəsər. 
Rumlular sərasər geysə də dəmir, 

Atəşgədəmizdə mum, dəmir birdir. 

Nə çıxar rumludan, rum əsgərindən, 
Atların nalında məhv olar ölkən. 

Əgər Rum üstünə çəksəm ordular, 
Tozundan Günəşin gözü kor olar. 

Ey Rumun ağası, budur məsləhət: 
Daraya edəsən zəncitək xidmət. 
Xalvarla çıxarsan geyimlə qalpaq, 

Bir oxa dayanmaz, inadı burax. 

Qarətçi ordumun oxundan məgər, 

Yemədin, üstümə çəkirsən ləşgər? 
Varmıdır Daraya verəcək başın? 
Mənimlə keçin, bu fikrindən daşın. 
Yayı qır, oxundan çıxar yeləyi, 

Zirehi qatla, gey zərif ipəyi. 

Y oxsa qulağını buran zaman mən, 
Bilirsən ki, heçsən, heçdən də heçsən! 
Qorx ürək çeynəyən oxumdan mənim! 
Sevinmə bu dovşan yuxumdan mənim! 
Hər yatan dovşana xor baxma, zinhar! 
Tərpənsə, yerindən ox kimi uçar. 
Bacarram səninlə edim xoş rəftar, 
Həddini aşanı döyməmək olar. 

Lakin bir məsəl var: “Şah olsa zəlil, 
Quyudur məskəni, Yer üzü deyil”. 
Vergi ver, kini sil, qoy işə qədəm, 
Köhnə ayinlərə, gəl, çəkmə qələm. 
Hər il nə gərəkdir yeni kürk tikmək, 
Noxtayla bir yerdə satılır eşşək. 

Köhnə xanədana rəxnə vurma gəl, 
Bununla açarsan başına əngəl! 

Məcbur etmə məni qalxım yerimdən, 
Mən böyük bir filəm, sən bir çibinsən! 
Sevin ki, haq sənə vermiş dövlət, var, 
Aslan pəncəsindən alınmaz şikar! 

Bir qarğa kəkliktək səkdi bir zaman, 
Öz yerişi belə çıxdı yadından. 

Məclis qur, ulduzlar nur verdi yerə, 
Firiştə qapını açmış göylərə 136 . 
Keyxosrovun tacı səadət arar, 

Bilmirəm kim kimin başından qapar? 
Bu köhnə zəmanə kimə olar yar? 
Ulduzlar kim ilə olar vəfadar? 

Bu göyə atdığın tozdan, torpaqdan 
Mənə yox, özünə yetişər ziyan. 

Baş mənəm, başqalar mənə əl-ayaq, 
Nə gərək başını boş yerə qırmaq? 

Öz şillən toxunar öz yanağına, 

Baltanı vurarsan öz ayağına. 

Gənclik qüruruyla şaşmaq əbəsdir, 
Qəmənlə boynunu qaşıma, bəsdir! 
Qılıncım tək sənə açmamış oyun, 
Saysız dik başlardan qoparmış boyun. 
Mənimlə munisdir şahların baxtı, 
Cəmşidin əklili, Kavusun taxtı. 

Bərkliyi çəkməklə dəmir, poladam, 
Ruyintəndir mənim şöhrətli babam. 

Yağışdan qorxarmı qocaman qurdlar? 
Onların ipək yox, dəri kürkü var. 
Bəxtiyar kimsənin alınmaz bəxti, 

Satın almaq olmaz tac ilə taxtı. 
İsfəndiyar köçmüş dünyadan əgər, 
Nəsəbin yetişər Bəhmənə qədər. 
Bəhmən də şahlığı atdığı zaman 
Dünyaya mən oldum böyük hökmüran. 
Məndədir Bəhmənin aslan ürəyi, 

Fləm İsfəndiyarın polad biləyi. 
Onlardan yadigar bu gün mənəm, mən! 
Zorda İsfəndiyar, ürəkdə Bəhmən! 
Kəyan nəslindənəm, mən yenilmərəm, 
Başqalar əlaltı, tək əsil mənəm! 

Böyük səhv etmisən məni ölçərkən, 
Bəhmən qüvvətiylə ölçməmişsən sən, 
Babamın mülkünün sahibiyəm mən, 





Gəl öz sahibinə üsyan etmə sən. 
Tutduğun işlərdən tez ol peşiman, 
Düşün ki, bir fayda verməz sonradan! 
Çox igid olsan da, qızışma ancaq, 
Aslanın izinə, gəl basma ayaq! 

Gəl etmə qabalıq, həlim ol, yumşal! 
Oynatma yerimdən, öz yerində qal! 
Yurdunu talaram, kini tərpətsən. 
Ölkələr verərəm bir rica etsən. 

Dağ kimi ağıram, mətanətliyəm, 
Hökmümdə amansız, həm də qətiyəm. 
Sən məni tərpətmə, tərpənər dünya, 
Bir kərə demişəm, dedim bir daha!” 
Dara məktubunu şaha oxuyan 
Kəskin sözlərini edincə bəyan, 
İskəndər əmr etdi: “Oynasın əlin! 

Ona bir cavab yaz bundan da kəskin”. 
Katibi qələmlə göstərdi hünər, 
Məktubu bəzədi hər çeşid gövhər. 

Yazdı bu məktubu elə sənətlə, 
Fələklər əlini öpdü hörmətlə. 

Dəyərli məktubun başı qapandı, 
Naməni alaraq qasid yollandı. 

Daranın katibi məktubu açdı. 

Hər rəngin nüktədən yüz gövhər saçdı. 
Oxuyub gördü ki, gövhərdir hər söz, 
Düzdüyü dürlərdən ayrılmayır göz. 


DARANIN MƏKTUBUNA 
İSKƏNDƏRİN CAVABI 

“Anaram Tanrını, Haqq qüdrətini, 
Toıpaqdan yaradır hər göyərtini, 
Bu uca göylərə ülviyyət saçan, 
Ağıllı kimsənin gözünü açan, 

Dünyanı yaradan hər şeydən qəni, 
Kimsəsiz kimsənin kömək edəni, 
Dünyaya insanla verdi yaraşıq, 

Göyləri yerlərə bağladı artıq. 

Suyun qılıncına yer oldu qılaf, 

Günəş çeşməsitək parlatdı şəffaf. 
Bəndəlikdən uzaq o pərvərdigar, 

Onda nə pozulmaq, nə qocalmaq var. 
Ona şahiddir hər gözə görünən, 
Varlıqlar hissədir onun mülkündən. 

Hər varlıq isbata möhkəm bir dəlil, 
Dünyada bir şeyə o möhtac deyil. 

Bir şeyi yaratmaq istərsən, əlbət, 

Sənə də, mənə də gərəkdir alət. 

O hər şey yaradır, lakin alətsiz, 

İdraka bu ağlın gücü yox hərgiz. 

Hər ağıl Tanrıdan öyrənir bilik, 

Ürəklər tilsimdir, edər bəndəlik. 
Hökmü, hikmətiylə doludur cahan, 
Hökmdə aşkardır, hikmətdə nihan. 

Bu sadə səhradan uçuşan ruhlar 
Ondan gəlmiş, yenə ona qayıdar. 

Hər qəlbə, hər gözə ondandır işıq, 
Mənə də, sənə də o verdi şahlıq. 

Hər varlıq, hər yoxluq onun hökmündə, 
O ulu Tanrıdır, biz kiçik bəndə. 

Bəxşişi bol olan bu Pərvərdigar 
Əcəbmi məni də etsə tacidar? 

Söylə, ey şəhriyar, ey bəxti uca, 
Anandan çatdmmı bu taxta, taca? 

Sənə də şahlığı vermiş Yaradan, 

Hər verən şeylərə baxma ucadan, 
Nemətə xor baxmaq olmaz, tacidar! 

Xor baxan bəndəni sevməz bir dindar. 
Dünyada sərxoş da, huşyar da olsan, 
Əmrindən boynunu qaçırma bir an. 
Pənahım olursa o Pərvərdigar, 

Əcəbmi məni də etsə tacidar? 
Böyüklük etməyi bacarram mən də, 
Qılınc oynadaram aslan önündə. 
Qılıncla təxtü tac ala bilərəm, 

Ayı da kəməndə sala bilərəm. 
Cəmşid tarixini oxu bir daha, 

O ayı gör necə uddu əjdaha . 137 
Haman əjdahaya sonra Firidun 
Əjdaha gücüylə açdı nə oyun ?! 138 
And olsun yer-göyü quran Tanrıya 
Ki, ondan bu yer-göy almışdır maya. 
Tanrıdan bir kimsə tutmasa xəbər, 
Demək, yox başında şüurdan əsər. 
And olsun keçmişin rəhbərlərinə, 
Bizim dinimizin Peyğəmbərinə, 

And olsun İbrahim qoyan sühüfə, 

O dinçin Tanrıya şükür min dəfə. 

O İran xalqına əl taparsam mən, 
Silərəm Zərdüştün dinini yerdən. 

Nə atəş qoyaram, nə atəşgədə, 

Odlar da şölədən yanar bu dərdə. 

Bu gözəl mərasim, bu ayin, bu yol, 
Ulu babalardan qalmış, əmin ol! 

Bu müşkün qoxusu duyulmamaqçin, 
Onu çör-çöp ilə gizlətmək neçin? 
Xurma ağacına kəməndi atan, 
Əlbəttə, yeyəcək xurmanı asan. 

O gülün bostanda başı yüksəlir 
Ki, gözəl rəngi var, həm saçır ətir. 
Bilsə ki, mərdliyi, qol qüvvəti var, 

O zaman başını maral dik tutar. 
Aslanlar içində odur ən vəhşi: 
Pəncəsi itidir, kəskindir dişi. 

Bir maral budu var, iki ac aslan, 
Kababı kim yeyər? Ən güclü olan! 
İki fil xortumu çarpışır, demək, 
Bunlardan ən güclü üstün gələcək. 

Mən meydan əriyəm, sən də bir kişi, 
Meydanda seçilir hər mərdin işi. 

Bu yoldan o zaman çəkərəm yüyən, 

Ya külah qaparam, ya ölərəm mən. 
Sandın səndən başqa yoxdur bir nəfər, 
Ancaq bir sənsənmiş dünyada sərvər?! 
Hər yarpaq altında təlaş edən var, 

Hər mənzil başına bir yol gedən var. 

Bu müdhiş ilanla şətrənc oynama, 

Qarşı çıx, hiyləylə bunca qaynama! 

Öz mülkümdən mənə iqta göstərmə, 
Süheylə baratı Yəməndən vermə ! 139 
Qoyuna verilməz dələmə suyu, 

Onda öz qanı var, görəcək bunu. 
Qürurla bu qədər olma gərdənkəş, 
Torpaqdan yarandın, deyilsən atəş. 

Gəl burax bu kini, islaha yanaş, 
Qalaydan pozulur almaz kimi daş. 

Bir qab şərabın var, saxla can-başla, 
Sındırarsan onu, çarpışma daşla. 
Unutma, neft ilə doludur cahan, 

Söyüdü qoru bu odlu tufandan. 

Xoş keçdi, ələ al nuş ilə eyşi, 

Xəracla cahanda şəxsin nə işi! 

Biri yoxsuldan bağ əsirgəməmiş, 

O biri verməmiş bağından yemiş. 

Get, elə bir ov tap zəifdir məndən, 

Y ağ çıxmaz sənə bu aslan böyründən. 
Heç mümkün deyilsə meyvəni dərmək, 
Budaqdan asılmaq nəyinə gərək. 

O zaman arzuna yetişərsən sən, 

Körpü sala bilsən böyük dənizdən. 

Bir düşün, bu qədər qürur nə gərək! 
Bəsləyirsən əbəs baş tutmaz dilək. 

Bax, gənclik nə yola çəkdi Bəhməni, 
Qorx bu əjdahadan ki, dişlər səni! 

Y olunu div vurar İsfəndiyartək, 

Rüstəmlə döyüşə çıxasan gərək! 
Divlərlə oturub-dursa Süleyman, 
Qalmaz barmağında üzüyü, inan ! 140 
Çalış bu dünyada səhv eyləmə sən, 

Çox bizim kimilər yanmış səhvindən. 
Özünə verdiyin hesab düz deyil, 

Bu yanlış oyunu uduzdun, çəkil! 

Nədir bu xam xəyal, bu xam tərpəniş? 
Simurğu toruna kim sala bilmiş? 
Zəncidən deyilsən daha adamcıl, 
Bərbərdən igidmi çıxdın sən, ayıl! 

Kin ilə döyüşə başlayınca mən 
Nə qədər qan tökdüm zənci, bərbərdən. 
Qayıt bu kinindən artıq, yetişər, 

İnsanı incitməz azad kişilər. 

Öncə sən bağladın kin mənə qarşı, 

İlk səndən göründü ilanın başı. 

Ordunu sazladm qan içsin deyə, 

Üstümə gəlirsən basqın etməyə. 
Ölkəmə salırsan min fitnə, min kin, 
Atamın mülkünü almaqdır fikrin. 

Mənə də gərəkdir yığaraq əsgər 
Belimə bağlayım hərb üçün kəmər, 
Ordumla bu dərin dənizdən aşmaq, 
Qılıncımla bir qan dənizi açmaq. 

Sanma mən sərxoşam, sən ayıq, huşyar, 
Mənim də başımda ağlım, huşum var. 
Taleyin gününü edibsə parlaq, 

Mən də xoşbəxtlikdən deyiləm uzaq. 
Sənə iş vermişsə köhnə ruzigar, 

O işdə mənim də məharətim var. 

Səndə tac vardırsa, məndə qılınc var! 
Güvənmə taxtına sən, ey tacidar! 

Hər taxtın önündə bir də tabut var, 
Güvənmə ki, dağlar çəkmiş daş hasar, 





Elə zənn etmə ki, qırılmaz daşlar. 
Döyüş zamanında işlərkən əllər 
Dağlardan toz qopar, titrər təməllər. 

Bu dünya mülkünün gəlincə sonu 
Asanca mənimsər axtaran onu. 
Çıxarkən bir sənlik, mənlik ortaya, 

Ah, necə doymasın cana bu dünya ?! 141 
Bilirəm, bax, budur fikrinin canı: 
Tutmaz bir tərəzi iki batmanı 142 . 

Məni öz daşınla gəl çəkmə daha, 
Bəhməni bununçun vurdu əjdaha 143 . 
Cavabda daş, dəniz atsan ortaya, 

Dağ kimi daşımı ataram suya 144 . 

Mən də zirehpuşam, qılınc oynatsan, 
Sülhə də razıyam, sülhə əl atsan. 
Gövhərdən, qılıncdan, nəyin var, çıxar, 
Mənim də bunlarda məharətim var”. 
Elə ki məktubu Dara dinlədi, 

Dimağı alışdı, kinlə inlədi. 

Durmadan topladı qədərsiz əsgər, 
Daradan qalmadı geri İskəndər. 

Ortaya çıxardı güclü bir ordu, 

Silahdan onlara yaraşıq vurdu. 

Dara anladı ki, qızmış əjdaha, 

Aslanın izini buraxmaz daha. 

Elə bir şövkətlə qalxdı yerindən, 
Dağlar da sarsıldı öz təməlindən. 
Nəhayət, gəldilər qarşı-qarşıya, 

Kinin qapısını açmışdı dünya. 

Cəzirə ki, Musil adlı ölkədir, 

Səfalı bir yerdir, xoş düşərgədir, 

Bu yerdə toqquşdu iki tacidar, 
Dəhşətdən, vəhşətdən titrədi dağlar, 
Çarpışan şahlardan əsər axtarsan, 

İndi də o yerdə sümük taparsan. 

DARANIN İSKƏNDƏRLƏ MÜHARİBƏSİ 


Ey saqi, şərabın ağzını dur aç, 

Vaxtı boş keçirmə, qədəhə mey saç! 
Xüsusi mey ilə xərab et bir an, 
Qurtarım canımı bu Xərabatdan. 

Bu mavi göylər ki, daim seyr edər, 

Bu Günəş, bu Ay ki, dolaşıb gedər, 
Bunları sanma bir oyun-oyuncaq, 
Sərsəri deyildir bu geniş afaq. 

Pərdədə hər telin vəzifəsi var, 

Bizə bu hikmətlər deyil aşikar. 

Kim bilir ki, sabah nələr olacaq? 

Kim sönüb gedəcək, kim sağ qalacaq? 
Kimin paltarını atarlar çölə, 

Kim qoyar başına tac gülə-gülə. 

Yaxşıdan, yamandaı xəbər verənlər 
Pak, təmiz şahlardan belə nəql edər: 
Çin şahı səhərə nəfəs verərkən 
Ulduzu Günəşə dəyişdi Ədən 145 . 
Toqquşma yerinə yetişdi ordu, 

Qaf kimi düz iki pərgarda durdu. 
Yollara töküldü dəmirdən tikan 146 , 
Şeypurlar coşduqca qopdu həyəcan. 
Üz-üzə gəlirdi hər iki ordu, 

Nə ürəkdə dinclik, nə gözdə uyğu. 
Hər iki tərəfdə ordu qaynaşır, 
Qaynaşma ayağa, ələ dolaşır. 

Üz-üzə durdular döyüş yerində, 
Döyüşə cəsarət yox heç birində. 

Hamı düşünürdü bəlkə sülh olsun, 
Qılınclar qınında sakit otursun. 
Gənclikdən, qürurdan hər iki sərkəş 
Birisi su idi, birisi atəş. 

Nəhayət, şəfqətdən kin etdi zühur, 

Ү andı hər ürəkdə kinli bir qürur. 

Elə ki qaynadı kinli bir hiddət, 
Ürəkdən büsbütün silindi şəfqət, 
Davullar gurlarkən dəhşət verərək, 
Təbilin dodağından öpürdü fələk 147 . 
Sərxoş fillər ilə qızışdı meydan. 

Güzgü sınıb düşdü filin alnından. 
Şeypurlar qoparır aslan nərəsi, 

Dimağı doyurur naym nəfəsi. 

Türk nayı qopardı elə bir şivən 
İgidlər coşaraq qopdu yerindən. 
Zinclərin sədası elə müdhişdi. 

Bəzəkli günbədi dəlib keçmişdi. 
Meydanı bürüdü qanlı vurhavur, 
Döyüşdən igidlər getdikcə coşur. 

Sanki bir məhşərdir, yer, göy dağılır, 
İsrafil şiddətlə şurunu çalır. 

Göylərin yolunu tutdu toz-torpaq, 
Sağlığın yüyəni əllərdən uzaq. 

O qədər toz qonmuş tərkə, yəhərə, 

Yer göyə dönmüşdü, göy isə yerə. 148 
Ciyəri yandırır atəşli səda, 

Boğulur kəməndin halqaları da. 
Nəfəslər göydə bir buluddur guya, 
Qılınc şöləsindən yanırdı dünya. 

Qılınc oynadırdı torpaqla, qanla, 
Havanın dimağı dolurdu canla. 

İran tacidarı səhərdən durdu, 

Sazladı olduqca mükəmməl ordu. 

Öncə sağ qanada bəzəklər saçdı, 
Əjdaha qılınclar ağzını açdı. 

Sonra da sol qolu nizama saldı, 
Cəbhəyə poladdan bir dağ ucaldı. 

Bir mərkəz dikəltdi cinahm gözü, 
Qapandı Günəşin və Aym üzü. 

Bu mərkəz poladdan tökülmüş bir dağ, 
Sığman kəslərə dəmir bir sığnaq. 

O yanda Rum şahı qurdu ordunu, 
Sanki bal arısı şan etdi mumu. 

Silah istəyənə payladı silah, 

Kömək istəyənə payladı pənah. 
Sağ-solu bəzədi qılınc və qalxan, 
Necə ki canlanır çəmən buluddan. 
Dağtək möhkəmlətdi önü, arxanı, 
Göydə səyyarətək qurdu meydanı. 
Elə ki hər tərəf sazladı ordu, 

İgidlər döyüşə çox hazır durdu. 
Qılınclar boyunla oynarkən artıq, 
Dünyanın gözündən çəkildi işıq. 
Çuxurlar qan ilə dolub daşaraq, 
Qırmızı kükürdtək qızardı torpaq. 
Əyri qılıncların əjdahasından 
Əjdaha yuvası olmuşdu meydan. 
Oxların nəhəngi yay pusqusundan 
Bir yerdə durmayır, şığıyır hər an. 
Qıvrım kəmənd olmuş bir ilan yenə, 
Ağzını açmışdır tutsun xəzinə. 
Coşduqca fillərin sərxoş nərəsi, 
Tıxandı ərlərin kəskin nəfəsi. 
Qılınclar o qədər boyun üzdülər, 
Qalmadı boynunu dik tutan bir ər. 
Ata öz oğluna bəslər ədavət, 

Oğul da ataya etməz məhəbbət. 

Az qaldı bayrağı qərq eyləsin qan, 
Nicat çadırını yığdı dünyadan. 

Yaylarda o qədər dartıldı oxlar, 

Yay çəkən əllərdə kəsildi qabar. 
Döyüşdən o qədər qızışdı meydan, 
Qığılcım sıçradı at nallarından. 

Ordu mərkəzində Daranın qəlbi 
Daraldı bir aslan ürəyi kimi. 
Kükrəyir, dağıdır sağ və solunu, 

Hər yana işlədir Bəhmən qolunu. 
Sarsılmaz qolunu atsa hər yana, 

Düşür düşmən başı ayaq altına. 

Hər cana çatırsa, verməyir aman, 
Hər başa vurursa, qoparır haman. 
Rumlarm qədərsiz töküldü qanı, 
Toıpağa sərildi min pəhləvanı. 

Bu yanda qılıncla igid İskəndər 
Qaldırdı dünyada qanlı bir məhşər. 
İki əl qan tökər, çalışır, durmaz. 

Hər əldə bir qılınc - kəsərli almaz. 

İki əl qılıncı elə əridir 

Düşmən öz canına hayıf deməyir. 

Bir qılınc vurunca hər fil başına, 
Salardı başını ayaq altına. 

Kinini dənizə töksəydi, şəksiz, 

Hər yana atəşlər saçardı dəniz. 
Ağzından sanki bir aslan od saçır, 
Aslan qarşısından madyanlar qaçır. 
Daraya dedilər: “Bu qızmış aslan 
Çox adlı igidi saldı atından. 

Padşahın qəlbinə kin dolsun gərək, 
Belə fılgövdədən qurtulsun gərək. 
Orduya əmr ver, dolaraq kinə 
Hər yandan yürüşlə axsın üstünə”. 
Bu fikri Dara da gördü məsləhət, 
Ordular dəniztək etsin hərəkət, 
Hamısı sel kimi bir səmtə axsın, 
İskəndər üstünə cilov buraxsın. 
Daranın əmriylə ordu yer-yerdən 
Qaynayıb irəli atıldı birdən. 

Cilovlar parladı edərkən həmlə, 
Qılınca sarıldı iki əliylə. 

İskəndər görüncə elə divanı 
Atdı düşmən kimi şərmi, həyanı, 
Əmr etdi yerindəı tərpənsin dəniz, 
Hər kəs öz canını tutmasın əziz. 
Düşmənin yolunu tutsun hər yandan. 
Keçirsin qılıncdan, verməsin aman. 

Qarınca, çibintək qaynadı meydan, 

Girdi bir-birinə hər iki cahan. 

O qədər ki qılınc, ox yağdırdı qol, 
Qarınca tapmadı keçməyə bir yol. 

Gilə arısıtək çəkdilər neştər, 

Göylərdə oxları oxa tikdilər. 

İskəndərsə haman qorxulu anda 

Bir kötüktək möhkəm durdu meydanda. 

Bir igid yanaşdı o fılpeykərə, 

Əl atdı Əhrimən kimi xəncərə, 

Dərindən bir yara açdı pəhləvan, 

O gənc sərv titrədi müdhiş yaradan. 
Zirehi dələrək kaftandan keçdi, 

İşə bax, ipəyi polad nə biçdi. 

Parlayan Günəşin qolu dönmədi, 

O qüvvət altında bir an inlədi. 

Ağrıdan azacıq dincəldi canı, 

Qılıncla torpağa sərdi düşmanı. 
Düşmənin gücünü ölçmək istərkən, 
Bundan təkan yedi qorxusuz düşmən. 
Düşündü meydandan çəksin yüyəni, 
Nizədən dincəlsin yorğun bədəni. 

Yenidən bəxt ilə olaraq həmdəm, 

Durdu öz yerində möhkəmdən möhkəm. 
Bu falda bir zəfər, səadət gördü, 
Qolunda düşməndən çox qüvvət gördü. 
Bütün qüvvətini alaraq ələ 
Döyüşə qalxdı öz həmçəkisilə. 
Həmlədən-həmləyə keçirdi ordu, 

Su deyil, sanki qan içirdi ordu. 

Döyüşdə sınanmış iranlı birdən 
Rumlarm yolunu kəsdi hər yerdən. 
Meydanda zəiflik göstərdi rumlar, 

Onları edirdi əcəl giriftar. 

Y enidən mərdliklə namusa doldu, 

Dağ kimi yerindən tərpənməz oldu. 
Himmətlə tutdular əldə bayrağı, 

Qənimət almasın amansız yağı. 

Zənci öz tacma düzüncə gövhər 
Çin şahı taxtından düşdü dərbədər 149 . 
Gecənin köksündən Ay doğdu parlaq, 
Şəfəqli güzgütək işıq saçaraq. 

Bir çöldə yığıldı hər iki ordu, 

Hər iki cəbhəni düşmənlik yordu. 
Döyüşdən əl çəkib döndülər geri, 
Yudular yaranı; tozu, qan-təri. 
Hamını almışdı kədər, düşüncə: 

Nə zühur edəcək şəfəq söküncə? 

Saf, təmiz portağal o səhər erkən, 

Bir dəstə gül kimi güldü üfüqdən. 
Üz-üzə dayandı hər iki ordu, 
Pəhləvanlar qalxıb şikargah qurdu. 
Qılınc, ox, kamanla uzun bir zaman 
Qol gücü göstərdi uca asiman. 

Yorulan ordunun saraldı rəngi. 

Əl cilov itirdi, ayaq üzəngi, 

Daranın iki baş sərdarı vardı, 

Üzdə dost, ürəkdən çox kin tutardı. 
Daranın kinindən yorulmuşdular, 
Ortada bir ürək incikliyi var. 

Şahı öldürməkçin oldular əlbir, 

Kin ilə oturub tökdülər tədbir. 
Bəzəmək istərkən qanlı bir bazar, 
Gedib İskəndərə sığındı onlar: 
“Daranın bizə çox etimadı var, 

Tək bizə inanır qoca tacidar. 
Zülmündən yanaraq etmişik tədbir, 
Öldürmək fikrində olmuşuq əlbir. 

Biz sabah bir həmlə edərik, bəlkə 
Zülmdən qurtulsun bu məzlum ölkə. 
Y erində möhkəm dur, dayan bu gecə, 
Düşmənin bu səhər dönəcək heçə. 

Bu səhər bayraqla çıxarkən hərbə 
Qılıncdan yeyəcək böyrü bir zərbə. 

Ancaq sən doğru qal bu şərtimizə, 
Xəzinə ağzını geniş aç bizə! 

Hər birimizi sən varlandırasan, 
Qulluğumuz üçün qızıl saçasan”. 

Bu iki xainə rumlu hökmüran, 

Söz verdi, onlarla bağladı peyman. 
Lakin inanmadı buna İskəndər: 

Daram öldürə bilsin xainlər. 

Ancaq düşmənindən qurtulmaq üçün 
Hər kəs üçün çarə aramaq mümkün. 

Bu zülmü ədalət gördü hökmüran, 
Gəldi xatirinə köhnə bir dastan: 
“Dovşanını hər bir yerin - məsəl var, - 
Yenə də o yerin tazısı tutar”. 

Şahını öldürmək istəyən kəslər, 

Ağıllı kimsədən alınca xəbər, 
İskəndərdən güclü pul almaq üçün, 
Həm də ki Daradan qurtulmaq üçün, 
Şahın nemətini unutdu onlar, 

Onu öldürməyə verdilər qərar. 

Günəş yaqutunu oğru çalınca 
Bu dünya düşmüşdü yaqut dalınca. 
Məhtabı tutaraq dedilər: “Oğru, 
Günəşdən gövhəri oğurlamış bu” 150 . 

İki dağ kimi səf çəkmişdi ordu, 
Çarpışma hər iki cəbhəni yordu. 
Döndülər o günü vurunca başa, 

Hazırlıq görüldü gələn savaşa. 


DARANIN SƏRKƏRDƏLƏRİ 
TƏRƏFİNDƏN ÖLDÜRÜLMƏSİ 

Ey saqi, dur, məndən bu mənliyi at! 
Gəl, üzüm suyundan cahanı parlat! 

Bir şərab ver, məni mənzilə salsın, 

Çox könül alan var, o, kədər alsın. 

Qalana cənnətdir dünyanın halı, 
Tələsən adamın oddadır nalı. 

Bu bəzəkli bağda iki qapı var, 
Yoxdur heç birində qıfıl, bənd, açar. 
Birindən gir, bağı görüncə dolaş, 

O biri qapıdan çıxıb uzaqlaş. 

Ağlın var, gül ilə olma həmnişin, 
Çünki qalmağından deyilsən əmin. 

Bu anı xoş keçir, hər şeydən vaz keç, 
Gələcək və keçmiş çünki heçdir, heç, 
Dünyaya gəlmədik zövqə, işrətə, 
İşimiz qatlanmaq ağır zəhmətə. 
Eşşəyi toylara kimdir çağıran, 

Çağnlır su, odun bitdiyi zaman. 

Bu gözəl dastanı yazan ravilər 
Doğrular dilindən belə nəql edər: 

Elə ki gündüzün atəşi söndü, 

Fələklər tüstüdən dona büründü. 

Ay doğub yaraşıq verdi gecəyə, 
Gözəldir aydınlıq düşsə kölgəyə. 

Elər iki ordunun sabaha qədər 
Kəşfiyyat qolları keşik çəkdilər. 
Onların səsindən bir dəyirmantək 
Bilməzdi burclar nədir dincəlmək. 
“Cəbhədə dincəlim” deyə yatanlar 
Fillər nərəsindən diksinib qalxar. 
Vücudu zəhmətdən yorulmuş insan, 
Gözünü açardı yatdığı zaman. 

Yalvarır, yaxarır hər iki əsgər: 
Bitməsin bu gecə, olmasın səhər, 

Bir qədər geciksin, uzansın zaman, 
Bəlkə gec açılsın döyüşə meydan. 
Unudub kinini iki tacidar 
Bəlkə sübh etməyə versinlər qərar. 
Al Günəş tacını qoyduğu zaman, 

Elə ki ayrıldı qaralıq ağdan, 

İskəndər və Dara gəldi meydana, 
Ürəklə düşsünlər dostluq ardma. 
Şəfqətlə, hörmətlə edib barışıq, 
Xeyirli işə qol qoysunlar artıq. 

Bu işdə istədi tədbir və çara, 
Kimsədən düz cavab almadı Dara. 
Sülh üçün bir nəfər olmadı rəhbər, 
Dedilər: bu işi qılınc həll edər. 

İranlı rumludan acizdir məgər? 

Onlar bu savaşda qazanmaz zəfər. 
Səhərki döyüşlə qızışar meydan, 
Rumludan salamat qoymarıq bir can”. 
Daram aldatdı belə sözlərlə, 

Birisi hiyləylə, biri hünərlə. 

Daranın düşməni iki sərkərdə 
Buna səy edirdi hər an, hər yerdə. 
İskəndər düşündü nə tədbir qursun 
Ki, Dara önündə dağ kimi dursun. 

O iki sərdarı tutdu nəzərdə, 

Öz igidliyinə güvəndi bir də. 

Rum əsgərlərinə dedi İskəndər: 

“Bu qatı mərkəzdə olunca səhər. 

Ər kimi çalışmaq, çarpışmaq gərək, 
Canı dişə yığıb igidlik etmək. 

Bu dünya bizimdir çalsaq qələbə, 
Daranın olacaq yeyərsək zərbə. 
Deyirlər insana gizlidir məhşər, 

O məhşər görünər bizə bu səhər”. 
Hər iki ordu bu düşüncələrlə, 

Gecəni keçirdi dərin kədərlə. 
Dünyaya pəncərə açınca ziya 
Bambaşqa bir oyun başladı dünya. 

Bir ovuc qığılcım oldu bir atəş, 

Bir komac kimiydi parlayan Günəş. 
Dağ kimi tərpəndi hər iki ordu, 
Dünyanın ürəyi titrəyib durdu. 

Firidun və Bəhmən nəvəsi əjdər 



Yuxudan səhərlə qalxdı bərabər 
Ordunu sazladı, düzəltdi meydan. 
Parladı ox, kaman, qılınc və qalxan. 
Yüzlərcə polad dağ dikə İtdi onda. 
Xəzinə dayandı onun altında. 

Sağ qolun işləri bitdikdən sonra 
Sol qolu çevirdi polad hasara. 
Cinahlar kök atdı yerə havadan, 

Yer kimi çarmıxa çəkildi meydan. 
Mərkəzdə durmuşdu cahan Günəşi, 
Başının üstündə Kəyan dirəfşi. 
Dünyanı yandıran qılıncı məgər 
Bu günçün saxlardı böyük İskəndər! 
Yağdıran buludtək meydan dopdolu. 
Yaydan ox yağırdı, qılıncdan dolu. 
Ordunun qolları göyə dayandı, 
Atların dırnağı qana boyandı. 

Ən seçmə igidlər ordudan bir-bir 
Sağ-sola keçməyə alırdı əmr. 

Əmrlə inamsız kəslər hər yerdən 
Tərpənib, sol qolda tutdular məskən. 
Kimin ki, əmindi sədaqətində 
Saxladı mərkəzdə - öz xidmətində. 
Onları ordunun qəlbinə aldı, 

Tökmə bir dağ kimi göyə ucaldı. 
Qopunca nərələr iki ordudan. 
Qiyamət qopmuş zənn etdi asiman. 
Təbillər gurlayıb verdi səs-səsə, 
Qanlı əjdahalar başladı rəqsə. 
Kərənay səsindən tutuldu qulaq. 
Qorxudan titrədi bütün əl-ayaq. 

Filə minənlərin bağırtısından 
Nildəki nəhənglər qopardı fəğan. 
Şeypurun səsindən qopdu ürəklər, 
Bağırlar yarıldı, düşdü göbəklər. 

İçi boş təbillər coşduqca coşar, 
Zülmətlər içindən atılır oxlar, 

149 



Düşmənin köksünə nizələr sancar, 
Zirehdə, geyimdə pəncərə açar. 

O qədər yaylım ox yağdı hər yandan 
Bulud yağmurunu atdı başından. 

İndi o yaylım ox düşsə zəminə 
Bulud qan yağdırar yağış yerinə, 
Naylardan qopan o müdhiş gurultu 
Eşidən kimsəyə verirdi qorxu. 
Qarışıq səslərlə hayqırdıqca can 
Çaxmaq daşından da çıxarırdı qan. 
İki qan dənizi çalxandı birdən, 

Atəş dalğaları yüksəldi yerdən. 
Bürüdü hər yeri tufan atəşi, 

Ucalan toz-torpaq tutdu Günəşi. 

Yayların bir daha qaşı çatıldı, 

Oxlar ilan kimi coşub atıldı. 

Civətək parlayan polad qılıncdan 
Civətək qaçırdı hər yerdə insan. 
Gövdələr əridən polad ox ilə 
Dağların gövdəsi titrədi belə. 

Nizələr ucundan dövr edən fələk 
Seyrindən qalaraq oldu topaltək. 
Toppuzlar o qədər çaxmışdı təpik 
Y erin cəmdəyində qalmadı gəmik. 

O qədər sancılmış boğazlara ox, 
Artıq boğazlarda nəfəs yolu yox. 

Ox oxun içinə girmiş tikantək, 
Qalxandan bəzənib yer gülüstantək. 
Qaçanlar üzünə qiyamət qopmuş, 

Nə yol var qaçmağa, nə də qurtuluş. 
Atlılar ataraq sonuncu oxu, 

Atmışdır kamanı, oxu, oxluğu. 

Bir sallaqxanadır qanlı bucaqlar, 
Cəmdəklə yan-yana ucalmış dağlar. 
Yalnız öz canının hayında hər kəs, 
Ölən yoldaşını yada gətirməz. 
Meydanda yox idi matəm saxlayan, 

Nə bir qara geyən, nə bir ağlayan. 
Hər sözü ustası gözəl toxuyur: 

“El ilə qara gün bayramdır, toydur”. 
Əcəl pəncəsində ölsə bir nəfər 
Gözündən yaş tökər ona bir şəhər. 
Bütün bir şəhərçin saxlayaraq yas 
Ondan uzaqlara kimsə ağlamaz. 
İnsan cəmdəyilə dolmuşdur sağ-sol, 
Döyüşçülər üçün qapanmışdı yol. 

O qan Dəcləsini Günəş almışdı, 
Suya neylufərtək qayıq salmışdı. 
Həmin vuruşmada böyük İskəndər 
Günəş çeşməsində saçmışdı zəfər. 
Daranın qılıncı saldıqça şölə 
Qızırdı daşların ürəyi belə. 

Elə ki soxuldu ordu orduya 
Məhşəri gözüylə gördü bu dünya. 
Dava meydanına yayıldı əsgər, 
Daranın canına var idi xətər. 

Ordular döyüşə girdiyi zaman 
Olduqca genəldi darısqal meydan. 

Yanında kimsə yox, yalnızdı Dara, 
Onunla etməyir kimsə müdara. 

İki sərxoş sərdar fil kimi coşdu, 
Filbədən Daranın üstünə qoşdu, 
Böyründən bir yara vurdular ona, 
Laləzar oldu yer, boyandı qana. 
Tacidar yıxıldı dərin yaradan, 

Sanki bir qiyamət kəsildi cahan. 

Bir ağac yıxıldı Kəyan bağından, 

Y aralı bədəni qanma qəltan. 

Dərdə tab gətirməz incə olanlar, 

Y el ilə çırağın nə dostluğu var? 

O iki qantökən, o iki xain 
Qaçdılar yanma tez İskəndərin. 
Dedilər: “Atəşə yaxdıq düşmanı, 
Taleyin uğrunda töküldü qanı. 

İşini bitirdik, vurduq bir yara, 
Gözündə cahanı eylədik qara. 
İstərsən gözünlə gəl gör bu halı, 
Qanıyla boyansın atmın nalı. 
Hünərlə öldürdük sizin düşməni, 
İndi sən yerinə yetir vədəni. 

Bizə vəd demişdin ağır xəzinə, 
Doğru qal, vəfa et indi əhdinə”. 
İskəndər bildi ki, bu iki sərdar 
Şah qanı tökməyə olmuş həvəskar. 
Verdiyi peymana oldu peşiman 
Həyadan bir şölə çıxdı canından. 
Adamın yaşıdı ölən zamanda 
Həyat ümidindən iz qalmaz onda. 
Dedi: “Harda batmış qana tacidar, 
Kəyan dövlətini bəzəyən sərdar?” 
Hər iki qantökən düşərək önə, 

Yol göstərdilər öz azğın zülmünə. 
Daranın düşdüyü yerə gəldilər, 

Yanında dostlardan yoxdu bir nəfər. 
Vücudu bulaşmış torpağa, qana, 

O Kəyan külahı düşmüş bir yana. 
Olmuş qarıncaya Süleyman əsir, 
Tikanlı bir arı bir fili yeyir. 
Bəhmənin qoluna sarılmış ilan, 
Düşmüş İsfəndiyar tunc çardağından 
Firidun baharı, Cəmin bağçası 
Xəzana uğramış, başlanmış yası. 
Keyqubad nəslinin vücudunu, bax, 
Gör necə dağıdır yel yarpaq-yarpaq. 
İskəndər tələsik endi atından. 
Daranın önündə durdu pərişan. 

Əmr etdi o xain sərkərdələri, 

Xaricə meyl edən iki rəhbəri 
Möhkəm saxlasınlar, sonra İskəndər 
Y erindən tərpəndi üzündə kədər. 
Sürətlə yanaşdı xəstəyə sarı, 

152 



Kəyan geyimindən açdı bağları. 

Başını şahanə dizinə qoydu, 

Gecəni işıqlı gündüzə qoydu. 

Yuxudan gözünü açdığı zaman 
Dedi: “Qalx bu qara qanlı torpaqdan! 
Burax ki, solmada qurtuluş bağım, 
Qaralmaq üzrədir işıq - çırağım, 
Böyrümü, bax, necə yırtmış bu dövran! 
Bağrımın altında böyrümdür pünhan. 
Pəhləvan, ey başım üstünə gələn! 

Qoru öz böyrünü mənim böyrümdən. 
Bu böyrüm buludtək sökülsə belə, 
Qılıncın acısı getməmiş hələ. 

Padşahlar başını burax, qaldırma, 

Bu dövran qırmışdır məni, sən qırma! 
O hansı əldir ki, uzanır mənə, 

Kəyanm tacıyla oynayır yenə. 

Əl saxla, qarşında Daradır duran, 
Günəşdən aydındır bu, deyil pünhan. 
Günəşim saralıb düşüncə dərdə, 
Üzümə çəkərsən lacivərd pərdə, 

Sərvi başaşağı görmə şərməndə, 

Elə bir padişah, belə bir bəndə! 
Xəstəyəm, zəhmətdən qıl məni azad. 
Haqqın rəhmətiylə məni eylə yad. 
Dünyanın taxtında mənəm tacidar, 

Yerimdən tərpətsən məni, yer sarsar. 
Dadlı bir yuxum var, toxunma, burax, 
Odumu göy alsın, suyumu torpaq! 
Taxtından çevirmə yatan bir başı, 
İnlətmə, bu dünya tökər göz yaşı! 
Əcəlim yetişmək üzrədir, dayan! 

Məni öz halıma burax bir zaman! 

Fikrin tac çalmaqsa mənim başımdan, 
Azacıq aman ver, qoy çıxsın bu can! 

Bu dünya mülkündən açınca kəmər 
Başım da, tacım da getsə, yox zərər”. 

İskəndər ağladı: “Aman, tacidar, 
Nökərin İskəndər mənəm, şəhriyar! 
İstəməzdim görüm torpaqda səni, 

Öz qanma qəltan olan bədəni. 

Nə etmək, bir işdir olmuş dünyada, 
Təəssüf verərmi bu işdə fayda? 

Başını yenidən qaldırsan əgər, 
Kiçiklik edərdi sənə İskəndər. 

Heyhat, mən qocaman dənizlər aşdım, 
Köksümə qədər al qana bulaşdım. 
Təəssüf, azmadım bu yollarda mən, 
Atımın dırnağı qopmadı nədən? 

Bu ağır günləri görməyəydim mən, 
Ah, eşitməyəydim Dara inlərkən. 

And olsun hər qəlbi bilən sərrafa, 
Daraya ürəkdən istərəm şəfa. 

Bir şüşə daş ilə qırılsa naçar, 

Çarə qapısına tapılmaz açar. 

Əfsus, İsfəndiyar nəslindən sansız, 
Mülkün yadigarı sən idin yalnız. 

Nə olur, mənə də ölüm qoşaydı, 
İskəndər və Dara qucaqlaşaydı. 

Nə etmək, istəklə gəlməyir əcəl, 
Məzara girilməz ölümdən əvvəl. 
Padşahın bir tükü gözümdə, inan, 
Daha qiymətlidir yüzlərcə tacdan. 

Bu dərin yaraya bilsəydim çara, 
Edərdim, sağalsın deyə bu yara. 

Nəyə lazım bu taxt, bu tac, bu şöhrət, 
Darasız qaldı bu möhtəşəm dövlət. 
Mən bu taxta, taca ağlayaram qan, 
Ayırmış Daram təxtü tacından. 

Yox olsun dünyadan elə gülüstan, 
Bağbanı xəstədir, acı tikandan. 

Daram öldürən dünyaya nifrət, 
Gündüzkən öldürür, verməyir fürsət. 
Bir çarə etməyə imkan yox məndə, 

Bu gənc sərvə gərək ağlayam mən də. 
Anlat ki, istəyin, tədbirin nədir? 
Qorxunuz kimdəndir, ümid kimdədir? 
Söylə ki, hər sözün mənə bir fərman, 
İtaət etməyə bağlaram peyman”. 

Dara hiss edincə bu dost nəfəsi, 

Açdı gözlərini, şahanə səsi 
Şəfqətlə ucaldı: “Ey uca baxtim, 

Tək sənə yaraşır bu tacım, taxtım. 
Sorma bir ölüyə mən indi nəyəm? 
Xəzanə tutulmuş ölgün çiçəyəm! 

Hər kəsin şərbəti buzla duruldu, 
Mənim şərbətimsə yalnız buz oldu. 
Varlığım qərq olmuş qan dənizinə, 
İçərim susuzdan alışır yenə. 

Buluddan şığıyan bir şimşəyəm mən, 
Dodağım qurudur, sudadır bədən. 

Bu kuzə yanından smıqsa bir az, 
Mumla, yapışqanla sağaltmaq olmaz. 
Bu dünya eyləyir qarət hər yeri, 

Birisi gətirir, alır o biri. 

Nə bu gün yaşayan bu gün əmindir, 

Nə köçüb qurtulan, heyhat, çətindir! 
Gör mənim günümü, haqqa doğru qal, 
Qorx belə bir gündən, məndən ibrət al! 
Sözlərimi anıb dinləsən məni, 

Mənim kimi etməz bu fələk səni. 
Bəhməndən mən igid deyiləm daha, 
Bir aman vermədi ona əjdaha. 

Ya da igidəmmi İsfəndiyardan? 

Dünya zərbəsindən qurtarmadı can. 
Nəslimə əzəldən ölümdür qismət, 
Öldürən bu əmrə verir şəhadət 152 . 
Olsun yeni taxtın qoy səninçin xoş, 
Mənimsə balınam qalacaqdır boş. 
Mənimçin ağlamaq lazım gəlirkən, 
Sorursan qəlbimin istəyini sən. 

Könlümdə sevimli üç istəyim var: 

Üçü də şahanə bəxtinə yarar: 

Birinci, günahsız ölümə görə 
Rəftar etməlisən ədalət üzrə. 

İkinci, sən Kəyan taxtını alsan 
Ona heç bir zaman yetirmə ziyan. 

Bu kinin toxmunu İranda əkmə, 
Kəyanm nəslinə xatimə çəkmə! 
Üçüncü, toxunma hərəmxanəmə, 
Saxla hörmətini, təhqir eyləmə! 
Rövşənək qızımdır, olduqca göyçək, 
Əlimdə bəslənmiş bu gözəl mələk. 

Öz süfrə yoldaşın etməklə ucalt, 
Süfrəyə incilər verir şən həyat, 
Könlünü çevirmə Rövşənəyimdən, 
Təbii, işıqla Günəş olur şən” 153 . 
İskəndər söz verdi, Dara qaş çatdı, 

Söz verən qalxarkən söyləyən yatdı. 
Gecənin gözünə qaranlıq axdı, 
Bağdadı Kaxsız və Kərxsiz buraxdı 154 . 
Kəyanm ağacı düşdü meyvədən, 

Oldu İsfəndiyar zirehi kəfən. 
Dünyadan al Günəş qanad çəkincə 
Yaqut içdi, şəvə daldı sevincə 155 . 
Böyük Dara üçün böyük İskəndər 
Ağladı axşamdan sabaha qədər. 

Özünə ağlardı görürkən onu, 

Bilirdi belə bir ölümdür sonu. 

Əbləh atlı səhər gəlib üfüqdən, 

Axuru çəməndə yerləşdirirkən 156 , 
İskəndər əmr etdi: Daram artıq, 
Daxmaya qoymaqçm olsun hazırlıq! 
Günbədi daş qala, taxtı qızıldan, 
Qayrıldı ona bir müəyyən məkan. 
Türbəsi bitincə bitdi hər zəhmət, 

Dara zəhmətindən oldular rahət. 
Bədən qəfəsində nə qədər can var, 

Elə bir igidə hörmət var, şan var, 
Bədəndən çıxınca dəyərli cövhər, 

Ona öz qadını arxa çevirər. 

Qorxunc bir küləkdən sönərsə çıraq, 
Nə fərqi, köşk olsun yeri, ya torpaq. 
Göydə ol, yerdə ol, fərqi yox bunun, 
Torpaqsan, yenə də torpaqdır sonun. 
Şor sudan torpağa düşərsə balıq, 
Ölüncə qarınca yemidir artıq. 

Dünya keçidinin qaydası budur, 
Gəldinsə dayanma, köçmək doğrudur. 
Birini ucaldar, atar ortaya, 

Birinə “məclisdən qalx” deyər dünya, 
Göy günbəz altında gəl qurma büsat, 
Kəhrəba qələdə yaramaz nişat ! 157 
Üzünü kəhrəba kimi saraldar, 

Əlbəsən lacivərd bir rəngə çalar 158 . 
Aslanlar şəhrinə düşən bir ceyran 
Qorxunc bir ölümü gözlər hər zaman. 
Köçməyə quş kimi qanad aç göyə, 
Şərabla məst olma “şən yerdir” deyə. 
İldırımtək şığı, bu dünyanı yax, 

Ancaq bu dünyada durma, ol uzaq! 
Pərvanə, səməndər “od” deyə gedər, 
Birisi yorğalar, biri iməklər. 

Arpanın yerinə çöp yedi eşşək, 

Öldü sahibi də eşşək öləntək. 

Bir dövlət şahıdır, ya şah dövləti, 

Bir zəhmət yoludur və yol zəhməti. 
Kim bilir bu köhnə, bu qoca dünya 
Nələr gizlətmişdir mağarasında. 
Köhnə bir çuvaldır bu qat-qat torpaq, 
Xəzinə sevməyir səs-küy qoparmaq. 
Hər yeni kisədə qızıl səs verər, 

Yeni küp dolduqca xoş nəfəs verər. 
Kim bilir bu divlər yurduna dövran 
Nə tarix yazmışdır yaxşı-yamandan? 

Nə aqil kəslərlə oynamış oyun? 

Nə dikbaş kəslərdən qoparmış boyun? 
Bu fələk səninlə deyildir canbir, 
Tikdiyi libaslar iki rənglidir. 

Gah səni fıriştə kimi yüksəldir, 

Gah bağlar qolunu divlərlə əlbir. 

Səni bir çörəklə anmaz gecələr, 

Bir qoğal bağışlar göyə hər səhər. 

Bu yeddi dəyirman başında neçin, 
Boynunu bükürsən bir aıpa üçün? 
Xızrtək belə bir ruzini gəl at, 

Süd, xurma nə gərək, var abü həyat! 
Bu vəhşi, yırtıcı, divxislət insan 
Səmimi dost deyil, uzaq ol ondan! 

Hər maral ovçunun zülmündən qaçar, 
Yırtıcı vəhşidir hələ insanlar. 

Çöldə şux bir ceyran düşməyir ələ, 
İnsandan sığmır dağa, köhülə. 

Aslan ki ormanda etmişdir məskən, 
Qorxaraq gizlənmiş insan şərindən. 
İnsanda insanlıq öləndən bəri 
İtmiş insanlığın parlaq gövhəri. 
İnsanlıq nəqşini oxusan bir-bir, 
Bilərsən bugünkü insanlıq nədir. 
Bəbəyin qapağı neçin qaradır? 

İnsanlıq ölmüşdür, matəm saxlayır. 
Nizami, susmağa adət et, ancaq, 
Deyilməz sözləri danışma, burax! 

Sən də kəs səsini, danışma daha, 

Yat, ya da pambıqla qulağın tıxa! 
Lacivərd fələkdən ibrət al barı, 

Al ilə aldır bu, sarıyla sarı. 

Yüz rəngə boyanar gecələr baxsan, 
Bahartək gündüzə qurar gülüstan. 
Günəşdən bir çeşmə doğunca səhər, 

O da bir çeşmənin rənginə girər. 

İSKƏNDƏRİN İRAN BAŞÇILARI İLƏ 
ƏHD-PEYMAN BAĞLAMASI 

O meynə qanmı, ey saqi, tez dur, 

Od almış xəz kimi beynimə doldur! 

Etsin mey özümü unudan kimi, 

İki məğz yaratsın mənə dan kimi 159 . 

Ey dövlət, hardasan, məni sevindir, 

Mehdi qapısında taxtını endir 160 . 

Mehdi hüzuruna endiyin zaman 
Bir salam gətir o, uca dərgahdan. 

Bu dövlət onunçun sənə vermiş baxt 
Ki, təndən yaraşıq tapsın tacü taxt. 

Səninlə insanın üzü parıldar, 

Bu dünya tikməmiş sən kimi paltar. 
Tanrının adıyla doğan peykərsən, 
Gövhərlər içində vahid gövhərsən. 

Əlinə cilovu tapşırmaq olur, 

Bizdəndir hər zəfər, sən mərdanə dur! 
Göstər ki, hardadır qapın, bazarın 
Ki, olum hər zaman mən tələbkarın. 
Bilirəm, ey dövlət, tutmuşam soraq, 
Qapındır şəhriyar qapısı ancaq. 

Hər yerdə olsan da edərəm xidmət, 

Hər zaman bəslərəm səmimi hörmət. 
Odur ki, söyləyir ağıllı bir ər: 

- Bu gövhər satana dövlətdir gövhər. 
Doğrudur, belə bir gövhəri ələ 
Keçirmək mümkündür yalnız dövlətlə. 
İskəndərdə vardı ağıl və tədbir, 

Dövlətin gücüylə oldu cahangir. 

Ona olmasaydı rəhbər dövlət, baxt, 
Olmazdı düşmənə qalib heç bir vaxt. 

Dövlətə pərəstiş edən bir nəfər 
Dövlət pərgarını belə nəqş edər: 

Daranın ulduzu olunca nihan 
İskəndərə qaldı bütün bu cahan. 
Daraya mal olan təzə və köhnə, 

Heç saya gəlməyən dolğun xəzinə, 
Taparaq onları araşdırdılar, 

Dənizdən dənizə quraşdırdılar. 

O qədər tacü taxt və çadır vardı, 
Onlara ölçülər, çəkilər dardı. 

O qədər gövhər var, hesabdar belə 
Nə barmaqla sayar, nə də ürəklə. 
Tabaqlar, sinilər, büllurlu, zərrin, 
Nalları söküldü yük çəkənlərin. 

Cins ərəb atları - yəhəri qızıl, 

Xəta qulamları - kəməri qızıl. 
Qədərsiz şahanə paltar və qumaş, 
Minlərcə lök dəvə, yükləri daş-qaş. 
Paltarın, silahın sayı yox, sayan 
Hesaba vurmağa tapmadı imkan. 
Misalı olmayan əntiq-bahalı 
Şeylər var xüsusi xəzinə mah. 
Xəznədə nə qədər qızıl-gümüş var, 
İskəndər adma sikkə vurdular. 

O qədər xəzinə keçdi əlinə. 

Oldu gövhər kimi yanan xəzinə. 
Gövhərlə parladı qara ürəklər, 
Şəbçıraq kəlməsi bundanmış məgər?! 
İşıqdan xəzinə xoşlanmaz deyə, 
Zülmətdə gedilir hər xəzinəyə. 

Neçin bəs xəzinə tapanın üzü 
Günəştək parlaqdır şadlıqdan gözü? 
Torpaqsan, gərəkdir olsun xəzinən, 
Sərvətsiz torpağı olarmı sevən? 
Kişiyə sərvətdir verən yüksəliş, 
Dünyada onunla doğrulur hər iş. 

Qızıl bir meyvədir, zəfəran saçar, 
Zəfəran kimi də qəlbini açar. 
Məğribdə yaşayan hər qara zənci 

O sarı qızıldan tapmış sevinci. 
İskəndər gördü ki, bunca xəzinə 
Zəhmətsiz olaraq keçdi əlinə. 
Dərgaha ən sadiq hər bir nəfərə, - 
Böyüyə, kiçiyə, yoxsul kəslərə 
Var-dövlət verərək bəxtiyar etdi, 
Dünyaya özünü hökmdar etdi. 

İrana qasidlər edərək rəvan, 

Dedi ki, dönməsin kimsə qapımdan. 
İstəsən ki, başın qalsın səlamət, 
Qapımda baş əyib elə itaət. 

Bəxşişə, şəfqətə hüdud olmayan 
Bu yerdə hər kişi tapar dövlət, şan. 
İran başçıları axdı hər yerdən 
Bu xeyirli işdən ürəkləri şən. 

Şəhriyar qəlbindən tutdular xəbər, 
Sözündə mətindir böyük İskəndər. 
Elliklə yollara çıxdılar daha, 

Sevinclə axdılar uca dərgaha. 

Bu gəliş xoş gəldi şaha, onlara, 
Ordunun pənahı pəhləvanlara. 
Peymanlar bağlandı, söz verdi gerçək: 
Kimsənin rütbəsi əksilməyəcək. 
Xəzinə açıldı xalqın üzünə, 

Verdi hər birinə gövhər, xəzinə. 

Hər kimin nə qədər vardı sərvəti, 
İkiqat çoxaldı varı, dövləti. 

Hər şəxsin işini aşikar etdi, 

Yatanı oyatdı, bəxtiyar etdi. 

İranlı o açıq əli görüncə 
İtaət edərək daldı sevincə. 

Alnını sürtərək torpağa, yerə, 

Külahı ucaltdı uca göylərə. 

Dedilər: “Eşq olsun, şəhriyar, sənə, 
Hər zaman yar olsun ruzigar sənə! 
Haqqındır Cəmşidin taxtı, xəracı, 
Öpər ayağını şahların tacı. 



Ү eni şahımızsan, getdi o gedən, 

Şah nədir? Bizlərə Keyxosrov sənsən! 
Kim boyun qaçırar sənin əmrindən? 
Çəkmənin altıdır bu baş, bu bədən”. 
Şah gördü bir neçə xoş tədbir daha, 
İranlı itaət elədi şaha. 

O ulduz şövkətli bəzmə hər yerdən, 
Yığıncaq toplandı yeddi kişvərdən. 
Əmr etdi: qılınc, teşt gəlsin meydana! 
Qanlılar çəkilsin taxt ayağına! 

Başını dik tutan iki sərvəri, 

Boynuna həmayil keçirənləri 
Qəhr ilə boyayıb al-əlvan qana, 
Kəndirdən həmayil vursun boynuna. 
Onlara verilən böyük vədələr, 

Qızıl, gümüş, inci, cavahir, gövhər 
Məclisə töküldü xəzinəsindən, 

Şah baş qaçırmadı öz vədəsindən. 
Sonra da ölümlə eylədi təhqir, 

Tez dara çəkdirdi boynunda kəndir. 
Ordunun içində carçı çəkdi car: 
“Daranın qatili bunlardır, bunlar! 

Hər xain işlərsə belə xəyanət 
İşinin cəzası budur nəhayət. 

Ağanı öldürən bəndəni, zinhar, 

Hansı bir ağıllı kimsə bağışlar?” 

Bu halı görüncə şəhərli, ordu 
İskəndər ədlinə təhsin oxudu. 

Adil olduğunu yəqin etdilər, 

Əmrinə yer-göydən bağlandı kəmər. 
Yığıldı məclisə ağıllı kəslər. 

Ordan uzaq olsun bəd, yaman gözlər. 
Üz-üzə səf çəkdi hər iki ordu, 

Oturan kimsələr ayağa durdu. 

Sıx kəmər bağlamış kəmərbəstələr, 
Kəmərlər sanki bir halqadan keçər. 
Padişah yürütdü elə siyasət, 



Hər candan qaldı bir qurumuş surət. 
Sanki bir surətdən bəzənmiş divar, 
Ruh uçmuş, yalnız bir quru cəsəd var. 
İranı, Daram yenən İskəndər 
Məclisdə şam kimi oldu cilvəgər. 
Dəyərli kəslərə hər gün yanaşdı, 

Hər kəsin ağlmca bir söhbət açdı. 

İgid Fəribərzi tez dəvət etdi, 

Çox hörmət göstərdi, məhəbbət etdi. 
“Ey qoca pəhləvan, - söylədi ona, - 
Başın kölgə salmış öz ayağına 161 . 
Dünyada illərcə ömür sürdün sən, 
Bixəbər deyilsən dünya işindən. 
Gördün ki, zülmdür Dara ayini, 

Mən kimi suçsuzla bağlarkən kini. 
Dünyanın sirrini bilirkən, neçin 
Daradan öyüdü sən əsirgədin? 
Gənclik hər kişini coşduran zaman 
Qocanın susması deyilmi nöqsan?” 
Şahın hiddətini görüb dinləyən 
Yağlı bir dil ilə söz açdı birdən. 
Təzimdən belini əydi kamantək, 
Saralıb sifəti lap zəfərantək. 

Sözlə silahlandı, yayı açaraq, 

Qutudan oxları bir-bir saçaraq, 

Öncə İskəndəri çox öydü belə: 
“Qol-boyun olsun şah öz diləyilə! 
Dünyanın sərvəri olsun kamikar, 
Ömründən kam alsın uca şəhriyar! 
Gənc başın sevinclə ucalsın hər an, 
Çəkmənin altında sürünsün düşman. 
Bu qoca nəsihət etdi nə qədər, 

O kinli qəlbinə etmədi əsər. 

Ona çox göstərdi işıqlı çıraq, 

Bunlar da vermədi bir fayda ancaq. 
Tacü taxt verdiyi zaman İskəndər 
Tədbirsiz bir Dara nə edə bilər? 

Bir başı ucaltmaq istərsə dövran 
Kəməndə düşəcək boyun ucaldan. 

Bir qoca eşşəkdən yıxıldı hinddə, 
Ölənin oğluysa varlandı Çində. 

Sel gəlib bir arxı pozarsa əgər, 

Su axıb başqa bir çaya tökülər. 

Sənə xəzinələr verərkən dövran 
İncimə düşmənin yoxsulluğundan. 
Azadə bir şahsan, hələ gənc ikən 
Çalğını, qədəhi buraxma əldən. 

İstəyə gəncliklə mümkündür çatmaq, 
Qocalıq gəldimi, axtar bir bucaq. 
Qocalıq çağında çərxin inadı, 

Cəmşidə, Zöhhaka nələr qurmadı? 
Padşaha qocalıq gəldimi, bişəkk, 
Pərəstiş edənlər üz döndərəcək. 

Əsrarı duyandır, seçər hər zaman 
Yaxşmı yamandan, dostu düşmandan. 
Görüncə insanı tanıyandır bu, 

Hər kəsin qəlbinə çökəcək qorxu. 

Yıxmağa birlikdə edərlər tədbir, 
Deyərlər mənfəət verən deyildir. 

Alət olmaq üçün istəklərinə 
Gənc bir şah qoyarlar onun yerinə. 
Onunçun Keyxosrov, həm də Keyqubad 
Şahlığı etmədi qocalıqda yad. 

Şahlığı başqa bir şaha tərk etdi, 
Əlbürzün yolunu tutaraq getdi. 

Y eməkdən, içməkdən nəşə aldılar, 
Zəhərli qılıncı salim qaldılar”. 

Şah gördü Kəyandan yadigar olan 
Yaxşını, yamanı seçir hər zaman. 
Yaxşını, yamanı seçir, ayıqdır, 

Döyüşdə sınanmış, sözü açıqdır. 
İskəndər bir daha sordu o pirdən: 
“Düşməni döyüşdə nə şeydir yenən? 

Nə şeydir ordunu mətin saxlayan? 

Nə şeydir ordunu qorxuya salan?” 
Davada sınanmış qoca namidar 
Dedi: “O pəhləvan olur bəxtiyar 
Ki, səntək padşahın ordusundadır. 
Səninlə özünü bir ordu sanır. 

Uca fərmanınla bu zəif torpaq 
Səninçin bir möhkəm qələ quracaq. 
Eşitdim bir keçmiş döyüşçüdən mən: 
Ürək qüvvətlidir can qüvvətindən. 
Şahım, ordu çəkmək cəsarət istər, 
Heç aciz qalarmı igid hünərvər? 
Ordunu meydana çəkərkən gərək 
Padişah ummasın ondan bir kömək. 
Mətanət sənindir, kömək Tanrıdan, 
Bunlardır ordunu mətin saxlayan. 
Düşməni yenərkən unutma bunu: 
Bağlama düşmənin qaçmaq yolunu. 
Ümidin qırılsa, ürəkdən çalış, 
Mərdin qulağını buran olmamış. 
Uğurlu zamanda zəfər gözləyən 
Düşmən qorxusunu silsin könüldən. 
Zal oğlu söyləmiş mərd Fəramərzə: 

- Könlünü qırma, sal Əlbürzə lərzə. 
Bəhmənə söyləmiş həm İsfəndiyar: 

- Qəlbini qırmayan bir ordu qırar. 
Çünki öz qəlbini qırmışdı Dara, 
Qanmı qorxaqlıq tökdü daşlara. 
Qorxulu ürəklə meydana girdi. 

Lakin qorxusunu o gizlədirdi. 
Qəlbinə bir işıq salmadı dövlət, 

Oldu bu döyüşdə torpağa qismət”. 
İskəndər yenidən soruşdu ondan: 

“Ey illər yaşamış qoca pəhləvan, 
Eşitdim, Zal oğlu atm belində 
Tək həmlə edərmiş dava çölündə. 
Özünü orduya vurduğu zaman 
Qaçardı ordular qarşı durmadan. 

Səbəb nə, kəskin bir qılıncdan belə 
Qorxaraq bir ordu dağılır çölə?” 
Gözəlcə bir cavab verdi pəhləvan: 
“Söylərkən dilimiz dönər çox zaman 162 , 
Doğrudur, Rüstəmin qurduğu tədbir 
Ən igid ərləri dənlərdi bir-bir, 

Başçılar düşüncə qara torpağa 
Ordu da qorxaraq başlar qaçmağa. 

Kim ki təkbaşına bir ordu yenər, 

Belə bir tədbirlə qazanar zəfər. 

Doğrusu inanmaz buna bir insan, 

Böyük ordu qaçsın tək bir atlıdan”. 
İskəndər yenə də soruşdu ondan: 

“Bu sirri aç mənə, qoca pəhləvan 
Neçin Fəramərzi öldürdü Bəhmən? 
Qanma boyadı o mərdi nədən? 

Etməsin deyə bu ocağa zərər, 

Nəsihət vermədi neçin möbidlər?” 

Belə cavab verdi smaqlı kişi: 

“Bəhmən əjdahatək gördü bu işi. 
Azdırdı yolundan fələk Bəhməni, 
Əjdahanın ağzı oldu vətəni. 

Ağaca baltanı vurdu pəhləvan, 

Ayrıldı tacından, qızıl taxtından. 

Ayağı batmışdı bu qədər qana, 

Səadət gülməzdi belə insana”. 

Necə ki, küləkdən bir yarpaq titrər, 

Bu sözdən titrədi, əsdi İskəndər. 

“Bu körpü asanca keçilməz” dedi. 
Daranın qanından dəhşətə gəldi. 
Gövhər xəznəsindən qoca pəhləvan, 
İstədi bəndləri açsın durmadan. 
Anlatsın dünyanı bu gedişindən, 
Cahangirə layiq hər bir işindən. 

Padşahı bir qədər öydükdən sonra, 
Pəhləvan ərz etdi o tacidara: 

“Bu dünyanın mülkü bənzər bir bağa, 



Əlini bərk vurma kövrək budağa. 

Bu təzə tarixdən köhnəyə qədər 
Kim qalmışdır versin doğru bir xəbər? 
Hanı Rüstəmi-Zal, Simürğ ilə Sam, 
Firiduni-Fərhəng, o Cəmşid və cam? 
Yer yedi, keçmədi çox zaman belə, 
Yeməkdən qarnı, bax, doymamış hələ. 
Köçdülər, bu növbət yetəcək bizə, 
Zəncirtək bağlıyıq bir-birimizə. 

Dörd tağ altında beş növbət nə gərək? 
Şeşdərsiz olurmu bu doqquz fələk ? 163 
Bu dünya sənindir, ol ona dayaq, 
Düşmənlər yatarkən oyaq ol, oyaq! 
Başını qorxusuz dünyadan qoru, 

Çəkin o kəsdən ki, bilməyir qorxu, 
Uzaq ol bir yol ki, ziyan gətirir, 
Bulaşıq bir yola güman gətirir. 
Diləkçin kim köynək geysə tərsinə, 
Duayla avanda çevirər yenə 164 . 

Səni də tərs olan hər əyri yoldan. 

Dua et, düz yola qaytarsın yəzdan. 
Qəlbini çalmasın bu mal, bu dövlət, 
Azı bir zillətdir, çoxu fəlakət. 

Ağıllı kimsə yol göstərmiş sana, 
Malını bənzətmiş candakı qana. 

Zəiflik çoxalar qan olanda az, 

Qan çox olan zaman tutular boğaz. 

Hər yerdə ki, dövlət, sərvət artmışdır, 
Üstündə qara bir ilan yatmışdır. 
Bəzəkli göylərin tağına bax sən, 
Sütunları boşdur vardan, dövlətdən. 
Bir tağın altında yaşayıb, anla, 

Cüft olmaq gərəkmi qara ilanla? 
Bihudə bəndləri qır qəlbdən, yetər, 
Sitəmkar deyilsən, ədalət göstər. 
Daranın zülmünü gəl sil zehnindən, 
Çünki o Daraydı, sən İskəndərsən. 

Bax, nə məhsul verdi Daraya cahan, 

Elə etmə, sən də görərsən ondan. 

Nə etdi ki, sənə ram oldu cahan, 

Taleyin ondadır, ayrılma ondan!” 
Qocanın sözündən şah çiçəkləndi, 
“Uğurlu bir faldır” deyə şənləndi. 
Qocanın sözünü saydı bir xidmət, 

Ona bağışladı çox böyük sərvət. 

İran başçıları xidmətdə durdu, 

Onun daşlarıyla tərəzi qurdu 165 . 

Uzaqdan gələnlər şən dərgahına, 

Şahanə məclisə etdilər səna. 

Bu dərgahda əgər söndü bir çıraq, 

Yerində bir Günəş doğdu ən parlaq. 

Gün gəldi, bir gecə getdisə bizdən, 

Bir çiçək soldusa, güldü bir gülşən. 

Birisi arpaca qızıl itirdi. 

Ararkən xəzinə ələ gətirdi. 

Geniş bir qəlb ilə dəniz şövkətli 
Hamıya göründü çox mərhəmətli. 
Padşahı görüncə rəiyyətpərvər, 

Daranın zülmündən nə demədilər. 

İstidə, soyuqda Dara dövründə 
Bir ağ gün görmədi kimsə ömründə. 
Birliyi ölkədən elə ayırdı, 

“İt də yiyəsini tanımayırdı”. 

Yaxşılar qəlbində doğdu qorxu, kin, 
Kimsə öz canından olmadı əmin. 
Zülümdən qurtaran dedi hər yanda: 
“Mürüvvət rumlarda, mərdlik Yunanda”. 
Bu qədər ordunun içində ancaq 
İki sərkərdəyə şah inanaraq, 

Zalım olanlara verdi güc, qüvvət, 
Nəhayət, qolunu qırdı təbiət. 

Böyüklük verdi kim kiçiksə ona, 

Özü də büründü alçaq bir dona. 

Padişah sayılmaz elə bir kimsə 




Tanrının xalqına əziyyət versə. 
Fəlakət verir hər dəyərli şəxsə, 
Böyüklük, riyasət verir nakəsə. 
Alçaqlıq becərən şahmı sayılır? 
Alçaqlıq başqadır, şahlıq başqadır. 
Ölkədə qalmadı bəxşiş, səxavət, 
Şəhərlər bir gün də olmadı rahət. 
Xəzinə qıflmdan asıldı ismət, 

Yaralar qəlbi kin, zülüm, ədavət. 
Ölkədə tərk oldu sənət, sənətkar, 
Heyhat, bundan böyük fəlakətmi var? 
Sənətkar əl çəkmiş öz sənətindən, 
Başqa bir sənətə yapışmış cəbrən. 
Pəhləvanlıq edər çöldən gələnlər, 
Çöldə şahzadələr qarovul çəkər, 
Əkinçi əl qatmış ordu işinə, 

Əsgərlər başlamış əkin-biçinə. 

Hər kəs sənətində olmasa azad. 
Dünya bu gedişlə olurmu abad? 

Çünki bundan əvvəl yatmışdı Dara, 
Dünyanın ulduzu geymişdi qara. 

Bu gün ən bəxtiyar padşahımız var, 
Bu zülüm nə qədər, nə qədər yaşar? 
Bu sözdən həyəcan aldı tacidar, 
Xalqa belə xəbər verdi carçılar: 
“Sənətkar getməsə öz sənətinə, 

Yaxşı iş görsə də suçludur yenə. 
Əkinçi öküzdən kömək istəsin, 
Tarladan, kotandan dilək istəsin. 

Ordu işlərinə qayıtsın əsgər, 

Şəhər işlərinə getməli şəhər. 

Yalnız öz işinə getsin hər kişi, 

Bərk tutsun əvvəldən bildiyi işi”. 
Çağırdı hər sənət atan kişini, 

Tapşırdı onlara köhnə işini. 

Hər kəsin işini çıxardı üzə, 

Bir dünya parlatdı, gəlməsin gözə! 



Qurtardı dünyanı xərabəlikdən, 
Dövründə bu dünya oldu bir gülşən, 
Onun hökmü ilə dövr etdi cahan, 
Dünyanı saxlayar ağıllı insan. 


İSKƏNDƏRİN İRAN 
ATƏŞKƏDƏLƏRİNİ DAĞITMASI 

Nəşədən, bu coşğun şənlikdən, saqi, 
Dur, şərbət hazırla aşiqsayağı! 

Füsunlu şərbəti susuza ver sən, 

Susuzlar dönərmi meydən, şərbətdən? 

Şahanə məclisdə, ey smaqlı pir, 

Odda yandırmağa üzərlik gətir! 

Bəd nəzərlər baxır, işlə məşğulam, 

Yaman gözlərdən də yaman qorxuram. 
Könlüm üzərliktək yanarsa əgər, 
Üstümə düşərmi, söylə, bəd nəzər? 

Y ölkəsən qorxusu həddən ziyada, 
Xoşbəxtdir bilməyən bunu dünyada. 

Bu necə həyatdır, hər yanı qorxu, 

Hər tərəf fəlakət, hər tərəf cadu. 

Ayaq bu pillədən uzaq qoyulsun, 

Bu qanlı qazana qapaq qoyulsun. 

Köhnə dastanları rəvayət edən 
Belə nəql eləyir uzaq keçmişdən: 
Diniylə atəşə çöküncə dehqan, 

Həm atəş söndü, həm ona inanan 166 . 
İrana əmr etdi böyük İskəndər: 
Atəşpərəstlikdən etsinlər həzər, 

Üz çevirsinlər qoy köhnə ayinə, 

Pərəstiş etsinlər Xosrov dininə. 
Muğların paltarı oda qalansın, 

Bu atəşkədələr atəşdə yansın. 

İranda adətdir keçmişdən bəri: 
Atəşkədə idi alimlər yeri. 

Orda saxlanardı sərvət, xəzinə, 
Düşməsin başqa bir şəxsin əlinə. 

Hər sonsuz varlı da, “savabdır” deyə, 
Malını qoyardı atəşkədəyə. 

Ölkələr düşmüşkən dərmansız dərdə, 
Bir xəzinə idi hər atəşkədə. 

Onları kökündən yıxdı İskəndər, 
Xəzinə axıtdı bir dəniz qədər. 

Hər atəşkədənin keçsə yanından, 

Yıxaraq xəzinə yığırdı ondan. 
Muğlarda belə bir azar da vardı, 

Hər ilin başında bir qız alardı, 

Novruz ilə Səddə bayramlarında 167 
Ayinlər yenidən olurdu bəıpa. 

Ər üzü görməmiş gəlinlər, qızlar 
Evindən sevinclə dişarı çıxar. 

Əllər al xınalı, üzlər bəzəkli 
Hər yandan gəlirdi çoşğun ürəkli. 
Önündə al şərab hər üzü lalə 
Muğlarla üz-üzə vurar piyalə. 
Atəşdən, möbidin əfsunlarmdan, 
Tüstüdən don geyər uca asiman. 

İşləri keyf, işrət, şux dilbər idi, 

Ölkə başdan-başa əfsungər idi. 
Sehirdən başqa bir çıraq yandırmaz, 
Əfsanədən başqa bir bilik qanmaz. 

Hər bir qıvrım saçlı, gəlişi gözəl 
Ayaq yerə döyər, şappıldadar əl. 
Əlində sərv kimi güldən bir dəstə, 
Sərvi də bənzərdi çiçəkpərəstə. 

Hər il qızlar bu gün axır hər yandan. 
Verirlər bu geniş işrətə meydan. 

Hər kəs ayrı-ayrı məclis qururdu, 

Hər məclis olurdu yüz fitnə yurdu. 
Sözündə çox möhkəm durdu İskəndər, 

Dünyadan silindi belə fitnələr. 

Bircə padişahdan taxt alır şövkət, 

Çox olsa pozulur möhkəm bir dövlət. 
Yüz şah olmaqdansa xoşdur bir nəfər, 
Yağış çox yağarsa ziyanlıq verər. 
Ağıllı İskəndər vermişdi fərman: 
-Muğların ayini qalxsın ortadan. 
İsmətli, örtülü hər gəlin, hər qız 
Üzünü ərinə göstərsin yalnız. 

Fitnəni, hiyləni qovdu hər yerdən 
Muğları dağıtdı meyxanələrdən. 
Dünyadan sildi hər bulanıq dini, 
Saxladı ən doğru dini-ayini. 

İranda əmriylə söndü hər yerdə, 

Həm köhnə zərdüştlük, həm atəşkədə. 
Dövlətli məcuslar “adətdir” deyə, 
Xəzinə vermədi atəşkədəyə. 

Üzü nur çiçəyi, hər nazlı gözəl 
Atəş gülşənindən artıq çəkdi əl. 

Atəş ayinini qaldırınca şah, 

Hər atəşpərəstdən göyə çıxdı ah. 
İskəndər əmr etdi: - Bu ölkə - torpaq 
Tanrıya pərəstiş eyləsin ancaq. 
Sığınsın hamısı ulu Tanrıya, 

Çevirsin arxa bu Günəşə, Aya. 

Elə ki İranı ovcunda gördü, 

O geniş meydanda atmı sürdü. 

Zəfərlə qol-boyun oldu tacidar, 

Nə gözəl söyləmiş incə sənətkar: 

Sən yeni bir qanun hökmüncə məndən 
Başqa rəmz eşitmək arizu etsən, 
Qulağından çıxar köhnə pambığı, 

Aç yeni qumaşla dolu sandığı. 

Ağıllı kəslərdən bilsən nə qədər 
Bu yolda eşitdim dəyərli sözlər. 

Əlimə hər çeşid tarix topladım, 
Gözümdən hərfi də mən buraxmadım. 

Hər yırtıq vərəqdən toz silə-silə, 

O dağnıq xəznəni topladım belə. 

Bu gizli əsrarlı kimiyalərdən 
Yaratdım ən incə, gözəl bir məxzən. 
O farsca söyləyən bilikli qoca 
Belə nəql eləyir tarix boyunca: 
Daranın taxtını alınca ələ, 

Musildən tərpəndi öz ordusiylə. 
Zöhrətək Babildən parladı öncə, 
Haruti kəsləri təmizləyincə 168 , 

Əmr etdi möbidlər yandıran odu 
Durmadan hünərlə söndürsün ordu. 
Zəndin əfsunları atılsın suya, 

Alınsın yaxud bir dəftərxanaya. 
İbrahim dinini doğru yol bildi. 

Atəş tüstüsünü dillərdən sildi. 
Aqillər məsləhət gördülər ona: 
Oradan tərpənsin Azərbaycana. 
Gəlirkən hər yerdə ki atəş gördü, 
Zəndi məhv eylədi, odu söndürdü. 

O yerdə ki alov çıxırdı daşdan, 
Məcuslar deyirdi “özündən yanan”. 
Yüzlərlə xidmətçi taxmış zər, zivər, 
Pərəstiş etməyə bağlamış kəmər. 
Əmr etdi, o köhnə atəşlər sönsün, 
Bir anda kömürə və külə dönsün. 
Hirbüdün oduna soyuq su tökdü, 

Çox hirbüd belini ikiqat bükdü 169 . 
Elə ki o yerdə atəşlər söndü, 
İsfahana tərəf İskəndər döndü. 

O gözəl, ruh verən abad şəhərdə, 
Ürəyi sevinclər saçan o yerdə 
İskəndər oldu bir çiçəkli gülşən, 
Düşdü kam ardına ürəyi çox şən. 
Orda bir saray var incə naxışlı, 

Bahar bağçasından nazlı baxışlı, 
Məcuslar rəsmiylə Zərdüşt ayini, 

Ora toplamışdı bir çox gəlini. 

Hər gözə bir afət, hər qəlbə düşmən, 
İnsan heyran qalır onu görərkən. 

O cadunun adı Azər Humayun, 

Sam nəslindən idi nəsəbi onun. 

Bir əfsun edincə o gözəl afət 
Ürəkdən səbr alır, bədəndən taqət. 
Haruttək Zöhrənin canını alar, 
Yüzlərcə Harutun qəlbini ovlar. 
İskəndər əmr etdi təxir etməmək, 

Bu ev də kökündən dağılsın gərək. 
Cadu qız sürətlə qalxdı yerindən, 
Qurdu bir əjdaha öz peykərindən. 
Odlu əjdahanı yaxından görən 
Qorudu özünü yanan atəşdən. 
Qorxudan yıxılıb-duran kimsələr, 
Çaparaq, padşaha verdilər xəbər: 
“Atəşdə qorxunc bir əjdaha vardır, 
Fişəngtək ağzından atəş savırır. 

Hər igid keçirsə onun yanından, 
Öldürür, ya udur, verməyir aman”. 
Bu gizlin sirridən şah fi kr ə daldı, 
Vəzirdən belə bir məsləhət aldı: 

- Bu gizli əsrarı Bəlinas bilir, 
Tilsimə tanışdır, tökər bir tədbir. 
Bəlinası tapdı, sordu İskəndər: 

“Bu cadu nə ilə əslinə dönər?” 

Dedi: “Əjdahanı, böyük tacidar, 

Yalnız bir əfsunçu edər aşikar. 

Bu sirri açmağa olsa buyruğun, 
Başını kəməndə salaram onun”. 
Dedi: “Hiyləgərdir bu qəlbi qara, 
Mümkünsə, durma, et bu işə çara”. 
Bəlinas getdi tez atəşkədəyə, 

Gördü bir əjdaha baş çəkmiş göyə. 
Əjdaha görüncə gəlir Bəlinas, 

Bildi ki, şüşəni qıracaq almas 170 . 

Min oyun çıxardı o sahir cadu, 

Yüz insan aldadan hiylələr qurdu. 
Onların təsiri olmadı, yenə 
Çarəsiz qayıtdı köhnə sehrinə. 
Cadunun əfsunu etməsə əsər, 
Əfsunçu yenə öz sehrinə dönər. 
Bəlinas hünərlər göstərdi o gün, 
Cadunun sehrini bağladı bütün. 
İnsana taleyi güldüyü zaman 
Cadugər də yaxa qurtarmaz ondan. 
Atdı əjdahanın üstünə “əsdab” 

Su önündə atəş gətirərmi tab? 
Bağladı qolunu bir hiylə ilə, 

Başa çıxdı qızın qurduğu hiylə. 

Qız gördü Bəlinas hünərlər saçdı, 
Cadu hiyləsindən düyümü açdı. 
Torpağa düşərək qopardı fəğan, 
Padşahın ədlindən dilədi aman. 
Bəlinas görüncə o ay üzünü, 

Bir sevda xülyası tutdu gözünü. 
Gözəl cadugərə o verdi aman, 

Xilas etdi onu ovsunçulardan. 

Əmr elədi, dərhal od yandırdılar, 
Atəşkədə yandı - oldu tarü mar. 

O pəri üzlünü götürdü şaha, 

Dedi: “Bax, bu aydır qara əjdaha. 
Ağıllı qadınlar biliklər qurmuş, 
Çarxın qulağını əfsunla burmuş. 
Quyunu çıxarır yerin təkindən, 

Ayı yerə salar öz fələyindən. 
Zühəlin üzündən qaranı atar, 

Hər qara telindən çəkər bir hasar. 
Sevimli gözəldir, yox ona bədəl, 
Pəri də doğmamış belə bir gözəl. 
Müşk ilə saçının ucunu burmuş, 
Günəşin boynunu kəməndə vurmuş. 
Sənin taleyinlə kəsdim yolunu, 

Ayırdım şöhrətdən, hörmətdən onu. 

Qız qaldı çarəsiz, dilədi aman, 

Məni, padişahım, ayırma bundan. 

Şaha xoş gəlirsə bu göyərçinim, 

Olsun həm xanımım, həm bacım mənim”. 
Sevimli üzünü gördü İskəndər, 

Bəzəkli bir aydır, o pəri dilbər. 

Söylədi: “Bu sənin haqqındır, yalnız 
Sənin qədəhindən mey içsin bu qız. 
Sevsən də rənginə aldanma əlbət, 

Onun hiyləsindən eləmə qəflət. 

Kəhrəba olsa da əqrəb quyruğu, 

Yenə də əqrəbdir, zəhərlidir bu”. 

Bəlinas təşəkkür edərək ona, 

Üzünü sürtərək yolun tozuna, 
“Qadınımdır” deyə, evinə aldı, 

O gözəl çoxunun qəlbini çaldı. 

O qızdan çox cadu öyrənmişdi bu, 
Onunçun deyildi “Bəlinas-cadu”. 

Əfsunçu, münəccim, kim olursan ol, 
Ölümə bağlaya bilərsənmi yol? 


İSKƏNDƏRİN İSFAHANDA DARANIN 
QIZI RÖVŞƏNƏYİ ALMASI 

O cənnət suyundan, ey saqi, tez dur, 

Atəşlə yoğrulmuş qədəhi doldur! 

Əlimi çıxarma o sudan, oddan, 

O su və atəşlə mənəm islanan. 

Boranlı qışlarda odur bəxtiyar, 

Qarşıda manqalı, quşu, meyi var. 

Elə bir nar məmə keçirə ələ, 

Bağçada narlara salır vəlvələ. 

Bahara çatınca nar fidanından 
Nar suyu axtarar, nar alar ondan. 

Bir zaman dərindən nəzər salınca, 
Görər hər budaqda gülür yüz qonça. 
Cənnətdən bir guşə kəsilmiş cahan, 
Nəşələr, sevinclər saçmada hər yan. 
Əlində gözəlin saçları yenə 
Sallana-sallana çıxar çəmənə. 

Şəkər çeşməsini çiçəklə bəzər, 
Dünyada bir zaman şadlıqla gəzər. 

Şahlar dəftərini yazan ustalar 
Tarix beşiyini belə yırğalar: 

İsfahan şəhrində sanki oldu şah, 
Başından göylərə ucaldı külah. 

İki gün nəşəyə daldı İskəndər, 

Dara mişkusundan tutunca xəbər 171 , 
Kəyan ayiniylə xələtlər saçdı, 

Düz yeddi xəzinə ağzını açdı. 

Rumun, Misrin, Çinin qumaşlarından 
Dəyərli zinətlər yığdı hökmüran. 
Şahlara yaraşan dəyərli paltar, 

Vücudu təzələr, ürəyi oxşar. 

Zər ilə işlənmiş qumaşlar, xəzlər 
Geyənə istilik, məhəbbət verər. 

Çox boyunbağılar - xalis gövhərdən, 
Bundan başqa hədsiz zərdən, zivərdən, 
Möhrü açılmamış müşk ilə ənbər, 

Ən incə dəridən nəfis geyimlər, - 
Şahın mişkusuna göndərdi dərhal, 
Matəm paltarları dönüb oldu al. 
Firuzəni mərcan rənginə saldı, 

Matəm lacivərdi qızıl rəng aldı. 

Vurdu qara daşa qızıldan zivər, 
Məhəkdə qızılı sınamaq istər. 

Dara şəbistanı matəmi atdı, 

Bənövşə yerinə al gül yaratdı. 

O bağa nəşəli yaraşıq verdi, 

Sevimli çöhrəyə bir işıq verdi. 

Üç, dörd gün səbr ilə oldu çox dəmsaz, 
O bahar qönçəsi açılsın bir az. 

Gəlinlər bəzəyə alışıb dursun, 

Başına ən incə bəzəklər vursun. 
Sevgini ürəkdən alsın dimağa. 

Üzünü çevirsin işıq - çırağa. 

Bildi ki, matəmdən qalmamışdır iz, 
Yengini matəmdən elədi təmiz. 

Ağıllı vəzirə dedi: “Durma, get, 
Addımı, dilini, bacar, geniş et! 

Mişkuya gedərək məndən ver xəbər, 
Gəlmiş bir iş üçün bura İskəndər. 

O Dara nəsəbli, ayüzlünü mən 
Görməklə şadlanım, qəlbim olsun şən. 
Şux şəbistanına çəkərəm hasar, 
Əmrimlə ucalar kənizlər, qızlar. 
Qızıldan şahanə bir təxti-rəvan, 

Bəzəyi firuzə, inci və mərcan, 

Götür o nazənin müşkin dilbərə, 

Göy xuraman olub ensin yerlərə. 

Yel qanadlı atlar, zəmişan yəhər, 

Apar, minsin onu qəlbən sevənlər”. 
Bilici vəzirə şah verdi tədbir, 

O əmri yerinə yetirdi vəzir. 

Daranın xüsusi evinə getdi, 

Evdə olanlarla xoş rəftar etdi. 

Dara sarayına getdiyi zaman 
Sanki bulaq axır cənnət bağından. 
Huriylə dopdolu bir cənnət gördü, 
Aldandı, aldadan yüz afət gördü. 

Alma üzlü qızla oynayar, gülər, 

Sanki alma ilə oynar bir nəfər. 
Padşahdan öncə bir salam söylədi, 
Yaşınan kəslərə pəyam söylədi: 
“Şahanə müşkuya şahdan nur axsın, 
Ortadan ikilik büsbütün qalxsın. 

Bir xəta işlədi azğın zamana, 

Uzatdı əlini bu xanimana 
Ortada böyük bir itki var, bəlli, 

Bu işdə olmamış padşahın əli. 
Nəhayət, məndə bir belə arzu var, 

Ki, ümidsiz ondan olsun ümidvar. 

Bu evdə xoşbəxtlik quracaqdır şah, 
Öz böyüklüyündə duracaqdır şah. 
Daranın fərmanı öz zəkasilə, 

Gəlibdir qohumluq təmənnasilə. 
Şövkətli padşahın istəyi budur: 

İsmət pərdəsində parlayan o nur 
Olsun şəhriyarın işıq ülkəri, 

Tacının Rövşənək olsun gövhəri. 
Gözləri nurlansın bu işıq üzdən, 
Köşkünü bu güldən etsin bir gülşən. 
Bu işə Darayla bağlamış peyman, 

Ay üçün göndərmiş bir təxti-rəvan. 
Yalnız bu məqsədlə uca tacidar 
At çapmış, bu yerdə tutmuşdur qərar. 
Bir qıfıl vurmuş hər söyləyən dilə, 
Şah özü gəlmişdir bu məqsəd ilə. 
Mindirin taxta o pəri peykəri, 

İşi tez bitirin, durmayın geri!” 

Elçiyə tərcüman belə söylədi: 

“Şahın kölgəsində yaşa əbədi! 

Bu evə uca şah nəslindən yarar, 

Yel ilə gələni yel də sovurar. 
Qızıldan yazılsın gərək bu sözlər: 
“Çarvadar əkəni dəvəçi biçər” 172 . 
Taxtının guşəsi bir tacdır bizə, 
Taxtının ayağı meracdır bizə. 
Kəniztək alsa da, alsın, biz nəyik, 
Qadın edəcəksə, etsin, bəndəyik. 
Əmrindən boynunu qaçıran kimdir? 
Hər əmri bir qızıl açar kimidir. 

Bu işi edərsə uca tacidar, 

Rövşənək başını göyə ucaldar. 

Padşaha varmağa qəlbimizdir şən, 
Dünyaya gəlmişik şahlar nəslindən. 
Hər zaman istəsə böyük şəhriyar, 
Birləşmək istəyi tutunca qərar, 

Ayini yerinə yetirib daha, 

Şadlıqla gələrik uca dərgaha. 

Saraya döndü bu xəbərlə vəzir, 
Qərarı padşaha anlatdı bir-bir. 

Şahın sevincindən parladı üzü, 

İnsanı ovlarmış insanın sözü. 

Hər cavab qulaqda qoparsa qubar, 
Dinləyən ürəkdə kədər doğurar. 
Taleyi ona yar olan zamanda. 
Baxışlar vüsala dolan zamanda. 
Atalar rəsmiylə uca tacidar 
Eylədi özünə Rövşənəyi yar. 

Kəyan rəsminə də riayət etdi, 
Ürəkdən çox hörmət, məhəbbət etdi. 
Şənlənsin deyə bu ömrünün bağı, 
Kəbinə yazıldı İran torpağı. 

Əmr etdi: çirmənsin iş bacaranlar, 
Bəzənsin, düzənsin hər küçə, bazar, 
Rum ilə Xarəzmin ipəkləriylə, 
Ölkələr bəzənsin bəzəkləriylə. 
Padşahın istəyi kimi İsfahan 
İpəklə, gövhərlə bəzəndi əlvan. 
Qapılar, bacalar, damlar, küçələr 
Gözəl xalçalardan aldılar zivər. 
Bayraqlar dikəldi uca göylərə, 

Bu dünya aldı bir başqa mənzərə. 
Hər kücə başında çadır quruldu, 
İşlərin gedişi başqa tövr oldu. 

Hər çarsu başında mütrüblər oynar, 
Oturmuş xanəndə, çalğı çalanlar. 
Çalğıdan hərarət gəlincə uca, 
Düşməni ud kimi salırdı oda. 
Zindərud nəhrindən Xuzanə qədər 
Çalğının səsindən canlandı yerlər. 

Şərab bir çay kimi axıb gedirdi, 

Mamişan dodağı onu dişlərdi. 

İsfahan gülləri ətir saçırdı, 

Tərazm müşkü də ağız açırdı. 

Toya al çiçəklər səpirdi şəfəq, 

Şəkərdən Ay, Günəş doldurmuş təbəq. 
Sanki bir saraydır tikmiş şəkərdən, 

Bir günbəd ucaltmış al çiçəklərdən. 
Dəbdəbə, şövkətdən coşmuşdu hər yan, 
Ətrafa can verir çalan, oxuyan. 

Qaraltı incə bir qumaş geyincə 
Müşk ilə, Ay ilə bəzəndi gecə. 

Göydə Ay parlaq bir sədəfə bənzər, 

Kərx əttarı ona səpərdi ənbər. 

O müşkin saçlı ay şaha ərməğan 
Qənd, badam düzəltdi gözdən, dodaqdan, 
Onları göndərdi şah mişkusuna, 

Layiqdir müşk ilə mah mişkusuna. 

Al Günəş o səhər şəfəq sökərkən 
Çıxdı bir gəlintək incə ipəkdən. 

Çırpındı şah qəlbi gəlin eşqiylə, 

Sanki rus zəngidir, salmış vəlvələ. 
Çalğıdan, şərabdan qurdu bir işrət, 
Utandı, qibtədən tər tökdü cənnət. 
Dostlarla içərkən artır fərəhi, 

Şərabdan dönürdü başı, qədəhi. 

O qədər xəzinə bəxş etdi o gün, 

Yer onu çəkməkdən olurdu düşgün. 

Gecə al Günəşdən düyümü dəldi, 

Şəfəqin əlinə bir əqiq gəldi. 

Onu da uddu Busəhaq firuzə, 
Busəhaqlara bax, ilişdi sözə 173 . 

Vüsala yetişmək üçün İskəndər 
O müşkin mişkuya göndərdi xəbər, 
Rövşənək olsun bir işıqlı çıraq, 

Gəlsin, qədəmindən zinət alsın bağ. 

Dedi Rövşənəyə sevimli ana: 

“Gedirsən İskəndər şahın yanma. 



Qiymətli yaqutsan İskəndər üçün, 

Bir inci gövhərlə birləşsin bu gün, 

Bu dövlət əqdinə bir arxa verək, 

Yenə də ölkədə padşahlıq sürək. 
Əmrindən yaramaz boyun qaçırmaq, 
Sənə bu Rum şahı layiqdir ancaq. 
Saçından xidmətə bağlarsan kəmər, 
Taleyi sənə də səadət verər. 

Ondan başqa hər kəs adını çəkər. 
Saçmtək başları kəmərə dəyər 174 . 
Qulağında qızıl halqa daşısan, 

Qapı halqasıdır onsuz bu halqan. 
Rəftar et ki, odur bu gündə Dara, 
Daratək bizimlə edər müdara”. 

Ananı dinlərkən o sevimli qız 
Həyadan tər tökdü, baş əydi yalnız. 
Saraya hərəkət əzmiylə durdu, 

Ay kimi qızıldan taxta oturdu. 

Aldılar padşaha məxsus gərdəyə, 

Hər tərəf sarıldı ipək pərdəyə. 
İskəndər səxavət əlini açdı, 

Məclisin gözünə bir heyrət saçdı. 
Şahdan hədyə aldı xidmətçi, dayə, 
Qızıldan, gövhərdən verdi hədiyyə. 
Yabançı kəslərdən boşaldı saray, 

Bir yerə toplandı Günəş ilə Ay. 
Mehriban anası gəldi irəli, 

Dənizə tapşırdı incə gövhəri: 

“O uca padşahlar nəslindən nişan 
Yalnız bu boy atmış sərvidir qalan. 
Mən ona demirəm qiymətli gövhər, 
Ya da ki, ərinə adlı-sanlı ər. 

Atasız qalmışdır, dərdə salınmış, 
Yetimdir, əlindən mülkü alınmış. 
Əmanət tapşırdım sənə bir çiçək, 

Bir sən bil, bir əqlin, bir də gələcək”. 
Şah qəbul edərək yanaşdı ona, 
Yoldaşlıq tacını qoydu başına. 

Şümşada tay oldu bəzəkli süsən, 
Sevimli bir sərvə yurd oldu çəmən. 
O gövhər ləlindən uca İskəndər 
Başladı almağa dəyərli gövhər. 
Gördü bir pəridir sevimli dilbər, 
Pərəstiş etmədə ona pərilər. 

Canlı bir sərv idi, xurmadır barı, 
Şəkərə dadımlıq verir göftarı. 
Füsunkar gözləri kəskin, canalan, 
Hər dərdə şəfadır, xəstəyə dərman. 
Dirsəyi qısadır, saç, gərdən uzun, 
Dodağı şəkərdir, xalı da uyğun. 
Çənəsi sadədir, sallanmış buxaq, 
Qaynar gözlərində gülabdan bulaq. 
Bəslənmiş qırmızı qanla ciyərtək, 
Sanki göz içində parlayır bəbək. 
Duz səpsə sağalar xəstə ürəklər, 
Dodağı dünyaya saçar çiçəklər. 

Hər gülən dodağı şəkər saçardı, 
Gülüşü gülüşə bir yol açardı. 
Gözündən gül üzə gülablar axmış, 
Beli incə idi, sinəsi qalxmış. 
Qıvırcıq saçları müşkə çalırdı, 
Günəş çeşməsinə kölgə salırdı. 
Çeşməni, kölgəni görüb şəhriyar 
Mənzilə yetişdi, oldu bəxtiyar. 
Vəfalı gözləri xoş gəldi ona, 

Ürəyi çırpındı, basdı bağrına. 

Sıxıb qollarını boynuna saldı, 

Kam aldı, kamından kami-dil aldı. 
Rövşənək işıqlı çıraqtək yandı, 
Eyvanı cənnəttək nura boyandı. 
“Cahanbanu” deyə, yeni ad taxdı, 
Bütün ixtiyarı ona buraxdı. 

Olduqca ayıqdı, dinc və həyalı, 
Söylənməz sözlərdən ağzı qapalı. 
Şahlığın açarın ona tapşırdı, 

Başının tacını göyə qaldırdı. 

Onu görməsəydi dözməzdi bir an, 
Ayrılmazdı onun bir an yanından. 

O behişt ölkədə şad bir ürəklə, 
Yaşadı cənnətdən gələn mələklə. 
Səhər çöhrəsindən pərdə atarkən 
Həbəşə bac üçün dağ çəkdi Xütən 175 . 
Getdikcə köpürür xoruzlu bardaq, 
“Nuş olsun, iç” deyir xoruz coşaraq. 
O tovuz dodaqlı kuzə ağzından, 
Küplərdən camlara tökərdi al qan. 

O məclis, o şərab, o çalğı, o çəng 
Dünyanın üzünə verdi başqa rəng. 

Yeddi ölkə şahı Kəyan rəsmiylə 
Yeddi çeşmə kəmər bağlamış belə. 
Günəştək taxtına oturdu səhər, 

Fələk xidmətinə bağladı kəmər. 

Y enidən bir içki məclisi qurdu, 
Görənin başından ağlı uçurdu. 
Məclisə düzüldü yararlı kəslər, 

Hər gələn yer tutdu hünəri qədər. 
Mütrüblər, çalğılar saçardı fərəh, 

Saqi ruh verirdi əlində qədəh. 
Coşduqca kamança və sazm səsi, 

Çay kimi silirdi başqa həvəsi. 
İskəndər yenidən açdı xəzinə, 

Öz səxavətinə başladı yenə. 

Çox hədiyyə aldı İran əsgəri, 

Başını parlatdı öz ətəgləri. 

Hər kəsə payladı şahanə xələt, 

Verdi bu dünyaya başqa bir zinət. 
Uca bir günəştək verərkən ziya, 
Nurundan çox fayda alırdı dünya. 
Günəş xəzinəsi daima axar, 

Şimşək nuru isə bir kərə çaxar. 
Səxavətli olsun gərək cahandar, 
Şahlığın xisləti, bax, belə yaşar! 






İSKƏNDƏRİN İSTƏXRDƏ 
TAXTA OTURMASI 


Muğlar çırağını, saqi, durmadan 
Mənə ver, qəlbimdən qoparma fəğan! 
Gözlərə aydınlıq verər bu çıraq, 
Qəlbimin çırağı ondan alır yağ. 

Söylə, ey söz, nədir sənin kimiyan? 
Kimdir bu sikkənə kimiya vuran? 
Səndən ki almır bu qədər bəzək, 

Hələ əskilməmiş bir hərfin gerçək. 
Evimdən çıxdınsa, üz qoydun hara? 
Qapımdan uzaşdm hansı diyara? 
Bizdən baş verərkən bizdən uzaqsan, 
Naxışlar vururkən gözdən uzaqsan. 
Qəlbimin iş evi fərmanmdadır, 

Dil xidmətçi kimi divanmdadır. 
Bilmirəm nə quşsan, gözəlsən, şənsən, 
Bizdən ən dəyərli yadigar sənsən. 

Söz ki var, ucadır hər bir ucadan, 
Mətahm qıtlığa düşməsin bir an. 
Dəyərli bir mətah olurmu kəsad? 
Olursa, həsəddən doğar bu fəsad. 

Ey sözün ustası, durma, söz gətir, 
Şeirin büsatını yerinə yetir. 

Ad-sanla kim yatıb - onlardan söz aç, 
Heyrət edənlərə söylə, əfsun saç. 
Keçmişi nəql edən ravilər belə 
İncə bir düşüncə, doğru rəy ilə 
Nəql edir: “Elə ki, uca şəhriyar 
İsfahan şəhrində oldu bəxtiyar, 

Firuzə fələyin səadətindən 
İsfahan şəhrində etmədi məskən. 

Tac qoymaq üçün o, İstəxrə köçdü, 
Kəyumərs, Keyqubad yerinə keçdi. 
Onunla böyüdü, bəzəndi İran, 

İgidlər arxası bərkidi ondan. 

Başçılar dedi: “Eşq olsun, tacidar!” 

O böyük baş ilə ucaldı başlar. 
Töhfələr verdilər taxtına layiq, 
Padşahın oyanan baxtına layiq. 

Nilin mənbəyindən ta Kəngə qədər, 
Çin dənizlərindən ta Zəngə qədər 
Elçilər axışdı xərac verməyə, 
Taxtına, tacma alqışlar deyə. 

Taxtına basınca ayaq şəhriyar 
Söz xəzinəsindən açdı tunc hasar: 
“Eşq olsun, eşq olsun, ulu Yaradan, 
Xalqını yaratmış haqqa inanan. 
Toıpaqdan başını bir mən kiminin 
Ucaltdı, ulduzla etdi həmnişin. 

İrana gətirdi Rumdan çəkərək, 
Əmriylə daşları yumşaltdı mumtək. 
Başımı o qədər ucaltdı zaman, 

Yüklü kəcavəmi daşıyir dövran. 
Öyrəndim o adil, ulu Tanrıdan, 
Ədalət yolundan dönmərəm bir an. 

Yoxsula, məzluma olaram kömək, 
Qaranlıq gecəyə parlayan şimşək. 
Ağlımla düşüncəm olmuş mənə yar, 
Bu dünya himayəm altında yaşar. 
Doğru bir yol ilə bu gün getməli, 
Sabahkı günümsə bəllidir, bəlli. 
Qorxaram bəhanə tapmaq günündən, 
Pəhrizə çalışdım varlığımla mən. 

Nə aciz qarınca, nə də güclü fil 
Əlimdən bir zərər görməz, onu bil. 
Ovcumun içində olsa da, yenə 
Dikmərəm gözümü özgə mülkünə. 
Xalq mənə versə də əziyyət, kədər, 
Qıymaram incisin məndən bir nəfər. 
Kənd ocaqlarından alıram xərac, 
Şəhərdən nə vergi istərəm, nə bac. 





Əlimə keçsə bir xəzinə, sərvət, 

Hər kəsə verərəm, layiq bir qismət. 
Məndən sənət alar hər bir sənətkar, 
Əlinə dövlətdən verərəm açar. 
Qaldırram hər kimin varsa hünəri, 
Zəncirə çəkərəm divanələri. 

Düşkünlər, dilsizlər tapacaq aman, 
Qurtulmaz əlimdən boş yeyib yatan. 
Vücudu sağlamlar bunu bilməli, 
Sənətdən gərək boş qalmasın əli. 
Görsəm ki, bir nəfər çəkir çox zəhmət, 
Qazancı xərcini ödəmir əlbət, 

Elə möhtaclara, söz verirəm mən, 
Köməklik edərəm öz xəzinəmdən. 

Din ilə, ağılla tutaram işi, 

Yoluna qoyaram alış-verişi. 

Bir işdə kimsədən qorxum yox mənim, 
Qorxanlar önündə titrər bədənim. 
Dəyirman yemidir fayda verməyən, 
Əfvə layiqləri bağışlaram mən. 
Dünyaya bəxşişlə vurmuşam bəzək, 
Əlaçıq kimsəyə edərəm kömək. 
İskəndər kimsəyə verməz əziyyət, 
Zalımı qəhr edər, məzluma hörmət. 

Hər bir yaxşılığa bu şah yüz verər, 

Bir yamanlıq edən bir cəza görər. 

Kim günah işləsə cəzaya çatar, 

Peşiman olursa, ədlim bağışlar. 

Əlimdə məhv olur başı dik düşmən, 
Peşiman olursa, bağışlaram mən. 
Mənəm yaxşılığı öncə başlayan, 

Yamanlıq başlayan düşmandır, düşman. 
Mən ələk kimiyəm, ələrəm torpaq. 
Dəyərsiz qalığı ataram ancaq. 

Bir dolam, quyudan suyu çəkərəm, 

Bu başdan alıb o başa tökərəm. 

Qılıncla hər nə ki keçirsəm ələ, 

Paylaram yenə də qamçı ucuyla. 

Bu taxtın başına keçmək, Haqq bilir, 
Düşkünə əl tutmaq məqsəddədir. 
Vücudum olmuş həm bulud, həm Günəş, 
Bir əlimdə su var, birində atəş. 

Önümə daş çıxsa dönər bir muma, 

Əkini suvarram çıxsa qarşıma. 

İrana mən özüm gəlmədim Rumdan, 

Bu mülkə göndərmiş böyük Yaradan. 
Haqqı və batili ayırd edim mən, 

Alır bağlı qıfıl açarı məndən. 

Din daşıyan başlar qalxsın əflakə, 

Dinsiz başları da tullayam xakə. 

Ehtiyac adını qaldırdım artıq, 

El ilə çırağa verim barışıq. 

Hər evdə fıriştə doğurum divdən, 

Bir bina ucaldım hər uçuq evdən. 

Harda ədalətim olsa hökmüran, 

Qırqovul zərrəcə qorxmaz tərlandan. 
Sürüdə qoyuna qurd olar çoban, 

Marala, ceyrana toxunmaz aslan. 

Y amanı edərəm yaxşılıqla ram, 

Yaxşılar yamanlıq etsə qoymaram. 

Hər başı göylərə qaldırsam, bir də 
O başı bir daha görməzlər yerdə. 

Mənə tay olandan qopardım ciyər, 
Qoymadım dağıtsın başqa vəhşilər. 
Kimsəni yaxmadım gizlin zəhərlə, 
Aşkara bağrını dəldim xəncərlə. 

Nə dünya üstündə alovtək axdım, 

Nə də ki, səbəbsiz bir xırman yaxdım. 
Kimsənin qəlbini haqsız qırmaram, 
Qırsam da, varımdır əldə mumiyam. 
Birinin gözünü ağrıtsam əgər, 

Öz əlimdən darı tökmək də gələr. 

Bu işdə mənə yar olsun Y aradan, 

Bu yaman gözlərdən qorusun hər an”. 

Bunları söylərkən bir-bir İskəndər, 
Göylərə ucaldı dinləyən əllər. 
Məclisdə var idi adam hər yandan, 
Birisi elədi şahı imtahan, 

Natiqlik düşkünü, hədsiz söyləyən, 
Divanə xislətli hikmət öyrədən, 

Bir casus vardı, tez öpdü dərgahı, 
Sınamaq istədi İskəndər şahı: 

“Şahım, bir dinara ehtiyacım var, 
Versəniz, dünyaya dəyər bu dinar”. 
Gülərək söylədi ona İskəndər: 

“Şahdan bəxşiş istə rütbəsi qədər”. 

O casus söylədi: “Səxavətli şah, 

Bir dinar verməkdən utansan hərgah, 
Dünyanı bağışla mənə bir kərə, 

Qaldır bu başımı uca göylərə”. 

Şah dedi: “Ey şaşqın, bu dəfə yenə 
İstəyin müvafiq deyil ölçünə. 

Çox yersiz iki şey istədin məndən, 

Biri məndən kiçik, digərindən sən. 

Hər sözün xüsusi bir ölçüsü var, 
Ölçüsüz söylənən söz qulaq yırtar. 

Bir söz ki, daşlara düyün vuracaq, 
Gözəl söz olsa da söyləmə, burax”. 
Padşahdan soruşdu bir igid oğlan: 
“Xalq neçin alçaqda, sən ucadasan? 
Deyirsən hamı bir yoldaşıq, ancaq 
Nədir bu aşağı, yuxarı? Burax”. 

Dedi: “Mən başçıyam, xalq isə ümmət, 
Baş yerə enərsə pozular şövkət. 

Otlara yaraşar başını əymək, 

İnsanın başıysa ucada gərək. 

Padşahın mövqeyi olmalı uca, 

Görənlər nur alsın ondan doyunca”. 
Başqa bir dilavər dedi: “Şəhriyar, 
Ağıllı kimsəyə bəzək nə yarar? 
Qəlbində var sənin Tanrı sifəti, 

O palçıq vücuda vurma zinəti”. 

Şah dedi: “Şahanə dəbdəbə, şövkət 
Gözlərə bəxş edər yenilik, əlbət. 
Onunçun edirəm özümü gülşən. 
Gözünüz nurlansın, ürək olsun şən. 
Görmürsən, atlaz don geyincə bahar. 
Nə qədər zövq alır ondan ruzigar?” 
İnandı ağıllı kəslər bu sözə, 
Qulaqdan asdılar yaqut, firuzə. 
Oldular yenidən şaha sənaxan, 
Hamısı ürəkdən bağladı peyman. 
Xalq onu səbirli görüb oldu şən, 
Əmrinə baş əydi hamı yer-yerdən. 
Cəmşidin rəsmiylə böyük İskəndər 
Taxtının başına keçdi bir səhər. 
Daima göründü xalqa mehriban, 
Böyüklər rəsmini tutdu hər zaman. 
Məktublar göndərdi hər bir diyara, 
Hər hüdud bəyinə, hər bir sərdara. 
Ədliylə o bütün qəlbə girmişdi. 
Basqından hər kəsə aman vermişdi. 
Dünyanı özünə etmişdi o, ram, 

Ram etmək yolunda tutmadı aram. 


İSKƏNDƏRİN DARANIN QIZI 
RÖVŞƏNƏYİ RUMA GÖNDƏRMƏSİ 

O yaqut qədəhi, saqi, birbaşa 
Mənə ver, ayağım toxunmuş daşa. 

Bir çarə arayım, daşlıqdır hər yan, 

Yaquttək özümü qoruyum daşdan. 

Fələk dəvəsini sürətlə sürür, 

Ondandır ki, gündə bir oyun qurur 176 . 
Peşəsi sülhdür, döyüşdür hər an, 

Keçirir gündə bir rəng xəyalından. 

Keçmişi bir kərə alsan nəzərə, 
Görərsən bənzəmir bugünkülərə. 
Tanrının verdiyi pərvərişlərlə 
Hər gözəl girmişdir başqa bir şəklə. 
Sanma biz yatarsaq yatar ruzigar, 

Bu ev heç bir zaman olmaz tarü mar. 
Çoxları köçmüşdür köhnə dünyadan. 
Bu dünya yenə də hamandır, haman. 
Dəyərli kişilər keçib getdilər, 
Dostlar da onları təqib etdilər. 

Yoluna azuqə hazır et bir az, 

Dost olan dostundan geridə qalmaz. 
Nə qədər yolu pis getsə də, bişəkk, 
Axura düz gedir hər çolaq eşşək. 
Nəql edir köhnədən tarix yazanlar: 
Olmamış şahların taxtı zülmkar. 
İskəndər dünyanı tutduğu zaman 
Şəxsi istəyinə uymadı bir an. 

Çalışdı dünyanı islah etməyə, 
Onunçun yetmişdi bu böyüklüyə. 
Şahlıqda bir örnək al İskəndəri, 

Sən də gör İskəndər g.rək işləri. 

Bu dünya mülküylə oldu bəxtiyar, 
Onun istəyinə uydu ruzigar. 

Həbəş və Xorasan, Qurdan da Çinə, 
Qol gücü görmədən keçdi əmrinə. 
Elçilər, qasidlər getdi hər yana, 
Sikkələr vuruldu onun adma. 

Bir aslan ürəyi çarparkən onda. 
Dünyanı tutmuşdu qılınc altında. 
İrana inana bilmədi sərdar, 

Rumlu öz yurdunda salamat yaşar. 
Bir gecə uyaraq göylər baxtına, 
Doğru bir məsləhət verdi taxtına. 
Vəziri çağırdı, ona söz açdı, 

Bu gizli fikrini ortaya saçdı: 

“Madam ki, əlimə keçmişdir İran, 

Bu yerdə bağlanıb qalmaqdır ziyan. 
Daima dolanır bu yeddi fələk, 

Dünya seyrinə var məndə də istək. 
Görüm bu dünyada yeni nələr var, 
Varmıdır məndən də güclü tacidar? 
İşıqlı fi kr imcə budur məsləhət: 
Dünyanı gəzməyə çıxarkən, əlbət, 
Xəzinə, dövləti Ruma göndərmək, 
Oraya etimad bağlamaq gərək. 

Hər işdə lazımdır ayıqlıq, diqqət, 

Hər kuzə çeşmədən çıxmaz səlamət. 
Taxtımın başını tutar bir düşmən, 
Taxtımdan, tacımdan ayrılmaram mən. 
Dünyanın çəkilməz bəlaları var, 

Bu yolun qorxusu, cəfaları var. 

Ruma dön, orada məskən elə, qal, 
Mənim də fikrimə uyğundur bu hal. 
Fitnədən o mülkü qoruyursan sən, 
Çünki Ay nayibdir işıq Günəşdən. 
Rövşənək xatunu götür bərabər, 
Onunla ölkənin işi düzələr. 

Bir fikir doğunca Günəş ağıla, 

Hər yaxşı-yamana bir ölçü saxla. 
Nayibsən, işi gör, dinlə ədi ilə, 

Məni yaxşılıqla gətir sən dilə. 
Onunçun bəyəndim səni hər kəsdən, 
Böyüklük gözüylə sənə baxdım mən”. 
Sözə başlayaraq hünərli vəzir, 

O buyruq verənə göstərdi tədbir: 
“Padşaha layiqdir hər buyruq, fərman, 
Əmriylə iş görür hər iş bacaran. 
Getdikcə şövkətin kəmalə dolsun, 
Qərəzlə istəyin qol-boyun olsun, 

O uca rəyiniz göstərdi tədbir, 

Qarşını görməkdən ziyanmı gəlir? 
Şahın göstərdiyi uğurlu işə, 

Mən boyun qoyaram, düşmə təşvişə. 

İşində, gücündə, ancaq, hər zaman, 
Ayıq olmalıdır uca hökmüran. 

Bu mübarək səfər çatınca sona, 
Dönüncə yenə öz doğma yurduna. 
Ağır iş deyildir böyük sərvərə, 
Dünyanı tapşırmaq iş bilənlərə. 
Dövləti saxlamaz yalnız bir nəfər, 
Dünyanı özünə bağlamaz bir ər. 
Dünyada var saysız ölkə və dövlət, 
Bu dövran hər kəsə ayırmış qismət. 
Ram etsən özünə Tanrı verəni, 
Qismətin ondadır, o tutar səni. 

Hər padşah əmrinə boyun əyincə, 
Hər ölkə, hər tərəf sənindir məncə. 
Olsa düşmən evi sənin torpağın, 
Cilovu başına buraxma, saqın. 
Başqalar mülkündə durmaq nə yarar, 
Vurma ayağına onunla çidar. 

Yad mülkü nə əldə saxlamaq olur, 
Nə də varına bel bağlamaq olur. 
Sanma bu dünyada çarpışma yoxdur, 
Hər kəs bir ağadır, gör dikən çoxdur. 
Riyasət fıkriylə burda, ey salar, 
Rumlardan kimsəni etməzsən sərdar. 
Kəyan ovlağıdır Əcəm torpağı, 

Orda bir vəhşidir yadlar ayağı 177 . 

Nə qədər xatadan uzaqdır həyat, 
Dünyada padşahlıq adını ucalt. 
Ölkənə dönərkən uzaq səfərdən, 
Qısaltmış olarsan uzun işi sən. 

Sən güldür üzünü şahzadələrin, 
Silinsin qəlbindən qəmin, kədərin. 
Hər şahı layiq bir ölkəyə göndər, 

Nə yeri istərsə o yerə göndər. 

Hər biri bir səmtə tərəfdar olsun, 
Hər tərəf bir şaha giriftar olsun. 
Qorxuram əcəmlər qalxsın yenidən, 

Daranın qanmı almaq istərkən, 

Yunana və Ruma çıxarsın ordu, 
Dağıtsın ölkəni, nəyə gərək bu? 

Hər biri padşahlıq edərsə tək-tək, 
Ortada düşmənlik artacaq, bişəkk. 

Hər kəsi mülkünün qayğısı alır, 
Ölkəmiz düşməndən səlamət qalır. 
Düşmənlər talana başlarsa ancaq, 

Yolunu bununla olur bağlamaq. 

Bir də ölkələrdə kin toxmu saçma, 
Yurduna düşmənin yolunu açma. 
Qoyma qanla yusun şahlar dünyanı, 
Qoy alovlanmasın düşmənin qanı. 
Sanma dik başların tökdüyü qandan 
Səyavuş qanıtək qalmaz bir nişan. 

Yersiz qan tökməkdən daim dur geri, 
Qanlıdır səninlə çarxın xəncəri. 
Ərənlər söyləmiş nə gözəl məsəl: 
“Dəyməz dəyməyənə ziyanlı bir əl”. 
Yetməsin kimsəyə səndən qəm, kədər, 
Az ziyan verənlər az ziyan çəkər. 

Xor baxma, alçalmaq sığmaz hər başa, 
Kimsəni öldürmə, əbədi yaşa”. 

Vəzir yol göstərdi, tökdü çox tədbir, 
Sözləri padşaha eylədi təsir. 

Dövran gümüş teştin ağzını açdı, 

Qara qarğa qızıl yumurta saçdı 178 . 

Qoca möbidlərsə tarix boyunca 
Yumurta və teştdən demiş doyunca 179 . 
İskəndər ağlıyla tökdü bir tədbir, 

Əmr etdi: “tez gəlsin, atlansın vəzir. 
Orda kitabxana varsa nə qədər, 

İşarə elədi, tez gətirsinlər. 

Hər çeşid elmdən dəyərli sözlər, 

Hər incə hikmətdən açdı bir dəftər. 
Yunana göndərdi tərcüman ilə, 
Çevirsin bir dildən başqa bir dilə. 



Padşahın əmriylə gəldi Ərəstu, 
Durmadan at çapsın Yunana doğru. 
Rövşənək xanımı alsın bərabər, 
Götürsün xəzinə, kitab və dəftər. 
İranı tərk etdi şahın əmriylə, 
Yunanın yolunu keçirdi ələ. 
Rövşənək padşahdan hamilə olmuş, 
Sədəfin qoynuna inci qoyulmuş. 
Yunana yetişdi dəbdəbə, əsgər, 
Yükdən inləyirdi o nazlı gövhər. 
Doqquz ay olunca, gövhər mədəni 
Dünyaya bəxş etdi öz gövhərini. 
Beşiyi öpərək oldular dilşad. 

Uşağa qoydular İskəndərüs ad. 
Ərəstu vəkildi şahdan, həm vəzir, 
Padşahlıq işində tökürdü tədbir. 
Yeməkdə, içməkdə o şahzadəyə 
Verirdi can kimi gözəl tərbiyə. 
Cismini bəslərdi nazla, nemətlə, 
Körpə qəlbini də şüur, hikmətlə. 
Yüzlərcə gəlmişdir belə gözəllər, 
Onu torpaq yemiş, qalmamış əsər. 


İSKƏNDƏRİN ƏRƏBİSTANA GETMƏSİ 
VƏ KƏBƏNİ ZİYARƏT ETMƏSİ 

Ey saqi, əl uzat qəm qovan meyə, 

Durma, ver mən kimi qəlbi dərdliyə. 
Rahatlıq ətriylə dirçəlsin bu can, 

Qurtulum kədərdən, qəmdən bir zaman. 

Yaxşıdır hər falı xeyr işə yormaq, 

“Rux”u yox, oyunda “şahrux”u vurmaq 180 , 
Alçalırkən belə uca görünmək, 

Sarsılıb durarkən yenə öyünmək. 

Şam kimi bağrının içindən yanmaq, 

Zahirdə sevinclə nura boyanmaq. 

Hər işdə bir miskin aciz qılınca, 

Qaçar acizlikdən falçı dalınca. 

Əlinə keçirir daş, qumdan açar, 

Daş, qumdan çox zaman dəmir də çıxar. 
Bir qapı qeybdən yox olsa hərgah, 
Kimsə aça bilməz, açar bir Allah. 

Xeyrə vur falını, faydan ondadır, 

Çünki xoş fal vurmaq uğur yaradır. 
İnləmə “xəstəyəm” deyə, ey filan, 
Desən ki, “sağlamam” sağlam olarsan. 
Hər işdə bizdən bir qürə atmaqdır, 

İşləri sazlayan yalnız o Haqdır. 

İnsaf bu pərdədə bizə məhəkdir, 

Tərs pərdə çıxarmaq nəyə gərəkdir. 
Könül, pərdə dardır, sən mənə yar ol! 
Pərdə yırtanlardan sən pərdədar ol! 

Bu parlaq beytləri hekayət edən, 

Mənim ziynətimə yaraşıq verən 
Nəql edir: dünyaya olunca yiyə, 
İskəndər xeyməni vurunca göyə, 

Şahın fərmanıyla hər nə dövlət var, 
Yunana daşıdı mətin adamlar. 

Dünya hiyləsindən olunca İraq, 
Dolaşmaq fikrinə sarıldı qıvraq. 
Ədlindən müjdələr alınca dövran, 

Bir qətrə içmədi onu anmadan. 

İskəndər uğurlu şah olduğundan 
İşində ayıqdı hər an, hər zaman. 
Dünyanın sazını əlinə aldı, 

Ancaq şəfqət deyə xoş hava çaldı. 
Kəməndi altına girincə dünya, 

Uymadı ürəyə yatmaz havaya. 

Böyük kimsələrə vermədi ziyan, 

Asayiş altında yaşadı hər yan. 

Dikbaşlıq edəni öldürürdüsə, 

Yerinə qoyurdu ən yaxşı kimsə. 

Ölkədə bir şəhər yıxsaydı əgər, 

Qurardı ondan da gözəl bir şəhər. 

Bu dünya belədir, bu vaxta qədər 
Birini yıxarsa, birini tikər. 

İskəndər başladı abad etməyə, 

Oldu hardan-hara İskəndəriyyə. 

Çindən Qeyruvana yol var nə qədər, 
Uca dərgahına axdı qasidlər. 

Hər padşah vəsiqə alırdı ondan. 

Ölkələr sığındı ona hər yandan. 

Dəyərli töhfələr gəldi hər yerdən, 

Adma yaraşan zərdən, zivərdən. 
İskəndər əmr etdi, cavab olaraq 
Məktublar müşk ilə yazılsın ancaq 181 . 
Bir zaman ötmüşdü bu qərar üzrə, 
Göylər dəfələrlə baş vurdu yerə. 
Padişah dünyanı gəzməkçin yenə, 
Hazırlıqla düşdü səfər qəsdinə. 

Oxumuş ərəbdən gələn məktubu, 

İllərcə qəlbində qalmış arizu. 

İstədi büsatı İranda qursun, 

Ərəb də bu yolda ona baş vursun 182 . 
Kəbəni ziyarət etsin bir zaman, 

Sevinsin mübarək fallı naxışdan. 
Hökmüran olunca bütün İrana, 

Xeyməni köçürdü Ərəbistana. 

Xəzinə topladı bir neçə xalvar, 

Biyaban yolunu tutdu şəhriyar. 

Ərəb başlarını onun baxşışı 
Əydirdi büsbütün əmrinə qarşı. 

Görüncə əmrinə ram olmuş zəfər, 
Hökmünə baş əydi dikbaş ərəblər. 

Yel kimi at sürdü Ərəbistana, 

Ərəblər düşmədi ondan ziyana. 

Hər yerdə atmı edincə rahət, 

Həm bəxşiş saçdılar, həm hədsiz nemət. 

Hər çeşid lüzumlu yeməkdən başqa, 
Bəslənmiş sürülər verməkdən başqa, 
Gücləri çatdıqca şahın önünə 
Hər yerdən çəkdilər ağır xəzinə. 
Səhralar dolaşan görkəmli atlar, 
Zəhərdən su içmiş parlaq qılınc var. 
Boyu otuz ərəş, üstü çox parlaq, 
Nizələr, qan ilə bəslənmiş mizraq. 
Yüyənsiz dəvələr, löklər hər yandan. 
Toz-torpaq içində yel kimi uçan. 
Bunlardan başqa çox bəxşişlər daşdı, 
Yüklənən gön, dəri, nəfis daş-qaşdı. 
Ona hörmət üçün hey zaman-zaman 
Hər yerdən çəkildi yüklənmiş karvan. 
İskəndər xəzinə ağzını açdı, 

Qızılı, zinəti xalvarla saçdı. 

Atlazdan səhraya fərşlər açaraq, 

Yaqutlar altında gizləndi torpaq. 

Yanaşdı Kəbəyə şən bir üz ilə, 
Həccin əmalını öyrəndi belə. 
Dünyanın nafinə basmışdı ayaq 
Aləmin nafindən ənbər açaraq, 

Çarxın pərgarıtək mərkəz nöqtəni 
Dolaşdı, ziyarət etdi Kəbəni. 

Təvafi olduğu kimi bitirdi, 

Kəbə halqasını ələ gətirdi. 

Öpərkən Kəbənin qapılarını, 

Ürəkdən andı o, böyük Tanrını. 

Başını mübarək qapıya vurdu, 

Xəzinə saçaraq yoxsul doyurdu. 

Qızılı su kimi edərdi rəvan, 

Dəvə bağışladı o, karvan-karvan. 
Doğrular evində tutunca qərar, 
Tanrıya pərəstiş etdi tacidar. 

Kəbəni xəzinə - gövhərə tutdu, 
Damları müşk ilə ənbərə tutdu. 

Təvaf işlərindən azad olaraq, 

Basaraq Yəmənin gönünə ayaq 183 , 
Parlatdı Yəməni ordunun tozu, 

Gönü parladantək Süheyl ulduzu. 
Oradan atmı İraqa sürdü, 

Yunana dönməkçün hazırlıq gördü. 
Böyük Azərbaycan hökmüdarmdan 
Bir elçi gələrək dedi: “Hökmüran, 
Nə üçün ram etdin bütün dünyanı? 
Sildin ruzigardan zülmü, tüğyanı? 
Verdin hər ölkəyə qurtuluş, aman, 
Ərmənə nədən süst baxdı hökmran? 
Doğduğun şəhərə bu yaxın ölkə, 

Nə üçün bürünsün qaranlıq kölgə? 
Ərməndə atəşə ibadət edər, 

Başqa padişaha itaət edər. 

Orda Ad nəslindən bir pəhləvan var, 
Qüvvəti Rüstəmin gücünə çatar. 

Adı Dəvalidir, hər bağrı yarır, 

Aslan dərisindən yosun qoparır. 
Ərməndə yaşayan bütün igidlər, 

Yalnız bu padşaha boynunu əyər. 
Hər kəs badə içər onun adma, 

Y axın ölkələrdən bac gəlir ona. 
Ordunla bu səmtə hücum etməsən, 
Ölkəni, şübhəsiz, alacaq bizdən”. 
Elə ki eşitdi hökmdar bunu, 
Babildən Ərmənə çəkdi ordunu. 
Yuyaraq o yerdən qanı, fitnəni, 

Rum şahı bəyəndi xeyli əƏrməni. 
Silindi ortadan hər bir köhnə iş, 
Möbidə ibadət, oda pərəstiş. 

Ordan da tez hüçum etdi Abxaza, 
Açdı abxazlara kindən darvaza. 

Səs saldı gurlayan təbil hər yerə, 
Süngülər sirrini açdı göylərə. 

Hansı bir qələyə göndərdi xəbər, 
Açarı durmadan təslim etdilər. 

Dəvali Abxazda şahlıq edərkən 
Eşitdi Rum şahı gəlmiş səfərdən. 
Bağladı vəfaya gön kəmərini, 

İşıqlı qəlbindən ataraq kini 
Atlandı, yüyəni aldı tez ələ, 

İskəndər əlini öpmək qəsdilə. 

Xəzinə götürdü o şəhriyara, 

Çatınca tapşırdı xəzinədara. 

Dərgaha gəlincə öpdü torpağı, 

Kinini yenərək olmadı yağı. 

Dünyanı zəfərlə ölçən İskəndər 
Gördü mərdlikdə yox ona bərabər. 
Nəvaziş göstərdi o qəhrəmana, 
Taxtının yanında yer verdi ona. 

Sordu əhvalını şəfqətli səslə, 

Qəlbini qızdırdı qızğın nəfəslə. 

Əmr etdi xəznədar şəxsə İskəndər; 
Versin Dəvaliyə xəzinə, gövhər. 
Gətirsin adma layiq bir xələt, 

Sırğa və həmayil, cavahir, zinət. 

Həm qılınc, həm qədəh, cavahir, ipək, 
Verilsin padşaha layiq bir bəzək. 

Hər nə əmr etmişdi uca şəhriyar, 
Yerinə yetirdi o xəzinədar. 

Ucaldı Dəvali, qəlbi oldu şən, 

Geyindi İskəndər ipəklərindən. 

Tövq asdı, tac qoydu, cavahimişan, 
Sayıldı başını dik tutanlardan. 
Təşəkkür dilini açaraq ona: 

“Padşahım, Yaradan yar olsun sana!” 
Qüruru yenərək, kiçildi deyə, 

Kiçilmiş başını qaldırdı göyə. 

O gündən xidmətə sıxdı kəməri, 
Padşaha xidmətdən durmadı geri. 

O, şahpərəstlikdə elə ad aldı, 

Şaha xas olanlar geridə qaldı. 

O yerlər göründü şaha bağ kimi, 

Gözünü parlatdı bir çıraq kimi. 

O gözəl torpaqda enib dincəldi. 
Sevincin, istəyin barını dərdi. 

Ən qoca bir dehqan vermişdir xəbər: 
Tiflisi ilk abad etmiş İskəndər. 

O cənnət bəzəkli gözəl torpağı 
Yaxşılıq toxmuyla etdi gül bağı. 

O yerdə İskəndər belə əmr etdi, 
Rumun ayiniylə hər bir iş getdi. 
Keçdi o torpağı seyr edə-edə, 

Ov üçün at sürdü çöldə, dərədə. 

On beş gün dağlarda, çöldə yürüdü, 
Həm şikar edirdi, həm yol ölçürdü. 
Ovla gəzişərkən gözəl ölkəni, 

Can atdı görməyə şah Nüşabəni. 
Eşitdi qadının vardır şövkəti, 

Dəyərli ölkəsi, mah, dövləti. 
Gördüyü çəməndən, sudan şənləndi. 
Gəldi bir çəmənə, atından endi. 


İSKƏNDƏRİN BƏRDƏYƏ GƏLMƏSİ 
VƏ NÜŞABƏ İLƏ GÖRÜŞMƏSİ 

Canpərvər şərabı dur gətir, saqi, 

O susuzlar üçün çeşmədir, saqi! 

Y anıram, təşnəlik salmış bir dərdə, 

Mənə ver, şərabə oldum aludə. 

Bərdə nə gözəldir, necə qəşəngdir, 

Y azı da, qışı da güldür, çiçəkdir. 

İyulda dağlara lalələr səpər, 

Qışını baharın nəsimi öpər. 

O yaşıl meşəsi cənnətə bənzər, 

Şən ətəklərinə bağlamış kövsər. 

Söyüdlük çöllərə vermişdir zinət, 

Ağ bağı elə bil həqiqi cənnət. 

Qırqovul yuvası hər sərv ağacı, 
Oxuyur kəkliyi, ötür turacı. 

Səssizlik içində dincəlir gülşən, 
Toıpağı silinmiş qayğı, kədərdən. 
Reyhanı yaşıldır illər uzunu, 

Hər çeşid naz-nemət bürümüş onu. 

Yem üçün gələr quş bu gözəl yurda. 
İstəsən “quş südü” taparsan burda. 
Torpağı yoğrulmuş qızıl suyundan, 

Elə bil hər yanda bitmiş zəfəran. 

O yaşıl yerləri dolaşıb gəzsən, 
Şənlikdən başqa bir xəyal görməzsən. 
İndi o dərgahın taxtı alçalmış, 

İpəyi, qumaşı küləklər çalmış. 

Təzə nar gülləri tökülüb solmuş, 

O narlar, nərgizlər dönüb toz olmuş. 
İndisə yerində bu gözəl yurdun, 

Var sel yumuş dərə, qurumuş odun. 

Y enə də bol olan o göyərtilər, 

Ədalət toxmundan göyərsə əgər, 
Yenidən gözəlcə bəslənsə diyar, 
Get-gedə yaşıllıq, gözəllik artar. 
Padşahın əlinə keçərsə fürsət, 

O taxta yenidən verərdi zinət. 

Hərum adlanırdı bu yurd hər yerdə, 
İndisə adma deyirlər Bərdə. 

Bu mərdlər, gözəllər yurdunda, inan, 
Çox saysız xəzinə gizləmiş zaman. 
Belə şux, sevimli gülşən harda var? 
Harda var xəzinə saçan bu diyar? 

Belə nəql edir söz xəzinədarı, 

Köhnə xəzinənin adlı saları: 

Hakim qadın varmış, adı Nüşabə, 
Uymuş il uzunu keyfə, şərabə. 
Erkəksiz yaşayan bu dişi ceyran 
Gözəldi, göyçəkdi erkək tovuzdan. 

Xoşsöhbət, ürəyi saf, mətanətli, 

Bir pəri əndamlı, xoş təbiətli. 

Önündə minlərcə gözəl qız varmış, 
Xidmətə ay kimi kəmər bağlarmış. 
Bunlardan başqa, var igid, qəhrəman, 
Otuz min qulamı - qılınc oynadan. 
Dərgaha yaxın da olsa, yenə də 
Evinə girməzdi erkək bir bəndə. 
Qadınla aşardı onun hər işi, 

Tapşırıq almamış ondan bir kişi. 
Sarayda iş bilən qadınları var, 

Yalnız kətxudasız iş görər onlar. 
Qulları bir yurdda salmışdı məskən, 

Y axın bir obanı etmişdi vətən. 
Qəhrindən, kinindən onun qorxaraq, 
Şəhrinə bir kişi basmamış ayaq. 
Biyara getməyə versəydi fərman, 
Yolunda kişilər keçirdi candan. 
İskəndər səhraya çəkincə ordu, 
Çadırlar başını əflakə vurdu. 

Gördü bir şənliklə yoğrulmuş cənnət, 
Etdi əkinlərə, çaylara heyrət. 

Sordu: “Bu şən ölkə kimindir, kimin? 
Kim burda padşahlıq edir, söyləyin”. 
Dedilər: “Gördüyün bu var, bu yatır, 
Bu gözəl torpaqlar bir qadınındır. 
Qadındır, erkəkdən ürəkli, qoçaq. 
Dəniz incisindən təmiz və parlaq. 

Tayı yox şüurda, adda və sanda. 
Rəiyyət becərir çətin zamanda. 
Mərdliklə belinə bağlamış kəmər, 
“Kəyan nəslindənəm” deyə fəxr edər. 
Külahsız qadındır, ancaq tacı var, 

Bir əsgər üzünü görməz bu sərdar. 
Hesabsız qəhrəman qulamları var, 
Önündə üzünü görməmiş onlar. 

Köksü gül, ağ bilək qız-gəlin ancaq, 

Hər işdə onunla edər ittifaq. 

Boyları ox kimi, döş nara bənzər, 
Sanki hər məmədən süd əmmiş şəkər. 
Ən incə ipəklər, ən parlaq tüllər 
O lətif əndamdan utanıb titrər. 

Firiştə onlara baxmaz cürətlə, 

Baxsa, göydən enər bir fəlakətlə. 
Bağın eyvanında parıldar tək-tək 
Gündüz şən bir günəş, gecə çıraqtək. 
O ağ bənizlərə etsən tamaşa, 

Az qalır şəfəqdən gözlər qamaşa. 
Şaqraq səslərini eşitsə hər kəs, 

Can qurban etməyə göstərər həvəs. 
Qulaqda, boyunda incilər gülür, 
Dodaqlar yaqutdur, dişlər isə dürr. 
Bilmirəm, nə füsun oxumuş bunlar 
Ki, şəhvət toruna olmamış şikar? 

Bu mavi səmanın altında ancaq, 

İşləri şərabdır, çalıb çağırmaq. 

Nəsilcə uca, pak hökmüdar qadın 
Onları qoymazdı şəhvətə yaxın. 
Sənəmxanası var saraylar qədər, 

Azad girib gəzər orda afətlər. 

Pərdə arxasında keçirir həyat, 

Doğma ölkəsinə verir qol-qanad. 
Möhtəşəm şahanə bir sarayı var, 

Bir büsat açmış ki, şahlara yarar. 
Büllurdan taxtı var, göyə vurur baş, 
Üstünə xalvarla tökmüşdür daş-qaş. 

O büllur taxtı bir qəndildən parlaq. 
Gecələr Aydan da işıqlı çıraq. 

Oturur o büllur taxta hər səhər, 

Uca Tanrısını hər gün yad edər. 
Gəlintək taxtında əyləşir yalnız, 
Xidmətçin ayaqda durur gəlin, qız. 
Mavi çərx altında sazla, qədəhlə 
Dünyanı keçirir daşğm fərəhlə. 

Tanrıya səcdədən durmazlar geri, 

Yox yemək, içməkdən başqa işləri. 
Şahanə sarayla, böyük dövlətlə 
Riyazət çəkərdi bir ibadətlə. 

O qədər dindardır bu nazlı dilbər, 

Öz cənnət köşkündə yatmaz gecələr. 
Başqa bir köşkü var mərmər daşından. 
Ay kimi hər gecə süzülür pünhan. 
Köşkündə o günəş, o nazlı qönçə 
Başlar ibadətə şəfəq söküncə. 

Bir sona suya baş vurduğu qədər 
Yasdığa baş qoyub yatar o dilbər. 

O pəri əndamlı qızlarla yenə 
Mey ilə, çalğıyla başlar keyfınə. 
Gecəni, gündüzü keçirir belə, 

Gündüzü belədir, gecəsi elə. 

Nə gündüz əl çəkir can bəsləməkdən, 
Nə gecə Tanrıya səcdə etməkdən. 
Vardır qapısında çox xidmətçilər, 
Özünün, işinin qeydini çəkər”. 
İskəndər bu işdən şənləndi, ancaq 
O naxşı görməyə göstərdi maraq. 
Yaşıllıq içində gördü bu dünya, 
Gövhərdən qiymətli olan kimiya. 

O yerdə başladı istirahətə, 

Bir neçə gün daldı eyşə, işrətə. 
Hökmüdar qadına verdilər xəbər: 
Mübarək fal ilə gəlmiş İskəndər. 
Pərəstiş etməyə gördü hazırlıq, 
Göndərdi padşahın adma layiq 
Hər çeşid yararlı, ləziz yeməklər, 
Ürəkdən xidmətə bağladı kəmər. 
Ayırdı mətbəxə, miniyə yarar 
Gözəlcə bəslənmiş canlı heyvanlar. 
Müşk, ənbər qoxuyan dadlı yeməklər, 
Əlini yumağa müşk ilə ənbər. 

Hər çeşid yeməli, dadlı meyvə var, 

Müşk ilə şəkərdən bir neçə xalvar. 
Mey, noğul, bostanın bəzəyi reyhan, 
Neçə gün daşındı şaha durmadan. 
Həm də mehtərlərə ayrı olaraq 
Hər gün göndərirdi müəyyən ərzaq. 
O qədər mərdlik üz verdi qadından, 
Tərifi dillərdə oldu bir dastan. 
Padşahın könlündə açdı bahar tək 
Onunla görüşmək arzusu çiçək. 
Qadını öyrətmək istədi o şah, 

Olsun bu ölkənin sirrindən agah. 
Bilsin sərhədini bu məmləkətin, 
Varımdır əsli bu sözün, söhbətin? 
Şəbdizə vurunca gündüz qızıl nal, 

O dünya günəşi atlandı dərhal 184 . 
Hazırlıq görüncə ucaldı göyə, 

Yol aldı saraya, “Elçiyəm” deyə. 

Elə ki, saraya çox yaxın gəldi, 

Yolun zəhmətindən bir az dincəldi. 
Göylərə baş vuran bir saray gördü, 
Onu yerlər öpür, göylər öpürdü. 
Xidmətçi qadınlar onu gördülər, 
Qaçıb Nüşabəyə verdilər xəbər: 
“Rum tacidarmın şən dərgahından 
Ölkəmiz alıbdır şənlikdən nişan. 
Ağıllı bir elçi gəlmişdir bizə, 

Rum şahından xəbər gətirmiş sizə. 
Ağıl mədənidir başdan-ayağa, 
Bənzəyir Tanrıdan yanan çırağa”. 
Nüşabə sarayı bəzədi artıq, 

Dəmirli yollara vurdu yaraşıq. 
Nazənin qızlara vuruldu bəzək, 
Düzüldü sıraya yüz əlvan çiçək. 
Müşkin kəməndlərə düzüldü gövhər, 
Daş-qaşa büründü ipək geyimlər. 

Bir bağça tovuzu kimi çəkərək 
Parlayıb, gülümsər işıq çıraqtək 

Padşahlıq taxtına oturdu xoşhal, 
Əlində ətirli, gözəl portağal. 

Əmr etdi, padşahlar ayini üzrə 
İskəndər elçisi gəlsin hüzurə. 

O uca sarayın baş vəkilləri 
Əmrini icradan durmadı geri. 

Elçi çox sürətlə girdi qapıdan. 
Qondu taxt üstünə o qorxmaz aslan. 
Belindən nə qılınc açdı, nə kəmər, 
Elçitək etmədi səcdə İskəndər. 

O gözəl sarayda bir hikmət gördü, 
Sevimli bir saray, bir cənnət gördu. 
Elər yanda qaynaşır huri və pəri, 
Müşk ilə, ənbərlə yoğrulmuş yeri. 
Daş-qaşa batmışdı gəlinlər, qızlar, 
Baxanın gözündə parlar ulduzlar. 
Elçiyə daş-qaşm parıltısından 
Bir alov göründü durduğu məkan. 
Sanki birləşmişdir mədənlə dərya, 
Bütün gövhərləri tökmüş buraya. 
Elçinin tutduğu uğursuz işə 
Nüşabə pərt olub, düşdü təşvişə: 
“Bu zirək kişiyə indi nə demək, 
Qoyulan ayinə əməl etməmək? 
Eləddini tanıtmaq gərəkdir ona: 

“Bu elçi saymayır bizi, baxsana”. 
Nüşabə baxınca düşərək şəkkə, 

O bişmiş qızılı vurdu məhəkə. 
Diqqətlə baxınca tanıdı birdən, 
Taxtında yer verdi, qəlbi oldu şən. 
Bildi İskəndərdir, dolaşır ona, 
Taxtında oturmaq yaraşır ona. 

Yeddi mavi göyün səadətilə 
Onun tərifini gətirdi dilə. 

Endirdi həyadan göz qapağını, 
Utandı, tər yudu al yanağını. 

Sezdiyi bu işi açmadı ona, 

Açarım var, deyə bağlı qıflına. 

İskəndər bir elçi kimi davrandı, 

Özünü olduqca o sərbəst sandı. 

Çox salam yetirdi hey dönə-dönə, 
Təkmil bir elçilik etdi özünə. 

Salamlar bitincə dedi: “Ey sərdar, 
Şöhrətli, şövkətli, adil tacidar 
Deyir: “Ey şöhrəti dünyanı tutan, 

Ən adlı kəslərə meydan oxuyan, 

Nə üçün çevirdin bizdən yüyəni? 

Hüzura gəlmədin, anmadın məni? 

Nə zülüm etdim ki, düşmən kəsildin? 

Ey harm at, bizi acizmi bildin? 

Bundan da kəskin bir qılınc kimdə var? 
Kimin oxu belə qızğın od saçar 
Ki, ona sığınmaq yararlı ola, 

Səninçin məsləhət budur, gəl yola. 

Uca dərgahından çəkinmə, gəl, get, 
Coşduğum gündən qorx, ondan həzər et. 
Bu gözəl ölkənə mən ki yol aldım, 

Öz dövlət kölgəmi üstünə saldım. 
Qapıma neçin baş vurmadın bir an, 
Neçin üz çevirdin mənim yolumdan? 
Könlümü alırsan meyvə, şərabla, 
Aldadırsan noğul, reyhan, kababla. 
Etdiyin bu işlər qəbuldur, ancaq 
Doğru fikirlərdən gəl olma uzaq. 

Səni bu idrakla görməyim, inan, 
Bəxtiyar görünür hümay quşundan. 
Qəbul başlanırkən səhər, çox erkən 
Şahın dərgahına sən də gələrsən”. 

Elə ki, yetirdi özündən xəbər, 

Başını aşağı dikdi İskəndər. 

Nüşabə cavabçm laləsayağı. 

Gül açıb, tərpətdi yaqut dodağı: 

“Ey cəsur padişah, eşq olsun sənə, 
Elçilik edirsən özün özünə. 

Mənə saf ürəyim söyləyir belə, 

Bu başla, şahanə, uca sayənlə 
Bir elçi deyilsən, hökmverənsən, 
Göndərilmiş deyil, sən göndərənsən. 
Peyğamm qılıncdır, qoparır başlar, 
Səndən başqa bunu mənə kim vurar? 
Ancaq şah qılıncla oynarsa artıq, 
Qılıncı göstərər başıucalıq. 

Söz açma İskəndər qılıncından sən, 
Özünə çarə tap, İskəndər sənsən. 
Məni çağırarkən toruma düşdün, 
Gözünü yaxşı aç, çiysən, bir düşün. 
Taleyim gətirmiş səni bu taxta, 

Eşq olsun dövləti düşünən baxta”. 
İskəndər dedi: “Ey bu taxta layiq, 
Arama baxtının hökmündən artıq. 
İskəndər dənizdir, mən çayam, ancaq 
Günəşlə kölgəni olmaz bir tutmaq. 
Bir kəsə tay tutma məni, ey huşyar, 
Mən kimi minlərcə gözətçisi var. 

Bu fikri qəlbindən sən sil büsbütün, 
Padşahı bundan da çox uca düşün. 
Yoxsa İskəndəri sandın kimsəsiz, 
Özünə elçilik edən bir aciz? 

Uca dərgahına sığmaz igidlər, 

Özümü zəhmətlə elçilik edər?” 

Ağıllı Nüşabə yenə dürr saçdı, 

O gül dodağından qıfılı açdı: 
“Qəlbimi bu qədər aldatmaq nədən? 
Yalan atmı gəl minib çapma sən. 

Əl çək bu tərslikdən, yetər inadın, 
Mərdliklə şan-şöhrət qazanmış adm. 
Böyükdür pəyamm, adm da, sən də 
Aslanı gizləmə qurd dərisində. 

Elçidə olurmu belə cəsarət? 

Hüzurda göstərsin bu qədər hiddət? 
Qəhr ilə buyruqdan nə əl çəkirsən, 

Nə də qarşımızda boyun əyirsən. 
Bizimlə hökm ilə edirsən rəftar, 

Belə rəftar yalnız padşahda olar. 

Var bundan başqa çox nişanlar, hələ 
Ondan da çox əsrar gələcək ələ”. 

Tez verdi belə bir cavab İskəndər: 

“Bir tülkü aslandan gətirməz xəbər! 
Gözündə olsam da cəsur, qəhrəman, 
İskəndər deyiləm, elçiyəm ondan. 
Xəbəri böyüklər göndərmiş belə, 
Hökmünü dəyişmək yararmı? Söylə! 
Sözümdə varsa kin, acıq, kükrəyiş, 

Bu sənin və onun bildiyi bir iş. 

Ürəkli olmama səbəb onu bil, 
Göndərən aslandır, bir tülkü deyil! 
Belədir şahların rəsmi - elçilər, 
Amanda olurlar, görməzlər zərər. 
Dediyim sözləri demiş tacidar, 

Dilin qıfılına göstərmə açar. 

Doğru bir cavab ver mənə bir kərə, 
Yenə də dönüm öz gəldiyim yerə”. 
Nüşabə qızdı o aslan ürəyə: 

“Günəşi palçıqla suvadın” deyə. 
Zərrəcə qorxmadı, gətirmədi tab. 

Verdi qılınc kimi kəskin bir cavab: 
“Yersizdir, - dedi, - bu çalışıb durmaq, 
Günəşə palçıqdan vurursan suvaq”. 
Kənizə əmr etdi: “Ver, baxsın” deyə, 
Padşahlar rəsmini öpən ipəyə. 

İpəkdə göstərdi ona bir bucaq. 

Söylədi: “Əlində tut, diqqətlə bax. 

Bu surət, bu sima kimindir, kimin? 
Sarayda hörmətlə saxlanır neçin? 

İnad etməyinin qalırmı yeri? 

Örtmə öz qaşınla uca göyləri” 185 . 
İskəndər dinlədi onu hörmətlə, 

Yazılı ipəyi açdı sürətlə. 

««*?£££* 210 



Rəsmini tanıdı baxınca şəklə, 

Gördü almış düşmən ölkəni ələ. 

Bu işdə kin, hiddət göründü yersiz, 

Bir cavab verməkdən qalaraq aciz, 
Qorxudan saraldı bir saman kimi, 
Sığındı Allaha tutulan kimi. 

Nüşabə gördü ki, o qızğın aslan 
Pozuldu, alçalıb düşdü ucadan. 

Dedi: “Ey uğurlu, böyük tacidar! 
Zəmanə başlara çox oyun açar. 
Düşünmə, hörmətim çoxdur, bunu bil, 
Bu ev öz evindir, başqa yer deyil! 
Pərəstiş edərəm sənə hər zaman, 

Ya orda, ya burda bəndəyəm, inan! 

Bu rəsmi onunçun göstərdim ki, sən 
Mənim də şəklimi aydın görəsən. 
Erkək tinətliyəm, olsam da qadın, 

Hər işi bəllidir mənə dünyanın. 

Mən də bir aslanam, düşünsən bir az, 
Aslanın erkəyi, dişisi olmaz. 

Qara bulud kimi gurlasam kinlə, 

Qılınc tüstüsündən yanar su belə. 
Aslanlar buduna basaram mən dağ, 
Nəhənglər yağından yaxaram çıraq. 
Məni düşmənliyə çəkmə sevgidən, 
Vurğunun olana tənə vurma sən! 

Kim tikan əkərsə, tikan dərəcək, 

Kim nicat verərsə, nicat görəcək. 

Əgər sən üstünlük edərsən mana, 
Qələbə çalarsan bir dul qadına. 

Mən qalib gəlsəm, kin coşduğu zaman 
Ataram gizlənən şahı ortadan 186 . 
Tülküylə qurd kimi biz etsək savaş, 
Sən kiçik olarsan, mənəm böyük baş. 
Smaqlı qocalar söyləmiş belə: 
“Güləşmə ən fəqir, yoxsul bir kəslə, 
Səndən şey qoparmaq fikrini izlər, 



Ürəkdən çalışar, üstünlük edər”. 
Vücudum şəhərdə etsə də məskən, 
Qəlbim qafil deyil şahlar işindən. 
Hindistan mülkündən Yunana qədər, 
Virandan, abaddan tutmuşam xəbər. 
Göndərdim hər yerə bilikli adam, 
Ağıllı, smaqlı, mahir bir rəssam. 

Böyük fatehləri öyrənim deyə, 

Rəsmini aldırdım incə ipəyə. 

Adlı padşahların rəsmini çəkən 
Hər rəsmi gətirib mənə verərkən, 
Sanıram dünyanı verdilər mana, 

Öz incə rəyimlə baxaram ona. 

O rəsmi doğrudan tanıyım deyə, 
Göstərrəm başqa bir görən kimsəyə. 
Desələr ki, filan tacidardır bu, 

O zaman təsviri sanaram doğru. 

Sonra da təpədən-dırnağa qədər 
Hər rəsmə salaram dərin bir nəzər, 
Yaşlıdan və gəncdən öz qədərincə 
Bir ölçü götürrəm incədən incə. 

Yaxşını, yamanı tanır xəyalım, 

Var zəka tanıyan şüur, kamalım. 

Boşuna keçməyir geçə-gündüzüm, 
Özümlə oynayan deyiləm özüm. 

Bu himmət tərəzim durmadan işlər, 
Şahlarda ağın, yüngülü ölçər. 

İpəkdə gördüyün surətlər ki var, 

Tək sənin xəyalın könlümə yatar. 

Çünki surətinlə tanışam çoxdan, 

Bu nəqşin dostluqdan göstərmiş nişan”. 
Sözünü ürəklə dedi, şənləndi, 

Öz büllur taxtından aşağı endi. 
“Taxtımda, - dedi, - sən otur namidar, 
Bir taxta yaramaz iki tacidar. 

Bilirsən şahmatın iki şahı var, 

Hər qəlbə yeni qəm gətirir onlar”. 

Taxtından enincə o pərisurət. 

Durdu hüzurunda, göstərdi xidmət. 
Gəlintək oturdu qızıl kürsüyə, 

“Padşaha kiçik bir bəndəyəm” deyə. 

O nəhəng balıqdan şahın görkəmi 
Rəng verdi, rəng aldı zürafə kimi. 
Düşündü: “Qadın da olsa bu salar, 

Ürəyi bir erkək ağlıyla parlar. 

Bax, belə işləri görən qadına, 

Pərilər afərin söylər adma! 

Qadınlar olmasın gərək çox cəsur, 

Dişi aslanlarda kin kəskin olur. 
Yüngüldür çəkidə qadmın daşı, 

Kişi ölçüsüylə durmaz yanaşı. 

Qadınlar pərdəylə örtülsə xoşdur, 
Pərdəsiz musiqi ahəngi boşdur. 

Bax, Cəmşid nə gözəl söyləmiş gerçək: 
“Qadın ya pərdə, ya məzarda gərək! 
Qadını, saleh də olsa, buxovla, 

Oğru dost olsa da, eşşəyi bağla!” 
Düşündü: “Nədir bu acı həqarət? 

Bu yerdə kim edər sənə mərhəmət? 
Fikrini bişir də, qəlbini xoş tut, 
Yıxıldın, artıq öz canını unut. 

Gözəldir, bal qatmış gül ləblərinə, 

Belə bir sevimli dilbər yerinə. 

Olsaydı amansız, kinli bir düşman, 
Artıq əl çəkəydim gərək başımdan. 

Bu yerdən çıxarsam ağır yükümü, 

Hər işdə şaxlaram düzgün ölçümü. 
Şaşqınlar yolunu tutmaram bir də, 
Örtmərəm üzümü gərəksiz yerdə. 
Açaram bəndi bu bağlı qəlbimdən, 
Düyünü düyünə necə vurum mən? 
Qarınca düşərsə parlaq bir tasa, 

Bir çarə düşün, güc iş görməz yoxsa 187 . 
Səbr edim, çox çətin olsa da bu hal, 

Bu işlər yuxudur, yaxud bir xəyal? 
Eşitdim çox şadmış bir gənc müqəssir, 
Dara çəkilirkən boynunda zəncir. 
Dostlardan birisi verdi bir sual: 

“Az qalır ömründən, hey, nədir bu hal?” 
Dedi: “Son nəfəsdir, ömrüm qalır az, 

Az ömrü kədərlə keçirmək olmaz”. 
Qurtardı Yaradan onu zillətdən, 

İşığa çıxartdı qatı zülmətdən. 

Qıfıla çox zaman tapılmaz açar, 

Bir açan tapılar, nəhayət açar”. 

Özünə çox bu cür sözlər söylədi, 

Çarəsiz canını təslim eylədi. 

Yalnız çapğm etsə hər bir pəhləvan, 
Düşər div əlinə pəhləvan, inan. 

Xanəndə bəstəsiz şərqi söyləsə, 

Söz ilə kamança gülər o səsə. 

Bir zaman çox dərin fikrə getdi, 

Öz təbiətini məzəmmət etdi. 

Səbr etdi, bu ağır dərdə, kədərə, 
Təslimlə dik başı əyildi yerə. 

Nüşabə xidmətə bağladı kəmər, 

Əmr etdi, durmayıb gözəl pərilər 
Şahlara yaraşan bir süfrə açsın, 

Ortaya hər çeşid yeməkdən saçsın. 
Kənizlər şam kimi qalxdı ayağa, 

Şahanə bir süfrə hazırlamağa. 

Hər çeşid yeməklər axdı hər yandan, 
Yeməklər bişmişdi qoçdan, toğludan, 
Uzun və yuvarlaq, incə çörəklər 
Saraydan başlamış qapıya qədər. 
Kökələr yoğrulmuş yağla, şəkərlə, 
Şəkərli küncüddə dada bax hələ. 
Ənbərlə yoğrulmuş dadlı yeməklər 
Cənnət yeməyindən verirdi xəbər. 

Dağ kimi qalanmış öküz və balıq, 

Çəkdi yer öküzü bundan ağırlıq. 

«“«S'&äSJ 214 




Süfrədə quzular coşğun sevincdən 
Quş kimi qol-qanad açmışdı şən-şən. 
Ən dadlı mürəbbə, limonlu şərbət, 
Püstədə, badamda var başqa ləzzət. 
Var hədsiz paludə - ənbər qoxuyan, 
Çox məğzi paludə sağalar ondan. 

Tər halva və badam halvası daşır, 

O qədər çoxdur ki, qablardan aşır. 
Gülabla çəkilmiş şərbət, guülşəkər, 
Saçdığı şirənin nəfəsi ənbər. 
Bunlardan başqa o taxtın üstündə 
Qızıl büsat qurdu şahın önündə. 

Bir xonça qoyuldu Günəşdən parlaq, - 
İçində dörd büllur kasa qoyaraq, 

Biri ləl, o biri qızılnan dolmuş, 

Biri dürr, birinə yaqut qoyulmuş. 

Elə ki, uzandı əllər süfrəyə, 

Ağızlar açıldı təam yeməyə, 

Nüşabə dedi: “Ey böyük hökmüran, 
Yeyiniz, ən dadlı bu xuruşlardan”. 
İskəndər söylədi: “Ey sadə dilbər, 
Ölçüsüz söyləmə, tökməyəsən tər. 
Düzmüsən süfrəmə almaz, yaqut, dürr, 
Daş-qaş yeyilərmi, bu, nə deməkdir? 
Daşı da yeyərmi ağıllı insan? 

Bu rəngi təbiət həzm etməz, inan! 

Eylə bir yemək ver, mədəmiz dolsun, 
Rəğbətlə ona əl uzatmaq olsun”. 
Nüşabə gülərək söylədi şaha: 

“Daşın ki, boğaza yolu yox daha, 
Faydasız, yaramaz belə daş üçün 
Bu qədər vuruşmaq, çarpışmaq neçün? 
İndi ki, yeməyə yaramaz bu daş, 
Dünyada onunla ucalarmı baş? 
Dəyərsiz bir daş ki, olmayır yemək, 
Onunçün bu qədər zəhmət nə gərək? 
Yollardan daşları almaq lazımkən, 

Daşı daş üstünə qoyursan nədən? 

Bu daşdan doyunca hər kəs ki aldı, 

Yemədi, daş yenə yerində qaldı. 
Deyilsənsə daşa pərəstiş edən, 

Daşını yüngül et, yerində qal sən”. 

O incə qadının bu söhbətindən 
Yeməkdən əl çəkdi o poladbədən. 
Dedi: “Ey xanımlar xanımı qadın, 
Qüvvətdə erkəkdən ucadır adm. 
Doğru söylədin ki, belə gövhərlə 
Hər sərraf ancaq bir daş alar ələ. 

O zaman dəyərli olardı sözün, 

Öncə bu qaş-daşdan qaçaydın özün. 
Tacımda cavahir parlar, doğrudur, 
Padşahlar tacında cavahir olur. 

Sənin xonçandakı bu qaş-daş daşır, 
Bu danlaq, bu töhmət kimə yaraşır? 
Süfrəyə cavahir saçmaq nə gərək? 
Gövhərdən qaçmağı mənə öyrətmək? 
Sərrafın gözünə toz atmaqdır bu, 
İskəndər yaqutu hər evdə dolu. 
Bununla bərabər diqqət edincə 
Sözlərin yerlidir, doğrudur, məncə. 
Eşq olsun bu fi kr i sağlam qadına, 
Mərdliyin yolunu göstərir mana. 

Ey uzaq görən qız, gəl məni dinlə, 
Qızıl sikkəsini nəsihətinlə 
Ataram bir kərə torpaqlara mən, 
Qızıla torpaqdır təbii mədən”. 

Sonra Nüşabənin yaqut dodağı 
Yaqutla bəzədi bütün torpağı. 

Əmr etdi xonçaya qoyuldu yemək, 
Qızıl noğuldanlar, əntiq və qəşəng. 
Hər yeməkdən özü dadırdı öncə, 

Çox heyrət etdi şah bunu görüncə. 

Şah rahat deyildi belə xidmətdən, 
Ayağa qalxdı tez yemək bitərkən. 

Gedərkən Nüşabə bağladı peyman, 
İskəndər verməsin mülkünə ziyan. 
Vəsiqə yazmağa şah verdi fərman, 

O cənnətdən çıxıb getdi hökmüran. 
İskəndər şəhərdən çıxınca gerçək, 
Fələkdən kin gördü, Tanrıdan kömək. 
Düşmüşdü qurtulmaq üçün qayğıya, 
Şükr etdi qurtaran böyük Tanrıya. 
Gündüzdən günəşi qapınca gecə, 

Bir çıraq parlatdı bir şam sönüncə. 

Al Günəş göyünün uca səqfınə 
Haləli ulduzlar düzüldü yenə. 

Padşah da yuxuya tez hazırlandı, 

Dörd ünsür də yatdı, qapı bağlandı 188 . 
Dan yeri söküncə dincəldi artıq, 
Qaranlıq içində söküldü ağlıq. 
Şəfəqlər içində qalxdı yuxudan, 
Səhərtək bir məclis qurdu hökmüran. 
Günəşin əlində bir narınc vardı. 

Fələk narıncın ın başını yardı 189 . 

O mələk əndamlı Nüşabə şən-şən 
Uğurlu fal ilə çıxdı şəhərdən. 

Elə bil qaranlıq çöküncə lay-lay, 
Göründü məşriqdən bədirlənmiş Ay. 
Pərvintək kənizlər yanında gedər, 
İncidir başından dırnağa qədər. 
Gözəllər dolaşır dörd bir yanında. 

Yüz Zöhrə qaş kimi bir barmağında. 
Şahlara yaraşan bir dərgah gördü, 
Dünyaca bir ordu, barigah gördü. 

O qədər ipəkli bayraq ucaldı, 

Flava gül, torpaq göy rənginə çaldı. 
Çadırlar gövhərdən olmuşdu nişan, 
Dərgahın yolunu kəsmiş hər yandan. 
Aradı, öyrəndi, gəldi saraya, 

Gördü bir xeymədir ucalmış Aya. 
İpləri ipəkdən möhkəm hörülmüş, 




Sütunu qızıldır, mismarı gümüş. 
Atından endi yol tapsın hüzurə, 

Üz sürtsün dünyanın öpdüyü yerə. 
Növbətçi hörmətlə verincə izin, 
Zəmişan çadıra girdi nazənin. 

Gördü ki, dünyanın şahları gəlmiş, 
Bir tac kölgəsində başlar əyilmiş. 
İskəndər önündə kəmər-kəmərə 
Padşahlar oturmuş, göz dikmiş yerə. 
O parlaq büsatdan düşdü qorxuya, 
Görənin ürəyi dönərdi suya. 

Hamısı divarda surətə bənzər, 
Danışıb gülməyə kimdə var hünər? 
Hasarı görüncə hasarlı gəlin 
Titrədi, bu qəbul göründü gərgin. 
Yer öpdu Nüşabə, afərin aldı, 

O aslan ürəklər buna mat qaldı. 
Kənizlər hakimin əmrini alcaq 
Bir kürsü qoydular Günəşdən parlaq. 
Yanında oturdu dünya gəlini, 

Aldı qız-gəlinlər dörd dövrəsini. 
Halını soruşdu, göstərdi hörmət, 
Coşdu o gəlişlə məclisdə işrət. 

Bir az toxtaymca yeni oturan, 

İşarət edildi uca padşahdan: 

Tez süfrə ağası gətirsin xörək, 
Ortaya düzülsün hər çeşid yemək. 
Öncə gətirildi ətirli şərbət, 

Sanki yerə sərdi hovzunu cənnət. 
Gülab kimi axan bu arxı, yəqin, 
Yuxuda nə Xosrov görmüş, nə Şirin. 
O qədər xonçalar düzüldü ora, 
Ənbərdən ucaldı toz buludlara. 

Ən ləziz yeməklər bol-bol axaraq, 
Hər yanda dağ kimi vurmuşdu qalaq. 
İkiqat ələnmiş yağ qatlamalar 
Ən parlaq aydınlıq kimi parıldar. 

Ələnmiş ağ undan, bişmiş yuvarlaq, 
Ay kimi qoğallar xəzdən də yumşaq. 
Qoyuldu xonçaya yüz çeşid yemək, 

Yeməklər xonçaya verirdi bəzək. 

Yox idi elə bir yemək dünyada, 

Bir mövqe tutmasın qızıl xonçada. 
Dadlıdır, yeməklər gəlincə xoşa, 
Dopdolu qədəhlər çəkildi başa. 

Göyün ortasına gəlincə Günəş, 

İçdilər mey qəlbə salınca atəş. 
Hamının çatılmış qaşı açıldı, 

Sərxoşlar üzünə nəşə saçıldı. 

O pəri bədənli nazlı dilbərlər 
Çalğını dinlədi axşama qədər. 
Zülmətdən gecə bir ordu çəkərkən, 
Təbiət gözündən mürgü tökərkən 
Cahandar söylədi o pərilərə: 

“Bu gecə basmayın ayaq şəhərə! 
Buyruğum belədir, səhər gərək mən 
Bir məclis düzəldəm yerdən göyəcən. 
Firidun və Kəyan rəsmiylə şən-şən, 
Dolğun kam alaraq çalğıdan, meydən, 
Qoy şərab bir yanğın salsın könülə, 
Bişsin hər işimiz bu qan çayilə! 
Ayrılaq bir zaman dünya işindən, 
Pərvərdə mərcanla bəslənsin bədən. 
Mey ilə gül kimi parlayaq belə, 
Güllərdən rəng alaq bu kürə ilə. 

Saçaq qətrələrdən torpağa ənbər, 
Çimsin bu şərabdan güllər, olsun tər”. 
Pərilər hörmətlə öpdü torpağı, 
Şənləndi, ismətdən yandı yanağı. 
Məclisdə Nüşabə, o nazlı dilbər, 

Sanki dan sökərkən doğmuş bir ülkər. 
Ənbərdən gecə şən büsat qurunca 
Yayıldı o müşkin saçlar boyunca. 

O müşkin saçlardan böyük İskəndər 

Bir kəmənd düzəltdi, saçırdı ənbər. 

Ayı, Müştərini kəməndlə birdən 
Yerlərə endirdi uca göylərdən. 

Şənlik gecəsiydi o şanlı gecə, 

Pərilər dalmışdı nazlı sevincə. 

İskəndər qəlbini çalmaq fi kr ilə 
İstərdi atəşdən parlatmaq şölə. 

Padişah əmr etdi: “Tez od qalansın! 
Muğların rəsmiylə kündür, müşk yansın”. 
Meydən bir od yaxdı ki, şöləsində 
İçənlər yandı öz əlbəsəsində. 

Çalğı nəşəsiylə yeyib-içdilər, 

Gecəni şənliklə etdilər səhər. 

Lacivərdə şəncərf vurunca dövran 
Samur sarı tülkü doğdu o zaman 190 . 

Y enidən canlandı şənlik və həyat, 
Quruldu sevimli, şahanə büsat. 

Çəmənlər yenidən nəşəyə gəldi, 

Kəklik və qırqovul cilvəyə gəldi. 
Nəğməyə başladı pəriüzlülər, 

Günəş mehreganda daha xoş gələr 191 . 

O gülgün meydən ki, yaquta bənzər, 
Gündüzün üzünə səpdilər gövhər. 


İSKƏNDƏRİN NÜŞABƏ İLƏ 
MƏCLİSDƏ OTURMASI 

Dur, saqi, şərabdan bir qədəh gətir! 
O qızıl çiçəkdən bir fərəh gətir! 
Üzümün rəngini şərabla bir tut, 
Yaquta bənzətmə, qıl tam bir yaqut! 

Firidun şənliyi, Cəmin novruzu 
Üzlərdən silmişdi kədəri, tozu. 
İskəndər şövkətli taxta oturdu, 
Önündə padşahlar boynunu burdu. 

Oxuyub çalanlar, şərab və qədəh 
O gözəl məclisə verirdi fərəh. 

Nüşabə naz ilə hey qədəh alar, 

Ortada gəlinlər qol-qola oynar. 
Məclisdə Feyləqus oğlu İskəndər 
O pəri qızlara salmadı nəzər. 

Birinci, nəfsini oda salmazdı, 

İkinci, hərəmdə ov ovlamazdı. 
Başçılar məclisdə ağır oturdu, 

Padşaha hörmətçin mərd kimi durdu. 
Göy soyuq, Günəşin xeyməsi ocaq, 
Yer quru, Cəmşidin yastığı yumşaq 192 . 
Günəş Dəlv bürcündən çıxdı qırağa, 
Girdi Hut bürcünə balıq tutmağa 193 . 
Pul-puldur dağların ətəyi, qəlbi 
Buzlanmış balığın arxası kimi. 

Qurd gözlü qasırğa kəsir nəfəsi, 
Kürkçünün zəhmətə artmış həvəsi. 
Maralın kök budu buzdan qorxaraq, 
Aslan sağrısını etmişdi sığnaq. 
Buzlamış ceyranın kabablıq budu 
Suların bağrına hey duz vururdu 194 , 
Buludlar o qədər sıx kafur saçmış, 
Çinarın qolları ağ çiçək açmış 195 . 
Bənövşə qönçəsi tumurcuq ikən 
Bahar yarpağıtək qar gəlir göydən. 
Olmuş gül ağacı yeldən hamilə, 
Qarnını doldurmuş çiçəklər ilə. 

Ağzını açmadan buzlu nəhrlər, 

Otların dodağı sud ətri verər. 

Yadlardan gül üzə pərdə çəkəli, 
Bülbülün təbilin yırtmış dan yeli. 
Bülbültək bardaqlar gəlmiş fərəhə, 
Kəkliktək ağzından düşməz qəhqəhə. 
İçənlərin üzü meydən alıb rəng, 
Qızarmış, tərləmiş gül yarpağıtək. 
İskəndər əmr etdi: “Şənlik eşqinə, 

Məclisdə bir alov parlasın yenə”. 

Yenidən yaraşıq, bəzək vuruldu, 
Cənnətə bənzər bir məclis quruldu. 
Məclisdə gül kimi bir atəş yanır, 
Qibtədən güllərin qəlbi dağlanır. 

Odlu tikan tutmuş əldə sarı gül, 

Bu, Zərdüşt odunun tikanı deyil. 

O müşkin kömürdən axan şölələr 
Daşlara əks edən gövhərə bənzər. 

Qara rəng kömürlər ki, alovlanır, 
Xəzinə üstündə yatan ilandır. 

Ya qoca insafsız, rəhmsiz məcus 
Əmr etmiş, həbəşi qarət etsin rus 196 . 
Hindistandan gəlmiş bir nəfər cadu 
Xırmana vurar bir arpadan odu. 

Muğ aıpa yerinə əkmiş ərğəvan, 
Bənövşə düşürmüş biçdiyi zaman 197 . 
Həbəş müşk aparmış Mazandarana, 

Y erinə saf qızıl vermişdir ona. 

Ev hindli qadından qana bürünmüş, 
Abinus qırmızı söyüdə dönmüş. 
Səqlablı atmı çapmışdır Çinə, 
Burtasdan bir samur kükrəmiş yenə. 
“BilaP’da çıxarmış gözəl bir səda, 
Həbəşdə yaşarkən səs verir Rumda. 
Onun şən səsinə qara zəncilər 
Qəlbindən qan tökür, gözündən zəhər. 
Qara qamışlıqdan çıxmış bir aslan, 
Uzun barmaqları alovlu oxdan. 

Katibin dalından göyərmiş qələm, 
Barmağında müşkin qələmlər möhkəm 
Bir atlaz satandır, oturmuş çox şən, 
Geyimi qoca bir qadın külündən. 

Bir çox ip əyirmiş toxunsun palaz, 
Palazın yerinə tapmışdır atlaz. 
Kimyagərdir bu, kürəsi yanar, 

Dəmiri ataraq saf qızıl alar. 

Alovlar qızıldan qurmuş bir iksir, 

Öz ətəklərinə saf qızıl səpir. 

Alovu bürüyən sıx-sıx tüstülər 
Neylufər gülünün zülfünə bənzər. 
Reyhanla bəzənmiş saxsı güldandır, 
Ancaq bu, meşədən çıxan reyhandır 199 . 
Od deyil, Cəmşiddən qalma bostandır, 
Günəş xonçasında kökə yapandır. 
Ağ-qara cövhəri parladandır bu, 
Muğlərin yoldaşı - hirbüdün dostu! 

Yeni bir qönçədir, yediyi tikan, 

Cövhəri qədimdir, zahiri cavan. 

Qış vaxtı yoxsula şən nəğmə söylər, 
Qonşuya qazandan elçilik eylər. 

Sazının telləri edər zümzümə, 
Zərdüştün Zəndindən xoşdur bu nəğmə 
Zənd ilə Zərdüştü yaxan atəşi 
Yaxmışdır dünyanın böyük Günəşi. 

Al gül yarpağıdır sərv budağında, 

Ötər kəklik, turac sol və sağında. 
Qırmızı mərcandan ucalmış çinar, 
Başında “qumru” tək kəkliklər ağlar. 
Ördəyə başında yer versə çinar, 
Köksündən acı bir sızıltı qopar. 

Ördəyin vücudu suyun düşgünü, 

Atəşə girərsə qaralar günü. 

Bu bağda coşaraq ötüşər quşlar, 

Hər quşda başqa səs, başqa ahəng var. 
Setarla çalmar sanki hər nəğmə, 
Şərqidən yüz kərə gözəl zümzümə. 
Ciyər duz yedikcə hey qanı damır, 
Duzun da həsrətdən bağrı qıvrılır. 
Dişlərə sirr açır şəkərburalar, 

Y edikcə insanın həvəsi artar. 

Qan daman kababın qoxusu ənbər, 
Müşküylə bəslənmiş aşlar, yeməklər. 
Hər çeşid mürəbbə, turşu, meyvə var, 

223 




Limon və portağal, narınc ilə nar. 
Çalanın Zöhrətək oynayır qəlbi. 

Kuzələr parıldar Müştəri kimi. 

O gülgün şərab ki dilbərdən dilbər, 
Dünyadan dünyaca qaldırmış kədər. 
Hamının keyfı saz, səsləri yumşaq, 

Yalnız saz kəskindir ötsə də şaqraq. 
Orda bişmiş idi yoldaşlar tamam, 

Bircə şərab idi, ortalıqda xam. 

Y arım sərxoş idi böyük hökmüdar, 
Çənginin əlində çəng sutək axar. 

Çəng səsi, mey, reyhan, qızarmış quşlar, 
Dar gözlü sənəmlər, sıxı ağuşlar. 

Kimdir həyatından belə kam alan? 
İskəndərə məxsus bu şərəf, bu şan. 
İskəndər eşqinə müştəri üzlər 
Küpləri boşaltdı gündüzə qədər. 

Elə ki gündüzün yarısı keçdi, 

Fələk də kürənin nisfıni biçdi. 

İskəndər əmr etdi xəzinaədara: 

“Xoş gəldin” edilsin bu qonaqlara! 
Xalvarla gətirsin qızıl və bəzək, 

Dəvələr yüküylə atlaz və ipək. 

Bir alay həbəşi şux xidmətçilər, 

Boyları sərv kimi, görüşü dilbər. 

Nə müşkə çəki, nə tirməyə daş var, 
Baxdıqca insanın gözü qamaşar. 

Dəyərli üzüklər, zümrüd, firuzə, 
Brilyant, daş-qaşlar gülümsər üzə. 
Qızıldan parlaq tac - zümrüd naxışlı, 
Gövhərlə işlənmiş naxışlı, daşlı. 

Ətəyi kafurla dolu bir qumaş, 

Üstündə parlayır dəyərli daş-qaş. 
Kəcavə qatırda zərli, zivərli, 

Kəcavə çəkənlər qızıl kəmərli. 

Bu qədər zər, zivər, dövlət, yatır var 
Verdi Nüşabəyə xəzinədarlar. 

Nüşabə geyindi şahanə xələt, 

Necə ki, Günəşdən Ay alır zinət. 
Yenidən əmr etdi böyük İskəndər: 
“Hədiyyə alsın hər pəriüz dilbər! ” 
Verildi adma görə hədiyyə, 

Burda geysin deyə, aparsın deyə. 

O qədər yükləndi hər gözəl pəri, 
Çəkə bilməyirdi zəri, zivəri. 
Təşəkkür edərək öpdülər yeri, 
Sevinclər içində döndülər geri. 
Gövhər toplayınca uca mədəndən, 
Axıcı xəznətək döndülər şən-şən. 


İSKƏNDƏRİN ƏLBÜRZ 
DAĞINA GETMƏSİ 

Ey saqi, qırmızı süddən ver ki, hər 
Civəyə əks etsə, ona can verər. 

Ver mənə, dönmüşdür qanım civəyə, 

Söz düzüm dırnaqdan keçən riştəyə 200 . 

Ey şəfəq sökmədən oyanan himmət, 

Y enə söz saçmağa etmişəm niyyət. 

Bu qızıl sözlərlə bir gövhər qurum, 
Əlaltı başları daşlara vurum. 

Qızılda varmıdır o güc, parıltı, 

Mən kimi dindarı etsin əlaltı? 

Bəzəkçün yaranmış bu qızıl, gövhər 
Bənd olsun, zəncirdir, qəm-kədər verər. 
Qorxaraq əyridən, quldur, oğrudan 
Varlılar qızılı gömər hər zaman. 

Yoxsul ki, hər zaman qızıl düşünər, 

Bu istək ona da xəzinə verər. 

İndi ki, qızıldan ucadır istək, 

Ən yoxsul - ən zəngin kimsədir, demək. 
Bu dünya olmuşdur yoxsul dünyası, 

Həm özu məsuddur, həm əqrəbası. 
Qorxusuz və rahat yaşar hər zaman, 
Çəkinməz quldurdan, qorxmaz oğrudan. 
Düşüncə, kədərdir çox sərvət, çox var, 
Dünyası az olan olur bəxtiyar. 

Tarixə dəyərli gövhər düzənlər 
Gövhərli xəznədən belə nəql elər: 

O Cəmşid idraklı aldıqca fərəh, 

Nüşabə eşqinə qaldırdı qədəh. 

Gül ilə, mey ilə verdi əl-ələ, 

Neçə gün keçirdi sərkərdələrlə. 

İş görmək fıkriylə bir gün oturdu, 
Bahardan bəzəkli bir məclis qurdu. 
Çəkdi o məclisə elə bir hasar, 

Bürcündə görünməz oldu ulduzlar. 

Baş sərkərdələri eylədi dəvət, 

Hörmətli yer verdi, göstərdi şəfqət. 

Şən məclis qurdu bu sınanmış ərlər, 
Padşahın ağlından aldılar bəhər. 

Fikrini açmaqdan durmadı geri, 

Bütün istəyini sürdü irəli: 

“Könlümə qonmuşdur belə bir həvəs, 
Sizdən başqasıyla almayım nəfəs. 

Sizin rəyinizlə istərəm ancaq 
Dünyanı mən qarış-qarış dolaşmaq. 
Ruma dönmək idi fikrim, nə etmək, 
Atm cilovunu çevirdi fələk. 

Əzm etdim ki, Ruma çevirməyim üz, 
Ölkələr dolaşım gecə və gündüz. 

Şən, uçuq yerlərdə gəzim hər yanı, 
Əlimə keçirim bütün dünyanı. 

“Səncab” ölkəsinin başında durum. 
“Səqlab” gümüşünə sikkəmi vurum. 
Ölkələr, torpaqlar dolaşmaqla mən 
Öyrənim xalqlardan hansıdır çox şən. 
Alım bu şənlikdən faydalı bəhrə, 

Çünki təsir edir dəmir dəmirə. 

Birinci yürüşdə istəyim ancaq 
O qoca Əlbürzə kəsmə yol açmaq. 
Dağları, çölləri aşıb keçərək, 

Sonra da dənizə səyahət etmək. 

Xəzər dənizinə durum baxım mən, 
Damlalar çiləyim suya qədəhdən. 
Ordumla sahilə çıxınca artıq 
Bir həftə ovlayım quş ilə balıq. 

Sonra da baxaram əzmim nəyədir, 
Zəmanə o zaman bir yol göstərir. 

Bu işlər olurmu fikrinizlə saz? 

Dövlət doğrulardan boyun qaçırmaz”. 
Başçılar yer öpdü: “Sizindir əmr, 

Bizim fikrimizdir şah tökən tədbir. 

Baş qoyarıq, hara qoysanız ayaq, 
Əmriniz hər başa bir tacdır parlaq. 

Suda, ya atəşdə yer varsa, yenə 
Fikrimiz baş əyər hər bir əmrinə. 
Atsanız yerə ən uca dağlardan. 
Qorxusuz düşərik yerə hər zaman. 
Şahdan bir yol seçmək, bizdənsə ancaq, 
Padşahın əmrinə boyun qatlamaq”. 

Bu sözdən ürəyi olunca rahət, 

İskəndər onlara etdi çox hörmət. 

Yola çıxmaq üçün gördü hazırlıq, 

Açdı xəznələrin ağzını artıq, 

Ordunu gövhərlə elə doyurdu, 

Onları cəvahir daşımaq yordu. 

Öz kəskin ağlıyla qabağı görən 
Qorxaraq çəkindi yaman gözlərdən. 

Xəzinə yükləndi, yol aldı, ancaq 
Y ollarda çətindi onu daşımaq. 

Dağlara qaldırmaq çətin olurdu, 

Xəzinə çəkirdi göylərə ordu. 

Belə bir fikirə gəldi İskəndər, 

O köhnə top üçün düzəltsin çənbər. 

Ү erləri öyrənsin, o mənzil-mənzil, 
Qum nə qədərdir, dəniz neçə mil. 
Bilsin yer üzündə uca, alçağı, 

Enə və uzuna ölçsün torpağı. 

Ədldən, zülümdən tutaraq xəbər, 

Hər yoldan azana olsun bir rəhbər. 
Hər zülmü ədlilə yusun dövrandan, 
Qurtarsın hər azad xalqı bu qandan. 
Hər qorxulu yerə çəksin bir hasar, 

Hər yerdə bir hünər eyləsin izhar. 

“Yollar çox uzaqdır” deyə düşündü, 
Yollarda təhlükə, qorxu göründü. 
Hədərə getməsin çəkdiyi zəhmət, 
Xəzinə olmasın düşmənə qismət. 
Gördü ki, talandan varlanmış əsgər, 
Varlandıqlarından qorxdu İskəndər. 
Birinci, çalışmaz varı olanlar, 

Əlindən var-yoxu getməkdən qorxar. 
İkinci, qarşıya çıxsa ac, bəlli, 

Qılıncı endirər o, iki əlli. 

Smaqlı kəslərdən böyük İskəndər 
Özüylə almışdı yüz on üç nəfər. 
Hamısı şahanə məclisin qəlbi, 

Hər işdə ağıl və tədbir sahibi. 
Sınanmış Bəlinas hamıdan yaşlı, 
Hamıdan bilikli, hamıdan başlı. 

Ən çətin işlərə onu çəkərdi, 

O da ən ağıllı tədbir tökərdi. 

Xəzinə və yolun çətinliyindən, 

Söz açdı ona hər uzağı görən. 

Bəlinas söylədi hey düşünərək: 
“Xəzinə torpağa gömülsün gərək! 
Ordu da padşahı təqlid eləsin, 

Bir xarabalıqda mah gizləsin. 

Bilinsin xəzinə gizlənən məkan, 

Hər kəs öz varına qoysun bir nişan. 

O uzaq yollardan qayıdan zaman 
Hər kəs qoyduğundan tapsın bir nişan. 

Tanısın qoyduğu nişanı hər kəs, 

Etsin öz malını almağa həvəs”. 

Bu fikri İskəndər irəli sürdü, 
Ordunun xeyrini bu işdə gördü. 
Toıpağa gömdü öz xəzinəsini. 
Nişanla bərkitdi dörd dövrəsini. 

Əmr etdi, basdırsın sərvəti olan, 
Qəlbindən sil İnsin qorxu və duman. 
Dağlarda, daşlarda hamı yer-yerdən 
Daş-qaşı gömərək döndülər şən-şən. 
Hər kim ki xəzinə və sərvət qoydu. 
Üstündə bir nişan və surət qoydu. 

B eləydi ruzgarın fəndi, oyunu, 

Başqa bir xəyala çevirdi onu. 

Ayrı bir tərəfdən Ruma yol aldı, 
Xəzinə o yerdə gömülmüş qaldı. 

O qədər saz idi ordunun halı, 

Ehtiyac görmədi alsın o malı. 

Açıqda o qədər tapdılar dövlət, 
Gizlənən sərvətə olmadı rəğbət. 
Səfərdən Yunana basarkən ayaq, 
Dünya işlərindən oldular uzaq. 
Tikdilər məbədçün ən yüksək bina, 
Oldu hər kəs üçün ibadətxana. 

Deyrə vəqf edildi gömülən sərvət, 
Hər kişi verdi baş rahibə bir xətt, 

O xətlə Tanrıya, dinə inanan 
Axtarıb tapsın hər sərvətdən nişan. 

O monastırlarda indiyə qədər 
Gömülən sərvətdən qalır sənədlər. 
Bunu dini bir borc bilənlər, əlbət, 
Məbədə ürəkdən göstərir xidmət. 
Sənəddən birisi verilir ona, 

Düşür o sərvəti tapmaq yoluna. 
Xəzinə açanın gəlsə müjdəsi, 

Alar hər xəznədən ayaq kirəsi. 

Mənə bəxtim ayaq kirəsi vermiş, 
Ayağım xəzinə içinə girmiş. 

İSKƏNDƏRİN DƏRBƏND 
QALASINI ALMASI 

Dur, saqi, mey gətir, versin mənə naz, 
Gəncliyi qaytarar, insan qocalmaz. 
Əlimdən çıxmışdır bu iki dövlət, 
Edirəm küpdəki qana qənaət. 

Kim istər yaxşı ad keçirsin ələ, 

Gərək bu qapıda olsun bir kölə. 
Qoysun yaxşılıqda elə təmiz ad. 
Bununla sonunu eləsin abad. 

Vücuda geyinsin belə bir köynək, 
Saxlasın bəladan onu zirehtək. 

Hər kim öz sonundan yaxşılıq umar, 
Gözəl addan başqa gözəl admı var? 
Durma, sən ey uca ad-san bəyənən, 
Dünyada yaxşı ad almaq istəsən, 
Geyin, yaxşılıqla bir donu parlat, 
Başqa əlbəsəni yaxşılıqla sat. 
Görməyirsənmi bu müşkü hər zaman, 
Qara bir ipəkdə saxlayır satan? 

Bu yeni xəyala bəzək vuranlar 
Ən gözəl adlardan daim dəm vurar: 
Gözəl ad çıxardı böyük İskəndər, 
Ondan fayda gördü, dərdi çox bəhər. 
Yaxşılarla durdu, oturdu hər an, 

Yanına yol tapa bilməzdi yaman. 
Şahlardan ziyadə böyük İskəndər, 
Məzluma daha çox salırdı nəzər. 

Hər yerdə bir zahid görsəydi, xəlvət 
Çapardı yanma, edərdi hörmət. 

Hər yerdə çətin bir döyüş başlardı, 
Zahidlərdən kömək, himmət umardı. 
İskəndər onunçun üstün gəlirdi. 

Daşı firuzədən seçə bilirdi. 

Onunla bərabər çarpışan ordu 
Bu işdən incidi, üzünə durdu. 

Dedilər ona: “Ey dünya sarsıdan, 

Sən dövlət işinə çalış hər zaman. 
Ordudur qazanan uğurlu zəfər, 

Sən ancaq zahidə salırsan nəzər. 
Dünyanın açarı qılıncdır, əlbət, 

Bu zahid kəslərlə nədir bu ülfət? 
Zəfərə silahsa zöhd ilə himmət, 

Bu nöqsanımızı bizə də öyrət. 
Döyüşçün çaparkən bu meydanlara, 
Biz də zahidlərdən istəyək çara?” 
İskəndər dinlərkən əsgər sözünü, 
Dinmədi, saxladı bundan özünü. 
Faydalı görünməz tez cavab vermək, 
Hər cavab vaxtında verilsin gərək. 
Elə ki Əlbürzə yol aldı ordu, 

Hər yerdə şahdan bir nayib oturdu. 
Bu çətin yollarda heç yorulmadan 
Ovçu aslan kimi keçdi Şirvandan. 
Açaraq öz istək qol-qanadını, 

Oradan Dərbəndə sürdü atını. 

O zaman çox abad deyildi şəhər, 
Üstündə bir qala vardı mötəbər. 
Qalada kök salmış azğın quldurlar, 

O yoldan kim keçsə yolunu burar. 
Elə ki İskəndər çadırı qurdu, 
Quldurlar çadırı yuxarı vurdu 201 . 

Qala qapısını bağladı düşman, 
Qorxmadı qılıncdan, qılınc vurandan. 
Hüzura gəlməkdən baş qaçırdılar, 
İtaət ipini bütün qırdılar. 

Şah çağırsa belə uca dərgaha, 

Heç biri itaət etməzdi şaha. 

Onlara dostluqla uzansa qolu, 

Yenə də gedərkən kəsərdi yolu. 
Çarəsiz qalınca çox kədərləndi, 

Ərz etdi ortadan qaldırsın bəndi. 

Əmr etdi ki, yüz min silahlı əsgər, 
Hasarlı qalaya doğru gəlsinlər. 

Yıxsınlar mancanaq, sapan, daş ilə, 
Köpürən qan ilə versinlər selə. 

Qırx gün o hasarda çalışıb durdu, 

Kəıpic də qopara bilmədi ordu. 

O yüksək qaladan ox qanad salmış, 

Nə kəmənd yetişər ona, nə qayış. 

Belə sərt görüncə sapan atanlar. 

Gəlintək qaladan çox utandılar. 

Nə hasar araba ona yol tapır, 

Nə də mancanaqdan qorxusu vardır. 

Yorulub qalınca bu çalışmaqdan, 

Bu günbəd üstünə boş qoz atmaqdan. 
Smaqlı İskəndər bir məclis qurdu, 
Başçılar gəlincə belə buyurdu: 

“Bu qala haqqında nədir fikriniz? 
Yorulduq düşünüb-daşınmaqdan biz”. 
Ölkələr fəth edən dikbaş igidlər, 

Ədəblə baş əyib dua etdilər: 

“Bəndəyik, əmrinə bağladıq kəmər, 
Dincəlmək bilmədik bu günə qədər. 
Qırx gündür yuxusuz, yorğun, yeməksiz, 
Buludla, günəşlə çarpışırıq biz. 

Buludun başına, bilirsən, yol yox, 

Nə qılınc vurular, nə nizə, nə ox. 

Hər işə div kimi tapdıq bir çara, 

Bu divlər evində gəldik zinhara, 

Bu uğursuz yoldan gəl dönək geri, 
Çeynəyək daşları, dik təpələri”. 
İskəndər duydu ki, igid başçılar, 

Acizdir bu işdən, olmuşdur naçar. 
Sürmədən Günəş mil çəkdi gözünə 
Batdı bir al gövhər Nil dənizinə 202 . 
Sahildə səpərək xəzinə, gövhər, 

Bir məclis bəzədi bahara bənzər. 

Hamı bu məclisə gəldikdən sonra, 
Söylədi döyüşkən uca başlara: 

“Yaxında varımdır bir zahid dindar, 
Dünya işlərindən çəkilən kənar?” 

Bir nəfər söylədi: “Uca tacidar, 

Bu yaxın köhüldə qoca zahid var, 
Kimsənin üzünü görməz bu adam. 

Bir çəngə ot ilə keçinir müdam”. 

Y erindən ox kimi qopdu hökmüran, 
Ayrıldı məclisdə olan dostlardan. 

Xas adamlardan da qoşuldu ona, 

Aradı, iz tapdı köhül yoluna. 

Gecə, yol düşmənin günündən qara, 
Fənər tuturdular o şəhriyara. 

At sürdü, köhülə gəlincə yaxın, 
Aydınlıq köhülə edincə axm, 

İşığı görüncə zahid uzaqdan, 

Dişarı sıçradı o qaranlıqdan. 

Gördü bir mələkdir günəştək parlar, 
İqbalı olmuşdur yuxudan bidar. 

Qoca tez padşahın yanma keçdi, 
Şahlığın nuruyla padşahı seçdi, 

Söylədi: “Görürəm, bir gövhərsiniz, 
Zənnimcə, cahangir İskəndərsiniz”. 
İskəndər şəfqətlə ona əl verdi. 

Onunla bərabər köhülə girdi. 

Soruşdu: “Bu yerdə dostun kim, ey pir? 
Bu çöldə yeməyin, geyimin nədir? 

Bir də anlat mənə, dar köhüldə sən, 

Nə bildin cahangir İskəndərəm mən?” 
Söylədi: “Həmişə qəlbin olsun şad. 

Hər zülmün bəndindən olasan azad. 
Ulduzun bəxtinlə versin əl-ələ, 

Taleyin ucalsın səadət ilə. 

Görüncə səni mən tanıdım ondan: 

Ayı qaranlıqda tanıyar insan. 

Dünyada sanma tək sənin güzgün var, 

Mənim də ürəyim güzgüdür, parlar. 

Yüz ildir parladır onu riyazət, 

Bir surət göstərə bilir, nəhayət. 

Ey uca fikirli, sordunuz məndən: 

Necə ömr edirsən dar köhüldə sən? 
Olmuşam sayəndə sağlam bir insan, 
Əvvəlkindən daha sağlamam, inan. 
Qəlbimdə kimsəyə yox məhəbbət, kin, 
Azadə, bəxtiyar yox mənim təkin. 
Dünyada bir vəfa görmədim, gerçək, 
Vəfasız kimsədən umulmaz kömək. 

Hər işi fikrimlə çox ölçüb-biçdim, 
Özümə yararlı bu yeri seçdim. 

Hesabı, kitabı kəsdim dostlardan, 

Yalnız bir dostum var - böyük Yaradan. 
Doyunca yeməyə etmədim adət, 
Mədəni doldurmaq zəhmətdir, zəhmət. 
Y ediyim göy otdur, geydiyim həsir, 
Daşları, bax, bunlar kimiya edir. 

Bu illər uzunu tacidarlardan. 

Səndən başqasını görmədim, inan. 
Səbəb nə, göylərdə sönmüşkən çıraq, 
Uğurla köhülə basdınız ayaq? 

Sənə bu köhüldə, ey böyük insan, 
Xidmətçin əskiyəm bir qara quldan”. 
İskəndər dedi: “Ey smaqlı qoca, 

Çarəm yox, gəlmişəm, fikrimdir uca. 
Tanrı bir dəmiri böldü ikiyə, 

Bizlərə tapşırdı “sahib ol” deyə. 
Onlardan qılınc və açar bəzərkən, 

Açarı sən aldın, qılıncı da mən. 

Bu dəmir qılıncla işıqlı gündə, 

Mən haqqa köməyəm ədlin önündə. 

Sən də, gəl, gecəykən göstər kəramət, 
Ədalət yolunda bir açar tərpət. 

Mənim bu qılıncım, sənin açarın, 

Açsın qapısını xalqın, diyarın. 

Bu dik dağ başında var uca hasar, 

O yerdə yurd salmış azğın quldurlar. 
Gecə də, gündüz də çalırlar karvan, 
Sənə də qəsd edir bu azğın düşman. 
İstəyim bu işlək yolu açmaqdır, 

Ədi ilə, biliklə bəzək saçmaqdır. 

Sən öz himmətinlə göstər bir hünər, 
Tale də bu yolda köməklik edər. 
Əyridən, oğrudan təmizlənər yol, 
Yolçunun ərzağı artar, olar bol”. 

Elə ki anladı o qoca dindar, 

Qalada hökm edir azğın quldurlar, 
Ahından açınca odlu bir sapan, 
Göylərin qapağı açıldı haman. 

Dağa o sapanı elə fırlatdı, 

O dağ öz içində dənizə batdı. 
Padşaha söylədi: “Qayıt indi sən, 
Uca dağ oynayıb qopdu yerindən”. 
Məclisə dönüncə uca şəhriyar, 
Məclisdə olanlar qarşı çıxdılar. 

Ən gözəl bir məclis qurdu yenidən, 
Ortaya mey gəldi, üzlər oldu şən. 
Xidmətçi gəldi ki, qalabəyidir, 
Hüzura gəlməyə izn istəyir. 

Əmr etdi, hüzura aldılar onu, 

Girincə yer öpdü, əydi boynunu. 
Alqışlar yağdırdı uca dərgaha, 

Açarı ədəblə verdi padşaha. 

Söylədi: “Bu gecə qopdu bir bəla, 
İskəndər gücüylə dağıldı qala. 

İki bürc hasardan birdən qoparaq, 
Uçuldu padşahın bürcündən İraq. 
Tanrının qəhrindən qopdu bir sapan, 
Hasara düşüncə dağıldı hər yan. 
Səninsə sapanın çatmaz bu yerə, 
Günəşi yandırmaz kiçik bir zərrə. 
Bilirəm, xarablıq deyil ordudan, 

Başqa bir qapıdan gəlir bu sapan. 

İndi ki göyün də hökmü səndədir, 

O qala, o da sən - sənindir əmr”. 

Baxdı başçılara, dedi İskəndər: 

“Duaya bundan xoş kim dəlil istər? 
Qırx gündür daş, qılınc yeyir bu hasar, 
Smaqlı igidlər hey çarpışırlar. 

Bu qədər qılıncın almaz gücüylə, 
Qopmadı o dağdan bir kəsək belə”. 

Yoxsul bir zahidin çəkdiyi ahdan, 
Dağıldı bir hasar, bürc oldu viran. 

Sizcə, bu qalaya kim oldu üstün? 

Bu dünya zahidsiz olmasın bir gün. 
Başçılar bu işə çox heyran oldu, 

Öz dediklərindən peşiman oldu. 

Yer öpüb dedilər: “Sən ey hökmüran, 
Taxtından, tacından ayrılmayasan. 
Ölkədə qolların qüvvətə dolsun, 
Çəkiyin daşları əbədi olsun. 

Belə nüktələri sənsən tanıyan, 

Səni öz kölgəsi etmiş Yaradan. 

Bu sirri, hikməti biz də anladıq, 

O yanlış yollardan çəkildik artıq”. 

Y enidən bürüdü qoşun hasarı, 

Y ollardan qaldırdı yol vuranları. 
Qalanın yerinə ərazi verdi. 

Onları verdiyi mülkə göndərdi. 

Göylərlə öpüşən qalanın bir-bir, 
Uçulmuş yerləri edildi təmir. 

Elə ki dağıntı, uçuqlar bitdi, 

Zülmün qalasını ədi evi etdi. 

O dağda əhali doymuşdu cana, 

Şikayət etdilər o hökmürana: 

“Bu qıpçaq xalqı bir dəhşətdir, dəhşət... 
Əkin əkməyə də bizdə yox cürət, 

Axma başlarkən açıq dağlardan, 
Əkindən, biçindən qoymazlar nişan. 




Axından ölkəmiz çox ziyan edir, 
Malımız, canımız məhv olub gedir. 
Rahatlıq versəydin bu ölkəmizə, 
Böyük bir mərhəmət edərdin bizə. 

Bu açıq və uçuq yerləri bir-bir, 

Daş ilə dağ kimi eyləsən təmir, 

Onda çöl xalqının axınlarından. 
Rahatlıq içində dincələr xəzran” 203 . 
Əmr etdi: “Nə qədər açıq, uçuq var, 
Çəksin bu xəzranm xalqı bir hasar. 
Gecə də, gündüz də qara daşlarla, 
Olduqca böyük səd çəkilsin yola”. 

İş bilən, sınanmış daş yonanlardan. 
Dağlarda açığı sədlə bağlayan. 

Bilikli ustalar göndərdi ora, 

Keçidlər alındı möhkəm hasara. 

Hasar işlərindən azad olaraq, 

Hərəkət qəsdilə ucaltdı bayraq. 
Gurlayan təbillər açırdı yara, 

Ağaclar abnustək olurdu qara. 

İskəndər xeyməni çıxardı çölə, 
Yollarda mənzili qatdı mənzilə. 

Ata ülkər kimi verdi hərəkət, 

Hər bürcə çatınca saçdı səadət. 
Gecənin saçları müşkin həlqədən, 
Neylufər günbədə saçarkən səmən, 

Yolun zəhmətindən padişah, ordu, 
Azacıq dincəldi, bir məclis qurdu. 
“Əfsanə söyləsin” deyə İskəndər, 
Çağırdı o yerdən bir neçə nəfər. 

Verdi bir çox sual o yerə dair, 

Bütün vəqələri öyrəndi bir-bir. 

Söz sözü çəkərkən hər yerdən onlar, 
Açdılar şaha çox maraqlı əsrar: 

“Burda bir qala var ki, cənub yeli, 

Əssə də, o yerə uzanmaz əli. 

Minadan bir daşdır, saçar müşk, ənbər, 

Həm gözəl, həm şəndir bir cənnət qədər. 
Sərir adlanır o mübarək məzar, 

Orda Keyxosrovun taxtı, camı var. 
Keyxosrov mülkündən köçüb gedərkən, 
Taxtına, tacma bu yerdir məskən. 

Məzarı odlu bir köhüldür ancaq, 

O yerə olmayıb ayaq da basmaq. 

Həm də o məkanda padşahlıq edən 
Bir məlikzadə var onun nəslindən, 

O şahın yerinə pərəstiş edər, 

Taxtını, tacını düşməndən güdər”. 

O dünya dolaşan uca hökmüran 
Gül kimi açıldı bu xoş dastandan. 

Harda macəralı bir qala alsa, 

Yenilən qüvvətli, ya aciz olsa, 

Girərdi qalaya Keyxosrov sayaq, 

Apaçıq, ya da ki, gizli olaraq. 

Qalanı dolaşıb dönərdi yenə, 

Bəxşişlər verərdi keşikçisinə. 

Hər şeyi görməyə marağı vardı, 

Hər işin üstündən odtək çapardı. 

Elə ki, eşitdi bu keyfiyyəti, 

Qalanı görməyə artdı rəğbəti. 

Qoca Keyxosrovun köhnə camından, 
Dövlət məclisinə versin yeni can. 


İSKƏNDƏRİN SƏRİR QALASINA 
GETMƏSİ VƏ KEYXOSROVUN 
QƏBRİNİ ZİYARƏT ETMƏSİ 

Saqi, dur şərabla könlümü güldür, 

Bu işdə səbrinə bir ölçü götür. 

Könül çırağının tükənmiş yağı, 

Mey ilə parlat bu sönük çırağı. 

Gündüz qarğa rəngli qara gecədən, 
Çıxmış Zəngibardan kafur kimi şən 204 . 
Uğurlu cənnəttək işıqlı gündüz 
Şəfəqlər içində parladırdı üz. 

Havada toz, duman yox zərrə qədər, 
Lacivərd rənginə boyanmış göylər. 
Guşəyə çəkilmiş küləkli xəzan. 
Baharın dan yeli əsir hər yandan. 
İşıqdır dağ, çəmən, bütün yer üzü, 
Parlar al çıraqla dünyanın gözü. 

Kainat bir cənnət bağına bənzər, 

Hər yanda qoxuyar müşk ilə ənbər. 
Bəxtiyar İskəndər uğurla yenə 
Taxtından oturdu təxti-rəvanə. 
Göylərə söykəndi tacının başı, 

Ucaldı bayrağı, açıldı qaşı. 

Yer yorulmuş idi at nallarından, 
Dağların başına düşdü həyəcan, 
Ordunu Şəririn şəhrinə çəkdi, 
Keyxosrov taxtını görmək istərdi. 
Sərirli eşitdi İskəndər gəlir, 

Keyxosrov taxtını görmək istəyir. 
İşindən, ağlından tutmuşdu xəbər, 
Adildir cahangir böyük İskəndər. 
Kəyanm nəslinə verməmiş ziyan, 
Doğruya köməkdir, arxadır hər an. 
Çoxunun başına qoymuş qızıl tac, 
Bəxşişlər vermişdir, almamış xərac. 
Şahı qarşıladı iki mənzildən, 

Xalılar döşədi, yollar oldu şən. 

Dəyərli bəxşişlər saçdı o qədər, 

Sayını olmadı bilən bir nəfər. 

Gül kimi tərtəzə hər çeşid dəri, 
Götürmüş həddindən çox bu şeyləri. 
Zil qara samur, al tülkü dərisi, 

Qaqum, qunduz, vaşak ki, hər birisi, 
Baharda ilk açan yarpağa bənzər, 

Üstünə səpilmiş bənövşə, ənbər. 

Başını dik tutan boyları çinar, 

Döyüşdən qorxmayan igid qulamlar, 
Cilovda yeriyən qullar hər biri 
Görüşdə ən təzə, xidmətdə diri. 

Hüzura göndərdi belə bir baxşış, 

Başqa töhfələri həddini aşmış. 

Saraya axınca bu var, bu dəniz, 

Nazirlər saymaqdan qaldılar aciz. 

Sərirli hüzura gəldi, baş vurdu, 

Belini ikiqat bükərək durdu. 

İskəndər şəfqətlə oturtdu onu, 

Hörmətlə yüksəltdi uca boynunu. 
Məclisdə bitincə görüş ayini, 

Soruşdu taxt ilə cam qissəsini: 

“Anlat, ki, tilsimli cam, Kəyan taxtı 
Necədir, sönmüşdü onun da bəxti?” 
Sərirli dedi: “Ey dünyanın şahı, 

Şərəfli şahların ey şahənşahı! 

Kəyumərs ordundan kiçik bəndədir, 
Firidun mülkünün fərmanindədir. 
Ulduzlar yayma ox olsun sənin, 

Göy kimi dünyanı tutsun kəməndin. 
Keyxosrov camıdır hər şeyə açar, 

Sənin də əlində açan güzgü var. 

Fərq budur, dünyada qazandı ad-san 
İskəndər güzgüdən, Keyxosrov camdan. 
Taleyi oyanmış padşahlar getdi, 

Bu taxtı, bu tacı sənə tərk etdi. 

Taxtınla dünyaya saçılsın işıq, 

Başından tac əskik olmasın artıq. 

Dünya tacidarı əzm etmiş, desək 
Köhnəlmiş bu tağa vursun yeni rəng. 
Onunçun atmı sürmüş bu yerə, 

Ucalsın daxmamız uca göylərə”. 
İskəndər dedi: “Ey böyük namidar, 
Kəyandan bu taxta, taca yadigar. 

Çünki mən Kavusun taxtına keçdim, 
Cəmşidin camından gülgün mey içdim. 
Bu uca taxt ilə cam üçün, gerçək, 
Oynamış yerindən, çırpmır ürək. 
Bilmək istəyirəm, uca tacidar 
Dar köhüldə necə tutmuşdur qərar? 
Keyxosrov sirrini arar İskəndər, 

Sən otur, o yerə yalnız yol göstər! 
Yiyəsiz taxtına ağlayım bir an, 

Öpüm gülgün camın dodaqlarından. 

Bu taxt ki Xosrovdan qalmış yadigar, 
Şahın ölümündən açarmı əsrar? 

Eşidim o cansız camdan bir salam, 
Vücudum canlansın, yaşayım xoşkam. 
Canımın güzgüsü paslıdır, gərək 
O pasla güzgünün tozunu silmək. 
Görməklə qəlbimə düşsün bir təşviş, 
Asan olsun mənə hər bir çətin iş”. 
İskəndər sözünü salmadı yerə, 

Sərirli itaət etdi bu əmrə. 

Tez qalabəyinə göndərdi xəbər: 

Qarşıya çıxarsın böyük töhfələr. 
Çeviklik göstərsin hər bir xidmətdə, 
Həm qonaq sevməkdə, həm nəzakətdə. 
Tapşırıq verdi: taxt keşikçiləri, 

Padşaha xidmətdən durmasın geri. 

Yol versin, Keyxosrov taxtına keçsə, 
Qədəhi doldursun, gülgün mey içsə. 
Keyxosrov taxtına əyləşdirsinlər, 
Töksünlər başına inci və gövhər. 
Şərabla doldurub firuzə camı 
Versinlər padşaha, qalmasın kamı. 
Versin xoşladığı yeməkdən ona, 
Durmayın geri baş əyməkdən ona. 

Elə ki bitirdi tapşırıqları, 

Dedi: “Şah buyursun qalaya sarı. 

İzninlə burada qalmalıyam mən, 

Sizi qarşılayım ordan dönərkən”. 
Getməkçin tərpəndi böyük İskəndər, 
Bəlinas onunla getdi bərabər. 

Məhəkə vurulmuş beş-altı qul da 
Ona yoldaş oldu bu çətin yolda. 
Mağara yolunu durmadan biçdi, 

O qədər ucaldı, göyləri keçdi. 
Dırmandı rahatlıq etmədən belə 
Çərx kimi burulan yoxuş, keçidlə. 
Gördü bir qaladır, alçalar göylər, 
Adını davada çəkməmiş bir ər. 
Gəlinlər tez şərbət hazır etdilər, 
Qatdılar dodaqdan ona gül, şəkər. 
Açıldı şahanə gözəl bir süfrə, 
Yeməkdən düzüldü adma görə. 
Sarayın qızları bənzərdi Aya, 

Hər yandan padşahı aldı araya. 
Dəbdəbə, şövkətə daldı İskəndər, 
Dövlətin siması qəlbi cəzb edər. 

Şah xörəkdən yedi, şərbətdən içdi, 
Qalxınca Keyxosrov taxtına keçdi. 
Taxtın ayağına gəldiyi zaman 
Hörmətçin tacını aldı başından. 

Elə bil səsləndi hər qapı, divar: 
“Yuxudan oyandı yatan tacidar”. 
Sərirli vermişdi belə bir fərman: 
“Keyxosrov taxtına çıxsın hökmüran”. 
O böyük tacidar keçincə taxta, 

Bir simürğ oturdu sanki budaqda. 

O qızıl sütunlu taxtı güdənlər 
Söz xəzinəsindən saçdılar gövhər: 
“Padşahın çıxması şahanə təxtə 
Hər zaman uğurlu yol açar bəxtə. 

Yaqutu ölçən bu gövhər cam ki var, 
Çox saysız sərvətə olmuşdur açar. 

Bu dövlət becərən cam və taxt ilə, 
Çox taxtı və camı alarsan ələ”. 

O biri dedi: “Ey uca şəhriyar! 

Bir ölkə görməmiş səntək tacidar. 
Keyxosrov taxtına sən ki oturdun, 
Başını fələyin taxtına vurdun”. 

İncə bir dil açdı başqa bir nəfər: 
“Keyxosrov, Keyqubad nə vaxta qədər, 
Qolun ki bu taxtla gücləndi artıq. 
Edərsən Keyxosrov və Keyqubadlıq”. 
Şah bu taxt önündə bəxtiyarlıqla 
Gözəl fal vuruldu namidarlıqla. 

Padişah bu taxta bəzək, şan verdi, 

Ölən Keyxosrova yeni can verdi. 

Şah taxtın üstündə oturdu çox az, 

Tez taxtı öpərək endi keyfı saz. 

Şah taxta o qədər xəzinə saçdı, 
Xəznədar gözünü heyrətlə açdı. 

Əmr etdi: “Bir qızıl kürsü qoyulsun, 
Xosrovun camı da yanında olsun”. 
Kürsüyə oturdu adlı tacidar, 

Keyxosrov camını ələ aldılar, 

Saqi tapşırığı görüncə belə, 

Parlatdı o camı qızıl mey ilə. 

Verdi İskəndərə qəlbində sevinc: 
“Keyxosrov eşqinə bu şərabı iç! 
Bəxtinin ulduzu sənə yar olsun, 
Qolların bu camla bəxtiyar olsun! ” 

Şah camı görüncə ayağa qalxdı. 

Bir kərrə içərək camı buraxdı. 

Cama qolbağından saldı bir gövhər, 
Oturdu, önünə qoydu İskəndər. 

Yiyəsiz o taxta kədərlə baxdı, 
Gözündən şərabsız cama yaş axdı. 
Padşahsız, şərabsız, yetimtək duran 
Boş taxta, boş cama çəkdi bir dastan: 

- Qalmasın qızıl taxt yiyəsiz, yalnız, 

Bu cam da olmasın qızıl şərabsız. 

Hər qədəh işığı alır şərabdan, 

Hər taxta qiyməti verir hökmüran. 
Tacidar getdimi, durma taxtı qır! 
Şərabı tökülsə, camı yerə vur! 
Padişah taxtında olar sərəfraz, 
Cənnətin taxtında naz ilə yatmaz. 
Dünyadan cənnətə köçən bir insan, 
Bax, belə bir taxtı sanacaq zindan. 
Bir quş gülşənindən ayrı düşərkən 
Qəfəsi “ac”dandır, toru ipəkdən. 
Budaqdan yaşıl tac qoyduğu zaman 
Sədəfi, ipəyi çıxarır yaddan. 

Biz tac düşgünüyük neçin bu qədər, 
Ölüm basqınından tutan yox xəbər? 
Xəzan qılıncını görmədiyindən 
Qol-budaq ataraq bahar olur şən 
Maral sağrısını şişirdən zaman 
Bilmir ki, bu yerdən keçəcək aslan. 
Cüyürlər çöllərdə oynur, şənlənir, 

O qorxunc aslanlar yatmışmı, nədir? 
Ahunun göbəyi dolmuş müşk ilə, 
Bəbirlərin dişi sınmamış hələ. 

Belə bir qəflətlə keçir günümüz, 

Bir zaman yanğından qopar ünümüz. 
Faydasız olan bu taxt nəyə gərək? 
Üstündə başqası ömür sürəcək. 

Biz başqa kəslərə yer qızdırırıq, 

Bu yerdən utanmaq gərəkdir artıq. 
Faydasız bu taxta uyma, saxtadır, 

Yerimiz taxt deyil, quru taxtadır. 

Bu qızıl taxt deyil, versəniz fikir, 
Ayağa vurulmuş ağır kündədir. 

Bir taxt ki əbədi yer deyil sana, 

Onu ölməmişkən parçalasana! 
Keyxosrov camında qalmamışsa su, 
Yerinə mey tökmə, qoy qalsın quru. 

İSKƏNDƏRİN KEYXOSROV 
MƏQBƏRƏSİNƏ GETMƏSİ 

Ey saqi, Keyxosrov camını doldur, 

Bir cam ki hər gözə verir işıq, nur. 
Dur, ağzına qədər mey doldur ona, 
Hörmətlə ver əsrin Keyxosrovuna. 

Ey uca şövkətli adil padişah, 

Müştəri şimalı, asiman pənah! 
Keyxosrov qurduğu məclislər hanı? 
Taxtında oturan İskəndər hanı? 

Onlar öz bürcünü ataraq getdi, 
Şövkəti, dövləti sənə tərk etdi. 
Dünyada İskəndər tək etsən rəftar, 
Sənindir hər buyruq, sənsən tacidar. 
Bu dünya adma vurmuşsa sikkə, 
Səninlə şənlənmiş olsa da ölkə, 

Könül vermə könül aldadanlara, 
Dünya üz verməmiş mehribanlara. 
Onu kim sevdisə, dostun önünə, 

Bax, nələr çıxarmış o dönə-dönə. 

Bir taxtı hiyləylə qurdu, bax, sonra 
Nə oyun açdı o, taxt quranlara. 

O cam ki bir nəfər məsti şad etdi, 
Bax, cam sahibinə nə bidad etdi. 

Bu yeddi kişvərdə Keyxosrov sənsən, 
İskəndər mülkünə fərman verənsən. 
Bu şahdan güzgü al, o şahdan cam al, 
Düz göstərdikləri yolla get, nam al! 
Hər işə bir qərar verərkən bu gün, 
Sabaha ondan bir səmər var, düşün. 
Şahlara tac verən tacidar sənsən! 
Atanın taxtında yadigar sənsən! 

Şən yaşa, getdi o şən yaşayanlar, 
Köçdü tacidarlar, sənsən tacidar! 

Bu bağda turacın qanadlarıtək 



Nə çinar qalacaq, nə də bir çiçək. 
Axsitan ömrünü vurdusa başa, 

Bu yaşıl gülşəndə sən var ol, yaşa! 

O məni ucaltdı nazla, nemətlə, 
Göylərə qaldırdı yerdən hörmətlə. 
Sən məni ucaltdın ondan da artıq, 
Bağının qapısı üzümə açıq. 

Yerlərə naxışlar vurduqca dövran 
Üzünə şənliklər gülsün hər zaman. 
Zamanın əlaçıq hatəmlərindən, 

Yalnız sən qalmışsan, yaşa daim sən! 
Nədən söyləyirdim, harada qaldım, 
Atımı sürərək, hara yol aldım! 

İskəndər o taxtda, o camda, heyhat 
Görmədi rahatlıq, görmədi səbat. 
Göylərin əbədi taxtı olmayan 
Hər bir taxt deyilmi həyata zindan? 
Bəlinas həkimi dəvət elədi, 

Oturdu o cama yaxın, söylədi: 
“Camdakı ayinə sən də qıl diqqət, 
Ondakı əsrarı ara, tap əlbət! ” 

Bəlinas o cama edincə nəzər, 
Qolayca oxundu bütün rəqəmlər. 

O yerdən ki haman cam asılmışdı, 
Sarayla bir neçə xətt yazılmışdı. 

O xəttə dərindən saldılar nəzər, 

Gizli bir hesabı dərhal seçdilər. 
Padişah, Bəlinas öz kamalilə 
Xətlərin sayını gətirdi ələ. 

Sonralar padişah bu torpaqlardan 
Öz vilayətinə keçdiyi zaman 
Camdakı ayini tapdı Bəlinas, 
Üstürlab düzəltdi o ayinə xas. 

Elə ki İskəndər yol tapdı cama, 

O yerdə dincəldi, yetişdi kama. 

Dedi Bəlinasa: “Səndəndir kömək, 



Bu taxta başqası qonmasın gərək!” 

Bir tilsim düzdü o ağıllı həkim, 

O taxtın üstündə otursa hər kim, 

Az keçər, bu taxt da tərpənər birdən, 
Onu bu yaqut taxt atar üstündən. 
Eşitdim o cünbüş indi də vardır, 

Qızıl taxt üstündə o bərqərardır. 
Xosrov ayinini təqlid edərək 
Gəldi darvazaya şah Keyxosrovtək. 
Camdan, taxtdan gəldi məqsədi ələ, 

Üz qoydu Keyxosrov yatan köhülə. 
Şahı qələbəyi böyük zəhmətlə, 

Apardı köhülə yüz əziyyətlə. 

Elə ki köhülə şah yaxın oldu, 

O daşlıq yollarda atlar yoruldu. 

Getmək çox çətindi - nə yol, nə iz var, 
Hər yanı bürümüş tikan və buxar. 
Bələdçi söylədi: “Padşahım, dur, 
Keyxosrov yatdığı köhül, bax, budur. 

Yolları şimşəkli ildırım vurmuş, 
Qayalıq qayalıq üstündə durmuş. 
Köhülün sirrini öyrənmək üçün, 
Padşahım, bu yolda bir qədər düşün. 
Diş-dırnaq tökülür qorxunc yollarda, 
Keyxosrovtək özün yatarsan orda. 
Əsrar pərdəsinə olma çox yaxın 
İşi çox uzanar arayanların 
Yüyəni geriyə çevirin daha!.. 

Bu köhül içində yatmış əjdaha”. 
İskəndər üzünü çevirdi ondan, 

Köhülə piyada getdi hökmüran. 

Bəlinas arxada, önündə rəhbər, 
Sınanmış iki qul, bir də İskəndər. 
Keçdilər zəhmətlə, bitdi qayalıq, 

Köhül dəhlizinə çatdılar artıq. 

Köhül xəzinəsi gəlincə ələ 
İskəndər qəlbinə düşdü vəlvələ. 

Gördü daş köksündə köhnə bir yarıq, 
Ensiz bir yolu var, dar və qaranlıq. 
Köhül sahibindən tapmaqçm nişan 
Köhülə zəhmətlə girdi hökmıiran. 

Bir qədər keçmədi, od qalxdı birdən, 
Alışıb yanırdı içəri girən. 

Soruşdu: “Bəlinas, nədir bu odlar? 
Darısqal köhüldə hardandır buxar?” 
Bəlinas diqqətlə baxdı bir zaman, 
Bilsin ki, neçin od fışqırır daşdan. 
Gördü bir parlayan dərin quyu var, 
İçində qaynaşır əlvan işıqlar. 

Kimsə o işıqdan tutmamış xəbər, 
Arayan tapmamış ondan bir əsər. 
İşığa nə qədər aradı yol, iz, 

Bir işıq tapmadı, qaldı səmərsiz. 

O igid belinə bağladı kəndir, 

Bilsin ki, quyuda bu atəş nədir? 
Parlayan günəşdən tapdı bir nişan, 
Anladı od necə çıxır quyudan. 

Toplu bir alovdu, deyil dağınıq, 
Gördü ki, kükürddür bu yanan işıq. 
İşarət verincə çıxdı quyudan, 

Dualar edərək dedi: “Hökmüran, 
Tələsmək lazımdır, göstərin tədbir, 
Su deyil, quyudan çıxan atəşdir. 
Kükürd mədənidir bu, alovlanır, 
Kükürddən dörd yanı alışıb yanır. 

Bu sirri bilirmiş köhüldə yatan, 
Özünü kükürdlə məhv etmiş, inan”. 
Padşaha, köhülə etdi çox dua, 
Çıxarkən üzərlik səpdi alova. 
Köhüldən çıxınca axtardı yolu, 
Tapmadı, qəlb oldu kədərlə dolu. 
Eşitdim, dənizdən bulud qalxaraq 
Şiddətli qar səpdi, doldu hər bucaq, 
Dünyanı sarsıtdı qarlı bir tufan, 

Dərələr, təpələr doldu o qardan. 

O qarda sərgərdan qaldı İskəndər, 
Qarlı kipriyindən axdı qətrələr. 

Qala xalqı xəbər tutunca bundan, 
Köməkçin axdılar ora hər yandan. 
Təpiklə, kürəklə yolu açdılar, 

Çox zəhmət çəkdilər, hiylə saçdılar, 
Şah yolu tapmaqçm ətrafa baxdı. 
Köhülün küncündən zirvəyə qalxdı. 

Yaşıl donlu tovuz humay quşundan 
Ağ parlaq sümüyü qapdığı zaman 205 
Şəriri taxtına səadət verən, 

Sərir qalasından enincə, şən-şən, 
Döndü öz çadırı qurulan yerə, 
Yenidən yar oldu bəxt İskəndərə. 
Dincəldi dəhşətli zəhmət çəkməkdən, 
Mağara yolunu gedib-gəlməkdən. 
Düşdü sıxıntıya, düşdü qorxuya, 
Özünü ovdurub, daldı yuxuya. 

Yatdı, vücuduna rahatlıq çökdü, 

Dan yeri ağardı, al şəfəq sökdü. 

Y enidən baş vurdu səhər göylərə, 
Şəfəq mey camını vurunca yerə, 

Bu saxsı torpağa lacivərd, fələk 
Sarı reyhanlarla vurunca bəzək, 

Əmr etdi, şahanə məclis bəzəndi. 
Noğulla, şərabla süfrə şənləndi. 
Şəririn şahını dəvət elədi, 

Hörmətlə oturtdu, şəfqət elədi. 

Onunla qədəhi aldılar ələ, 

Hamı sərxoş oldu o gülgün meylə. 

O bəxşiş əlləri açıldı yenə, 

Xəzinə axıtdı ev sahibinə. 

Həmayil, təxtü tac verdi hökmüran, 
Taxtı fil sümüyü, tacı qızıldan. 
İpəkdən don verdi, üstü zər, gövhər, 
Sanki bir pərvindir, cavahir çəkər. 

İçinə yarımca portağal sığan 
Portağal biçimli firuzə fincan. 

Yarısı tutulmuş qızıla, lələ, 

Nar kimi dolmuş nar danələrilə. 
Zümrüddən nərd verdi - üstü əl-əlvan, 
Bəzəyi qırmızı, sarı yaqutdan. 

Büllurdan bir xonça, günəş kimi şən, 
Sanki göy budaqda açmış yasəmən. 

Yorğa at, başında qızıldan yüyən, 
Yüyənin bəzəyi əlvan gövhərdən. 

Ağır yük altında tərləmiş yüz lök, 
Tükləri tərtəmiz, həm sağlam, həm kök. 
Yük vurmuş o bağlı şeylərdən hələ, 
Cavahir batmanla, qızıl xərmənlə. 
Rütbəyə münasib verdi hər kəsə 
Hər çeşid qəba və zərli əlbəsə. 

Verildi o qədər xələt və sərvət, 

Sərirli taxtını parlatdı zinət. 

Öpdü şah əlini o dönə-dönə, 

Sevinclər içində döndü evinə. 

İskəndər oradan köç təbli çaldı, 
Bayraqlar işıqlı göyə ucaldı. 

Səhraya endi o dağlıq yerlərdən, 

Dəniz sahilində eylədi məskən. 

O çöldə bir həftə ov etdi, artıq, 

Köçmək məqsədilə gördü hazırlıq. 


İSKƏNDƏRİN REY 
VƏ XORASANA GETMƏSİ 

Dur, saqi, o qızıl camı qoyma boş 
Ki, Cəmşid, Firidun yadigar qoymuş, 
Ver bu saf aşiqə o saf şərabdan, 
Məstliklə keçsin bu royalı dövran. 

Ey könül, nədir bu oyunun hələ? 

Hər dəfə çıxırsan yeni bir rənglə, 
Nəfsinin ağacı yamyaşıl durur, 

Başını burmadan, başını sən bur ! 206 
Şərabı içməmiş, gözüm, məst olma! 
İçsən də, dönərək bütpərəst olma! 

İndi ki, zəfəran yemədən şadsan, 

Yemə zəfəranı, ölərsən, inan ! 207 
Olma şahlar kimi yemək düşgünu, 

Qorx, səni yaxalar fəlakət günü. 

Bu ev ki qızğın od fışqırır hər an, 

Tək laqeyd olanlar qurtulur ondan. 
Bərkliklə hər bərklik bir muma dönmüş, 
Neft ilə, kükürdlə hansı od sönmüş? 

Keçmişi nəql edən o qoca sərvər 
Vurur öz nəqşinə belə bir zivər: 
Keyxosrov taxtından Xosrov dönüncə 
Ordunun içinə getdi ilk öncə. 

Bir gün öz taxtında oturdu artıq, 
Köçməyə tökürdü tədbir, hazırlıq. 

Bir qasid ay kimi girdi içəri, 

Qasid adətilə öpərək yeri 
Uca şəhriyara açdı çox əsrar, 

Anlatdı nə varsa gizlin, aşikar. 

“Üzümü qapma sürtmək üçün mən, 

Bura at çapmışam İstəxr şəhrindən. 
Nayibin var qızğın salamı sizə, 

İxlasla ərz edir xidmətinizə: 

- Şərtlər ki, qoymuşdur nayib tikirkən, 
O şərtlə yerimdə nayib oldum mən. 

O gündən ölkəni almışam ələ, 

İnciyən olmamış bir nəfər belə. 

Əməl etdim şahın dediklərinə, 

Şərtləri yetirdim bütün yerinə. 

Şükr olsun, alçaqdan və ya ucadan 
Ölkəyə tük qədər dəyməmiş ziyan. 

Dönükdür üzü bu namərd fələyin, 

Gah şəfqət göstərir, gah həsədlə kin. 
Çərx ikicanlıdır yaxşı-yamandan, 
Ulduz gah dost olur, gah qatı düşman. 
Əkilməmiş ağac göyərmiş Reydən, 
Söyləyir: Keykavus nəslindənəm mən! 
Yırtıcı bir divdir, dəhşət yaradır, 
Ölümə əjdaha kimi can atır. 

O ceyran otaran çobanlar belə 
Çomağın yerinə ox almış ələ 208 . 

Bel ilə işləyən götürmüş kaman, 
Belçilər olmuşdur silah daşıyan. 

Bu azğın özünü sanır Əhrimən, 

Hər yerə çatırsa qoparır şivən. 
Söyləyir: mənimdir bu tac, bu ölkə, 
Namusa rəng ilə vurur bir ləkə. 
Başında yığmtı saysız əsgər var, 
Dənizin suyundan toz çıxarırlar. 
Bəxtinə güvənib, olmuş qəhrəman, 
Meydanda bir nəfər yox qarşı çıxan. 
Özünü kim tutsa şaha bərabər, 

Başıyla sərvəti əlindən gedər. 

Ona yüyən çəkir Xorasan xalqı, 
Döyüşə aparır bu üsyan xalqı! 

Bəlx ilə Nişabur boyu hər yerdə 
İştirak edirlər bu şurişlərdə. 

Bu fitnə başçısı hazırlıq görür, 

Taxtının durduğu yerə yürüyür. 

Kini qızğın olan belə fitnəyə 
Baxma çox yüksəkdən, alçaqdır, deyə. 
Kiçikdən ən böyük bir fitnə doğur, 

Hər qurdun sümüyü ayağa oxdur 209 , 

Bu fitnə yaşasa uzun bir zaman, 
Padşahlıq işinə əl atar, inan. 

Buludtək ayının almasan üstün, 

Taxtını qılıncla alacaq bir gün. 

Bir tərlan qayışı açsa ayaqdan, 

Kəklik qol-qanaddan düşər o zaman. 
Qüvvətli ordum yox ki, dava günü, 
Çıxarım düşmənin xain gözünü. 
Ölkədə qalmamış adlı igidlər, 

Hamı şah yanında bəndəlik edər. 

Odur ki, artdıqca tamahı, öcü, 

Qolu qüvvətlənir. Yox olsun gücü! 

Yalnız şəhriyarın yel kimi qopan 
Ordusu götürər bu tozu yoldan!” 

Qasid öz sözündə hünər yaratdı, 
Məktubda olanı sözlə anlatdı. 

Ən gizlin əsrardan, yaxşı-yamandan, 
Məktubda nə varsa, elədi bəyan. 

O aslan ürəkli, o fil gövdəli 
Çəkdi öz-özünə bu xoş məsəli: 

“Burda Keyxosrovun taxtı altında. 
Orda bir başqası mənim taxtımda”. 
Bənzər o dastana bu taç, taxt, ordu: 
“Hindudən sərvəti çalar bir hindu 210 . 
Bu yerdə dayanmaq yaramaz daha, 
Gecikmək düşməni edər əjdaha”. 
Padşahın ordusu göymüdür, nədir? 
Durmadan hər zaman hərəkət edir. 

O karvanbaşıdır, dünya bir karvan, 
Artırdı karvanın yükü hər yandan. 

Yük ilə dolmuşdu hər yer, hər guşə, 

O yerdə qarışmış bu iş o işə. 

Yalnızca edərdi hər işə çara, 

Böyük bir arxaydı sığınanlara. 

Hər kimi öz bəxti etsə cahangir, 

Elə bir ayağa yaramaz zəncir. 

Şəhriyar yerindən hərəkət etdi, 
Sahillər boyunca yol alıb getdi. 

Aydan da yuxarı ucaldı bayraq, 
Bisütun kimi bir sütun vuraraq, 

Həm gözəl ov vardı, həm gözəl ovlaq, 
Getdi yol uzunu ov ovlayaraq. 

Salxımlar əyilmiş ağırlığından, 
Köklükdən tərpənə bilməyir ceyran. 
O qədər sel axdı çayın gözündən, 
Silindi toz-torpaq dünya üzündən. 
Coşmuşdu şimşəkli neysan buludu, 
İldırım salmışdı müdhiş gurultu. 
Göyərti kök salmış qara torpağa, 
Rəqs üçün baş əyir yarpaq yarpağa. 
Kəskin naləsiylə yırtdı bülbüllər 
Gülün köynəyini göbəyə qədər. 
Sədbərgin üstündə duran qızılgül 
Yaqut nallı ata minmiş elə bil. 

Tut ilə yarpağı, bu iki novbər, 
Halvadan, ipəkdən verirdi səmər. 

Y er sarı, sular göy geyinmiş, demək, 

Y arı göy, yarısı sarı bir ipək. 

Çöldə çöl xalqına şeyda bülbüllər, 
Sazdan da incə, xoş bir şərqi söylər. 
Hər arpa bir düyün vurmuş kəmərə, 
Biçin salamı var əkinçilərə. 

Qarnını böyüdür dağda ceyranlar, 
Qurdlarsa dişini etmişdir mişar. 
Budunu doldurmuş ətli marallar, 
Çöldə dağ öküzü dağlara qalxar. 

Yenicə doğan şux ceyranlar belə 
Çölləri doldurmuş öz balasiylə. 

Şah ovla, çalğıyla, qədəhlə yekdil 
Yolları biçirdi hey mənzil-mənzil. 
Ay yeni doğmuşdu gülpic şəklində, 
Getdikcə xalxaltək olunca girdə, 
Halqa pərgarından çıxdı İskəndər, 

O yerə indi “Zər-xalxal” deyirlər. 
Buludtək Gilana atıldı ordan. 

Sanki bir meşəyə girdi bir aslan. 
Önünə çıxarkən bir atəşkədə, 

Ondan buz yaratdı atəşpərəstə 211 . 

Elə ki hirbüdün qırdı belini, 

Ortadan silindi Zərdüşt ayini. 

Əzm etdi düşmənə yolu kəsməyə, 
Gilandan birbaşa tərpəndi Reyə. 

Hər atəşpərəstə verdi çox cəza, 

Qalın tüstülərlə doldu göy, fəza. 

Eşitdi: gəlmişdir o qızmış aslan, 
Tülkütək oldu bir deşikdə pünhan. 
Qaçaraq Xorasan səmtinə getdi, 

Rey padşahının gözündən itdi. 

Padişah eşitdi: o azğın düşman, 
Aslandan qorxaraq qaçmış meydandan. 
At saldı, düşmənin ardınca getdi, 
Yolunu bağladı, tez basqın etdi. 

Üstünü alaraq, kin boğa-boğa 
Başını bir anda saldı torpağa. 

Elə ki düşməni torpağa atdı, 

Qaçqınlar içində qorxu yaratdı. 
Düşmənin başını saldığı yerdə, 

Bir təpə vardı o yaşıl çöllərdə. 
Müzəffər və sağlam dövlət adma 
Təpənin başında saldı bir bina. 
Qızıldan vurdurdu şux bəzəkləri, 

Ona pəhləvicə ad qoydu “Həri”. 
Binanın işləri bitdikdən sonra 
Ordunu yeritdi şah Nişabura. 

Gördü ki, ikilik çıxmış meydana: 
Şəhərin yarısı dost idi ona. 

Yarısı Daraya təbil vururdu, 
Dostluqdan açıqca boyun bururdu. 

Bir bayraq var idi Daradan nişan, 
Sanırlar Daradır altında duran. 

Bu uca bayrağı “namusdur” deyə, 
Daranın adından ucaltmış göyə. 

Nə qədər kin ilə coşdu İskəndər, 
Daranın eşqindən əl çəkmədilər. 

Bu kinə tapmışdı yalnız bir çara: 
Köməklik göstərsin doğru dostlara. 

Ordudan smaqlı, igid kəslər də 
Bir bayraq dikəltsin bu kinli yerdə. 
Padşahın məqsədi bu idi ancaq, 

Kin ilə çarpışsın bu iki bayraq. 

Bilirdi, Daram sevir bu şəhər, 

Bu yolda çalışmaq verməz bir səmər. 
Bu nifaq, düşmənlik sürəcək həşrə, 
Səmimi bir dostluq girməz o şəhrə. 
Torpağa girmişsə o qatı düşman, 

Hələ kin sönməmiş kinli torpaqdan. 
Kəkliyi saldırdı qırqovullara, 

Mərvə tərpənərək düşdü yollara. 
Söndü əmri ilə hər atəşkədə, 

Yaxdı pərvanəni qızğın atəşdə. 

Bəlxə yetişərkən, Zərdüşti odu 
Qılınclar zərbindən dönüb su oldu. 
Orada bir bahar vardı qəlb açan, 
Güllərin dimağı acıydı ondan 212 . 
İçində qədərsiz gözəl, şux dilbər, 
Çiçəkli bahartək sənəmxanələr. 
Saysızdı xəzinə bu şən ocaqda. 
Zəhmətsiz qoyulmuş hər bir bucaqda. 
Qızıldan nal vurmuş möbidin atı, 
“Azərgüşəsb” idi o yerin adı. 

Elə ki əl tapdı ora hökmüran, 

Muğları məst gördü muğlar camından. 
Hurini cənnətdən atdı dişarı, 

Qovdu cəhənnəmə dost olanları 213 . 
Köhnə xəzinəyə olunca məhrəm, 
Ondan çox sinəyə parladı mərhəm. 
Xorasan səmtinə etdi hərəkət, 

Qaldı hər şəhərdə bir neçə müddət. 
Xorasan beynindən çıxardı duman, 
Onlara çox cəza verdi hökmüran. 

Hər səmtə axırdı müzəffər ordu, 

Ona gənc taleyi kömək olurdu. 
Kirmanı, Qəzneyni, Quru cahangir, 

Atların naliylə ölçürdü bir-bir. 
Hər hansı şəhərə gəlsə tacidar, 
Qapısı üzünə dərhal açılar. 
Ölkələr dolaşmaq olsa da çətin, 
Yollarda sayı yox xəzinələrin. 
İskəndər hər yerə bassaydı ayaq, 
Xəzinə yüküylə ağırlaşaraq, 

Yeri doldurarkən xəzinə, sərvət, 
Torpağa basdırıb, etdi hərəkət. 
Qızıl ki insanı edəcək qorxaq, 

Y a atəş udsun, ya bu qara torpaq. 
Qızılı toıpağa gömən hər qafil 
Ağzına dəmirdən vurur bir qıfıl. 
Madam ki, torpağı sovurur külək, 
Ona bir dəmirdən qıfıl nə gərək? 


İSKƏNDƏRİN HİNDİSTANA GETMƏSİ 

Saqi, ver ərinmiş o saf qızıldan, 

Qırmızı kükürdü odur doğuran 214 . 

Mənə ver, dərmantək tutiya edim, 

Misimi onunla kimiya edim 215 . 

Həvəslə sür atı, xoşdur bu çöllər, 

Cilovu çəkmə ki, atındır dilbər. 

Gözəl bir ad ilə çirkin dünyadan 
Köçərək tut cənnət bağında məkan. 
Bağlanma torpağa, gəl həzər eylə, 

Qarunu udmuş öz xəzinəsiylə. 

Dinclikdir qurtuluş, gəl, olma sərkəş, 
Dağınıq olmaqla yığcamdır Günəş. 

Qorxulu, zəhmətli olduqca yollar, 

Ticarət əhlinin qazancı artar. 

Y ollar quldurlardan olsa səlamət, 

Bazar əsnafına olmaz mənfəət. 

Qaydadır, hər yerdə xəzinə vardır, 

Yolunda qorxunc bir əjdaha yatır. 

Sözə yağ, bal qatan o dehqan yenə 
Belə yağ, bal qatır işin məğzinə: 
Padişah Qəzneyndən Bəlxə aşınca, 

O acı dənizdən uzaqlaşınca, 

O qədər sərvərlər ona baş vurdu, 
Hindistan səfəri qarşıda durdu. 

Ağıllı kəslərlə etdi məsləhət: 

“Bax, ayaqlarımdan öpür bu dövlət, 
İranın torpağı ovcum içində, 

Atımı çevirmək istərəm Hində. 

Öncə Keyd üstünə ordu tökərəm, 

Kin ilə hiylədən mən əl çəkərəm. 
Başqa kəslər kimi baş əysə mana, 
Köməkdən başqa şey etmərəm ona. 
Mənimlə başlasa qızğın savaşı, 
Qılıncımla düşər o şəxsin başı. 

Bu yandan o yana çevirrəm, bir də 
Çökdürrəm onu mən bildiyim yerdə. 
Ordumu çəkərəm uzaq səfərə, 

Bir qılınc vuraram Fura bir kərə. 
Qaparam tacını, mal olar yurdu, 

Çin, Xəta üstünə çəkərəm ordu. 

Oradan gedərəm Təraza, Çaça, 

Dünyanı gəzərəm at çapa-çapa”. 
İgidlər, sərdarlar hamı yer-yerdən 
Çox məmnun qaldılar bu xoş xəbərdən. 
Ulduzu ona yar olduğu gündə 216 , 
Dövləti kamala dolduğu gündə, 
İskəndər başını göylərə vurdu, 

Parlayan günəştək tərpəndi ordu. 
Qəzneyndən atıldı tez Hindistana, 

Yollar şövkətindən döndü bostana. 
İstədi başlarda yaxsın tüstünü, 
Durmadan alsın tez Keydin üstünü. 
Buludtək oynadı talan fikrilə, 

Mülkünü qılıncla keçirsin ələ. 

Görmədən ağıllı kəslər məsləhət 
Etmədi azğınlar kimi hərəkət. 

Yelayaq qasidlə o gün İskəndər 
O Keydə göndərdi belə bir xəbər: 
“Çarpışmaq istərsən, durma, ordu çək! 
Ha, indi yetişdim qara buludtək. 

Baş əyib əmrə bel bağlamış olsan, 
Qurtuldun, demək, bu kəskin qılıncdan. 
Yuxudan o zaman nərgiz oyanar, 
Üstündə yağmurlu bir bulud oynar. 
Günəşin dimağı olduqca azər, 

Bağları, daşları çiçəklə bəzər. 

Dəhşətlə kükrəsəm, inlər bu dünya, 
Tərpənsəm, yerindən oynar dağ, qaya. 
Alçaqda yatarmı ovçu bir şahin, 

Altına coşğun sel, ya ki, su keçsin? 

Bir tükün kinlə baş qaldırsa orda. 

Yüz başı bir tükdən asaram burda. 
Dağ-daşm qıhnctək olsa da kəskin, 
Qılıncım köhülə çevirər, çəkin. 
Qızılçün gəlmədim Hind ölkəsinə, 
Məğribdə azmıdır gövhər, xəzinə? 
Gözəllər ardınca çapmaq nahaqdır, 
Xarəzmin günəşi daha parlaqdır. 

Əldə Hind qılıncı gəldim “Hind” deyə, 
Sərxoş fil ətindən kabab yeməyə. 
Yemə Hind xəracı məni anmadan. 
Ürəyim hindli bir poladdır, inan! 

Başını sevirsən, gəl mənə ver bac, 
İskəndər yoxsa nə baş qoyar, nə tac!” 
Keyd ilə gəlincə qasid üz-üzə, 

Tor kimi sözünü caladı sözə. 

Ona çox kəsərli sözlər söylədi, 

Hər sözü tutuşan bir atəş idi. 

O kəskin sözləri Keyd eşidincə, 
Qorunmaq fikrilə çəkindi öncə. 

O gecə görmüşdü qarışıq yuxu, 

Ү ozmaqdan canına düşmüşdü qorxu. 
Bilirdi: İskəndər olmuş cahangir, 
Fələkdir hər işdə onunla əlbir. 
Düşmənlik neylədi, bax, o Daraya, 
Nə etdi Həbəşə, Rey, Buxaraya. 
Məsləhət görmədi üz çevirməyi, 
Onun meydanına kinlə girməyi. 
Bilmədi, üstünə gəlmişkən düşman, 
O necə qurtulsun bu vuruşmadan? 
Qorxudan başladı rica etməyə, 

Şahı çox yad etdi “afərin” deyə: 
“Bilirəm, zəkidir, həm də çox ayıq, 
Tək ona yaraşır bu cahandarlıq. 
Taxtının rütbəsi alçaldır Ayı, 
Böyüklük haqqıdır, yox onun tayı. 
Hörmətdən başqa mən nə etdim ona? 
Nə üçün çağırır məni meydana? 
Xəzinə istərsə, hamısı qurban, 

Əmr etsə, ataram tacı başımdan. 
Canıma qəsd etsə xoşdur, nə deyim, 
Dişimlə edərəm hüzura təqdim. 
Yoldan da bir bəndə göndərsə mənə, 
Taxtımı, tacımı tapşırram ona. 
Kiçiklik həddini əsla keçmərəm, 
İskəndər ağadır, mən bir nökərəm. 

O mənə naz etsə, yalvararam mən, 
Narazı qalmasın öz bəndəsindən. 
Mənimlə döyüşü o lazım görsə, 

Atmı kin ilə üstümə sürsə, 

Axaram o coşğun Nil ayağına, 
Ataram canımı fil ayağına. 

Başımı qaçırsam kinli döyüşdən, 
Qırılar inadı, əzmi bu işdən. 

Məqsədi mülkümdən salmaqsa itkin, 
Minnətlə razıyam, nə gərək bu kin? 
Kükrəyib qoşunla çıxsa qarşıya, 
Qaçaram, dar deyil başıma dünya. 
Əvvəldən mənimlə bağlasa peyman, 

Söz versə, sözündə dursa hər zaman, 
Talandan əl çəksə, dost olsa mana, 
Qapımdan kinini atsa bir yana, 
Verərəm dörd şey ki, beşincisi yox, 
İşığı, dəyəri ulduzdan da çox. 

Birinci, qızımı göndərrəm şaha, 

Nə qız, bir günəşdir, aydır dərgaha. 
İkinci, yaqutdan bir camdır, qış-yaz 
İçdikcə o camdan şərab azalmaz. 
Üçüncü, filosof - gizlini görən, 
Göylərin sirrini bilən, göstərən. 
Dördüncü, təbibdir, hər dərdi bilir, 
Ondan hər xəstəyə bir şəfa gəlir. 
Hədiyyə verərəm edərsə qəbul, 
Təşəkkür edərək deyərəm: sağ ol!” 
Elçi baş əyərik dedi: “Bu şeylər, 
Hədiyyə gedərsə, böyük İskəndər. 
Mülkündə başını göyə ucaldar, 
Qohum olduğundan hörmətin tutar. 
Adını adlılar içində çəkər, 

Hər bir istəyinə rəğbət göstərər”. 
Hind şahı gördü var ağlı, anlağı, 
Möhkəmdir, büdrəyən deyil ayağı. 
Söylənən sözləri - şərti tutaraq, 

Sözə bir qədər də yağ, bal qataraq, 

Bir qoca hindlini bu işə görə 
Elçiylə göndərdi uca hüzurə. 

Şahın dərgahına gələrək onlar, 
Oldular bağçada gül saçan bahar. 
Görüncə hindli o sərapərdəni, 
Ayparası Aydan uca xeyməni, 
Torpağa baş vurub içəri girdi, 

Əvvəlcə salamı şaha yetirdi. 

Mərasim bitincə o hindli birdən, 

Söz açdı qəbulə keçən şeylərdən. 
Dörd şeydən danışıb söylədi: “Ey şah! 
Heç kəsdə tapılmaz belə bir dəsgah”. 
Bu istək coşdurdu onun qəlbini, 

Göz görmək istədi eşitdiyini. 

Töhfəni tez ələ almaq fıkriylə, 

Bir an da olsa səbr etmədi belə. 
Şirindil hindliylə uca hökmüran 
Söylənən şərtlərlə bağladı peyman. 
Bəlinas və başqa kəslərlə yenə 
Göndərdi örtülü, ağır xəzinə. 
Göndərdi alması mum edən məktub. 
Bütün Hindistanı ram edən məktub. 
Yazıldı Keydə bu bir hökmürandan, 
Qızğın əjdahaya müdhiş aslandan. 

Bu məktub hər katib işinə yarar, 
İçində nə qədər gözəlliklər var. 

Ürək qızğınlığı üz verdi şaha, 
Dostluq şərtlərini artırdı daha. 
Qələmi o katib alınca ələ, 

Məktubu yoğurdu müşkü ənbərlə. 
Bəlinas, bir neçə rumlu birlikdə, 
Məktubu aldılar Hind şahı Keydə. 
Bəlinas at çapdı bir an durmadan, 
Hind qərargahına çatdığı zaman 
Keydin saf qəlbini şən, parlaq gördü, 
Hindli hiyləsindan çox uzaq gördü. 
Baş əydi, çünki o, bir tacidardır, 
Hörmətli taxtı, həm qurşağı vardır. 
İrəli gedərək öpdü naməni, 

Hindliyə tapşırdı o xəzinəni. 
Məktubu o katib oxudu əzbər, 
Qorxudan yerlərə əyildi göylər. 


İSKƏNDƏRİN 

HİNDLİ KEYDƏ MƏKTUBU 

İskəndər məktubu yazmışdı belə, 
Daşı mum edirdi şəfəqqətilə. 

Ay, Günəş yaradan adından sonra, 
Düşüncə və ağlın yolu yox ora, 

Odur hökmüranlıq və höküm verən, 
Bütün peyğəmbərə vəhy göndərən. 
Lacivərd göylərin altından sonra 
Salamlar səylərəm namdarlara! 
Məktubda yazmış: “Ey böyük pəhləvan, 
Taleyin gənc olsun, güclənsin arxan! 
Fikrim və iradəm bu idi ancaq, 

Fil ilə, toppuzla möhkəm çarpışmaq. 

Bir qüvvət göstərim titrəsin cahan, 
Dağlar parçalansın bu toppuzumdan. 

Bu Hində elə bir od vurum, ondan 
Qalmasın bir nəfər boyun ucaldan. 

Uca fil başına kəmənd atım mən, 
Qandan bixi-ruyən çıxarım nildən 217 . 
Hindi torpağını qana bələyim, 

Suların başına torpaq ələyim. 

Sülh üçün təlaşı görüncə səndə, 

Bu işdən cilovu çəkmədim mən də. 

Can verən bu dadlı sözlərinlə mən 
Qul oldum sənə bir tacidar ikən. 
Möhkəm bir kirişlə bağlandı könlüm, 

Öz cadu dilində vurdun bir düyüm. 

Elə bir iş et ki, bu gözəl peyman 
Nəslimiz içində qalsın hər zaman. 

Dörd adlı gövhəri göndərsən mənə, 
Mən dəxi belə söz verirəm sənə: 

Bir ordu kəsilsə bu yeddi kişvər, 
Mülkünə bir tükcə yetişməz zərər. 

Hər yaxşı, yamanda kömək verərəm, 

Bu dediklərimdə duraram möhkəm”. 
Qasid bu məktubu oxudu Keydə, 

Yetirdi salamı, baş vurdu bir də. 

Bu sevimli sözlər bir füsun saçdı, 

Üzünə sehirli qapılar açdı. 

Hiyləgər cadunun etdiyi əfsun, 

Etdi cadugəri özünə məftun. 

“Bilirəm ki, Hinddə çoxdur cadugər, 



Bilməzdim var Hində cadu edənlər”. 

Bir qədər danışdı durduğu yerdə, 

Verilən töhfəni tapşırdı Keydə. 

Yerindən oynadı Keydin ürəyi, 

Qaynadı padşaha qarşı bir sevgi. 

Söylədi: “Afərin sənə, hökmüran, 

Bu dünya padşahsız qalmasın bir an! ” 
Bilikli elçiyə göstərdi hörmət, 

Aldı hazırlığa bir həftə möhlət. 

Elə ki, bir həftə keçdi vədədən, 

Hazırlıq işləri başa gəlirkən, 

Padşahın əmrinə edərək səcdə, 

Şeyləri hörmətlə verdi qasidə. 

Qoşdu dörd peykərə hər çeşid zivər, 
Göndərdi dəyərli, sevimli şeylər. 

Cavahir, ləl, inci, yaqut, xəzinə, 

Fillərin üstündə ağır gəncinə. 

Saysız Hind poladı, bağlanmış yüklər, 
Xalvarla tökülmüş ud ilə ənbər. 

Yürüyən dağ kimi sarsılmaz qırx fil, 
Göbəyinə çatmaz coşğun, dərin Nil. 

Üç ağ fil göndərdi qızıl taxtına, 

Bir qaranlıq çökdü düşmən baxtına. 
Bəlinasa bəxşiş verdi hökmüran, 

Həm bişkin müşkdən, həm də xam uddan. 
Pəriduxt uddan bir taxta oturdu, 

Göylərin beşiyi ona baş vurdu. 

Qoşdu çox xəzinə pərisurətə, 

Hər biri mal qoymuş min bir zəhmətə. 
Götürdü Bəlinas o zər-zivəri, 

Bir kişvər xəracı onun hər biri. 

Tapşırdı şövkətli İskəndərinə, 

Dövləti haqq belə ucaltdı yenə. 

Görüncə dəyərli o xəzinəni, 

Tanrının verdiyi dörd hədiyyəni, 

O qədər şənlətdi bu, İskəndəri, 

Unutdu Rumdakı xəzinələri. 



Şah o dörd peykərə bir sınaq saldı. 
Görüncə doğrudur, çox məmnun qaldı. 
Elə ki, parlaq cam su ilə doldu, 

Onun şərbətindən xalq məmnun oldu. 
Filosofla söhbət etdiyi zaman 
Flikmətlər öyrəndi köhnə dünyadan. 

Rəf oldu, o təbib salınca nəfəs 
Bədəndən xəstəlik, ürəkdən həvəs. 
Örtülü sərvətə növbət gəlincə, 

Hinddə Çin çinisi göründü incə 218 . 
Gözəllik ölçüsü tutan kəslərin 
Tutduğu ölçüdən daha nazənin. 

Gördü toz görməmiş təzə bir çiçək, 
Bahardır, dəyməmiş soyuq bir külək. 

Büt kimi bəzənmiş incə bir dilbər, 

Hindli bütü kimi pəriyə bənzər. 

Baş yumru, qaş geniş, ağız dar - göyçək, 
Yaşıl bir budaqda üzü al çiçək. 

Şəkərdən çox dadlı təzə bir qönçə, 
Çiçəkdən həm lətif, həm daha incə. 
Saçları tor kimi, hər tərəf çin-çin, 
Çin-çin tellərinə quldur bütün Çin. 

Qara müşk bəsləyən ceyrandı Çində, 
Qərənfil yemişdi doğarkən Hinddə. 

Saç deyil, müşkdən hörülmüş zəncir, 
Günəşdən sallanmış bulud kimidir. 

O müşkün buluddan al gül saçaraq, 
Sünbülə bürcündən asmışdı başaq. 
Sevimli, buğdayı rəngi, şux dilbər, 

Qara, müşkün xalı bir arpa qədər. 

Baş vermiş arpadır müşkün buğdadan. 
Deyil buğda deyə, boz arpa satan 219 . 

Türk şimalı idi o hindli afət, 

Şaha Hind elindən vermişdi cənnət 220 . 

Yox, hindli deyildi o türk dilbəri, 
Hindlitək çalırdı bu könülləri. 

O Rumi üzüylə, hindli diliylə 



Etmiş Rum şahını özünə kölə 221 . 

Bir şəkərxəndə, bir dümdüz neyşəkər, 
Sevimli, əl incə qönçə bir dilbər. 
Olduqca gözəl, həm nazlı bir pəri, 
Həm sudur, həm oddur parlaq gövhəri. 
Onundu bu gəlin, bu dilbər qönçə, 
Qarşıya çıxdı şah onu görüncə. 

İshaqın rəsmində böyük hökmüran 
Ki, ağlın gözünə ondadır dərman, 

Əqd etdi, başladı qızın toyuna, 

Sonra qolun saldı onun boynuna. 
Töhfələr sazladı hindli şahma, 

Bir büsat başladı başlıq adma. 

Verdi top-top ipək, xalvarla gövhər, 
Qumaşdan bir çadır, qızıl taxt-zivər, 
Zümrüd cam, əqiqdən gözəl bir sini, 
Yaquta qərq etmiş hər birisini. 

Yaqutdan, ləldən düzülmüş bir tac, 
Polad nallı atlar - görməmiş qırmac. 
Qulağı halqalı qullar və dilbər, 

Zərxara geyinmiş rumlu kənizlər. 
İnsanın ağlına gələndən artıq, 
Göndərdi Keyd üçün qatarla sandıq. 
Cahandar İskəndər kamına yetdi, 
Ayüzlü gəlinin toyunu etdi. 

İncəlik o qızda olmuşdur tamam, 
Əndamı bir parça soyulmuş badam. 
Lətif paludəyə barmaq vurunca 
Barmağı bulaşdı ona boyunca. 

Yonulmamış bir dürr, açmamış bir gül, 
Humay da o gülə vurğun bir bülbül. 
Yontuldu bu inci, açıldı qönçə, 

Pərdəli sözə bax, nə qədər incə. 
İskəndər istəklə olunca dəmsaz, 
Dövlət işlərindən dincəldi bir az. 
İstəxrə sınanmış qasid göndərdi, 

Dövlət işlərindən məlumat verdi. 

Yazdırdı qəlbinə yatan sözlərdən, 

O müşkün ölkədə şanlı zəfərdən: 
“Hindistan səfərim olmuşdur belə, 
Necə ki, dost istər, baş tutdu elə. 
Keydə kin etməyə vermədim qərar, 
Dost oldu, dost kimi elədim rəftar. 
Qənnəvuc, Fur üstə gedirəm əlan, 
Bu yolda köməkdir ulu Y aradan. 
Görüm orda nələr qarşıma çıxar, 
Bəlkə də iş bitər, mən deyən olar. 
Yunan dənizindən, Çin dənizindən 
Tutaraq, hər yerdə nayibim sənsən. 
Durma, yay dünyaya səadət səsi, 
Hər kəsə ver bizdən şənlik müjdəsi. 
Əsgərlər, qocalar, pirlər, cavanlar - 
Nə qədər ölkəmdə var yaşayanlar, 
Hamını sevindir, bizdən ver xəbər, 
Xeyir ver, bilik ver, ədalət göstər”. 
Belə məktub yazdı bütün kişvərə, 
Qasidlə göndərdi bütün ellərə. 

Səfər tədarükü gördü gəlinə, 
Hörmətlə göndərdi Yunan elinə. 
Ona qoşun verdi inanmışlardan, 

Y anma qoşdu şah böyük bir karvan. 
O zinətli taxtın yanınca yenə 
Göndərdi Yunana ağır xəzmə. 
Toıpağa gömüldü yerində qalan, 

O yerə qoydu bir bələdçi, nişan. 
Ağıllı vəzirə bir məktub yazdı, 
Ədalət işindən heç ayrılmazdı. 
Bildirdi ona hər yaxşı, yamandan, 
Dostlara üz verən bəxtiyar andan. 
İskəndər azacıq dincəlib durdu, 
Furun torpağında xeyməni qurdu. 
Şahların rəsmini tutdu həvəslə, 
Hindistan mülkünü doldurdu səslə. 

Başladı bəxşişlər verməyə hər gün, 
Dünyaya bununla olmuşdu üstün. 
Badələr qaldırdı Keydin adma, 

İndi də içilir onun adma. 


İSKƏNDƏRİN HİNDİSTANDAN 
ÇİNƏ GETMƏSİ 

Saqi, ver mənə o qırmızı sudan 
Ki, ondan qocalar gəncləşir hər an. 
Ver, ondan parlasın gənclik ulduzu, 

Bu sarı gülləri edim qırmızı. 

Ox, yenə üz verdi şənlik, səadət, 
Çalğıçı çalğıya göstərdi rəğbət. 

Yazılan şeirdən xəbər tutdu yar, 

Şairin ölməyən ümidləri var. 

Ey tarix söyləyən, dimağı parlat! 

Bu incə şeirimi, durma, aydmlat! 
Söylə, döyüşlərdə böyük İskəndər 
Furlarm başına gətirdi nələr? 

Məqsədə uyğun nəql edən əhli-hal, 
Pərdədən göstərir belə bir xəyal: 

Keyd ilə girincə sülhə hökmüdar, 

Gah gülgün mey içər, gah edər şikar. 
Furu talan üçün göndərdi ordu, 
Bəxtiyar ömrünə son zərbə vurdu. 
Qılıncı çəkincə qından tacidar, 
Düşmənin kəlləsi oldu tarü mar. 
Mülkünü büsbütün eylədi tarac, 

Qoydu qılıncından başına bir tac. 
Düşməni düşüncə qədəmlərinə, 

Ölkəni tapşırdı başqa birinə. 

Oradan tərpəndi, ucaldı bayraq, 

Atlara etmədi saziş bu toıpaq. 

Üç şey üç ölkədə fəlakət alır, 

Hər üçü məhv olur, ömrü azalır: 

İranda fil, Çində pişik, Hinddə at 
Məhv olur, açmayır əsla qol-qanad. 
İskəndər gördü ki, o abü hava, 

Yelayaq atlara etməyir vəfa 
Tibetə tərpəndi tez Hindistandan, 
Oradan tez Çinə keçdi hökmüran. 
Tibetin dağma çatınca ordu, 

Səbəbsiz sürəkli qəhqəhə vurdu. 

“Belə qəhqəhəyə, - sordu, - səbəb nə? 
Burda insan ancaq ağlar özünə”. 
Dedilər: “Zəfəran rəngli bu torpaq, 
İnsanı səbəbsiz güldürür ancaq”. 
Padşaha maraqlı göründü bu iş, 

Neçin bu qəhqəhə, neçin bu rəviş? 
Dənizi, qurunu, çətin çölləri, 

Keçərkən hey mənzil-mənzil bəli, 

Y olu ov qanından qupquru gördü, 
Çölləri müşk ilə dopdolu gördü. 
Ceyranı görüncə çöldə nafədar, 

Əmr etdi gözəl bir ceyran vurdular. 

Hər yerdən sel kimi ordu axardı, 
Çöllərdən xalvarla nafə yığardı. 

Çin səhralarından keçdi bir zaman, 
Abadlığa çatdı böyük hökmüran. 

Bir çəmən göründü, cənnətdən də şən, 
Başını behiştə dayamış gülşən. 

Hər tərəf yamyaşıl, gözəl gülzardı, 

Hər dörd-beş addımda çeşmə axardı. 
Xoş iqlim, xoş hava, sıx, geniş orman, 
Yamyaşıl, meyvəli ağacdı hər yan. 

Saf çaylar, çeşmələr axır hər yerdə, 
Gümüştək parıldar mavi peykər də. 

Şeh düşmüş, ən lətif, ən təzə otlar 
Bir düzüm incidir sanki parıldar. 
Çeşmənin başında ceyran izi var, 
Yamyaşıl çəmənlər müşk ilə dolar. 

Maral dırnağını çəmənə çalmış, 

Yaşıllıq üstünə müşkün xətt salmış. 
Tapılmaz boz bir yer, hər tərəf otlaq, 
Varsa da boz təpə - daşlıqdır ancaq. 
İskəndər görüncə o gözəl yeri, 

Hindistan şövqündən çəkildi geri. 

Atları, əmr etdi uca tacidar, 

O sulu otlağa boş buraxdılar. 

Bir həftə şən həyat sürdü vüqarla, 

O yerdə dincəldi pəhləvanlarla. 

O biri həftədə gözəl gün seçdi, 

Elə ki, uğurlu gün ələ keçdi, 

Köç təbli çaldırdı uca tacidar, 

O yerdən sürətlə Çinə çapdılar. 

Təbilçi dolduqca acığa, qəhrə, 

Təbildən qopurdu bağırtı, nərə. 

Çinin al güzgüsü şəfəq saçarkən, 
Ordunu Çin səmtə çəkdi hökmıiran. 

O polad və zireh geyimli ordu - 
Hər biri yelqanad ata oturdu. 

Hava saf, gözəldir, yollar tikansız, 

Varsa da tikanlar, ballı, ziyansız, 
Dağların, çöllərin dadlı otundan 
Şəkərli süd əmər hər körpə ceyran. 
Ovlaqdan keçərkən şanlı İskəndər, 
Tozundan çöllərə yayıldı ənbər. 

Şahın damğasını daşıyan ceyran 
Göbək salmış müşkün ağırlığından. 
Oxundan torpağa üz qoyan ceyran, 
Gözündə tiryəktək görünür cahan 222 . 
Kükrəyən aslandı ulu cahandar, 

Sıçrayan qaplandı altında şikar. 

O qədər ov etdi rumlu İskəndər, 
Ceyrandan, maraldan boşaldı çöllər. 
Atlar dırnağından ipək çöl, çəmən, 
“Ceyrangöz” olmuşdu ceyran gözündən- 
Qabırğa deşən ox çəkirdi nərə, 

Ceyran da, müşk də düşürdü yerə. 
Başdan dırnağadək hər maral, ceyran 
Mədənə dönmüşdü qızıl oxlardan. 
Padşahın kamanı pusquda durur. 

Hər oxa bir maral, bir ceyran vurur. 
Oxların etdiyi incə nəqqaşlıq 
Çöllərin rəngini silmişdi artıq. 
Ovlaqda ona ov oldu əyləncə, 
Vaxtını keçirdi bir gün, bir gecə. 
Dünyanın gəlini, dilbər gözəli. 
Hasara düşüncə göylər gözəli, 
Eşqindən gecə bir hindli qadmtək, 
Sehr etdi, fəzaya saçdı min bəzək. 

Öz köhlən atından İskəndər endi. 
Ordu da onunla bərabər endi. 
Rahatlıq etməyə qərar verdilər, 

Quş da tərpənmədi səhərə qədər. 
Sübhün gözəli zər xalxalı ilə 
Göyün xeyməsinə saçarkən şölə 224 , 
Dünya hindu kimi tüstü yayardı, 
Yəğma və Xəlluxtək cahan ağardı. 
Gurultu qopunca şahın təblindən, 

Yəğmaya, Xəlluxa yayıldı şivən. 
Dünyanı dolaşmaq fikri daşıyan, 
İskəndər qoşuna verdi bir fərman: 
Qoşunu bu yerdə düşərgə salsın, 

Bir ayı başa-baş dincini alsın. 
Tövlədən, axurdan doldu hər tərəf, 
Yaşıl çəmənlərdə biçildi ələf. 
Xaqana dedilər: “Bezdi çöl, orman 
Zirehli atların polad nalından. 

İrandan kükrəyib axan bu selin 
Əlindən qurtular nə xaqan, nə Çin. 
Bu bir seldir, tutar bütün dünyanı, 
Kölgədə buraxar keçmiş tufanı. 

Yağmuru xərabə edər hər yeri, 
Dənizdə məhv edər zor nəhəngləri. 

Qara əjdahadır, kükrəmiş Rumdan, 
Ölkələr görməmiş bir belə aslan. 
Həbəşin üzünə o, damğa vurdu, 

Zənci qara geydi, bir matəm qurdu, 
Daram büsbütün etmişdir tarac, 
Hindin şahlarından qapmış qızıl tac, 
Furlarm talanı bitincə, demək, 
Məqsədi Fəğfuru yəğma eyləmək. 
Yerindən qoparsa bu coşğun dəniz, 
Dağlar da kökündən uçar tərtəmiz. 
Qorxudan tez məclis çağırdı xaqan, 
Qorxmaqla haqlıydı elə aslandan. 

Qan ilə yazdı hər hüduda bir xətt: 
“Ölkəmiz qan ilə yoğruldu, dəhşət!” 
Bir məclis bəzədi, gəldi qasidlər, 
Göndərdi Xətadan Xütənə qədər 
Fərğanə, Pəncabı qoruyan, güdən 
Hüdudun sınanmış igidlərindən. 
Xərxiz ilə Çaçdan, böyük Kaşğardan, 
Çağırdı hesabsız igid pəhləvan. 

Hər yerdən toplanıb gəlincə ordu 
Xaqanın ürəyi sakitcə vurdu. 
Yürüyən bir dağın üstünə mindi, 

Bir polad dağ kimi yerdən tərpəndi. 
Şaha iki mənzil qalırkən ordu, 
Tövlələr bağladı, çadırı qurdu. 
Tez-tez o padşahdan tuturdu xəbər, 
Ona nə yol ilə yetirsin zəfər. 

Gizlicə arayıb tapdı xəfıyyə, 
Düşmənin halını öyrənsin deyə. 
Nəhayət, xəfıyyə gətirdi xəbər: 
“Şanlı tacidardır rumlu İskəndər. 
Səxada, kərəmdə qazanmış ad-san, 
Gözəl bir mələkdir, deyildir insan. 
Şüurlu, ağıllı və açıq gözlü, 
Zəhmətdə sakitdir, xəlvətdə sözlü. 
Hər zaman mətindir, yaşar vüqarla, 

Kimsənin qanma susamaz əsla. 

Ədi ondan bir fayda görər, şər - ziyan, 
Xalq məmnun, Tanrı da razıdır ondan. 
Hamıya yaxşılıq istər, kin bilməz, 
Kimsənin dərdinə sevinməz, gülməz. 
Görmədim ona bir üstün pəhləvan, 
Yoxdur pəncəsindən onun qurtulan. 
Oxu məgər Arəş oxluğundandır 
Ki, daşlarda dərin yara ondandır. 
Şimşəkdir, qılıncı alsa əlinə, 

Ələ mey aldıqda, saçar xəzinə. 

Ağıl ölçüsüylə hər şeyi ölçər, 

Hikmət qayçısıyla hər işi biçər. 

Saf, doğru olmayan sözə inanmaz, 
Mətindir, verdiyi sözünü danmaz. 

Hər işin üstünə düşsə, yaradır, 
Məclisdə, şikarda o bambaşqadır. 

Yalnız ov zamanı yox onda səbir, 
Döyüşdə, vuruşda çox səbirlidir. 
Vəhşəti dünyadan əqlilə qovmuş, 

Özü də padşahlar nəslindən doğmuş. 
İgidlər şahıdır, qızınca meydan, 
Sərxoşkən ayıqdır çox ayıqlardan. 

O işə girər ki, xəyaltək gəlir, 

Məclisdə hənəyi çox ətirlidir. 

Sözü az, özü çox səbirli, yumşaq, 
Doğruluqda doğru, düzlükdə qovaq. 
Minsə kin atma, qəhri guruldar, 

Y endiyi düşmənə mərhəməti var. 
Dalğalı tufandır sözdə dodağı, 
Alimdən dərs alır məsləhət çağı. 
Qocalar fıkriylə girişir işə, 

O ancaq gəncləri alır döyüşə. 

Allaha sığmır o hər bir zaman, 

Yaman gün görərmi Tanrı tanıyan? 
Sərvtək yəhərə qalxdığı zaman 
Atından fillərin bağrı olar qan. 

Qarşıya çıxarsa qocaman bir fil. 

Sanki fil qətrədir, o daşqın bir Nil. 
Azacıq harınlıq etsə at ona, 

Qamçıyla batırar onu al qana. 
Qıvrılmış ilantək sağ, sola qaçar, 
Şölətək arxaya, önə od saçar. 

Dünyanı sarsıdan padşahlar bütün 
İgidlər gücüylə oldular üstün. 

Orduda tək odur zor qılınc vuran, 

Həm ordu qırandır, həm ordu quran. 
Düşməndən nə qorxu, nə hürküsü var, 
Tək əlsiz, ayaqsız kəslərdən qorxar. 
Xeymədə büsatı çox geniş dilər, 

O yalnız əyləncə zamanı gülər. 
İstəməz baş əysin ona bir nəfər, 

Baş əyən kimsəyə çox hörmət edər. 
Bəxşişi xəzinə - budur həyatı, 
Tövləylə bağışlar qatırı, atı. 

Əl açan kəslərə kim gövhər verər, 

Bu, gövhər yerinə bir kişvər verər. 
Qəlbinə gətirsə nə kimi dilək, 

Tezliklə göyərdir onu bu fələk”. 
Xaqan bu işlərdən tutunca xəbər, 

Haq verən şövkətdən eylədi həzər. 
Şah ilə sülh üçün qəlbi yumşaldı, 
Uzaqdan-uzağa məhəbbət saldı. 
Döyüşmək fikrindən daşındı artıq, 

Yol axtarırdı ki, etsin barışıq. 
Dünyanın şahma verdilər xəbər, 

Çin, Xəta türkləri hərbə gəldilər. 

Bir məsəl çəkdi şah ki: “Nəşəsi var, 
Ayağıyla gəlsə tora xam şikar”. 
Mənimlə çarpışmaq istərsə əgər, 
Namərdlik deyil bu, çox mərdlik edər. 
Arizu yolları qısaldı sizə, 

Uzun yol həm də çox azaldı bizə. 
Onlara çin ilə çataram qaşı, 

Çin üçün qan ağlar Çinin dağ-daşı”. 
Ağarırkən fəza, lacivərd göydən 
Günəş İskəndərə salam verirkən, 

Oturtdu katibi bir Ütaridtək, 

Müştəriyə vursun Zöhrədən bəzək. 

Bir məktub istədi olduqca parlaq, 

Kamil bir Ay kimi aydın, yuvarlaq. 

Yazarkən ikiyə ayırdı sözü, 

Ümid bir gözüydü, qorxu bir gözü. 

İSKƏNDƏRİN XAQANA MƏKTUBU 

Qələmi alınca o qələmvuran, 

İlk sözü başladı ulu Tanrıdan. 

Anıldı bu yeri, göyü yaradan: 

Bir varlıq var olmaz onu anmadan. 
Ondandır hər ümid, rahatlıq, kömək, 
Arayan hər qəlbə ondandır dilək. 

Ən çətin günlərdə odur əl tutan, 

Tək odur qoruyan atəşdən, sudan. 

Xəzinə göstərir bəxşiş zamanı, 
Zəhmətdən qurtarır onun ehsanı. 

Bu dünya əzəldən olmazdı çox şən, 
Əmriylə oldu bir bəzəkli gülşən. 
Hökmünə uyanlar ən şərəflidir, 

Eşq olsun, kim ona afərin deyir. 

Namənin başını o bitirirkən 
Bir dastan bəzədi şahın dilindən: 

“Bu məktub yenilməz İskəndər şahdan 
İskəndər dostuna ki, odur xaqan. 

Göylər Tanrısının əmriylə müdam 
Xaqana bizdən çox hörmət və salam. 

Çox gözəl anlayır o himmətli zat, 

Sizin bu ölkəyə sürərkən biz at, 

İrandan hərb üçün gəlmədim, ancaq 
Çinin xaqanma gəlmişəm qonaq. 

Pərəstiş yoluyla etsin itaət, 

Göstərsin qonağa lazımi hörmət. 

Sizin bu şəhərdə uca günəş var, 

Atmı Məşriqdən Məğribə çapar. 

O günəş, bax, mənəm, gəlib çatmışam, 
Ordunu Məğribdən Şərqə atmışam. 
Tutdum ağ, qaranı qılınc gücüylə, 
İstəyən kimsəyə payladım belə. 

Həbəş ölkəsindən atıldım Çinə, 

At çapdım Məğribdən Məşriq zəminə. 
İşıqlı Günəşin batdığı yerdən 
Günəş qaynağına at sürmüşəm mən. 
Qara müşk ağacı əkmişəm Hinddə, 
Fikrim ağ yasəmən tikməkdir Çində 225 . 
Sürdüyüm dövrandan var isə qorxun, 
Əmrimin xəttindən qaçırma boyun, 
Hökmümdən azacıq boyun qaçırsan, 
Bərk qulaqburması verər bu dövran. 
Aslanı o yerə gətirmə, saqın, 

Şikara acıqla eyləsin axın. 

Qaytar, qoyma girsin bostana aslan, 
Fillərin yadına salma Hindistan. 

Başına açar bir böyük fəlakət, 
Sərxoşluq adma qurar bir işrət. 
Gördünmü, qılıncım çarpışma günü, 
Etdi qan dənizi zənci çölünü? 
Söndürdüm Darada olan qüruru, 

Nə qədər kiçiltdim, bax, coşğun Furu. 
Başqa padşahları taxtından saldım, 
Başından bir anda tacını aldım. 

Firidun hərbimə gəlirsə bu gün, 

Əsirim olacaq, deyildir mümkün. 

Atım hər ölkəyə çapdığı zaman, 
Boşaltdım o evi azğın düşmandan. 
Mənə bir azacıq yaxşılıq edən 
Dünyada yamanlıq görməmiş məndən. 
Hər kəsə söz verdim, bağladım ilqar, 

Sözümdən dönmədim, iqrarım - iqrar. 
Hər əhdə, peymana söz verdi dilim, 
Əhdimdən dönməyə varmadı əlim. 
Məqsədim - Yəğmaya, Çinə çapmaqdan 
Yəğma, Çin gözəli deyildir, inan. 
Özümün qiymətli incilərim var, 

Çinli qulamlarım, bir çox pərim var. 
İrandan Çinə at sürmək bir kərə 
Mənimçün göylərdən düşməkdir yerə. 
Çin türkü, beynində nə varsa, burax, 

Bu kəskin küləkdə yandırma çıraq. 
Xəzinə və bəxşiş vermək yerinə, 

Neçin bu aslanla başladın kinə? 

Neçin yol ağzına toplanmış ordun? 

Y olumda İskəndər səddini qurdun? 
Bizimlə döyüşə etdinsə niyyət, 

Buxuru atəşə tökmüşsən əlbət. 

Bəxtimi pişvaza gəldinsə, nədən 
Önümdə baş əyib üzr istəmirsən? 

Xəbər ver, hesabdan qalmayım geri, 
Səbətdə ilandır, ya sümükləri ? 226 
Ordu səbr etməkdən doymuşdur cana, 
Mənim bu səbrimdən gəlmiş həycana. 
Çinin ceyranını görmüş şirlərim, 

Az görmüş belə kök ceyran əskərim. 
Zəncirini qırmış qızmış aslanlar, 
Susamışdır qana qoç pəhləvanlar. 

Oxların dimdiyi oxluğu dəlir, 

Döyüşmək eşqiylə həycana gəlir. 
Nizənin yoldadır gözü, ey düşman, 
Gürzüm yüz batmandır, səninki batman. 
Əlinə yay alsa nişançı türklər 
Atdığı hər oxla bir ordu yenər. 

Ox atanlara da padişah olsan, 

Kamanı tutanlar alacaq nişan. 

Tüstümə düşərsə hər bir dudman, 

Çin naxşı olsa da olacaq duman. 

Alçaq bir insanam, sülh etməsən sən, 

Su içmək qədər də səbr eyləsəm mən. 
Nizəmdə məhv edər bu əjdahanı, 

Necə od tufanı yeyər samanı. 

Pəhləvan köksünə oxum yan alır, 

Aslanlar böyrünü hey nişan alır. 

Dənizin dibi də çarpışsa, bəzən 
Qılınc toz qaldırar göyə dənizdən. 

Qarşıma dağ çıxsa dayanmaz bir an, 

Bir dağ dikəldərəm dəmir oxlardan. 

Fil pəncə atarsa ayaqlaram mən, 

Filgövdə padşaham - filləri yenən. 

Ceyranı belindən, onu budundan 
Çeynəmək şir üçün olduqca asan. 

Dənizlər laçını çıxsa şikara, 

Quşlardan yem verər o, balıqlara, 

Siz əlsiz-ayaqsız bir balıqsınız, 

Ağzında əjdaha nəhəngəm yalnız. 

İtlər ki, çox yaman sümük çeynəyir, 

O xəncər dişiylə çörək də yeyir. 

Qüvvətim hər yerə dirəmiş ayaq, 

O yerdə zəfərdir mənə bir dayaq. 

Kinlə qarşılaram kin yolu getsən, 
Məhəbbət edərəm, məhəbbət etsən. 
Cavahir, ya nəhəng istəsən əgər, 

Dənizim həm nəhəng, həm gövhər verər. 
Görmədin, qılıncım başlarkən döyüş, 
Nəhəngdir, üstünə gövhər tökülmüş? 
Mənəm o xəzinə - əjdahapeykər, 
Camımda zəhər var, həm də pazəhər. 
Məndə gövhər də var, əjdaha da var, 

De, görüm, hankısı işinə yarar? 

İpəyə tutaram, hüzura gəlsən, 

Kəməndə salaram, inad eyləsən. 

Səninlə həm yumşaq tərpəndim, həm sərt, 
Flər iki sınaqla sınadım, əlbət. 

Qapıma sülh ilə qədəm qoysan sən, 

Günəştək çəkilib gedərəm Çindən, 

Yoxsa ki, düşərəm bu kin izinə, 

Çini tökdürərəm Çin dənizinə. 
Məktubu oxuyub Salma təxirə, 
Barışıq, ya döyüş: Göstər bir kərə. 

Sel tökən buludlar cuşa gəlirkən, 
Ayıq ol, dəhşətlə kükrəyən seldən”. 
Çağırdı dil bilən kamil bir insan, 
Ömründə kimsədən qorxu duymayan. 
Yazılan məktubu tapşırdı ona, 
İskəndər möhrüylə verdi xaqana. 

Elə ki, məktubu oxudu xaqan, 

Az qaldı yıxılsın uca taxtından. 
Məktubdan qəlbinə düşdü həyəcan, 

O həm zirək idi, həm zirək qanan. 

Bu iki xəyala sarıldı ancaq: 

Sülh ilə yanaşmaq, yoxsa çarpışmaq? 
Fikrə əzab verər ikilik hər an, 

Yatağa baş qoyar çarə axtaran. 


XAQANIN İSKƏNDƏRƏ CAVABI 

Ey saqi, gülabtək şərabı bir an 
Üstümə səp mənim, qalxım yuxudan. 
Bu gülgün gülabdan ciyər su alır, 

Hər bir başağrısı ondan azalır. 

Keşikçi, qapını, durma, tez bağla! 

Sonra get, sən də öz dərdinə ağla! 
Qəlbimi sıxıntı, qəmdən et uzaq, 

Məni öz düşüncə, dərdimə burax! 
Kimsəylə danışmaq həvəsim yoxdur, 
Özümlə etməli söhbətim çoxdur. 

Uzaq bir ölkədən müştəri kimsə 
Gövhər mədənini görməyə gəlsə, 
Baxarsa Nizami xəzinəsinə, 

Düşsə söz bəzminin şən nəşəsinə, 

Söylə: “Ev sahibi evində yoxdur, 

Olsa da, yadlara qarşı soyuqdur”. 

Yox, xəta söylədim, düşün, ey rəqib. 
Qəribə düşmənlik olmazmı qərib? 
Qapımı bağlama, get, açıq burax, 

Uğurlu sayılmaz qapı bağlamaq. 

Madam ki, söz mənə dəniz ad vermiş, 
Qapımı dəniztək açm siz geniş. 

Qapını aç, sula, durma bu yerdə, 

Ay kimi çadır qur xərabələrdə. 

Qoy gəlsin arayan kəslər, nəhayət, 

Bu söz sultanını etsin ziyarət. 

Üzümə sabah bir pərdə çəkirkən 
Gilədən Gilana tələsərəm mən. 
Müştərilər gəlir mənə hər yandan. 

Məni görmək üçün tapmazlar imkan. 
Rəssam fırçasından tək bir mənzərə 
Çəkilmiş görərlər bəyaz dəftərə. 
Sözümdən, bax, necə kənara çıxdım, 
Hardaydım, gör, gəlib bir hara çıxdım? 
Bu parlaq xəznənin baş surətgəri 
Saçdı sərvətindən bu gövhərləri: 
Əfrasiyab mülkünün varisi erkən, 

Başını Günəştək ucaltdı Çindən 227 . 
Tutmuşdu xəbər ki, Rumdan bir müdhiş, 
Kükrəyən əjdaha ölkəyə gəlmiş. 
Məktubu oxuyub dalmışdı xaqan, 
Dəhşətlər içində qalmışdı xaqan. 

Təmiz bir düşüncə, sağlam fikirlə 
İşin hikmətini keçirdi ələ. 

Əvvəlcə istədi sülh üçün xaqan 
Bir məktub göndərsin ona durmadan. 
Əmr etdi: Otursun o çinli katib. 

Kağıza, qələmə versin bir tərtib. 

Şahlara yaraşan bir qələm çalsın, 

Hər sözdə rütbəni nəzərə alsın. 

Qələmin nafmdən tökdü katiblər 
Çinli ağ ipəyə müşk ilə ənbər. 

Şux, bişmiş sözlər ki, qəlb alır hər an, 
İnsanın beynində yer tutub qalan, 
Ümidlər bəsləyən, qurtuluş verən, 
Sülh ilə çırpınan, hiddət göstərən, 
Çarpışmaq yolunu bağlayan əfsun, 
Daşları yumşaldan sehirli oyun, 

Tikici ox kimi dili bağlayan, 

Həm kinə, həm sülhə bir qapı açan. 
Naməyə oldu baş zinət, baş naxış 
Bir ad ki, bu adlar ondan yaranmış. 
Hamıya köməkdir kömək görmədən, 
Özündən diridir dirilik verən. 

Dünyanı yaradan o ulu qüdrət 
Güc verər zəifə, göstərər şəfqət. 
Göydəki işığa bayraq tikəndir, 

O, qara divlərə qələm çəkəndir. 
Dolanan pərgara hərəkət verən, 
Mərkəzi nöqtəyə sükunət verən, 

Hər bir şey onunla etmədə zühur, 

Hər şey ki, verilir, verəni odur. 

Hər susan, söyləyən, ayıq sərxoşdan 
Sirrinə yol tapmaz onun bir insan. 
İnsanlar acizdir bəndə olaraq, 

İqtidar, böyüklük onundur ancaq. 
Böyüklük o ulu Tanrı ki, ondan 
Vücuda gəlmişdir zəmin, asiman. 

Söz açdı, padşahdan çox üzr istədi, 
Tanrıdan ona yüz afərin dedi: 
“Dünyada yaşayan tacidarlardan 
Açarı tək sənə vermiş Yaradan. 
Dənizdən dənizə atıldın, sənin 
İrana, Turana uzandı əlin. 

Məğribdə döyüşdən azad olaraq, 
Məşriqin xəttinə qaldırdın bayraq. 
Dünyanı büsbütün keçirdin ələ, 

Ürəyin döyüşdən doymamış hələ. 

Yolda əjdaha var, cilovu gəl çək, 

Əfsanə uzundur, gecələr gödək. 

İran, Rum padşahı İskəndər sənsən, 

Mən də bu ölkədə fərman yeridən. 

Mən kimi qulların varsa bir yığın, 

Mən başqa bir şeyəm, olma çox qızğın. 
Sən də, mən də torpaq, yerlər də torpaq, 
İnsan torpaq qədər olmalı yumşaq. 
Ağalıq - torpağa girincədir, şən, 
Toıpaqda seçilməz kimsə kimsədən. 
Qətrəni dənizə atsalar əgər, 

Başqa qətrələrdən kim onu seçər? 

Bu daşlıq yerə ki, şah kölgə saldı, 
Ölkəmin neməti artıb çoxaldı. 

Verilən nemətin, haqqa inanan 
Şükrünü artırsın gərək hər zaman. 

Allah mənim üçün artırdı nemət, 
Təşəkkür edirəm Tanrıya əlbət. 

Nə qədər canım var şükr edərəm hey, 
Dünyada varmıdır bundan gözəl şey? 
Eşitdim bir neçə bilən kimsədən, 

Ordunu hər yerə çəkmək istərkən, 

Harda ki bazar var, nemətlə dolu, 
Göndərərsən ora bir neçə rumlu. 
Ərzaqdan nə varsa, olub müştəri, 
Alsınlar qarşıya çıxan şeyləri. 

Yandırıb quyuya tökürsən nemət, 

Haqq verən nemətə etmirsən hörmət. 
Şəhərdə bitincə bütün zəxirə 228 , 
Çapırsan əjdaha kimi o yerə. 

Aclıqla ölkəyə sahib durursan, 

Mum əriyən kimi qızarmış oddan. 
Onunçun tərpəndim mən öz yerimdən, 
Qıtlığı qaldırım öz şəhərimdən. 

Bu yerdə hiylə və füsun iş görməz, 

Çin sizə zəxirə və ərzaq verməz. 

Döyüşdən yaxşıdır barışıq, şəfqət, 

Biri dərd gətirir, biri səadət. 

Çinli tarlasını etmə tarü mar, 

Sənin də tarlanı bir gün sel basar. 
Qüvvətli olsan da, qəlbi yumşaq ol, 
Şahlıqdan yaxşıdır Tanrı qoyan yol. 

Yaramaz heç zaman, ağıllı insan 
Özündən güclüyə oxusun meydan. 
Dünyaya yarayan böyük ağılsan, 
Hökmünə bağlıdır hər yaxşı, yaman. 
Bir şəxsin olmasa şəxsə imdadı. 

Say vaxtı heç saya alınmaz adı. 

Sənə məxsusdur bu padşahlıq, dövlət, 
Sənədir Tanrıdan fərman və şövkət. 
Hər bir şey təməldən möhkəm qurulur, 
Təməlsiz binalar çox tez də uçur. 
Gümüşü zər etmək, əqiqi billur, - 
Meyvəni zorakı yetirmək olur. 

Satıcı almanı evdə yetirir, 

Odur ki, yeyərkən dadı itirir. 

Ədi üçün yaratmış səni Y aradan, 

Zülüm baş verərmi adil padşahdan? 
Dünyada zalıma eləmə kömək 
Ki, bir gün bu işdən sorulur, bişəkk. 
Pozsa öz rəyini rəyi xoş insan 
Öz abad mülkünü etməzmi viran? 

Təbii halından bu dönük dövran 
İstiyə, soyuğa uyduğu zaman, 

O isti, soyuqda arama səhhət, 

Dəyişmiş ondakı sağlam təbiət. 

İlin hər fəslinin var əlaməti, 

Gərəkdir göstərsin o, təbiəti. 

Hər bahar göstərsin baharlığını, 

Hər bir yay göstərsin öz varlığını. 

Hər şey öz əslindən döndüyü zaman, 
Dönənlərə qarşı dönər bu dövran. 
İskəndər insafla ad almış ərdir, 

Ү oxsa hər bir igid bir İskəndərdir. 
Sanma ki, acizəm qızğın döyüşdə, 
Dağdan toz qoparram bir tərpənişdə. 
Fillərin belinə taxt qoysam əgər, 
Flindistan mülkündən xəracım gələr, 
Alaram altıma qızmış aslanı, 

Belinə qoyaram hürgüc palanı. 

Səninlə, dövlətlə, şövkətlə, əlbət, 

Kin alışdırmağa etmədim niyyət. 

Bu yerə onunçun açdınsa qanad. 
Qarşında bəndətək əyilmiş qat-qat, 
Başımı qapında sürtüm torpağa, 

Tək mən yox, baş əyər Çində hər ağa. 
Zehninə nə gəlsə, ona gedərəm, 

Böyük bir minnətlə qəbul edərəm. 

Bu işdə yox mənə əskiklik, töhmət, 
Qonaqsan, qonağa vacibdir hörmət”. 
Qəlb açan cavabı qasidə verdi. 
Məktubu durmadan şaha yetirdi. 

Oxudu o qızmış aslan məktubu, 
Maralın ovuna müntəzir durdu. 

Çin şahı qorxurdu gecə basqından, 

O gecə sübhədək yatmadı xaqan, 
Günlərin birində parladı dünya, 

Günəş nur saçarkən torpağa, suya, 
Xaqan öz ağlının yoluyla getdi, 
Sınanmış kəslərlə məsləhət etdi. 

Bir vəziri vardı ağıllı, bilən, 

Dünya nur alırdı tədbirlərindən. 

Ortaya hər hesab atsaydı xaqan 
Vəzir həll edərdi onu hər zaman. 
Ondan öz fikrini sordu bu işdə, 

Fikri sağlam idi hər bir gedişdə. 

“Bu kinin önündə nə sayaq durum? 
Çarxın qulağını mən necə burum? 
Madam ki, qaşını çatmışdır bu Çin, 

Nə atsın ilk zərim - məhəbbət, ya kin? 

Çarpışsam, düşmənim güclüdür, əzər, 
Başını Keyxosrov tacları bəzər. 

Onunla keçinmək istəsəm, gerçək, 
Xalq məni aciz bir xaqan biləcək. 
Bilmirəm bu şahın nədir istəyi? 
Ölkəyə gəlməkdən nədir diləyi?” 
Xaqana söylədi ağıllı vəzir: 

“Çətindir göstərmək sənə bir tədbir. 
Əzmin çox kəskindir, qorxuram, yəqin 
Əmrin də əzmintək olacaq kəskin. 
Varma, orduna məğrur olaraq, 

Yenilmək görünür sənə çox uzaq. 

Belə bir şəhriyar gəlmiş qapma, 
Dostluq qapısını bağlama ona. 

Fəth etmiş, hər yerə basarkən ayaq, 

Bu işə olarmı heç soyuq baxmaq? 
Oyunmu sanırsan bunu, tacidar? 

Bu işdə yararlı incə nöqtə var. 

Bu işlər Tanrının işidir, bişəkk, 
Düşmənlik - Tanrını sınamaq demək. 
Günəşi qılıncla sarsıtmaq olmaz, 
Qocaman Əlbürzü dağıtmaq olmaz. 
Qəbul et, yoxsa bu qocaman fələk 
Dövlət sahibinə ziyan verəcək. 

Nə bəxti atmağa yarar, ey xaqan, 

Nə də bəxtiyara kəsilmək düşman. 
Xoşbəxtə taxılma, olsan da mətin, 
Onunla çarpışmaq çətindir, çətin. 
Bəxtiyar əzm etsə, başmağı cütlə, 

Ən kəskin neştərə vurulmaz şillə. 
Onunla bircə ay get keçin bir az, 

Bu yerdə yad olan çox uzun qalmaz. 
Şiüşəyə öncə sən vurma daş, kəsək, 
Qırılsa, çətindir onu düzəltmək. 

Y aralar sağalıb taparsa səhhət, 

Yaranın yeri tük çıxarmaz, əlbət. 

Çalış ki, bu qara əjdaha bədən 

Hörmətlə sovuşsun bizim ölkədən. 

O gün daş atıldı Çinin tasına, 

Gəldi, bu əjdaha Çin qapısına. 
Düşünmə, lacivərd boyalı paltar, 

Hər şəxsə göylərdən gəlir, ey salar ! 229 
Ahəngsiz səs ilə inləyir cahan, 

Qüsur pərdədədir, suçsuzdur çalan. 
Pərdəyə istəsən xoş ahəng vermək 
Həmahəng pərdəyə get elə kömək”. 
Düşmənlik etməkdə Çin tərəfdarı 
Görmədi fələkdən kömək asan. 
Düşündü bu işə uyğun bir çara, 

İtaət etməyi aldı qərara. 

Əzm etdi sülh ilə yola gəlməyə, 
Dərgaha üz qoysun “elçiyəm” deyə. 
Nəzərdən keçirsin o cahandan, 

Başını dik tutan o başçıları. 

Şahlıq şövkətini görərək bir-bir, 

Sonra da bu işə töksün bir tədbir. 
Günəş qayıqçısı o gün səhərkən, 
Qayığı salırkən suya sahildən, 

Xütən şəhriyarı, Çin tacidarı 
Tədbirlə geyindi elçi paltarı. 

Aşina olmadan kimsə bu sirrə, 

Çapdı İsgəndərin düşdüyü yerə. 

Şahın dərgahına gəldiyi zaman 
Bu işdən tez xəbər tutdu hökmıiran: 
Hüzura bir elçi göndərmiş xaqan, 
Görüşdə mübarək, sözdə pəhləvan, 
Padişah əmr etdi: “Gəlsin hüzurə, 
Buyursun elçilər oturan yerə”. 
Möhtəşəm elçi tez girdi dərgaha, 
Pərəstiş yoluyla baş əydi şaha. 

Əmr etdi, otursun aşağı yandan. 
Xaqanın əmrini eyləsin bəyan. 
Padşahın əmriylə elçi oturdu, 

Oturdan kimsəyə bir də baş vurdu. 

Bir zaman oturdu qırpmayaraq göz, 
Yaxşıdan, yamandan açmadı bir söz. 
Gördüyü büsata qalaraq məhbut, 

Etdi o dövrədə nöqtətək sükut. 

Elçiyə işarə etdi İskəndər: 

“Xaqandan gətirdin, söylə, nə xəbər?” 
Bulud arxasında gizlənən o Ay 
Qılmctək dil açdı, dürr saçdı lay-lay: 
“İran, Rum şahınm bu gəlməsindən 
Səadət taparaq, ölkə oldu şən. 

Bu yerlər, ölkələr, Çindən Maçinə 
Böyük tacidarm keçsin əmrinə. 

Dünyada yaşasın uca dərgahı, 

Olsun tacü taxtın böyük pənahı. 

Gizli sözlərim var sənə, tacidar, 

Qorxuram bu yerdə etməyə izhar. 

Belə əmr etmişdir məni göndərən: 
“Xəlvət et, olmasın eşidən, görən. 
Qalmasın xaslardan gərək bir nəfər, 

Bir sən ol o yerdə, bir də İskəndər. 
Açıqda, gizlində qalsa bir kimsə, 

Sirrimi açma sən, düşməsin səsə”. 
İskəndər çəkindi yersiz istəkdən, 

Ehtiyat eylədi xəlvət etməkdən. 

Əmr etdi durmadan böyük tacidar: 

O sərvə vursunlar qızıldan cidar. 

Qızıl bir kəmərlə çəkib qolunu, 

Bir zəncir altına aldılar onu. 

Çəkildi büsbütün saraydakılar, 

Qapıya yönəldi xaslar, hər kim var. 
İskəndər tək qaldı, çəkindi ancaq, 

Yanma bir almas qılınc qoyaraq 
Söylədi: “Kimsə yox, bir mənəm, bir sən, 
Durma, aç düyünü qapalı sözdən”. 
Padşahın əmrilə əsrarlı kişi 
Düyünü qıraraq, anlatdı işi. 

Əsrarın üzündən pərdəni açdı, 

287 





Duaya başladı, inci, dürr saçdı: 

“Necə ki, yaşıla bürünüb hər bağ. 

Hər qızılgül olur yanar bir çıraq. 

Gül kimi parlasın üzün hər zaman. 

Tək səndən yaşıllıq alsın bu cahan. 
Qazılsın dünyanın möhrü adma. 
Çatasan dövlətə, öz muradına. 
Zənnimcə, tanıyır məni şəhriyar. 

Daha yalvarmağa nə ehtiyac var? 
Sirrimdən əgər o tutmamış xəbər. 
Bilirəm, İskəndər doğruluq sevər. 

Sənə öz yanımdan elçi gəldim mən. 
Əsirin olmuşam, əsir etmədən. 

Mənəm Çin xaqanı, qoşun sərvəri. 

Səni xidmətində öpürəm yeri”. 

Pozuldu bu cəsur işdən tacidar, 

Xoşuna gəlmədi belə bir rəftar. 

Acıqlı bağırdı ona hökmiiran: 

“Seçilir qumaşın üzü astardan. 
Tərlandan seçirəm açiz sərçəni. 
Bağrından tanıram müşkü, nafəni. 
Ancaq saxlayıram həya və hicab. 

Örtülü kəslərdən açmaram niqab. 

Anlat ki, nə məcbur eyləmiş səni. 
Gizlində qalmadın, yırtdın pərdəni? 
İndi Rum şahından heç qorxmayaraq, 
Poladı mum kimi sandmmı yumşaq? 
Sarsılmaz qolumdan qorxmadmmı sən? 
Mənim tərəzimə torpaq tökürsən ! 230 
Gənc maral nə qədər olsa da cəsur, 
Cilovu aslandan çəkməsi xoşdur”. 

Bir cavab olaraq söylədi xaqan: 

“Yüz min afərinə ey layiq olan, 
Bilirəm, amansız deyil padişah, 
Dərgaha onunçun gətirdim pənah. 
Qapıdan mən özüm girərsəm əgər, 
Başımı hansı bir düşmənim kəsər? 

Dişini uzaqdan göstərsə qaban, 

Kin ilə döyüşər o qara aslan. 

Dişini çıxarıb, əysə boynunu, 

Aslan da toxunmaz, bağışlar onu. 
Məndən ki, görməmiş sultan namərdlik, 
O igid aslandan uzaqmı mərdlik? 
Qarşına qılıncla gəldiyim zaman, 
Qorxardım səndəki kəskin qılıncdan. 
Mən ki bir dost kimi gəlmişəm ancaq, 

O kəsgin qılıncdan nə üçün qorxmaq? 
Mən ki göstərmədim sənə xəyanət, 
Daha üz verərmi mənə həqarət? 

Ölkəmə at saldın, göstərdin şəfqət, 

Sənə kin bəsləmək olur cinayət. 
Qəlbimdə qalmadı kin, qərəz əsla, 
Dərgaha gəlmişəm belə inamla, 

Mən şəfqət göstərsəm, bağlamasam kin, 
Kim kəsər başını şəfqət edənin? 

Tutaq ki, günahım həddən artıqdır, 
Qəriblik bir böyük üzürxahlıqdır. 
İskəndər insaflı, mərhəmətlidir, 

Suçsuza hər zaman şəfqət göstərir. 

Kim ona sığınsa, qanından keçər, 

Kim aman istəsə, görməz bir zərər. 

Mən ki bu dərgaha öncə yönəldim, 
Səndəki ədalət izilə gəldim. 

Adildir cahangir, böyük İskəndər, 

Ona hər bir zaman haqq yardım edər”. 

Yağlı bir dil ilə nüktələr saçdı, 

Padşahın qəlbindən düyünü açdı. 
İskəndər söylədi: “Xoş gəldin, şad ol, 
Belə düşgünlükdən artıq azad ol! 

Ancaq bu gəlişdən nə imiş fikrin, 

Bu necə sirdir, aydın göstərin”. 

Sığman dedi: “Ey dünyaya sığnaq, 

Bu sirri yararmı səndən saxlamaq? 

Bu uca dərgaha onunçun gəldim, 

Fikrini, yolunu bilib öyrəndim. 
Gəlməkdən məqsəd nə? Anladım bunu, 
Nədir bu gəlişin əvvəli, sonu? 

Əl tutsa mənə bu dönük ruzigar, 

Padşahı kin ilə edim bəxtiyar. 

Bu dilək əlimdən gəlməsə ancaq, 
Dəstimdən çıxan ox düşərsə uzaq, 
Məqsədim hörmətlə öpməkdir yeri, 
İskəndər kinindən çəkilsin geri. 

Mən əsirgəmədim canımı şaha, 

Qılınca əl atmaq nə gərək daha. 

Cavahir əlinə gəlirsə asan, 

Nə çıxar zəhmətlə daşı yonmaqdan? 
Madam ki, sülh ilə göyərər dilək, 
Döyüşə at çapmaq daha nə gərək? 

Çin, Turan taxtını məndən istəsən, 
Boynumu çəkmərəm bu itaətdən. 
Dostluğu ataraq kəsilsən düşman, 
Atamın yurdunu bağışlamasan, 

Adının möhrünü edərəm qəbul, 

Olaram mən satın alınmamış qul. 

Nə olur, padşahın geniş mülkündə 
Çoxalsın get-gedə dost olan bəndə. 
Vuruşa qəsd etmə, kinindən çəkil, 
Bütün Çin donunun bir çini deyil. 
Dəyərli qulların çin-çin saçından 
Bir çin də mənə ver, sənindir fərman. 
Aym saf üzünə yaraşmaz bu çin, 
Qaşının tağından çəkilsin bu kin”. 
İskəndər söylədi: “Ey fikri gözəl, 
Verdiyin sorğuya eləyim əməl: 
Düşmənin başını öpsün toz, torpaq, 
Olsun yad kimsələr dünyadan uzaq. 
Əmrinə baş əyən hər bir kişvərdə 
Nayiblər tikilsin məndən hər yerdə. 

İndi ki, mən sənə qılınc çəkmədən 
Başını əyərək təslim oldun sən, 

Taxtınla başını uca eylərəm, 

Tacını başında saxlarsan möhkəm. 

Nə mülkün, nə tacın gərək. 01 əmin, 
Qoymaram ki, olsun işlərin çətin. 

Yalnız bir şərtim var, bütün mülkündən 
Mənə yeddi illik xərac verəsən. 

Yeddi il vergisi verilsə mənə, 

O başqa vergilər halaldır sənə”. 
Dinləyən ağlına aydınlıq saçdı, 

Ağzını incə bir cavabla açdı: 

“Tacidar nə haqla istəyir hələ, 

Yeddi illik xərac bu az ömürlə. 
Ömrümü edərsən təmin yeddi il. 

Yeddi il bac vermək çox çətin deyil”. 
Bu sözü bəyəndi uca hökmüran, 
Qızınca beyni bu incə cavabdan. 
Söylədi: “Altı il nə versə diyar, 

Ayaq muzdu verdim sənə, ey huşyar. 
Görürəm şüurun, ağlın incədir, 
Qəbuldur mənə tək bir illik gəlir”. 
Türklərin xaqanı dünya şahından 
Daşqın bir sevinclə oldu kamiran. 
Dərgahın tozunu kirpik ucuyla, 
Süpürə-süpürə söylədi belə: 

“Bilirəm, mətindir verdiyin peyman, 
Gücünü artırsın ulu Yaradan! 

Madam ki, tacidar söz verir buna, 

Öz əliylə bir xətt gərəkdir mana. 

Bir illik xəracı verdiyim zaman 
Məni öz yerimdə qoysun hökmüran. 

O xəttin qolumda olsun bir qolbaq, 

O xətti başımçm saxlayım ancaq. 
Başımla mən də söz verirəm, inan, 

Bu dostluq yolundan çıxmaram bir an”. 
Söz getdi arada, bağlandı peyman: 
Qaçsın hər ikisi vəfasızlıqdan. 
Düşmənlik silinsin, dostluq var olsun, 

Bu dünya durduqca bərqərar olsun. 
Nəhayət, bir fərman verdi hökmüdar: 
Xaqanın qolundan açılsın bağlar. 

O qızıl zəncirdən ucalsın başı, 
Tacının cavahir olsun daş-qaşı. 
İskəndərlə bitdi bu əhdü peyman, 

Öz ordugahına qayıtdı xaqan. 
Gecənin sultanı açınca çətir, 

Qaranlıq müşk kimi saçırdı ətir. 
Ulduzlar o qədər qızıl səpirdi. 

Yer öküzü qızıl altına girdi 231 . 

Şah meylə təskinlik verdi dimağa, 
Axıtdı şərabı yaqut dodağa. 
Axşamdan sübhəcən oturdu yenə, 
İçdi Cəm camını Cəmin eşqinə. 
Yuxunun yoluna səpmişdi tikan, 
Zəhməti, kədəri umutmuş bir an. 

Nə düşmən işindən kədər çəkərdi, 
Nə keşikçi səsi, nə döyüş dərdi. 
Sübhəcən şahanə qədəh sunaraq, 
Gecəni keyf ilə keçirdi oyaq. 

Təbii yaqutu yonunca zaman, 
Yaqutlu tac ilə cüt oldu cahan 232 . 
Qapıdan girdi tez keşikçi əsgər: 
“Neçin qəflət etmiş uca İskəndər? 
Budur, Çin xaqanı qoşunla gəlir, 
Ayağı altında yer, göy titrəyir. 
Qaynaşan ordusu dünya doldurur, 
Göylərə səs salmış təbil və şeypur. 

O qədər fil var ki, incinir yollar, 
Günəşə, Aya baş qaldırmış qubar. 

O qədər qoşun var, çıxmır hesabdan. 
Heç bir kəs görməmiş o qədər insan. 
Ordusu daşıyır hər çeşid yaraq, 
Poladdan dənizdir, hər dalğası dağ. 
Xaqan da oturmuş qocaman filə, 
Arada iki mil vardır fasilə”. 

Bu heyrətli işdən tutunca xəbər, 
Padşahlıq taxtından endi İskəndər. 

Yol ölçən bir köhlən ata oturdu, 

Hərb üçün sazladı müntəzəm ordu. 
Xaqanla döyüşə tez hazırlandı, 

Onun peymanını bir hiylə sandı. 

Əmr etdi, təbillər gurlasm kinlə, 

Düz qaşlar çatılsın düyünlü çinlə. 

Uca bir dağ kimi ordu çəkərək, 

Vurdu ox, yay, qılınc, qalxandan bəzək. 
Kəşfiyyat qoluna verdi çox yaraq, 
Dənizdən buluda ucaltdı bir dağ. 

Bu işdən xaqana verildi xəbər: 

Onunla döyüşə çıxmış İskəndər. 

Ordunun qəlbində at sürdü xaqan, 

Səs ilə bağırdı: “Kimdir hökmıiran? 
Söyləyin atmi bu səmtə çəksin, 

Üzünü üzümdən gizləyir neçin?” 

O çinli səsindən İskəndər durdu, 

Donunu çinləyib belinə vurdu. 

Fil yıxan atmı səyirtdi haman, 

At saldı öndəki filə durmadan. 

Dil açdı, türklərə eylədi qarğış: 

“Fitnəsiz anadan bir türk doğmamış. 
Çinlidən gizləmə çin qaşdan başqa, 
Verdiyi peymana çevirir arxa. 

Nə doğru söyləmiş keçən qocalar: 
“Çinlidan umulmaz vəfa, etibar”. 

Hamı dargözlüyə bəsləmiş rəğbət, 
Başqanın gözündə gördülər vüsət. 
Əvvəlcə sülh üçün niyə söz verdin? 
Sonra düşmənlikdə nə fayda gördün? 
Peymanım, qəlbim bir, tutmuşam bir yol, 
Sözüm az, doğruluq, sədaqət bol-bol. 
Demək ki, sizlərdə məhəbbət kindir, 
Çindəki türklərin qəlbi çin-çindir. 

Bu çinli türklərdə olsaydı vəfa, 

Donunun çinində yaşardı dünya. 

Qəlbimi bağladın öz peymanına, 

Ey dönük, indi səs vurursan mana. 
Poladdan bir dağa dönsə vücudun, 
Yəcucdan, Məcucdan olsa da ordun, 
İskəndər, İskəndər sədditək, inan, 
Tərpənməz o polad əzən Yəcucdan. 
Turacın əcəli çatdığı zaman 
Şahin ovlağına qonar havadan. 

Çəyirtkə al qanad açınca, əlbət 
Al qanla verəcək sərçəyə bir xətt. 

Tacını alaram dikbaşlıq etsən, 

Suçundan keçərəm dostluğu güdsən. 
Tinətim yaralar, həm də sağaldar, 

Arıtək həm balım, həm də iynəm var”. 
Dedi Çin xaqanı: “Mən, ey şəhriyar, 
Sözümdən dönmədim, möhkəmdir ilqar. 
Sənə dost demişəm, dostam hər zaman, 
Sözümdə doğruyam, möhkəmdir peyman. 
Hökmünə baş əydim, artıq dönmərəm, 
Verdiyim əhdimdə sabitqədəməm. 

Yanma onunçun gəlmişəm, inan, 
Manqalın ətr alsın mənim udumdan. 
Biləsən məndə də var qüvvət, hünər, 
Ulduzlar göyünə çəkərəm əsgər. 

O qədər hünərsiz deyiləm ki, mən 
Y enmədən qayıdam hər bir döyüşdən, 
Görürsən, dağ kimi var mətin ordum, 
Coşğun bir dənizdən belə yox qorxum. 

Yalnız arxa duran tale var səndə, 

Yer sənə kölədir, göy sənə bəndə. 

Kin, inad göstərən bir bəxtiyara, 

Çəkir öz başını ağacda dara. 

Sənin arxandadır bu göy, bu dövran, 
Dövranla döyüşmək olurmu asan?” 

Endi fil belindən, durdu fil kimi, 

Çağladı Firona doğru Nil kimi. 

İskəndər gördü ki, üzr ilə xaqan 
Ona üz çevirmiş, gəlir hərasan. 
Önünə at çəkdi, misli yox Çində, 
Başdan quyruğacan qızıl içində. 
Etdi bu at ilə onu kamiran, 

Yanında yer tutdu böyük pəhləvan. 
Bu atdan başqa çox şey verdi ona, 
Bir illik xəracı keçdi xaqana. 

Dost olandan sonra şah ilə xaqan, 
Düşmənlik kəsildi xanədanlardan. 
O yerdə birləşdi hər iki ordu, 

Hər iki padşahın qəlbi bir vurdu. 
Silahı, acığı tökdülər yerə, 
Töhfələrlə onlar keçdi alverə. 
Çinin süpəhdarı Çin diyarından 
Azuqə göndərdi şaha hər zaman. 
Sarayın xalqına bu yeyintilər, 
Kifayət edirdi axşam və səhər. 
Çalğı məclisində qədəh vurardı, 
Birlikdə oturar, birgə durardı. 
Məclisdən ovlağa çaparkən onlar, 
İkisi bir yerdə edərdi şikar. 

Heç biri təklikdə içməzdi badə, 
Hər biri hər işdə yaşar azadə. 


RUM VƏ ÇİN 
NƏQQAŞLARININ YARIŞI 

Saqi, can bəsləyən bir mey ver mana, 
Bir mey ki, can kimi gərəkdir cana. 
Solmuş çiçəyimə təravət versin. 
Soyumuş qanıma hərarət versin, 

Çiçəkli bahartək bir gülşən gündə, 
Ruzgardan seçilmiş gözəl, şən gündə. 
Şaha Çin xaqanı gəlmişdi qonaq, 

İki parlaq günəş bir oturaraq, 
Zəncidən, Yunandan, Çindən, İrandan, 
Qonaqlar səf çəkmiş hər iki yandan. 
Məclisin üz-gözü mey ilə şəndi. 
Dünyanın çöhrəsi tozsuz gülşəndi. 

İçki şənliyində gövhərdən dalğa, 
Söyləyən dodaqdan axır qulağa. 

İş bilən kəslərdən açıldı söhbət: 
Dünyada bilikcə kim tapmış şöhrət? 
Dəyərli şey çıxar hansı torpaqdan? 
Sənətcə dünyada kim almış ad-san? 
Birisi söylədi: “Cadu və hiylə 
Hindlidən baş verir, baxsan diqqətlə”. 
O biri söylədi: “Bəxti yatanlar 
Hər sayaq cadunu Babildən alar”. 
Başqası söylədi: “Verir ən şaqraq 
Xanəndə Xorasan, çalğıçı İraq”. 

Birisi söylədi: “Yüksəkdir, əlbət, 
Ərəbin dilində olan fəsahət”. 

Birisi dedi: “Rum nəqqaşı, əlbət, 
Dünyada qazanmış böyük bir şöhrət”. 
O biri söylədi: “Görmədin, nədir, 

Çin naxşı dillərdə bir əfsanədir”. 
Deyişmə coşdurdu Rum ilə Çini, 
Yenməyə başladı biri-birini. 

Hər biri fikrini isbat edərək 
Naxış pərgarından göstərdi örnək. 
Deyişmə sonunda verildi qərar, 

İki qaş tağıtək bir tağ qursunlar! 

Bu tağa hər iki qaş arasından 
Bir örtü çəkilsin müəyyən zaman. 
Rumlu bir guşədə sənətə dursun, 

Çinli bir bucaqda naxışlar vursun. 
Müəyyən saatlar gəlməmiş başa 
Baxmasın heç biri digər naxışa, 

Yalnız bu iş sona vardığı zaman 
Qalxsın bu asılı pərdə ortadan. 

Görsünlər bu iki incə naxışdan. 
Hansıdır ən təzə, incəlik saçan! 
Ustalar oturdu bir nəqqaş kimi, 

İki tağ altında iki qaş kimi. 

Axıra yetincə müəyyən zaman 
Örtüyü çəkdilər iki naxışdan. 

Hər iki “Ərjəng”in birdi peykəri, 
Vurduğu naxışı, rəngi, zivəri. 
Onlara baxınca heyrətdə qaldı, 

Hər iki surətdən bir ibrət aldı. 

Nə sayaq çəkmişlər iki peykəri, 
Surətcə birindən seçilməz biri? 
Oturdu şah iki tağ arasına, 
Heyrətlə bir ona baxdı, bir buna. 
Seçmədi onları biri-birindən, 
Tutmadı bir xəbər gizli sirindən. 
Nə qədər diqqətlə eylədi nəzər, 
İşin içüzündən tutmadı xəbər. 
Arada incə bir fərq vardı, biri 
Surəti göstərir, alır o biri. 

Bəlinas baxdıqda işki surətə, 
Əsrarlı sənətdən düşdü heyrətə. 
Çalışdı, ortaya çıxsın həqiqət, 
Naxışdan keçirdi ələ bir hikmət, 
Əmr etdi, durmadan əsrar öyrənən 
Ortaya bir pərdə çəksin yenidən. 
Elə ki, ortadan asıldı pərdə, 

Biri zövqə daldı, o biri dərdə. 
Rumlunun lövhəsi parladı yenə, 
Pas düşdü çinlinin saf güzgüsünə. 
Naxışsız qalınca çinlinin tağı, 
Padşahın gül kimi açdı yanağı, 
Pərdəni aradan bir də çəkdilər, 
Göründü hər iki tağda bir peykər. 
Bildi ki, o parlaq naxışlı tağa 
Hər naxış əks edir başdan ayağa. 

Yan-yana işlərkən iki sənətkar, 

Arada pərdədən çəkmişdi hasar. 

Rumlu bir lövhəni çəkirmiş gözəl, 

Çinli də lövhəyə verirmiş seyqəl. 
Parlarkən çinlinin vurduğu naxış 
Rumlunun şəklindən əksi alırmış. 

Yarışm sonunda qərar verdilər: 

Hər iki sənətkar göstərmiş hünər. 
Rumluya çatmaz bu, naxış tökməkdə, 
Çinli də üstündür siqəl çəkməkdə. 

Eşitdim, olmaqçm Çinə peyğəmbər, 
Reydən Çinə getdi Mani surətgər. 

Elə ki, bu xəbər yayıldı Çinə, 

Axdılar o gələn yolun səmtinə. 

Y olunda axar su hovzuna bənzər, 

İşıqlı büllurdan hovuz çəkdilər. 
Rəssamın fırçası vurdu yaraşıq, 
Üstündən dalğalar oynadı sıx-sıx. 
Hərəkət verirdi sanki ruzigar, 

Sahili öpürdü çoşğun dalğalar. 

Hovuz ətrafına naxışlar vuran, 

Çəkdi çay yanında bitən otlardan. 

Mani çox uzaq bir eldən gəlirkən, 

Yolçunu susuzluq salmışdı əldən. 

O hovzu görüncə səbirsiz qaçdı, 

Boş, quru kuzənin ağzını açdı. 
Doldurmaq fikrilə vurdu daş hövzə, 
Əlində qırıldı o saxsı kuzə! 

Bildi ki, çinlilər bu yolda aşkar, 
Hovuzla ona bir quyu qazmışlar. 
Çıxardı naxışlar açan bir qələm, 
Aldadan hovuza vurdu bir rəqəm. 

Baş əyən qələmlə əl işlədərək, 

Çəkdi hovuz üstə ölü bir köpək. 
Cəmdəyə hər yandan daraşmış qurdlar, 
Görüncə susuzun ürəyi çatlar. 

Hovuza susuzlar edərkən axm, 

Ölü it görüncə getməsin yaxın. 

Sürətlə yayıldı Çinə bu xəbər, 

“Uzaqlaş” naxşmı vurdu surətgər. 
Gördülər mahirdir, onda sehr var, 
Maniyə, “Ərjəng”ə sığındı onlar. 

Bax, yenə səyirtdim ikinci kərə, 

Çəkdim söz başını baxın nə yerə! 

Neçə gün bir yerdə İskəndər, xaqan 
Zövq aldı qədəhdən, meydən, çalğıdan. 
Get-gedə məhəbbət artırdı, gerçək, 

Onu da, bunu da öyürdü fələk. 

Bir gün şah söylədi ona: “Ruzigar, 

Bir əngəl açmasa, səfər fikrim var. 
İradəm dönməkdir yenə yurduma, 

Mən Çindən tərpənmək istərəm Ruma”. 
Ona hörmət ilə söylədi xaqan: 

“Sənindir bu dünya, sənindir dövran! 
Hər yerə üz qoysan bu taleyinlə, 

Ayaq basdığın yer hər kəsə qiblə. 

Atmı hər yerə çapsa hökmıiran 
Borcumuz qulluqdur ona hər zaman”. 
Çox heyrət etdi şah bu ayıqlığa, 

Ondakı vəfaya və sayıqlığa, 

İskəndər məclisi xaqana hər an, 

İşıqlı göründü Günəşdən, Aydan. 

Ürəklə xidmətə başladı xaqan, 

Şahın xidmətində durdu hər zaman. 

Şah üçün dəyərli bəxşiş gətirdi. 

Bununla başını Aya yetirdi. 

Hörmətlə tutduqca onu hökmüran, 
Dostluğu daha da artırdı xaqan. 

Hər kəsə padişah böyüklük versə, 
Dikbaş olmamalı elə bir kimsə. 

Hər zaman kiçiklik yoluyla getsin, 
Özündən ucaya alçaqlıq etsin, 
Neysandan nə şərəf almışsa sədəf, 

Çinə də şah verdi elə bir şərəf 233 . 

Bağdadda və Rumda nəfis görünən, 
Hər çeşid qiymətli o geyimlərdən, 
Verdi Çin şahma elə bir dəcgah, 
Onu görməmişdi heç bir padişah, 
Şahanə bəxşişlər doyurdu Çini, 
Çinlinin alnından açddı çini. 
Qalmadı o böyük Çində bir nəfər 
Geyməsin xəz, atlaz, zərif geyimlər. 
Etdi İskəndərin gördüyü bu iş 
O dargözlülərin qaşını geniş. 

Şahın kip qaşıtək dostluq bərkişdi, 
İskəndər başına hamı and içdi. 


XAQANIN İSKƏNDƏRİ 
QONAQ ETMƏSİ 

Gəl məni azad et, saqi, “yox” demə! 
Qədəhdən göz yaşı tök ətəyimə. 

Bir mey ver ki, olsun saf şirə kimi, 
Yusun hər çirkabdan əf-ətəyimi. 

Çapqmlıq etmə, ey Çin üzlü gözəl, 

Bir saat qaşına çin gətirmə, gəl! 
Qeydimə qal mənim, qəlbimi şad et, 
Qüssədən bır günlük məni azad et! 
Xaqanın gəliri keçsə də ələ, 

Sel kimi axıtma, yağıştək xərclə. 
Malından bir az ye, bir az ver, ancaq 
Başqalar üçün də azacıq burax. 

Yemə var-yoxunu, çox yaşayarsan, 
Yoxsulluq yamandır qocalan zaman. 
Xərclə, ye, bərk tutma köhnə dünyanı, 
Xəsislik, ac qalmaq məhv edər canı. 
Dağıtma əlində var isə sərvət, 

Bihudə yeməkdən çəkərsən zəhmət. 
Xərclərkən ölçüdən gəl götürmə əl, 

Nə artıq, nə əskik - ortadır gözəl. 

Sapın yoğun olsa incə iynədən, 

Çox iynə gözünü kor edəcəksən. 

Yazdığım tarixin nəqqaşı yenə 
Bu naxşı vurmuşdur Çin ipəyinə: 

Hər yerdə səs çıxdı: böyük İskəndər, 

Çin ətəklərinə səpdi dürr, gövhər. 

Bu idi xaqanın fikri, həvəsi, 

Versin İskəndərə ayaq kirəsi. 

Açsın bir şahanə ziyafət ona, 

Zər töksün atmın ayaqlarına. 

Özünün adma, sanma görə, 

Şahanə hədiyyə çəksin hüzurə. 

Şahın bəxti kimi olduqca parlaq, 

Bir gözəl gün seçdi, qurdu təmtəraq. 

Bir məclis bəzədi cənnətdən də şən, 

Şirəni axıtdı aslan dişindən. 

Meyvədan, meydən, həm balıqdan, quşdan, 
Elə bir qonaqlıq düzəltdi xaqan, 

Dünyada nə qədər gözəl nemət var, 
Basmışdı bağrına qızıl xonçalar. 

Çin xuruşlarmdan başqa, al-əlvan, 

Mislini cənnətdə görməmiş bağban. 
Ləzzətli halvalar hazır olmuşdu, 

İçi qənd, badamla doldurulmuşdu. 

Elə qablar vardı, gəzib arayan 
Dünyada birini tapmazdı ondan. 

O qədər cavahir gəlmiş ortaya 
Ki, sərraf bir ilə almazdı saya. 

Həşəmətli şahın ziyafətinə, 

Sərf oldu böyük bir dolu xəzinə. 

Türk şahı xaslarla yola çıxaraq, 

Getdi İskəndəri çağırsın qonaq, 

Torpağı öpdülər ayinə görə, 

Dəydi yer öpməkdən başı göylərə. 

Söylədi: “Bu uca bəxtin, ey sərvər! 

Taxtımın başına yol tapsa əgər, 
Tacıyla taxtını əziz edərdi. 

Məni bu şərəflə çox böyüdərdi”. 
Səmimi dəvəti şah qəbul etdi, 

Xaqana şərəflə hörmətçün getdi. 
Ordu, şah birlikdə haman dəvətə 
Baş əyib atlandı o ziyafətə. 

Xəzinə ağzından açıldı yerlər, 

“Yol açın!” səsindən titrədi göylər. 
İskəndər çatınca süfrə boyuna, 

Elə bil çatdı Xızr həyat suyuna. 

Qızıl bir taxt gördü, günəşdi, gerçək, 
Onda dürr çeşməsi dəniz suyutək. 
Qızıl taxt üstündə oturdu şən-şən, 
Əlində bir turunc - kafur, ənbərdən. 
Sağ əldə dünyanı yoxlayan fəğfiır 234 , 
Xidmətə baş əymiş, hüzurda durur. 
Şah onu çağırdı, hörmətdir deyə, 
Oturtdu şah kimi qızıl kürsüyə, 

Başqa tacidarlar hörmətə görə, 
İskəndər yanında diz çökdü yerə. 
Xaqan əmr eylədi: “Yeməklər gəlsin, 
Qızıl xonçalarda xörəklər gəlsin!” 
Hər yandan töküldü şahanə yarpaq, 
Meynə yarpağıtək tökdü hər budaq 235 . 
Fərxarə bənzəyən istək evindən 
Tez hazır olurdu hər istənilən 236 . 

Elə bil cənnətdir, arayan kimsə 
Xonçada tapırdı hər nə istəsə. 

İştahla yedilər o xuruşlardan. 

Hücumla şəraba açdılar meydan. 
Qırmızı şərablar verdi qol-qanad. 
Qırmızı rənglərdən qurdular büsat. 
Çalmağa oturdu, bütün dünyadan 
Seçilmiş ən məşhur oxuyan, çalan. 

Ən incə oxucu səslər ucalır, 

Ozanlar rəsmiylə oxuyur, çalır. 

Çalanlar başladı süğdi nəğməsi, 
Göylərə ucaldı sazların səsi. 

Vardı pəhləvicə o qədər çalan 
Nəğməyə yenilik verirdi hər an. 

Rəqs edən kəşmirli gözəllər durur, 
Oynarkən yel kimi mayallaq vurur. 

Elə çalğıçılar gəlmiş Yunandan, 

Ağlını itirir eşidən insan. 

Rum və Çin xidmətə bel bağlayaraq, 
Bəzədi Rumdan və Çindən bir bayraq. 
Xəzinə ağzını açınca xaqan, 

Qarun xəznəsində yer oldu pünhan 237 . 
Əvvəlcə saçdı çox cavahir, gövhər, 
Daş-qaşa tutulmuş gözəl geyimlər. 
Büllurdan büsatı Günəşdən parlaq, 
İncəlikdə sudan təmiz və yumşaq 
Çin ipəklərindən bir neçə xalvar, 
Müşk ilə, ənbərlə dolu bir anbar. 
Kafurlu təbəqdən ətr almış hər yan, 
Quru ud artıqdı təzə kafurdan, 

Çaçi kamanlarla çini ipəklər, 

Bir neçə qılınc da ona bərabər. 

Bir ilxı yorğa at, görkəmli, oynaq, 

Yel kimi yeriyən, gövdəsi parlaq, 
Göylərdə dumanı, sarı ovlayan 
Laçınla qızılquş, böyük bir karvan. 
Qırx fil öz taxtıyla uca, qüvvətli, 
Sümükləri möhkəm, vücudu ətli. 

Bir dəstə qara qul - cəbhələr yenən, 
Ayüzlü kənizlər - ölü dirildən. 

Çəkdi bu şeyləri şah hüzurinə, 
Bunlardan başqa çox şey verdi yenə. 
Yenidən başqa bir xəzinə açdı, 

Ondan da dəyərli bəxşişlər saçdı. 
Verdi o, quymğu qara bir köhlən, 
Səhər küləyindən iti yeriyən. 

Yürüyən, şahanə bir təxti-rəvan, 

Üstündə tərpənməz əsla oturan, 
Qaçmaqda ceyrandan iti, həm oynaq, 
Atəşdən qızğındı, sudan da yumşaq. 
Çölün quşlarından çox yüngül uçan, 
Dənizdə balıqdan iti oynayan, 
Qaçarkən qorxunc div sanırdı görən, 
Elə bil doğulmuş divlər nəslindən, 
Qalmaz tərpənişdə göylərdən geri, 
Olmaz dan yeri də bu meydan əri. 
Meydanda elə bir cövlanı vardı, 
Xəyalı o, yarı yolda qoyardı. 

“Fərəsi” “rüx” ilə ayaqdan salır, 
“Fərəs”lə “Fil”i də cəbhədən alır 238 . 
Bir qorxu saçardı onun surəti, 

Yerişi ən incə xəyaldan iti. 

Qorxmazdı səməndər kimi atəşdən, 
Səməndər demirəm, İskəndər çəkən. 
Bir ovçu quş verdi fitnəylə dolu, 
Röyalı gecədən daha qorxulu. 

Çərx kimi dolanır açarkən şəhbal, 
Gəzişi cənubdu, çıxışı şimal 239 . 

Polad yay keçirmiş tunc dırnaqlara, 
Əzmindən qartallar geyinmiş qara. 
Boynunda çox qan var, hər quşa yağı, 
O qartal ovlayan yaylı caynağı. 
Görüncə simürğün bağrı sızıldar, 
Çöllərdə kərgədan edərdi şikar, 
Acıqlı, qaniçən, qorxu bilməyən, 
Haqq onu yaratmış zülümdən, kindən. 
Toğruldur quşların şahı bu Toğan, 

O da Toğrul kimi ölkəyə sultan. 
Qaragöz bir kəniz - ənbər qoxulu, 
Gülüzlü, dodağı şəkərlə dolu. 
Cənnətdə bəzənmiş bir sənəmdir bu, 
Edər o fitnəni könül arizu. 

Yürüyən bir aydır o sərv ağacı, 
Müşkün bir kəmənddir cüt qara saçı. 

Su kimi lətifdir o çənə, buxaq, 

Atəşdə suyu kim görmüş baş-ayaq ? 240 
Üzü bənövşəyə qızıl ül atır, 

Gül üzdə bənövşə keşikçi yatır 241 . 

Uca sərv möhtacdır onun boyuna, 

Şəkər bir bəndədir, bal dostdur ona. 
Müşk onun zülfünə bağlamış kəmər, 
Zülfü də Günəşə köləlik edər 241 . 

Bir şəkərparədir, şirin söhbətdir, 
Dodağı şəkərçün bir fəlakətdir. 

Arxası sincabdır, bədəni büllur, 

İncə barmaqları xəz quyruğudur. 

Ağ, lətif çənəsi gümüşdən nişan, 

Ona bir tuğ asmış gül buxağından. 
Çənəyə, buxağa vermiş yaraşıq, 
Günəşdən top qapmış, Aydansa işıq. 
Qəmzədan ox çəkmiş, qaşından kaman, 
Bu ox, bu kamanla ovlamış yüz can. 
Boğazı o qədər ağ, lətifdir ki, 

İçərkən görünür şərabın rəngi. 

Dünyada sağ olsun elə bir dayə, 

Bir gözəl bəsləmiş - tən edir Aya. 

Dar gözü kimsəyə salmaz bir nəzər, 
Ağzı dar gözündən daha dar dilbər. 

Elə bil ağız yox, yaranmış yoxdan, 

Ona “taysız gözəl” demiş ad qoyan. 
Dəyərli töhfələr təqdim eyləyən 
Fəxr ilə öyməyə başladı şən-şən: 
“Budur at, ovçu quş və gözəl kəniz, 
Əzizdir, bunları sən də tut əziz. 

Nə kimsə belə at minmişdir hələ, 

Nə belə bir quşu keçirmiş ələ. 

Deməyə nə hacət, bir zaman gələr, 

Flər biri göstərər böyük bir hünər. 
Gülüzlü kənizdir belə bir gözəl, 
Gözəllikdə yoxdur özünə bədəl. 
Anadangəlmədir onda üç xislət, 

Onun dördüncüsü tapılmaz, əlbət: 
Birinci, gözəldir, bərabəri yox, 

Can alır, cənnətdə belə pəri yox. 

İkinci, güclüdür, həm də döyüşkən! 
Qaçmaz döyüş günü mərd kişilərdən. 
Üçüncü, yox səsdə ona bir bədəl, 

Şən, şaqraq nəğməsi Zöhrədən gözəl. 
Gözəl səs dalınca pəstdən, ucadan, 
Nəğməsindən yatar həm quş, həm ilan”. 
İskəndər bəyəndi, haqq verdi ona, 

Xoş səsi, gül üzü gəldi xoşuna. 

Qadında mərdliyə vermədi qiymət, 

Bu işdə azacıq düşündü, əlbət. 

Tikanlar bərk olur, çiçəklər incə, 
Qadında igidlik az olur məncə. 

Vücudu geyinsə kəskin poladı, 
Mərdlikdə payı yox, qadındır adı. 
Çaxmaq daşı olsa suda balıqlar, 

Dənizdə nəhəngə olacaq şikar. 

Yararmı kağızdan qayrılsm qalxan, 
Atılsın dənizə, suya sonradan. 

Padşahı bu fikir etmədi təmin, 

Qadını mərdlikdə görmədi mətin. 

Özünə qul etdi qəbul etməklə, 

Sonradan adını unutdu belə. 

Gözəl bəxşişləri alaraq ondan 
Yatağa çəkildi İskəndər xaqan. 

Məşriqin tovuzu o səhər erkən, 

Başını ucaltdı firuzə göydən, 

Yenidən qədəhi padişah aldı, 

Yenidən dərgaha çalğı səs saldı. 

İki gün işrətlə baxdı keyfinə, 

Yerişə başladı, yel atı yenə. 

Qayıtmaq üçün şah verincə qərar, 
Dolanışı kəskin, iti ruzigar, 

Xaqanın verdiyi türküzlü kəniz 

««зо 306 




Padşahın yanında olmadı əziz. 

Nədənsə xoşuna gəlmədi bu qız, 
Kölgətək pərdədə buraxdı yalqız. 
Parladı Günəştək o toxtamış Ay, 
Gözündən gül üzə axıtdı bir çay. 
Kənizlər evində şam kimi söndü, 

Bir quyu içində kölgəyə döndü. 
Çövkana pərəstiş edən bu dövran 
Ələ top keçirdi gecə oynundan. 
Şahlardan top qapan böyük hökmıiran 
Cilovu çövkana buraxdı bir an. 

Qalxdı dağlar yaran gəmiyə birdən, 

Fil atın üstünə mindi fılbədən. 

Ucaltdı bayrağı boyun çəkənlər, 
Qiyamət başladı, göründü məhşər. 
Ordunun olurdu eni bir ağac, 

Ceyranla dolmuşdu bütün çöl, yamac. 
Çindən Çəndə qədər hey başdan-başa, 
Yer-göy bürünmüşdü ipək qumaşa. 
Ordunun sayma çatdı hökmüran, 

Var idi beş yüz min adlı pəhləvan. 
Qabaqda, arxada tovuzrəng türklər, 
Sağ, solda poladqol aslanlar gedər. 
Ordunun qəlbində durmuş hökmüdar, 
Sahildə dağ kimi dəmir külahlar. 

O dəmir külahlı ərlərdən başqa, 

Qırx filə söykənmiş həm ön, həm arxa. 
Qarşıda ucalmış şahın sancağı, 

Min igid əlində tutmuş bayrağı. 

Xas qullar belində qızıldan kəmər, 
Ərinmiş saf qızıl çubuğa bənzər. 

Gözəl, gənc igidlər coşurdu seltək, 

Flər yandan çəkirdi minlərcə yedək. 

Y olun zəhmətini qat-qat azaldan 
Nədimlər bürümüş onu hər yandan. 
Şövkətlə tərpəndi Rum şəhriyarı, 

Ү anınca gedirdi Çin hökmüdarı. 

Elə ki, yolları ölçdü bir qədər, 

Xaqana işarə etdi İskəndər: 

Durmayıb mülkünə qayıtsın yenə, 
Cilovu çevirsin türk ölkəsinə. 

Şah ilə görüşdü, ayrıldı xaqan, 

Üzünü islatdı kirpik suyundan. 

O dünya dolaşan atmı sürdü. 

Qoşunla Ceyhuna doğru yürüdü. 

Elə ki, yetişdi o dərin çaya, 

Dincəlmək əmrini verdi orduya. 

O yerdə sevimli bir çəmən gördü, 
Enməkçün münasib bir məskən gördü. 
Kəndirlər çəkildi, çadır quruldu, 
Mərkəzin sütunu qüvvətə doldu. 
Gövhərlə işlənmiş o çadırlardan 
Ceyhunun sahili oldu gülüstan. 
Mavəraünnəhri görüncə guya, 

Bir şəhər demirəm, gördü bir dünya. 
Nə qədər var-dövlət almışdı Çindən 
Qaldığı yerlərdə dağıtdı şən-şən. 
Şənləndi o yerdə viranə yerlər, 

Yenidən saldırdı bir neçə şəhər. 
Səmərqənd ki, dünya sevinir ona, 
Deyirlər, İskəndər etmişdir bina. 
Rumda, Xorasanda yayıldı xəbər: 
Getdiyi yerlərdən döndü İskəndər. 
Padişah zəfərlə gəlmişdir deyə, 

Xalq çıxdı yollarda şənlik etməyə. 
Toy-bayram başlandı, ucaldı bayraq, 
Hər yerdə, hər evdə şənlik quraraq. 
Varlılar səpdilər varı, dövləti, 
Göndərdi padşaha ayaq zəhməti. 

İSKƏNDƏRİN RUS QOŞUNUNUN 
HÜCUMUNDAN XƏBƏR TUTMASI 


Saqi, dur bu gecə mənə ver şərab. 
Bu başağrısına vacibdir gülab. 

Bir mey ver, suyu da eləsin huşyar. 
Verməsin başlara ağırlıq, xumar. 

Xoş gəlir dünyanı ölçən ərlərə 
Calasın səfəri başqa səfərə. 

Görsün hər ölkədə yeni bir adət, 
Olsun hər mənzildə azacıq rahət. 
Hər yeni geyimə bir nəzər salsın, 
Gördüyü şeylərdən bir sınaq alsın. 
Azacıq düşünsən, bir nüktə vardır, 
Hər kəs öz şəhrinda bir şəhriyardır. 
Öz şəhrində olsan ən alçaq insan 
Yaxşıdır qürbətdə sultan olmaqdan. 

İskəndər hər yerdə qələbə çaldı, 
Lakin vətən eşqi qəlbini aldı. 
Hökmündə olsa da saysız vilayət, 

Öz doğma yurduna çəkərdi həsrət. 

O gecə qət etdi, səhər qalxaraq 
Atma küləkdən taxsın bir ayaq. 
Qəlbində söndürsün vətən odunu, 
Xorasan havası şənlətsin onu. 

Əcəm torpağına at salsın yenə, 
Oradan yol açsın İstəxr mülkünə. 
Dünyanın rəngi də uysun baxtına, 
Şöhrətlər qazansın uca taxtına. 
Keçsin Nuşafərin mülkündən bir də, 
Yaxşını, yamanı görsün o yerdə. 

Y eni don geydirsin köhnə işlərə, 
Önündə bir dünya diz çöksün yerə. 
Hər kəsə yenidən versin var, dövlət, 
Töhfələr paylasın, göstərsin şəfqət. 
Bəxşişlər ayırsın istəyənlərə, 

Yenidən yaşayış versin hər yerə. 
Gedərkən bunları düşünür dərin, 

Başqa cür düşünməz hökmüran, yəqin. 
Abxaz hökmüdarı olan Dəvalı 
Ucalmış, padşaha yaxın olalı. 

İskəndər hökmünə bağlarkən kəmər, 
Dünyaları ölçər, ölkələr gəzər, 
Padşahım yanma gəlincə, birdən 
Təbiltək inləyib qopardı şivən: 
“Padşahın, rusların zülmü çox dərin, 
Abxaz gərdəyindən qaçırır gəlin. 

O gözəl ölkədən gəlmiş bir tanış, 
Deyir: o var-yoxdan çöp də qalmamış. 
Alan, Ərk rusları edərək axm, 

Yağmurtək ölkəyə etmişdir basqın. 
Dərbəndə, ətrafa fitnələr saçmış, 
Gəmiyə doluşub, dənizə qaçmış. 
Qədərsiz basqınlar etmişdir yenə, 
Yenidən yol vermiş o köhnə kinə. 
Qəflətən talamış hər yerdə nə var, 

Bir də yol tapmasın o şum ayaqlar. 
Deyirlər, qədərdən çox ölən varmış, 
Həm qırıb dağıtmış, həm də aparmış. 
Heç bir şey qalmamış dolu anbarda. 
Xəzinə boşalmış, yoxdur dinar da. 
Xəzinə geyimdən boşalmış, gerçək, 
Sandıqdan dürr çalmış, taxtımdan ipək. 
Gördüyün o Bərdə olmuşdur viran, 

O zəngin şəhərdən qalmamış nişan. 
Gözəl Nüşabəni almışlar əsir, 

İşrət qədəhini qırmışlar bir-bir. 

Sarayda görmüşdün o qədər gəlin, 
Onlardan qalmamış heç bir nazənin. 
Vurmuş bir-birinə kəndi, şəhəri, 
Atəşdə yandırmış şən ölkələri. 

O qızğın döyüşdə məhv olsaydım mən, 
Asudə olardım bu dirilikdən. 

Sənin xidmətində oldum bəxtiyar, 

Orada əsirdir gəlinlər, qızlar. 
Düşməndən intiqam almazsa padşah, 
İmdada yetişsin o böyük Allah. 

Çox keçməz ki, ruslar girər hər yana, 
Rumu, həm Ərməni qoyar virana, 

Elə ki, keçirər ələ xəzinə, 

Durmayıb tələsik qaçarlar yenə. 
Şəhərlər alaraq, talar hər yanı, 

Bəlkə də tutarlar bütün dünyanı. 
Onlarda aslanla qurd ürəyi var, 

Qana mərd, süfrəyə aciz olurlar. 
Ruslardan adamlıq gözlənməz bir an, 
Yalnız surətindən görünər insan! 
Eşşəyin cavahir olsa da yükü, 

Yenə də eşşəkdir, parıldar tükü. 
Madam ki, yol tapmış bunlar xəznəyə, 
Ziyanlıq verəcək bir çox ölkəyə. 
Zülümlə açaçaq yeni qol-qanad. 
Karvanlar soyacaq, sönəcək həyat. 
Ölkəyə dərindən ziyan vuracaq, 

Ruma, Xorasana əl uzadacaq”. 
Acıqlandı padşah bunu dinlərkən, 
Onun övladma olan sitəmdən. 

Nüşabə üçün də qəmləndi hədsiz, 
Çünki o ölkəni tuturdu əziz. 

Acıqlı başını dikdi köksünə, 

Başını kədərlə qaldırdı yenə. 

Dedi: “Ey Dəvalı, verirəm fərman, 
Qəlbimdə çırpındı canında olan. 
Vəqəni anlatdın, sən dur bir yana, 

Bu işi büsbütün gəl tapşır mana. 
Görərsən nə sahman verrəm işlərə, 
Kəməndim nə qədər baş tökər yerə. 
Alaram ağıb, huşu başlardan. 

Aslanlar qanma sallam həyəcan. 
Aslanla oynamaq deyildir asan, 

İtləri salaram kinli qürurdan. 
Qoymaram Burtasdan, ruslardan nişan, 





Başları qurtarmaz ayaq altından. 
Ruslar, Misr olsa da, tökərəm Nilə, 
Şüuru azınca əzdirrəm filə. 

Taxtımı qaldırram dağından yüksək, 
Daşları dəhşətdən ərisin gərək. 

Nə əjdər qoyaram bu köhüllərdə, 

Nə də ot ki, dərman olsun bir dərdə. 
Ruslardan bu öcü almayıb getsəm, 
Feyləqusun oğlu deyiləm, itəm. 
Burtasm qurdunu tora salmasam, 
Burtas tülküsündan daha alçağam. 
Dövranın gərdişi verərsə imkan, 
Alaram öcümü kinli düşmandan. 
Qaytarar nə ki şey aparmış bizdən, 
Düşər ayağıma o qarət edən. 

Nüşabə qurtarar zəncir altından. 

Mən şəkər alaram qamışdan, inan! 

O gümüş, daşlarda gizlənsə belə, 
Xamırdan tük kimi çəkərəm çölə. 
Tədbirlə açılar bu çətin işlər, 

Ağacda zamanla açar çiçəklər. 

Flər işdə tədbirdən əl götürməmək, 
Zamandan-zamana dolanır fələk. 

Bu yola varımdır ərzaq, hazırlıq. 
Murada çatınca dözərəm, artıq. 
Qocaman dağlardan dənizə qədər, 
Üsullu-üsullu iş axıb gedər. 

Fikrim at sürməkdi Əcəm mülkünə, 
O yerdə əylənmək istədim yenə. 

İndi ki, üz vermiş belə bir dastan, 
Taxtımdan ayrılmaq yaxşıdır bundan. 
Qoşunun əzm etdi tərpənsin, ancaq 
Bu yolda yəhərim - taxtım olacaq. 
Düşməndən intiqam almayınca mən 
Qaçaram yatmaqdan, istirahətdən”. 
Dəvalı o halı gördüyü zaman 
Azaldı qəlbində kinli həyəcan. 
Dodağı doldurdu yeri ənbərlə, 

Üz sürtdü, torpağı suvardı zərlə. 

İSKƏNDƏRİN QIPÇAQ 
ÇÖLÜNƏ ÇATMASI 

Dur, saqi, qədəhi al ələ, doldur! 
Kimsəyə içməkdən başqa yol yoxdur. 
Günəş parçasıdır, badə deyil bu, 
Gövhərində vardır həm atəş, həm su. 

İki pərvanədir bağlanmış bura, 

Birinin üzü ağ, birinin qara 243 . 
Kimsənin şamına deyil pərvanə, 
Dinləməz kimsəni, baxmaz fərmanə 244 . 
Çıraqdan işıq ver, ev işıqlansın, 

Hər iki pərvanə atəşdə yansın. 

Bu yaşıl bağçaya verən yaraşıq. 
Çıraqdan parladır belə bir işıq: 
Feyləqusun oğlu böyük İskəndər, 
Rusun talanından alınca xəbər, 

Gecəni yatmadı, əzm etdi kinə, 

Hər sayaq düşündü, daşındı yenə. 
Neyləsin, bu işə necə don biçsin, 
Üstündən atlayıb qolayca keçsin. 

Dan yeri yaqutdan şəfəq saçanda, 
Şəbdizin belindən təngi açanda 245 , 
İskəndər yenə də ata minərək 
Yel kimi tərpəndi, oldu bir şimşək. 
Ceyhun sahiliylə atmı saldı. 

Oradan Xarəzmə doğru yol aldı. 
Arxada ordusu dəniztək axır, 

Çöllərin hesabı barmağmdadır. 
Xarəzmin çölünü ölçərək biçdi, 
Ceyhuna gələrək, Amuldan keçdi. 
Aləmi qurtarmaq fıkriylə rusdan, 

Suda və quruda durmadı bir an. 
Yeməyib, yatmayıb, hey sürürdü at, 
Səqlab çöllərinə açınca qanad, 

Qıpçaqla qaynaşan boz çöllər gördü, 
Baldırı ağappaq gözəllər gördü. 

Üzü od, yanağı su kimi oynaq, 
Günəşdən və Aydan daha şux, parlaq. 
Hamı kiçik gözlü, könül ovlayan, 

Bir pəri səbrini əlindən alan. 

Nə örtü, nə yaşmaq bilirdi onlar, 

Nə də qardaşından, ərindən qorxar. 
Darlıqda keçinən subay əsgərlər 
Görüncə örtüsüz bir dəstə dilbər, 
Dözməyib, qaynadı gəncliyin qanı, 
Dinləməz oldular əmri, fərmanı. 
Padşahın qorxusu çökdü əsgərə, 

Əl ata bilmədi o gözəllərə. 

İskəndər görüncə o afətləri, 

Xoşuna gəlmədi bu adətləri. 

Ağ bədənlər gördü, gümüş vücudlu, 
Ordu bütün susuz, onlar sərin su. 
Ordunun halına yandı, nə demək, 

Hər qadın qadındır, erkək də erkək! 
Bu işə sərf etdi öz hünərini, 

Çağırdı qıpçağın böyüklərini. 

İskəndər onlara etdi çox hörmət, 
Ucaldı başları, göstərdi şəfqət, 

Örtülü dedi çöl qıpçaqlarına: 

“Üzünü gizləmək xoşdur qadına. 
Qadın ki yadlara açar üzünü, 

Nə əri düşünər, nə də özünü. 
Bərklikdə ansa da daşı, poladı, 

Yenə də qadının qadındır adı”. 

O azğın çöl xalqı, o köçərilər 
Padşahı dinləyib durdu bir qədər. 

Bu əmrə əymədi boyun heç biri, 

Ən doğru sandılar bu ayinləri: 
“Bəyəndik biz, deyə, təslim oldular, - 
İtaət edərək sənə, tacidar! 

Üz örtmək doğru yol deyildir ancaq, 

İtaət etməz bu ayinə qıpçaq. 

Üz örtmək ayini qoy olsun sənin, 

Bizə də göz örtmək olmuşdur ayin. 
Baxmamaq gərəkdir naməhrəm üzə, 
Nə suçu var üzün, cəza ver gözə”. 

Bu sözlər gəlirsə padşaha ağır, 

Nə üçün bəs üzə, arxaya baxır. 

Bu hasar deyilmi qıza, gəlinə? 

Heç biri girməmiş yad gərdəyinə. 
Bizim qız-gəlinə yetər bu örük, 

Yadlar gərdəyindən tutmamışdır yük. 
Örtü salmaqdansa xalqın üzünə, 

Özün bir örtü çək baxan gözünə. 
Gözünə pərdəni asan bir nəfər, 
Şübhəsiz, nə Günəş, nə də Ay görər. 
Bu işdə cahandar əmr edir bizə, 
İstəsən hər qıpçaq can verər sizə. 
Edərik hər əmrin olsa, itaət, 

Öz ayinimizdən dönmərik, əlbət”. 
Qıpçağın dilini uzun görüncə, 

Susaraq, aldı bar acı düşüncə. 

Padşaha apaydın oldu həqiqət, 

Bu xalqa bir fayda verməz nəsihət. 
Tutarlı bir tədbir göstərsin, deyə, 
Söylədi bu sirri o fərzanəyə: 

“Bu kəmənd saçlılar gözəldir, dilbər, 
Hayıf ki, yadlardan üz örtməyirlər. 
Pərvanə atəşdə yandığı qədər, 

Y adlara bəladır bu qara gözlər. 

Nə yolla qıpçağı bəs yumşaldım mən, 
Gizləsin üzünü naməhrəmlərdən?!” 
Bəlinas dil açdı ona hörmətlə: 

“İtaət edərəm böyük minnətlə, 

Mən elə bir tilsim qurum bu yerdə, 
Dastanlara düşüb qalsın dillərdə. 
Tilsimi hər qadın gördüyü zaman, 
Üz-gözünü örtüb keçər yanından. 





Bu şərtlə, padişah qalsın mənimlə, 
İstədiyim şeyi gətirsin ələ”. 

Gərəkli şeyləri yaxşı-yamandan. 

Güc ilə, qızılla tapdı hökmüran. 
Bəlinas güvəndi bəxtiyarlığa, 
Tədbirlə başladı sənətkarlığa. 

Qara daşdan qurdu gözəl nazənin, 
Dikəltdi bir yeni ayinli gəlin. 

Ağ mərmər çadrası heykəl daşında. 
Səmən yarpağıydı bidmişk başında. 
Hər qadın keçirkən gördüyü zaman 
Utanıb üzünü gizlədi ondan. 

Üzünü, gözünü örtdü hər göyçək, 
Utanıb üzünə çəkdi bürüncək. 

O gün ki, çarşablı heykəl quruldu, 
Qıpçağa üz örtmək bir adət oldu. 
Sənətkar kişidən sordu İskəndər: 

“Nə üçün bu xalqa daş etdi əsər? 
Etmədi verdiyim əmrə itaət, 

Bu cansız heykəldən aldılar ibrət?” 
Bəxtiyar bilici dedi: “Hökmüran, 
Qıpçağın ürəyi qatıdır daşdan! 

Bu gümüşbədənlər daşürəklidir 
Daşürəkliləri onunçun sevir. 

Hər biri elə ki, daşa yan alır 
Qatı ürəkləri ondan yumşalır. 
Üz-gözü bərk daşdan yaranmış dilbər 
Utanıb, üzünü yadlardan örtər. 

Bizə də gərəkdir belə bir örtük, 
Ərlərə hörmətdir, yadlara örük. 

Bir də ki, göylərə aid bir sirr var, 
Etmərəm o gizlin siri aşikar”. 

O tilsim kök saldı durduğu yerdə, 
Üzlərə oldu bir ismətli pərdə. 

Tilsimli o heykəl yenə ucalır, 
Uçmamış, o çöldə indi də qalır. 
Çevrəsi oxlardan dönmüş ormana, 

Çay boyunca bitən ota, tikana 
Ətəkdə qartallar salan oxlardan 
Daha çox görünür qartal və tərlan. 

O yerdən keçərkən daim qıpçaqlar, 
Pir deyib, başını səcdəyə qoyar. 

Hər atlı, piyada o yoldan gedir, 
Heykələ pir deyə, pərəstiş edir. 

Atmı sürərkən daşa, pir deyə, 

Edir oxluğundan bir ox hədiyyə. 
Çobanlar sürüylə keçərkən ordan. 
Verər o heykələ bir qoyun qurban. 
Qartallar ucadan edərkən pərvaz, 
Qoyundan o yerdə bir tük də qoymaz. 
Qorxaraq, o polad pəncə qartaldan 
Heykəlin səmtinə gəlməz bir insan. 
Bax, bilici necə bir heykəl qurdu, 

O sənəm gah açdı, gah düyün vurdu. 


İSKƏNDƏRİN RUS ÖLKƏSİNƏ 
ÇATMASI VƏ MÜHARİBƏSİ 

Saqi, dur, örtülü bakirəni sən 
Mənə ver, qorxursa ərə getməkdən. 
Əlimi yuyum hər kirdən, murdardan, 
Təmiz olmalıdır bikrə əl vuran! 

Yenidən bu bülbül girmişdir bağa, 

Bu pəri yan almış işıq - çırağa. 
Fikrimə can verir bu pəricamal, 

Pəriyə döndərmiş məni bir xəyal. 

Bu qara Əhrimən mədənindən mən 
Bir gövhər alım ki, çıraqdan rövşən. 
Minlərcə eşq olsun, zəkalı ərlər 
Zülmətdən çıxarır işıqlı gövhər. 

Keçmişi gözəlcə bilib tanıyan 
Tarixdən nəql edir belə bir dastan: 
Rum sənətkarma şah verdi fərman, 
Tədbirlər tökərək mum alsın daşdan. 
O tələb edilən uğurlu heykəl 
Firuzə naxşıtək bəzəndi gözəl. 
Heykələ vurmuşdu elə bir bəzək, 
Türklərin nəqşinə bağladı ipək. 
Heykəli dikəltdi mahir sənətkar, 
Önündən şövkətlə keçdi hökmiidar. 
Keçirkən saçırdı cavahir, dövlət, 
Dincəlmək fıkriylə çəkirdi zəhmət. 
Həftədə bir neçə mənzil gedirdi, 
Mənzildə həftədən çox dincəlirdi. 
Düşmənə olunca yaxın, coşdu kin, 
Əjdərlər pəncəni etdilər kəskin. 
Qarşıda göründü geniş bir sahil, 
Gecəykən o yerdə etdilər mənzil. 

O yaşıl çəməndə ordu, tacidar 
Yolun zəhmətindən rahat oldular. 
Ulduztək bəzədi baş ordugahı, 
Göylərə ucaltdı onda dərgahı. 

Hər tərəf bayraqla döndü tovusa, 
Ordunun ağzını çevirdi rusa. 

Bu qorxulu xəbər çatdı ruslara: 
Əsgərlə yetişdi o rumlu Dara, 

O qədər əsgər heç gəlməz xəyalə, 
Dağlar da dayanmaz etsə bir həmlə, 
Zor igidləri var qılınc oynadan. 

İnsanı qıvrılmış ilantək sancan. 
Qızmış bir aslandır kəmənd quranlar, 
Fillərin başını yerə buranlar. 

Çinli qulları var, hərbə girincə 
Bir teldə ox atar yüzlər, minlərcə. 
İskəndər deyil tək acıqlı aslan, 
Bəladır dünyaya o qan qusduran. 
Ardınca dağ kimi bir ordu gəlir, 

Ү er, göy titrəyərək tozlar yüksəlir. 

İki yüz fili var üstü poladdan. 

Torpağın canına salır həyəcan. 

Çölləri tutmayır igidlər, fillər, 

Ordusu ordular yaran bir əjdər. 

Eşitdi rusların sərdarı Qmtal 

Ki, dövran doğurmuş başqa bir əhval, 

Yeddi rus soyundan tərpətdi ordu 246 , 
Hər qövmə uyan bir yaraşıq vurdu. 
Burtasdan, Alandan, Xəzrandan hədsiz, 
Sanasan sel kimi axdı dağ, dəniz. 
İsudan Qıpçağın çölünə qədər 
Hər yeri doldurdu ox, geyim, xəncər. 
Hesaba gəlməyən qədər əsgər var, 
Sayından acizdi böyük hesabdar. 
Qarşıda olanı saydı bir bilən, 

Ziyadə göründü doqquz yüz mindən. 
Rusa iki ağac qaldığı zaman, 

Atlardan enərək tutdular məkan. 

Rus Qmtal söylədi: “Mərdləri yenən, 
Döyüşdə qorxarmı qızdan, gəlindən? 
Heç zəhmət görməmiş belə bir əsgər, 
Xəzinə karvanı, üstü zər, zivər. 

Belə bir namuslu nazlı utancaq 
Ruslarla döyüşdə tutarmı ayaq? 

Cilovu, yəhəri qızıldır, gövhər, 

Saf büllur təbəqlər, yaqut qədəhlər. 
İşləri içməkdir, kefdir hər zaman, 

Bir kərə keçməmiş hərbin yanından. 
Gecələr alır xoş qoxudan fərəh, 
Gündüzlər içkiylə qaldırır qədəh. 

Biz ruslar ciyəri yeyərik bol-bol, 
Qızlara yaraşır bu şərab, noğul. 
Rumlular, çinlilər döyüşə girməz, 
Geyinər qırmızı diba, sarı xəz. 

Haqq bizi nemətlə etmiş sərəfraz, 

Haqq verən bəxşişin önü alınmaz. 

Yuxuda görsəydim bu qəniməti, 
Axardı ağzımın dadlı şərbəti. 

Bir deyil, hədsizdir taclar, bəzəklər, 
Dənizdə tapmarıq bu qədər gövhər. 
Bu zəngin dövləti keçirsək ələ, 

Bütün ölkələrə düşər vəlvələ. 
Padşahlıq edərək dünyanı alaq. 

Əsrlər boyunca tacidar olaq”. 

Atmı oynatdı dağın başına, 

Bir neçə nəfər də qoşuldu ona. 

Əliylə uzağı göstərdi: “Baxın, 

Hurilər dünyaya etmişdir axın! 
Dərgahı büsbütün gövhər, xəzinə, 
İncilər saçılmış silah yerinə. 

Yəhərlər büsbütün yaqutla dolu, 
İncidir, gövhərdir atların çulu. 
Ulduzlu külahlar ucalmış göyə, 

Uzun don az qalır ayağa dəyə. 
Tirmələr, ipəklər, fərşlər, xalçalar. 

Nə əldə nizə, nə oxluqda ox var. 
Xalxalı qızıldan taxmış ayağa, 
Zülfünün ucunu burmuş qulağa. 
Hamısı şahanə zinətlə dolu, 

Y ox gedən ayağı, yox güclü qolu. 

Bu əlsiz-ayaqsız nəfərlər neylər? 
İskəndər bunlarla ordumu yenər? 
Onlara bir iynə batırsan, bişəkk, 
Ağızlar açılar bir pəncərətək, 

Tarixlə, təqvimlə hərbə gedirlər, 
Hesabda bir ayı təxir edirlər 247 . 

Bu ordu ən qızğın döyüşdə bir az 
Əzilmiş kəsəkdən toz da qoparmaz. 
Birlikdə hücuma keçsək üz-üzə, 

Bu ordu dayanmaz bir həmləmizə”. 
Zəhmətlə keçinən sadəlövh ruslar 
Hiyləyə aldanıb dedilər: “Sərdar! 

Nə qədər ki, can var - əmrində varıq, 

Bu əhdə, peymana baş, can qoyarıq. 

Hər işdə, hünərdə olarıq nəhəng, 
Qoymarıq qalsın bu gülşəndən bir rəng. 
Biz basqın edərik azğın düşmana, 
Nizəmiz daşları boyar al qana. 

Nizədən qılınca əl atan zaman 
Başını keçirər kəməndə düşman”. 

Rus ordu qəlbini bir ocaq gördü, 
Gücündən dağları yupyumşaq gördü. 
Döndü ordugaha, diləyi zəfər, 

Qılıncdan pas sildi, qəlbindən kədər. 

O biri tərəfdən şah da oturdu, 

Başçı igidlərlə bir məclis qurdu. 

Padşahı igidlər almış ortaya, 

Bənzərdi dörd yanı ulduzlu Aya. 

Qədər xan Xətadan, Qur xan Xütəndən, 
Dəbis Mədayindən, Vəlid Yəməndən, 
Dəvalı Abxazdan, Hindi də Reydən, 
Qubad İstəxrdən, Nəsəbi Keydən, 

Gilanlı Zərivənd Mazandarandan, 

Xavər ölkəsindən, Niyal pəhləvan, 
Sipənd Xorasandan, Fur da İraqdan, 
Bərişad Ərməndən, bu ittifaqdan, 
Rumdan, Əfrəncədən, Misirdən, Şamdan 
Hesaba gəlməyən bir çox pəhləvan. 
Padişah onları qurtardı qəmdən, 

Ümidlər verməklə etdi qəlbi şən. 

Dedi: “Düşmənimiz dava görməmiş, 
Aslanla döyüşə etməmiş vərdiş. 
Quldurluq, oğurluq, bir də yol vurmaq, 
Düşmənin mərdliyi, bax, budur ancaq! 
Qılıncı görməmiş hər iki əldə, 

Bıçağı, nizəni köküsdə, beldə. 

Bunlarda tapılmaz kəskin bir yaraq, 
Yaraqsız döyüşdə neylər bir qoçaq? 
Qarşıya çıxsa bu çılpaq nəfərlər 
Biçərik başından göbəyə qədər. 

Meydanda başlasam qılınc oyunu, 
Bağlaram Əlbürzün uca qolunu. 
Mənəm əl gəzdirən o uzaqlara, 

Can almaq istərkən can verdi Dara. 
Kəməndi hiyləylə atdı Keyd mana, 
Saldım o kəməndi öz ayağına. 
Furun qoşunuyla döyüşə girdim, 
Mərdliyimdən ona kafur yedirdim. 
Yayım ki, qaşına bir düyün aldı, 
Xaqanın yayında kiriş boşaldı. 
Ruslarla döyüşdən indi qorxmaram, 
Onlar bir sel isə, mən də bir dağam. 
Xəzər dağından Çin suyuna qədər 
Türklərlə doludur bütün bu yerlər. 
Bilirəm rumları sevməyir bir türk, 
Rumlara kinləri rusdan da böyük. 
Türklərin oxuyla yenə bu zaman 
Qabar əskik olmaz rus ayağından. 
Zəhər ki, vücuda salır zəlzələ, 
Sağalır yenə də başqa zəhərlə 248 . 

Eşitdim: bir tülkü yırtıcı qurddan 
Köpək səsləriylə tapmışdır aman. 
Durmayıb iki qurd kin ilə coşdu, 

O qoca tülkünün dalınca qoşdu. 

Çox zorba itləri vardı bu yurdun, 
Qanma susardı tülkünün, qurdun. 
Qorxudan tülkücük qopardı fəğan, 
İtlərin bəndini açdı ağzından. 

İt səsi bürüdü kəndin üstünü, 
Canavar sandılar qoca tülkünü. 
İtlərin səsindən hürkərkən qurdlar, 
Qurtuldu o tülkü, olmadı şikar. 
Smaqlı düşmən də hər işdə belə 
Qurtulur düşməndən düşmən əlilə. 
Mənim ki, dəbdəbəm ucalır göyə, 
Varmı ehtiyacım başqa köməyə? 

Hər bağlı qapmı açardır açan, 

Çarə tapılmazsa, danış qılıncdan”. 
Başçılar bağırdı baş endirərək: 

“Yolunda qanımız tökülsün gərək!. 

Hər zaman hünərlə işə yaradıq, 

İndi biz olarıq ondan da artıq. 

Həm hünər göstərmək, həm də mal üçün 
Çalışmaq bir borcdur istiqbal üçün!” 
Orduya verdi çox padişah ürək, 

Ürəksiz bir nəfər olmasın gərək! 
Düşündü, daşındı axşama qədər, 

Cam ilə qılıncdan neyləsin səhər?! 

Üzünü gizlərkən gündüz gecədən, 
Keşikçi növbətdə, casus yatırkən, 

Hesaba gəlməyən növbətçi əsgər 
Keçidli yollarda keşik çəkdilər. 

Keşiksiz qalmadı qaranlıq gecə, 

Keşikdə qaldılar şəfəq söküncə. 


İSKƏNDƏRİN RUSLARLA VURUŞMASI 

Ey saqi, durma, gəl, sevindir məni! 
Şəncərflə yoğrulmuş odlu civəni 
Ver mənə, bəzəyim uca eyvanı, 

İşlədim ərinmiş o saf boyanı. 

Ey smaqlı dehqan, dünya görmüş pir, 

Ürəyə yatımlı sözləri gətir! 

Şah Çindən Rus üstə gələndən sonra 
Onu çərxin atı götürdü hara? 

Çərx ona nə oyun başladı təkrar? 

Nə hiylə işlətdi ona ruzigar? 

Tarixin sərrafı, o gövhər satan, 

Sözləri gövhərlə asdı qulaqdan. 

İskəndər elə ki, coşğun rus gördü, 

Dünyanı qanadsız bir tovus gördü. 

Böyrünü vermədi gecə yatağa, 

Durdu bəxt ararkən ulduz saymağa. 

Öz ipək fərşini yığınca yerlər, 

Teşt ilə, qılıncla oynadı səhər, 

O teştdə parlayan qılınc Günəşin 
Başını kəsərək, gördü öz işin. 

Qara örtüsündən qaldırınca baş, 
Şimşəkli qılınca büründü dağ, daş. 

İki ordu deyil, iki dəniz qan, 

Qədərcə çox idi dəniz suyundan. 
Çapdılar o meydan boyu “qan” deyə, 
Qılınclar, bayraqlar ucaldı göyə. 

İki meydan boyu polad ayaqlar, 

Sıx yerdə dağ kimi tutdular qərar. 
Sançıya əmr etdi böyük İskəndər, 
Qoşuna san verdi, düzüldü səflər. 

O polad geyimdən, almas qılıncdan 
İşıqlı Günəşə ucaltdı duman. 

Hər qövmün başında özündən sərdar. 
Çəkdilər meydanda dağ kimi hasar. 
Dəvali və İran pəhləvanları 
Sağ qolda yerləşdi, coşdu qanları. 
Qədər xan fəğfurlu igidlər ilə 
Cəbhənin solunu götürdü ələ. 

Cinahda ox atan xas qulamlardı, 

Döyüş yollarına qanad salardı. 

O polad geyimli fil ən ortada, 
Kükrəyən igidlər durmuş arxada. 
Filgövdə padişah minbir ümidlə 
Minmişdi dağ kimi qızmış ağ filə. 
Qarşıda bənizi qırmızı ruslar 
Məcusun atəşi kimi parıldar. 

Sağ qolu bəzəmiş Xəzran dəstəsi, 
Soldan da ucalır Burtasın səsi. 

Alani arxadan, İsuvi qoldan, 

Əzm etmiş baş, boyun qoparsın hər an. 
Cəbhənin qəlbində rus kinə dolmuş, 

Köksündən İskəndər eşqini yolmuş. 
Hər iki tərəfdə səf çəkdi əsgər, 
Lacivərd göy kimi ucalmış yerlər. 
Rusların təblindən doğru həyəcan, 
Xəstə bir hindlitək qopardı fəğan. 
Göyləri sarsıdan təbil və boru 
Yerlərin qamma salırdı bum. 

Zorba türk borusu etdikcə şiddət 
Türklərin qoluna gəlirdi qüvvət. 
Coşduqca yer yaran at kişnəməsi 
Balığa çatırdı yerin naləsi. 

Həftğuş əmudların təpiklərindən 
Fələyin öküzü qopardı şivən. 
Dəldikcə qılınc hər gümüş peykəri, 
Gümüşdən çıxarır qan danələri. 
Dəmirdən keçdikcə üçpərli oxlar 
Sanki çəmənlikdən ötürdü quşlar. 
Nizədən qamışlıq olmuş yer üzü, 

Dağ çökür çuxura yedikcə gürzü. 
Tüklərin ucuyla nizə ucalır, 

Düşmən öz qanıyla dəstəmaz alır. 
Qurd gönündən olan müdhiş təbildən 
Qızışır döyüşlər, coşur döyüşkən. 
Daşlarda nizə qan çeşməsi açar, 

Bir orman göyərdir yay ilə oxlar 249 . 
Oxların meyvəsi al güldən nişan, 
Güllərin qan damar hər tikanından. 
Qalxanı əridən polad nəhənglər 
Başını uzatmış, sərkəşlik edər. 
Dağlara deşiklər açırdı buxar, 

Y erlərin canında bir titrəyiş var. 

Rus döyüşməsindən dəhşət çökürdü, 
Aslanlar altında atlar ürkürdü. 
Əflatun, Fəlatus xalqıtək nadan 
O yerdə əskikdi bir aciz msdan. 
Rumlular fələyə ucaltdı bayraq, 
Qılıncdan suya bir atəş olaraq. 

Havanın boğazı sanki tıxandı, 
Dünyanın nəfəsi artıq dayandı. 

Nə yerdə yer tapır yeriyən ayaq, 

Nə uçan havada tapırdı bucaq. 
Ruslardan bir nəfər açdı meydanı, 

Bir tülkü papaqlı Burtas aslanı 
Küləyə minmişdi yeriyən dağtək, 
Dağ külək belində durarmış demək! 
Döyüşmək istədi, suladı meydan. 
Özünü öyərək, oxudu dastan: 

“Xam dəri geyinən hər bir Burtası, 
Mənin varlığımla qızar arxası. 
Pələnglər yırtaram dağlar qaşında. 
Nəhənglər yeyərəm sular başında. 
Aslantək alışdım sağrı yırtmağa, 
Tülkütək baxmaram yağlı quyruğa 250 . 
Pəncədə kəskinəm, qüvvətdə mətin, 
Maral böyrü yırtmaq deyildir çətin. 
İçdiyim, tökdüyüm daima al qan, 
Geyimim xam dəri olmuş hər zaman. 
Nizəm daldan dəysə çıxar göbəkdən, 
Sınamaq istəsən, bu meydan, bu sən! 
Bir ordu kükrəsə Çin ilə Rumdan, 
Atəşin alovu ucalar mumdan. 

Mənə qandan başqa töhfə gətirən, 

Yox olsun elə bir yolçu, döyüşkən. 
Kim mənə qaş çatsa qürur edərək, 
Zivər yox, al kəfən geyinsin gərək!” 
Onun qarşısına şah ordusundan 
Çıxdı bir nizəli igid pəhləvan. 
Meydanda kin ilə açdılar pəncə, 
Çarpışma uzandı hey döyüşdükcə. 
Acıqlı Burtasm son qılıncından 
Torpağa sərildi rumlu pəhləvan. 
İkinci rumlu da ölüm, kin gördü, 
Burtasm bəxtini çox mətin gördü. 
Hindi adlı igid şahzadə vardı, 

Hindli qılmcıyla çox baş vurardı. 
Qızmış aslan kimi qopardı fəryad. 
Cumdu qurd üstünə əlində polad. 
Qol kimi sınandı, oldu çox həmlə 
Kimsənin taleyi gülmədi hələ. 
Acığa dolunca şahzadə Hindi, 
Qılıncı düşmənin çiynindən endi. 
Başını biçdi o kəsici almas, 

Atm dırnağında çırpındı Burtas. 
Ruslardan başqa bir qılınc oynadan 
Boynunu ucaltdı əlində qalxan. 
Öyünə-öyünə girdi meydana, 
Susamışdı sanki düşmən qanma. 
Hindi qılıncını endirdi ona, 

Ehtiyac qalmadı rus qalxanına. 

Çıxdı bir başqa rus qılınc vurmağa, 
Göz-gözə gəlincə düşdü torpağa. 
Çox igid öldürdü, oldu gün yarı, 
Tazitək qovurdu o, ceyranları. 
Rusların nəfəsi tıxandı ondan, 
Olmadı daha bir qarşıya çıxan. 
Vücudu al qana batmışdı daha, 
Yüyəni çevirdi tez ordugaha. 
Görüncə İskəndər göstərdi hörmət, 
Verdi ən dəyərli, yararlı xələt. 

Hər iki tərəfdən enərək ordu 
Keçidli yollarda keşikçi durdu. 

Dan yeri sökərkən saqi qalxdı şən, 
Şərabdan torpağa yaqut səpərkən, 
Od saçan dəniztək hər iki əsgər 
Pusquda yenə də kaman çəkdilər. 

O qanlı meydana çaparaq təkrar 
Aslan yıxmaq üçün ova çıxdılar. 
Gurlayan şeypurlar çaldıqca çalır, 
Başlardan ağıl, huş, üzdən rəng alır. 
Qurd gönlü təbillər etdikcə fəryad, 

327 



Ürək yox, yumşalır ən qatı polad. 
Səs-küydən titrədi yerin damarı, 

Göy atdı nalını, Günəş mismarı, 
Dikbaş bir eylaqlı susadı qana, 

Atmı od kimi sürdü meydana. 
Vücudu gizlənmiş polad içində. 
Ürəyi dünyadan bərk idi kində. 
Döyüşmək istədi qızmış fılbədən, 
Gələn qurtulmadı dəmir gürzündən. 
Qorxdu dəhşətindən hər bir namidar, 
O aslanpəncədən baş qaçırdılar. 

Bir saat sonra bir acıqlı aslan 
Meydana at çapdı öz ordusundan. 
Buxara atında qızmış fil kimi, 

Atıldı irəli daşqın Nil kimi. 

İgid eylaqlıya bağırdı gələn: 

“İşıqlı, al Günəş çıxdı pərdədən, 
Əlində saqitək cam olan mənəm! 
Eylaqlı qanından şərab içənəm!”. 

Atı məhmizlədi bitincə sözü, 

Yuxarı qaldırdı o, polad gürzü. 
Qızmış fil vurduğu kəskin mizraqdan 
Fil vücudun başı gəldi ayaqdan. 
Eylaqlı toppuzdan oldu sərsəri, 

Onun qan tufanı məst etdi yeri. 
Onlardan bir atlı çıxdı meydana, 

Dağ kimi yanaşdı o dağyarana. 

Aldığı zərbədən oldu yerlə bir, 
Əlində çox igid can verdi bir-bir. 
Belə baş qoparmaq nəticəsində 
Bir qürur göründü hər şivəsində. 

Bir çox polad geyim, almaz qılınclar 
Qarşıya çıxınca oldular şikar. 
Səhərdən ikindi çağma qədər 
Olmadı qarşıya çıxan bir nəfər. 
Vurdu qulağından qəzanın qədər, 
Yenidən qanlarla qaynadı ciyər. 

Ruslardan at çapdı bir gövdəsi fil. 

Üzü qıpqırmızı, gözləri bir Nil. 
Rumlardan pəhləvan istəyib durdu, 

Çox mərdlik göstərdi, mərd başlar vurdu. 
Qanmı axıtdı, kimə yan aldı, 

Bir neçə bədəndən şirin can aldı. 

Smaqlı igidin bu bas-kəsindən 
Olmadı rumlardan meydana gələn. 

Ruma əl tapınca rus aldı meydan, 

Filləri süst gördü öz çomağından. 

Oynatdı qılıncı, coşdurdu kini, 

Öldürdü bir neçə rumlu, çinlini, 

Nizəylə boynunu bir az uzatdı, 

Qürurla meydanda nizə oynatdı. 

Rum qərargahının yaxın böyründən 
Atmı çapdı bir adlı döyüşkən. 

At deyil, bir şahin oynatdı qəşəng, 

Yox, qılınc deyildi, asmışdı nəhəng. 
Əynində ipəkdən bir çuqalı var. 

Başını bir polad dəbilqə oxşar. 

Sərxoş ifrit kimi soxuldu hərbə, 

Əlində dördbaşlı bir kəskin zərbə. 

Nizəni qaldırdı rusa baxaraq, 

Dedi: “İstəmirsən torpaqda yatmaq. 

Bil, mazandaranlı Zərivənd mənəm! 
Döyüşdə divlərlə mən əylənənəm”. 
Ondakı heybətdən rus bir şey qandı, 
Səfrası qarışdı, başı fırlandı. 

Meydanı daraldı - anladı o kəs, 

Bu başqa hərifdir, ona bənzəməz. 

Atı oynatmadı, çəkildi geri, 

Bildi ki, mərdlikdə yox bərabəri. 

Cilovu çevirdi tez ordugaha, 

Y el kimi sovuşdu, durmadı daha. 

Aslana çevirdi arxa, arxadan 
Zərbəni endirdi ona pəhləvan. 

Qaçanın belini zərbəsi yardı, 

Köksündən dördbaşlı nizə çıxardı. 
Uçan at yel kimi keçdi meydanı, 
Ruslara yetirdi o əzgin canı. 

Tanış, yad qaçaraq tutdular xəbər, 
Səlibə dönmüş bir ölü gördülər. 
Bildilər döyüşkən, qızmış əjdaha, 
İgidlər belinə xaç vurdu daha. 
Çəkildi arxada, öndə yüyənlər, 
Çıxmadı Burtasdan, rusdan bir nəfər. 
Qoşunun nəhayət səbri tükəndi. 

Bir rus pəhləvanı dağtək tərpəndi. 
Qmtala qohumdu, adı da Kupal, 
Filcanlı pəhləvan yanaşdı, dərhal 
Girdi bir-birinə iki çarpışan, 
Qılınclar oynadı hər iki yandan. 
Zərivənd nəhayət bir qılınc çaldı, 
Kupal pəhləvanın canını aldı. 

Belə bir hünərlə dikbaş ruslardan 
Yetmiş nəfərini qırdı pəhləvan. 
Acıqlı aslandan qıvrıldı Qıntal, 
Ordunu döyüşdə görüncə topal, 
Pəhləvan atlandı zireh geyərək 
Budağı qılıncdan olan sərvtək. 

Atıldı əjdaha yəhər qaşına, 

Yüyəni buraxdı meydan başına. 
Zərivənd görüncə bu əjdahanı 
Kükrəyən buludtək oynadı qanı. 

İki iti qılınc çıxdı qınından, 

Göy kimi istidən qızışdı meydan. 
Pərgar pərləritək mərkəzi ölçən, 

Biri geç, birisi sürətlə keçən, 

Çatıb bir-birinə, girdilər hərbə, 
Yaralar açaraq, vurdular zərbə. 
Qazana bilmədi heç biri zəfər, 
Çarpışma uzandı gecəyə qədər. 
Nəhayət, bir qılınc endirdi Qıntal, 

O gəlin bəzəkli igidi dərhal 

Toıpağa düşürdü qızıl yəhərdən, 
Aslan pəncəsində öldü fılbədən. 
Öldürən girincə düşmən qanma, 
Sevincək döndü öz ordugahına. 

Bu işdən sıxıldı böyük tacidar, 
Torpağa sərildi gilanlı salar. 

Əmr etdi igidi etsinlər rahət, 

Adma münasib edilsin xidmət. 

O sultan şövkətli şəfəq sökərkən, 
Dağa dalğa vurdu Çin dənizindən. 
“Qan” deyə susadı hər iki əsgər, 
Bisütun dağıtək bayraq çəkdilər. 
Dənizdən kükrədi bir bulud peykər, 
Hər meşə içindən çıxdı bir əjdər, 
Nəhənglər nərəsi ucaldı dağa, 

Hər yandan axırdı qan dalğa-dalğa. 
Filgövdə bir rumlu toppuz əlində, 
Qılıncı əlində, oxluq belində, 

Döyüşə çağırdı versin imtahan, 

Çıxdı sarı kaftan geymiş pəhləvan. 
Toppuzu başından vurunca birdən 
Rusda nə baş qaldı, nə qol, nə bədən. 
Başqası kükrədi, onu da yardı. 
Qarşıya çıxandan beyin qopardı. 
Qılıncda, qədəhdə, şöhrətli, şanlı, 
Fərincə adında, özü alanlı, 

Toppuzu çiynində atı oynatdı, 

İnsanın başından huşunu atdı. 

Bu qapdı toppuzu dolaraq kinə, 

O da tez gürzünü atdı çiyninə. 
Toppuzlar oynadı göydə yan-yana, 
Şiddətlə sarıldı düşman düşmana. 
Alanlı döyüşə girdiyi zaman, 

Bildi ki, acizdir talesiz düşman. 
Toppuzu başından elə endirdi. 

Baş, beyin dağıldı, qamma girdi. 

Düşmənin başını salınca yerə, 

Qürurla boynunu çəkdi göylərə. 
Ərməndən acıqlı igid bir cavan, 

Vurub öldürməkdə cəsur pəhləvan. 

Adı Şərvə, özü döyüşdə kamil, 

Nə aslan tay idi ona, nə də fil. 

Hər əldə bir qılınc - nəhəngdən nişan, 
Çox nəhəng başını qoparmış aslan. 
Alanlı üstünə at səyirdərək 
Parlayan qılıncdan oynatdı şimşək: 
Fərincə görüncə adlı igidi. 

Qalxanı qanadtək çiyninə tikdi. 

Şərvə bir qılıncla saldı nəfəsdən, 
Çırpındı, can quşu uçdu qəfəsdən. 
Eysudan bir məğrur susadı qana, 

Atmı od kimi çapdı meydana. 

Mərdliklə çalışdı, göstərdi hünər, 
Şərvəyə aslanlıq və fayda verər? 
Düşmənin heybəti qorxutdu onu, 

Bir ağır zərbəyə verdi boynunu. 

Cərəm adlı bir dağ Ləzgi dağından, 
Əlindən zinhara gəlmiş bu cahan. 

İgidin poladdan külahı vardı, 

Üzündən, gözündən döyüş yağardı. 
Əynində dəmirdən bir geyimi var, 

Saf gümüştək yanar, civətək parlar. 
Şərvəyə yanaşdı o qızmış aslan, 

Gözünü açmağa vermədi aman. 

Bir qılınc endirdi aslan Şərvəyə, 

İgidin tozunu sovurdu göyə, 

Düşməni torpaqda görüncə belə, 

Beynini dağıtdı at təpiyiylə. 

Boynunu çəkən çox adlı pəhləvan 
Oturdu buza o soyuqqanlıdan 251 . 

Dəvalı görüncə elə bir gərdən, 

Gərdən yox, meydanda gərdənlər yeyən. 
İlantək qıvrıldı, istədi yaraq 

Düşməni yıxmağa hazır olaraq. 

Başına dəbilqə qoyaraq o şir, 

Özü Çin poladı, üzü xas dəmir, 
Zəhərli qılıncı boynuna saldı, 

Saç kimi hörülmüş kəməndi aldı 
Atmı sardı bir dəmir örtüyə, 

Dağ kimi atıldı tez üzəngiyə. 
Düşmənin üstünə çapdı gülərək, 
Məktəbdən evinə dönən çocuqtək. 
Cərəm görən kimi o pəhləvanı, 
Qorxdu bu döyüşdən, titrədi canı. 
Çətindi o yerdən geri qayıtmaq, 
Çarəsiz ölümə boyun qoyaraq, 

Dəvalı səmtinə çapdı sürətlə 
Aslanla döyüşdə başladı hiylə. 

Dəvalı düşmənin qıvrılmasından, 
Özünə örkəntək sarıldı yaman. 

Ortada çox sözlər keçdi, müxtəsər, 
Xeyirçün bir söz də söyləmədilər. 
Dəvalı coşunca kinin selindən 
Qılıncı endirdi düşmən belindən. 
Şığıdı, zəhmətsiz ortadan keçdi, 

O ağır qayanı ikiyə biçdi. 

Bir sərxoş fil kimi qardaşı vardı. 
Qanmı almaqçm meydana vardı. 

Aldı Dəvalıdan sağalmaz yara, 

Çəkildi qardaşı yatan çadıra. 

Güldü bəxt o polad arxalı dağa, 

Çox ordu qıranı sərdi torpağa, 

Codrə adlı bir rus oxudu meydan. 
Südəmər ceyrandı ona hər aslan, 
Qocaman gövdəli, güclü, döyüşkən, 
Meydanda təklikdə bir ordu yenən. 
Boynundan asmış çox igid qanmı, 

Çox boyun çəkənin almış canını, 
Qurşaqda düyünü çox möhkəm vurdu, 
At sürüb Daəvalı önündə durdu. 

Qılınclar oynadı kin ilə dolu, 
Bağlandı ayağın qaçacaq yolu. 
Sınanmış igidlər çox döyüşdülər, 
Vurulan qılınclar etmədi əsər. 

Rus kəskin qılıncı qaldırdı sağa, 
Vurdu birdən-birə o polad dağa. 

Yardı dəbilqəni, keçdi gözünə, 
Vücudu qərq oldu qan dənizinə. 
Aldığı yaradan çox süst göründü, 
Cilovu qaparaq geriyə döndü. 

Başını bağladı, boşaldı yəhər, 

O baş sınmasından sındı İskəndər. 
Həkimə əmr etdi çatsın haraya, 
Sağaldan bir dərman qoysun yaraya. 
Çox şəfqət göstərsin köməyə gedən, 
Dəvalı sağalsın o xəstəlikdən. 

Geçə öz başına örtük çəkəndə 
Ay başından düşdü müşkin kəməndə. 
Hər iki tərəfdə durdu qarovul, 
Orduya milçək də tapmadı bir yol. 
Elə ki, ucaltdı günəş boynunu, 
Zülmətdən yudu bu çərxin donunu, 
Bir daha səsləndi qızmış aslanlar, 
Çölü ceyranlara etdilər məzar. 

Ətrafa səs saldı zəng, boru, cərəs, 
Qan coşur kərənay aldıqca nəfəs. 
Fəryada gəldikcə şeypur ilə kus, 
Açılır qırmızı güldən Səndərus. 

Y enidən meydana çıxdı o Codrə, 
Özündə görmədi süstlük bir zərrə. 
Qara aslan kimi atmı təkrar, 
Meydanda oynatdı Hindi namidar. 
Codrəyə üstünlük göstərdi hər an, 
Dəyərsiz yaralar vermədi ziyan, 
Nəhayət, qaşına bir düyün aldı, 
Codrənin başını yəhərə saldı. 

Kam aldı vurmaqla düşmən boynunu, 

Atmın nalına tapşırdı onu. 

Meydanda dolaşdı o igid aslan, 

Bir çox pəhləvandan boşaldı meydan. 
Vardı bir pəhləvan, adı da Tartus, 
Mərdliklə tanırdı onu hər bir rus. 
Sanki qıvrılırdı qırmızı ilan, 

Qarşıya kim çıxsa alar ondan can. 
Hindiyə kükrədi kəskin yel kimi, 
Dağlardan tökülən coşğun sel kimi. 
Düşmənlə o qanlı toqquşmalarda 
Mərdliklə heç biri qalmadı darda. 
Nəhayət, rus birdən keçdi həmləyə, 
Hindinin tozunu sovurdu göyə. 

Qanmı canından çəkdi birbaşa, 

Axıtdı mey, camı çaldı bir daşa. 

Atdı dəbilqəni, bağırdı: “Mənəm 
Qorxunc bir əjdaha, aslan yenənəm! 
Kim mənə qaş çatsa qürur edərək, 
Geyim yox, kəfənə bürünsün gərək. 
Mənə Tartus adı vermişdir anam, 
Rusların Rüstəmi sayılır bu nam. 
Ordunu ayaqdan salmasam, inan, 
Dönmərəm geri bu qanlı meydandan”. 
Hindinin ölümü şaha dəyərək, 

Qıvrıldı özünə gəlin zülfütək. 

Atmı meydana çapmaqdı fikri, 

Yenə də əzmindən tez döndü geri. 
Mənalı nəzərlə süzdü sağ-solu. 

Kim açar ordudan intiqam qolu? 
Meydana at saldı igid bir nəfər, 

Çinli qılıncından çaxdı şimşəklər. 
Coşğun aslan kimi bir uca atlı, 
Hünərli, ürəkli, şərəfli, adlı, 

Dəmirə batmışdı başdan-ayağa. 

Tək ağzı görünür nəfəs almağa. 
Dolaşır meydanı baş ucaldaraq, 
Oynayan qılıncı şimşəktək parlaq. 

Ondakı cəldliyi düşmən görəli 
Qaşının üstündə qurudu əli. 
Ruslardan meydana səyirtdi bir at, 
Qılınc oynatmağa açdı qol-qanad. 

O kəskin qılıncla elə bərk vurdu, 
Düşmənin kəlləsi ətəkdə durdu. 
Ondan ürəkli bir atlı pəhləvan, 
Erkək aslan kimi oxudu meydan. 
Onun da başını yedi bir yara, 

Bir bəla kəsildi bir çox başlara. 

Qırx nəfər o qaya arxalı rusdan 
Asanca öldürdü döyüşçü aslan. 

Hər səmtə dönürdü atı ahəstə, 
Rusdan yüzü ölər, yüzü də xəstə. 
Hər yana edirdi həmlə bir kərə, 
Ruslardan bir ordu sərirdi yerə. 
Gördülər nizəsi susamış qana, 
Qorxudan çıxmadı kimsə meydana. 
Zəfərli bir həmlə edərək axdı, 
Yüyəni yelcilov ata buraxdı. 

Dağ kimi hər səmtə düşürdü gözü, 
Yüzü yara alır, ölürdü yüzü, 
İskəndər heyrətlə öydü igidi: 

“Bu qola, qılınca eşq olsun!” - dedi. 
Hünərlə döyüşür, düşməyir dara, 
Alov yağdırırdı o tikanlara. 

Müşk, ənbər səpincə yerə qaranlıq 
O igid meydandan qayıtdı artıq. 
Günəşi örtüncə dağların qaşı, 
Yuxuya gedərkən gündüzün başı, 
Qara əjdahatək qaranlıq gecə 
Başını balıqdan Aya çəkincə. 
Zülmətlər yolçunun yolunu tutdu, 

O qara əjdaha Ayı da uddu. 

Atlı əl çəkmədi çalıb-çapmaqdan, 
Rahatlıqçm döndü geri pəhləvan. 
Qaranlıq içində oldu tez nəhan, 

Olmadı onu bir görən, tanıyan. 
İskəndər o atlı, qoçaq igidi 
Bir aslan ürəkli aslan zənn etdi. 
Deyirdi: “Doğrudan bu ər oğlu ər 
Döyüşdə mərdliklə göstərdi hünər. 
Görsəydim üzünü, igidliyinə 
Verərdim yüz başı bağlı xəzinə. 

Bir bala kəsildi bu düşmən xalqa, 
Mənə öz qolumtək oldu bir arxa. 
Coşğun bir aslandı, deyildi insan, 

O igid aslana eşq olsun hər an!” 

Firuzə rəngli tağ ertəsi günü 
Dağ-daşdan ucaltdı yaqut güzgünü 252 . 
Alanlı bir atlı döndü aslana, 

Qara əjdahatək girdi meydana. 

Əlində yetmiş zor igidin gürzü, 
Kökündən ayırır qoca Əlbürzü. 

Mərd kimi dolaşıb başlar yarırdı, 
Fələyin qəlbindən toz qoparırdı. 

İran, Rum və Çinin igidlərindən 
Çox kişi öldürdü o nər döyüşkən. 

Yenə o rus qıran adlı pəhləvan. 

At çapdı meydana o qızmış aslan. 

Y ayına xam göndən bir kiriş vurdu, 
Ox aldı əlinə, yayını qurdu. 

Y ay tutan qolunun gücüylə oxdan 
Alanlı pəhləvan təslim etdi can, 

Sanki bir məkikdir hind qamışmdan, 
İçindən ox dəyib keçmiş bir zaman. 
Bir pişik gözlü rus alnında qırış, 

Acığı aslantək qaşına yığmış. 
Döyüşdə tanışdı ona hər yaraq, 

Zirehə yüz yerdən vurmuşdu yamaq. 
Durdu həm qılınc, həm at oynatmağa, 
Polada batmışdı başdan-ayağa. 
Meydanda döyüşü sanırdı asan, 

Atmı yüklədi hər bir silahdan. 

Ürəyi daşdan da möhkəmdi, əlbət, 
Bilmədi döyüşdə var necə dəhşət. 
Silaha təklikdə alışmışdı bu, 

Düşmən qılıncından duymamış qorxu. 
Əjdaha ürəkli salınca nəfəs, 

Aciz bir ov gördü, çıxarmadı səs. 
Gördü ki, üstündə çox yarağı var, 
Özündən, atından xoşdur çul, paltar. 
Başını qılıncla oynatdı yerdə, 
Çulundan üzünə çəkdi bir pərdə. 
Başqa rus kin ilə at oynatdıqca, 
Torpağa sərildi qılınc atdıqca. 

Başqa rus yanaşdı kəskin polada. 
Onlara dəyəndən dəydi buna da. 

Yayından şığıyan hər kəskin oxdan 
Yan verdi yerə bir igid pəhləvan. 

O atlı qəhrəman düz on ox atdı, 

On igid qəhrəman torpaqda yatdı. 

Y enə də görünməz oldu gözlərə, 
Qayıtdı igidlər oturan yerə. 

Neçə gün o igid hərbə yanaşdı, 

Örtülü çıxaraq, açıq savaşdı. 

Qalmadı kimsədə cəsarət, hünər, 
Döyüşdə onunla dursun bərabər. 

Can, qılınc qorxusu çatdı bir yerə, 

Az qaldı dağılsın onlar çöllərə. 
Namusa dalaraq etdilər səbir, 

Hiyləyə uyaraq tökdülər tədbir. 

Bir gün bu qoca çərx dövran edərkən, 
Bir gövhər çıxardı qır dənizindən. 
Meydan bəzənərək səflər düzəldi, 
Hər yandan bir igid nərəsi gəldi. 
Gurladı çanlar rus ordugahından. 
Qalxdı qışqırıqlar göyə hər yandan. 
Mərkəzdə ruslar da ordu çəkərək 

Səfləri bəzədi gözəl gəlintək. 

Atıldı bir köhnə kürklü döyüşkən, 
Sanki bir nəhəngdir çıxdı dənizdən. 
Piyada, bir parça dağdı gövdəsi, 

Beş yüz atlıdan da çoxdu hərbəsi. 
Qocaman, qüvvətli pəncəsi vardı, 
Almazı sıxsaydı tez yumşaldardı. 

Div kimi qan iyi duymuş, qaniçən, 
Fırlanmış cəhənnəm dəhlizlərindən. 
Ayağında onun boyuna uyar 
Fləm qalın, həm uzun bir zənciri var. 
Sanasan kükrəmiş vəhşi bir aslan, 
Kəskin səs-küy ilə dolmuşdu meydan. 
O güclü ayağı hər yerə vurur, 
Zərbindən açılır dərin bir çuxur. 
Dəmirdən əyribaş toppuzu vardı, 
Dağların başını dağa dayardı. 

Flər yana cumdu bu dəmir toppuzla, 
Çox igid öldürdü, sərdi sağ-sola. 

O qalın bədənin kobudluğundan 
Canı kir bağlamış, qartmaqdır hər yan. 
Döyüşmək qəsdiylə girsə meydana 
Nə qılınc, nə toppuz kar edər ona. 
Belə bir əjdaha atıldı birdən. 

Firiştə öldürən, o insan yeyən. 

Sanki bir qarınca tutur görüncə, 
Qoparır başını o aslanpəncə. 

Başqa bir işi yox başlarkən savaş, 
Bədəndən gah ayaq qoparır, gah baş. 
Tutunca qarşıya çıxan yağını 
Qırır gah belini, gah ayağını. 

Qocaman gövdəli çəsur bir atlı, 
Döyüşdə sınanmış bir yel qanadlı 
At sürdü, meydanda ucaltsın boyun, 

O qızğın atəşlə oynasın oyun, 

Görüncə bu nəhəng onu uzaqdan. 
Tutmaqla yırtmağı çəkmədi bir an. 

Meydana başqa bir pəhləvan çıxdı, 
Bir anda onu da atından yıxdı. 
Böyləcə əl atar-atmaz çomağa, 

Bir neçə igidi sərdi toıpağa. 

Çox ürək yardı o yırtıcı aslan, 

Ən cəsur mərdlərin bağrı oldu qan. 
Hər ağıl sahibi edərdi heyrət: 

Nə insan, nə divdi o zorba xilqət! 
Gündüzə səs vurdu qaranlıq gecə 
Al Günəş başını yerə dikincə. 
İskəndər bu işə çox heyrət etdi, 
Məclisdə qapalı məsləhət etdi: 
“Bəladır bu insan öldürən qoçaq. 
Onunla döyüşə acizdir bu xalq. 
Silahsız bu adam qarşı gəlirkən, 
Silahlı igidlər qaçır önündən. 

Nəsilcə, şübhəsiz, bu insan deyil, 
Olsa da, bu abad torpaqdan deyil, 
Virana yerdəndir, vəhşi xilqəti, 
İnsana bənzəyir yalnız surəti”. 
Orduda tapıldı onu tanıyan, 

Baş əydi, təmkinlə dedi: “Hökmüran! 
Madam ki, əmr edir adil padişah, 

Şahı o vəhşidən eyləyim agah. 

Bir dağ var, zülmətə yaxındır qolu, 
Tük kimi incədir gedilən yolu. 

O yerdə yaşar bu xilqətdə insan, 
Tərkibi torpaqdan, gücü poladdan. 
Onların əslini doğru bilən yox, 
Əslindən, irqindən xəbər verən yox. 
Hamısı göygözdür, qırmızıyanaq, 
Aslandan da qorxmaz bu acıqlı xalq. 
Çox dayanıqlıdır, güclüdür onlar, 
Meydanda biri bir ordu dağıdar. 
Erkəyi, dişisi dolsa hiddətə, 

Dünyanı çevirir bir qiyamətə. 

Silahda, döyüşdə sınaqları var, 

Savaşdan başqa şey tanımaz bunlar. 
Görməmiş onlardan ölən, bir nəfər, 
Arabir görünür yalnız dirilər. 

Bunların sərvəti qoyundur, ancaq 
Hər zaman qoyunla keçinir bu xalq. 
Yunladır bunların ticarətləri, 

Yoxdur bundan başqa bir sərvətləri. 
Kimsədə tapılmaz xəzinə, sərvət, 
Bunların var-yoxu samurdur, əlbət. 

Ən incə, dəyərli, qara samurlar 
Ancaq bu ölkədən, bu yerdən çıxar. 
Hər qadın, erkəyin alnında geniş 
Kərgədan kimi bir buynuz göyərmiş. 
Bunların buynuzu olmasa, inan, 

Surətcə seçilməz bu çirkin rusdan. 

Baş, sima, təbiət, biçimsiz peykər, 
Baxdıqca ən çirkin xoruza bənzər. 

Kim yatmaq istərsə - gənc olsun, qoca, 
Qonar şahin kimi uca ağaca. 

Buynuzu bənd edər qalın budağa, 

Div kimi tərpənməz, başlar yatmağa. 

Y axından budağa baxdığın zaman 
Asılmış əjdaha görərsən ordan. 

Yorğun da olsalar, yatmazlar əsla, 
Çünki yatmaq ziyan verər ağıla. 

O yerə arabir gəlirkən ruslar 
Ağacdan asılmış o divə baxar. 

Bu yığnaq özünü o divdən gizlər, 

Ora yanaşmağın yolunu izlər. 

Onu bir kəndirlə salarlar bəndə, 
Boynunu çəkərlər dəmir kəməndə. 
Möhkəm bağlayınca zənciri, bağı, 

Onu əlli nəfər çəkər aşağı. 

Əsir olduğundan tutunca xəbər, 

Dönər ildırıma, nərildər, kükrər. 
Dartınıb qırarsa zənciri, bağı, 

Əlindən qurtulmaz onun bir yağı. 

Bir ziyan verməsə möhkəm bağına, 
Gətirərlər onu rus torpağına, 

Açılmaz o qalın zəncir boynundan. 
Gəzdirib çox qazanc alırlar ondan. 
Onu gəzdirərlər kəndlərdə ev-ev, 
Onlara çox sərvət qazanır bu dev. 
Ruslarla bir dava düşdüyü zaman 
Bu canlı fil ilə qızışar meydan. 
Zəncirə çəkilər güclü əjdaha, 
Boynundan zənciri açmazlar daha. 
Belə od meydana çıxsa, qorxudan 
Üzlərdə rəng qalmaz, bədənlərdə can. 
İskəndər o bəla haqqında daldı, 

Bu dastan beyninə bir atəş saldı. 

Dedi: “Bu iş məni qorxudan deyil, 

Ox çubuqları bir ormandan deyil. 

Bu uca taleyim mənə olsa yar, 

O divin başı da nizəmdə oynar”. 
Şəfəq gündoğandan çıxarınca baş 
Qaranlıq Məğribdə gizləndi yavaş. 
Şərq şahı orduya verdi yaraşıq, 

Ancaq div haqqında fikri qarışıq. 

Sağ qolda dayandı rumlu, bərbəri, 
Tutmuş Yəcuc kimi sədd-İskəndəri. 
Dar gözlü çinlilər solu almışdı, 
Onların gücündən yer daralmışdı. 
Ordunun qəlbində igid İskəndər, 

Atı da altında bir dağa bənzər. 

O yanda rus ilə Burtas və Alan, 

Harın atlar kimi coşurdu hər an. 
Təbillər zənglərlə olmuş həmahəng, 
Borular gurlayır məhşər surutək. 

Dağ yaran nağara etdikcə fəryad, 
Simurğ Qaf dağında salırdı qanad. 
Coşduqca şeypurun, neyin naləsi 
Tanrıya ucaldı sıxıntı səsi. 

Çarpışan ordular deyirdi: - Görək, 

Kimə öz taleyi olacaq kömək? 

Yenə də divüzlü, o qızmış aslan 
Fil kimi kükrədi, oxudu meydan. 

Bir neçə igidi öldürdü yenə, 

Bir kimsə çıxmadı onun önünə. 

Yenə o zirehli, igid döyüşkən 
Şah qərargahının bir tərəfindən 
Qılınc oynadaraq hərbə yanaşdı, 
Günəşin çeşməsi ondan qamaşdı. 
İskəndər tanıdı o mərd igidi: 

“Keçən gün vuruşan aslandır” dedi. 
İgidin haqqında düşdü təşvişə, 

O, əjdaha ilə çıxmış döyüşə. 

Dedi: “Çox heyf olsun, belə qəhrəman, 
Bir divin əlində düşsün ayaqdan”. 

O igid adlı, o kəskin cilovlu, 

O odlara girmiş qəlbi alovlu 
Göy yerin başına dolandığıtək 
Dinin ətrafında dolandı fələk. 

Birinci tədbirdə o mətin qaya 
Kəskin ox yağdırdı qəlbiqaraya. 

Gördü div oxlardan duymayır qorxu, 
Oxatan oxundan acığa doldu. 

Bir almaz biçimli polad kərpici 
Çaıpdı o nəhəngə, çatdıqca gücü. 
Kəıpici dəvəyə çarpsaydı, inan, 

Çalatı çıxardı o biri yandan. 

Canını sıxdı div öz kürəyilə, 

Kərpici əzdi o bərk cəmdəyilə. 

Bir polad kərpic də atdı yenidən, 

Onu da rədd etdi o qalın bədən. 

Üçünçü kərpic də qırıldı belə, 

Alınmaz çayların önü kərpiclə. 

Bildi ki, dəmirdən yoğrulmuş insan 
Qorxmayır kərpicdən, qorxmayır oxdan. 
Alovlu nəhəngi çəkdi qınından, 

Əjdaha üstünə cumdu pəhləvan. 

Çiynindən vurunca sarsıtdı onu, 

Zənn etdi zalımın yetişdi sonu. 

Çıxdı tez altından yenə Əhrimən, 
Davaya sarildı iki döyüşkən. 

Açıldı, kəsdi div bəxtin yolunu, 
Haçabaş dəmirlə bərk tutdu onu, 

Yəhərdən qaldırdı o qızmış aslan, 
Dəbilqə torpağa düşdü başından. 
Niqabın altından doğdu bir bahar, 
Lalə yarpağından incə gülruxsar, 

O gözəl başını kəsmək istərkən, 
Görüb gül üzünü utandı düşmən. 
Gördü ətəyinə düşmüş hörüklər, 
Saçını boynuna sardı o dilbər. 

Hind oğrusu kimi çaldı xəzinə, 
Rumdan çalıb verdi rusun əlinə. 

O div əl tapınca pəri dilbərə, 

Rusun divlərindən qopdu bir nərə. 
Çünki rast gəlmişdi gözəl ceyrana, 

Y enə də başladı ceyran ovuna. 
Sıxıldı kədərli işdən İskəndər, 
İlantək qıvrıldı qəlbində kədər. 

Şah dedi: “O qara fili fıliban 
Coşdursun, kin ilə qızışsın meydan!” 
Filban nərə vurdu o qara filə, 

Sürdü div üstünə, döndərdi Nilə. 

O fılayaqlıya vurdu çox zərbə, 

O odlu qarurə girişdi hərbə, 

Nə dağa qarurə edirdi əsər, 

Nə nizə dənizə verirdi xətər. 
Görüncə o sərxoş fili əjdaha, 

Əlini uzatdı filə bir daha. 

Bilirdi: döyüşdə sınanmış fillər 
Ancaq xortumundan tutsan yenilər. 
Xortumu elə bərk tutdu div insan, 
Filə bu şən dünya kəsildi zindan. 
Xortumu kökündən qoparıb atdı, 

Uca fil dağ kimi palçığa batdı. 

Bu qorxunc oyundan qorxdu İskəndər, 
Qorxdu ki, bu işdən məhv olsun əsgər. 
Dedi fərzanəyə gözündə hiddət: 
“Məndən üz çevirdi bu bəxt, bu dövlət! 
Bəxtim üz döndərmiş, bax bu gedişə, 
Bilsəydim girməzdim qorxulu işə. 
Ucalar göylərin uğursuz əli, 

Nazdan məhrum edər bir çox gözəli. 
Şah gətir-götürü sürər az zaman, 

Hər ildə bir kərə qızışar aslan. 

Dinclik yox, çapmaqdan yoruldu atım, 
Beləcə keçəcək bütün həyatım... 

Vəziri tədbirlə verdi çox ürək, 

Dedi: “Ey şəhriyar, səbr etmək gərək! 
Zəfərlə olarsan yenə bəxtiyar, 

Sənin həm tədbirin, həm qılıncın var. 
Çarəmiz bağlansa qara daşlara, 

O daşdan qılıncla taparıq çara. 

Elə ki taleyin qucaqlar səni, 

Salarsan bəndə yüz belə fitnəni. 

Sənin bir tükünün, şanlı hökmüran, 
Dəyəri artıqdır bütün ordudan. 

Belədir ulduzlar göstərən əsrar: 

Elə ki düşmənlə şah hərbə başlar, 
Bəxtinin gücüylə bu güclü insan 
Şiddətlə torpağa verəcəkdir yan. 
Doğrudur, bu qaya gövdəli yağı 
Vücudca qabadır, bərkdir ayağı. 
Gövdəsi tunc kimi olsa da qatı, 
Sarsıtmaq olur bu canlı poladı. 

Ona kar etməyən qılıncı unut! 

Dəmirlə dağılmaz göydəki bulud. 
Hünərlə başını gətir kəməndə, 

Sal kəmənd altında zəncirlə bəndə, 

Ona ox və qılınc etməyirsə kar, 

Çünki bərk arxası, qalın gönü var. 

O divi zəncirlə edərsən əsir, 

Yoxsa bu qılınc, ox etməz bir təsir”. 

Bu böyük müjdədən uca padişah 
Şükr etdi, Tanrıya apardı pənah. 
Tanrıdan görüncə səadət, kömək, 

Atıldı atına, oldu bir şimşək. 

Onu Çin xaqanı vermişdi Çində, 
Doğmuş böyük Çinin göy tövləsində. 
Bir kəmənd istədi, atmın başı 
Çevrildi o qaraürəyə qarşı. 

Saldırdı o qorxunc divə İskəndər, 

Necə ki, dağlara bir bulud cökər. 

O nəhəng yerindən qımıldanmadı, 
Qolunu bağladı İskəndər adı. 

Düşməni bağlayan kəməndi birdən, 
Çərxinçənbəritək atdı fılbədən. 
Boynundan salınca bəndə yağını, 

Yer öpdü padşahın mərd ayağını, 
Boynundan kəməndə keçincə düşmən, 
Div tutan İskəndər vermədi aman. 
Kəməndlə aşağı çəkdi boynunu, 
Ordugaha doğru sürüdü onu. 

O div ceyran kimi yerdə süründü, 

Tazı qarşısında ceyrana döndü. 

Elə ki qüvvətli o vəhşi maral 
Düşməkdən, qalxmaqdan əzildi, dərhal 
Padşahın ordusu qopardı nərə, 

Yüksəldi səsləri uca göylərə. 

Təbillər gurladı, o coşğun səsə, 

Uyaraq, yer-göy də başladı rəqsə. 

Elə ki, İskəndər bəxtin gücüylə 
Divqılıq insanı gətirdi ələ, 

Oturtdu düşmənlər oturan yerə, 

Qoşdu zindanında yatan divlərə. 

O igid padşahın bu qüvvətindən 
Ürkərək, qorxuya düşmüşdü düşmən. 
Rus şahı Qmtal bir yumşaq mum oldu, 

Rum şahı İskəndər nəşəyə doldu. 
Yenidən başlandı məclis çalğısı, 
Açıldı dünyaya şənlik qapısı. 
Dinlərkən çalğını o məclis boyu, 
Qədəhdə qaldırdı gül rəngli suyu. 
Andıqca taleyin səadətindən 
O gülgün şərabı içirdi şən-şən. 

Gecə göy qıfılı xəznəyə vurdu, 
Müşkü kafur çəkən tərəzi qurdu. 

O müşkin badəni içir hökmüran, 
Mütrüb o pərdədən çalardı hər an. 
İçirdi ərinmiş ləli qədəhlə, 

Dinlərdi o yeni ləli fərəhlə. 

İçdikcə ürəkdən silindi kədər, 
İstəyən kimsəyə saçardı gövhər. 
Məclisdə hər yandan qissə dinlərkən 
Bir çox şey soruşdu hər bir qissədən. 
Yenidən söz açdı ulu hökmüran 
Atı yel qanadlı qılınc vurandan: 
“Bilmirəm, onu bu div götürdü şır 
Öldürdü, yoxsa ki, götürdü əsir. 
Qalırsa, bəndini tez qırmaq gərək, 
Nizənin gücüylə qurtarmaq gərək! 
Getmişsə, getmişi olmaz unutmaq, 
Onu bir qədəhlə gəl xatırlayaq!” 
İçkidən beynində qan alovlandı, 

O zindan xalqına ürəyi yandı. 

Əmr etdi o dilsiz əsiri yenə 
Alsınlar padşahın şən məclisinə. 
Padşahın əmriylə o bağlı nəhəng, 
Məclisdə dikəldi uca bir dağtək. 
İskəndər gücüylə vücudu əzgin 
Məclisdə göründü solğun və qəmgin. 
O dilsiz ağrıdan yaman inlədi, 

Öz dilsiz tövrüylə şəfa dilədi. 

O vəhşi divgövdə inləyincə zar 
Dilsizə acıdı uca tacidar. 

Ү erindən əmr etdi o divlər yenən 
Zəncin açdılar divin əlindən. 
Buraxdı başına onu hökmüran, 

Bu azad etməkdən görmədi ziyan. 
Öz böyüklüyüylə onu oturtdu, 

Yedirtdi, içirtdi, hörmətli tutdu. 

Bir neçə qədəhlə onu yar etdi. 
Meylə öz qəlbini aşikar etdi. 
Kəlləsi qızınca sərxoş çağında, 
Kölgətək süründü taxt ayağında. 
Kimsəyə isinməz vəhşi qəlbilə 
Ona dost olanı tanıdı belə. 

Tələsik dişarı çıxdı məclisdən. 
Güclünün olmadı tozunu görən. 
İskəndər heyrətlə düşdü təşvişə, 
Hər kəsdən bir fikir sordu bu işə. 
Şərabdan olunca bunun könlü xoş, 
Nə üçün məclisdən çıxdı bu sərxoş 
Dövlət böyükləri qaldılar heyran, 
Hər biri bir fikir eylədi bəyan. 
Birisi dedi: “Bu vəhşidir hələ, 
Zənciri açınca üz qoydu çölə”. 

O biri dedi: “Mey edincə əsər, 
Buradan çıxınca evinə gedər”. 
İskəndər məclisdə gizlin, ya açıq 
Söylənən sözlərə dinmədi artıq. 
Düşündü, fələyə əyərək boyun, 
Gecə pərdəsindən doğar nə oyun? 
O qədər keçmədi, o fil gövdəli 
Girdi əllərində bir gəlin beli. 

Şahın qarşısında qoydu şəfqətlə, 
Diz çökdü, toıpağı öpdü hörmətlə. 
Gətirdi belə bir gözəl şikarı, 

Yenə də məclisdən çıxdı dişarı. 

Bu işdən heyrətə düşdü hökmüran, 
Gördü yar belinə sarılmış ilan. 
Padşahdan utandı o nazlı mələk, 

Çəkdi ətəyini üzə duvaqtək. 

Görüncə o parlaq ayı padişah, 

Əmr etdi: yadlardan boşalsın dərgah. 
İskəndər çadırı xəlvət edərkən, 

Əliylə niqabı çəkdi üzündən. 

Gördü bir afətdir xəyaldan uzaq, 

Bir nur qaynağıdır Günəşdən parlaq. 
Bir pəriəndamdır olduqca incə, 

Pəritək əlinə keçmiş bu gecə. 
Cəhənnəm görmüş bir əndamı gümüş, 
Malikdən qaçaraq cənnətə düşmüş. 
Sərvtək yaşıldır başı hər zaman, 
Qızılgül rəngini borc almış ondan. 
Atdıqca o qəmzə oxunu təkrar, 

Bir neçə ruhları edirdi şikar. 

Dodağı bazara salır fitnələr, 

Üstünə tökülmüş xalvarla şəkər. 
Açılmış səməndir onun qucağı, 

Güllərə öməkdi dilbər yanağı. 

İskəndər elə bir ayı gördükdə, 

Önündə canlandı sanki bütkədə. 

O azad qamətli kəniz önündə, 

Özünü gördü ən aciz bir bəndə. 

Kəniz ki ağalar qul olur ona, 

Bax, necə ürəklər düşər toruna! 

Bildi Çin hasarlı bu gözəl şikar 
Xaqandan verilmiş ona yadigar. 
Meydanda mərdliklər görmüşdü ondan, 
İgidlər demişdi: Bu qızdır aslan! 

Acındı əlindən çıxan gəlinə, 

Sonra bu nə sayaq düşmüş əlinə? 

- Halını aç, - dedi, - ey şəkərpara! 
Dediyin dastanla könlümü ara!.. 

O gözəl, pərəstiş edən, sevimli, 
Padşaha baş əydi, açıldı dili. 

Duaya başladı: “Ucalsın baxtın, 

Var olsun dünyada bu tacın, taxtın! 

Dünyaları açan cahangir sənsən, 

Haqq səni yaratmış ədi ilə dindən. 
Şövkətin gündüzdən daha aşikar, 
Dövlətdən ürəyin daha xoşrəftar. 
Səndəndir qurtuluş ümid gününə, 
Günəşin işığı səndəndir yenə. 

Ordular dağıdan hökmıidarlar var, 

Biri qılınc vuran, biri tacidar. 
Günəşsən, tək doğmuş səni ruzigar, 
Həm kəskin qılıncın, həm də tacın var. 
Məclisdə dünyanın hökmüranısan, 
Döyüşdə zamanın pəhləvanısan! 

Mən kimi torpaqda varmı o qüdrət, 
Həyatın suyilə olsun həmsöhbət? 
Kimdə var cəsarət dinsiz hüzurda. 
Zöhrə də həyadan əriyər burda. 
Uğursuz qəziyyəm şərhə yaramaz, 
Madam ki, deyirsən, söyləyim bir az: 
Mən haman kənizəm, ey şahım, inan, 
Bakirə qızlardan seçmişdir xaqan, 
Dərgaha verərkən dedi: “Ey sərvər, 

Bu sandıqda vardır gizlin incilər!” 

O sözü çox ağır göründü sənə, 

Acıqlı nəzərlə baxdı şah mənə. 
Pərdənin ardında oturtdu səssiz, 
Anmadı bir dəfə, unutdu təmiz. 
Olduqca sıxıldım, padşahdan uzaq, 
Davaya cəlb etdi məni sıxılmaq. 
Padşahın bəxtiylə o ilk döyüşdə 
Hünərlər göstərdim tək bir dönüşdə. 
İkinci gün yenə qopardım nərə, 

Bir bəla kəsildim düşmən əsgərə. 
Taleyim olmadı üçüncü gün yar, 
Döyüşdə düşmənə oldum giriftar. 

Nə düşmən? Kin ilə kükrəyən nəhəng! 
Surətdə Tanrının qəhrindən örnək. 

O zalım əjdaha keçdi qanımdan, 

Orduya götürdü o qorxunc insan. 
İnsafsız ruslara tapşırdı məni, 

Söylədi: “Gizlədin bu xəzinəni”. 
Yenə də durmadan meydana qaçdı, 
Filləri yıxmağa kəskin qol açdı. 

Elə ki, taleyin səni ucaltdı, 

O divi fil kimi torpağa atdı. 

Taleyin çəkincə səni zəfərə, 

O gücdən ucaldı başım göylərə. 
Gördüm ki, div çəkir qıvrımlı bəndin, 
Bəlanı özünə çəkir kəməndin. 

Sağ qalınca yenə o müdhiş əjdər, 
Qıvrıldım, qəlbimi sıxdı bir kədər. 
Lakin kəməndinə bu div düşərkən, 
Gül kimi açıldım, qurtuldum qəmdən. 
Rusların dərdləndi şən könülləri, 
Xeyritək saraldı qızılgülləri. 

O gecə vəhşilər başlarkən işə, 

Flər yoldan keçəni saldı təşvişə. 
Kəndirlə bağlandı əlim, ayağım. 
Qaranlıq yer oldu mənim otağım. 
Ahəngi, söhbəti xoşa gəlməyən, 
Mənə bir orduydu qarovul çəkən. 
Gecədən bir qədər keçdiyi zaman 
Qarışıq bir səs-küy qopdu bayırdan. 
İçəri bir bulud girdi qapqara, 

Göydən daş yağdırdı qarovullara. 
Rəqiblər o gecə çəkirkən keşik 
Qorxudan hər biri aradı deşik... 

Fley başdı, qoparıb çırpırdı daşa, 

Yainki vurardı başqa bir başa. 
Bədəndən o qədər qoparmışdı baş, 
Başlardan qurmuşdu uca bir dağ, daş. 
Y erimdən quş kimi qaldırdı haman, 
Açdı zəncirləri əl-ayağımdan. 
Taxtının yanında qoyuldum yerə, 
Başımı qaldırdı yerdən göylərə. 

Zindanda dustaqdım bir xəzinətək, 

Bu gündən gərəkdir şən həyat sürmək. 
Bəzəklə gözəldir qadın ayağı, 

Qadına yaraşmaz zindan otağı. 

Bax, belə düşünür coşğun ürəyim, 
Yuxumda görünür bu şən diləyim”. 
Pəri qız halını şaha söylərkən 
Padişah gül kimi açıldı birdən. 

Bir öpüş aldı o gül dodağından. 

Qul kimi söylədi ona hökmiiran: 

“Ey tozsuz, şən çiçək, ey gözəl dilbər! 
Tanrı sevgisinə bürünmüş peykər! 
Eşqinə əmn etdin səni görəli, 

Ey məclis bəzəyi, meydan gözəli! 
Meydanda səni bir can alan gördüm, 
Ürəkli, güclü bir pəhləvan gördüm. 
Səsin də gözəldir sənin özüntək, 

Bu iki hünərdə tək yarandın, tək! 

Qalx, mənəm hərifin, çal, ey canlı saz, 
Könlümü sazınla şənləndir bir az!” 
Sazını zövq ilə çaldı o pəri, 

Mizrabla oynatdı incə telləri. 

Ən yeni bir mahnı başladı şən-şən, 
Oxudu pəhləvan nəğmələrindən: 
“Padşahın, sərvərim, tacım şövkətim! 
Ey ağıl mədəni, ağıl dövlətim! 

Gənc başın olsun hər töhmətdən uzaq, 
Saf qəlbin görünsün çeşmədən parlaq. 
Taleyin gənc olsun, fikrin bəxtiyar, 
Dünyanı fəth edən güclü tacidar! 
Vücudun dincliyə əzm etsin sənin, 

Pak olsun çirkabdan, kirdən ətəyin! 
Hər yerə üz tutsan yaxşı-yamandan. 
Arxan ağlın olsun, kömək Yaradan! 

Elə ol, ulduzun kammca dönsün, 

Adma baş əysin dünya büsbütün!” 
Sonra öz sirrini açmağa durdu, 

Sazında ona bir işarə vurdu: 

“Ən gözəl bir ağac girdi bir bağa, 
Çöhrəsi döndü bir işıq - çırağa. 
Bostanda açmamış qönçə bir çiçək, 
Çəməndə yuxulu nərgiztək qəşəng. 
Qədəhdə al meydir, kimsə içməmiş, 
Təzə bir incidir, ələ keçməmiş. 
Umardı şikardan dönər tacidar, 

O qönçə çiçəyi edər bəxtiyar. 

Ağ bahar qırmızı, təzə gül dərər, 

Gah bidmüşk, gah qızıl bir lalə görər. 
Girməyə şah fürsət tapmadı bağa, 

Bir nəzər salmadı işıq çırağa. 

Ah, neçin belə gül, belə şən bahar 
Gülməsin, soldursun onu xəzanlar? 
Qorxuram, bu xəzan girsə bu bağa, 
Belə bir baharı sərsin torpağa!” 

Yar səsi duyunca o poladbədən, 

Bir aşiq naləsi qopdu qəlbindən. 
Çalğısı xoş səsi edərkən əsər, 

Onun gül üzündən verirdi xəbər: 
“Qızıl üz, incə söz, nə dilbərdir bu? 
Haramın olmasın belə arizu!” 
Nüktəni duyunca şanlı döyüşkən 
Oldu o istəkdən dilək istəyən. 
Düşməni yenməyi aldı nəzərə, 
İstəkdən əl çəkdi, sığındı səbrə. 

Mey tələb etməyi münasib gördü, 
Mənzilə bununla azıq götürdü. 
Qədəhi mey ilə doldurdu yenə, 

İçdi o gülüzlü qızın eşqinə. 

Bir cam da xoş içim yaqutla silə, 

“İç” deyə, verdi o dodağı gülə. 
Qədəhi dodağa götürdü mələk, 
Öpərək qaytardı, aldı öpərək. 

Bir əli qədəhdə dilbər görəli, 
Zülfüylə oynardı o biri əli. 

Gah öpüş vurardı cam dodağına, 

Gah dişlək o gülün xam dodağına. 
Nəşəli məclis ki, kədərdən boşdur, 
Acı mey və şirin noğulla xoşdur. 
Aldılar badəni gülgün dodağa, 
Girdilər nəhayət isti yatağa. 

“O dilək evindən uzaq ol, uzaq!” 
Deyərək, öpüşə uydular ancaq! 


İSKƏNDƏRİN 

RUSLARI MƏĞLUB ETMƏSİ 

Saqi, ver o müşkin şərabdan bir an, 
Qandan rəng vermişdir o meyə dehqan. 
Mənə ver, əlimə düşəndə çünki, 

Mənə də rəng verir şərabın rəngi. 
Səhərin ordusu ələm çəkincə, 

Gecənin hərfinə qələm çəkincə 
Dünyanı parladan Günəş nurundan. 
Sövda qucağında ayıldı cahan. 

Bağırdı dan quşu kəskin ötərək, 

Sərsəm nur, dəli div, şeytan görəntək. 
Şah qalxdı yuxudan azacıq küskün, 
Könlünün qəmini sildi büsbütün. 

İbadət evində düşdü səcdəyə, 

Şükr etdi, yalvardı: “Ey Tanrı!” deyə. 
Uca pənahından dilək istədi, 

Ondan gah qüdrət, gah kömək istədi. 
Üzünü torpağa sürtdü bir qədər, 

Zirehi çirmədi, bağladı kəmər. 

Taxtı fil üstündə oldu bərqərar, 

Parladı fərsəxlər boyu qılınclar. 

Keçən günlər kimi yenə İskəndər 
Ordunu bəzədi, düzüldü əsgər. 

O geniş çöllərdə böyük tacidar 
Ordudan dağ kimi çəkdi bir hasar. 
Bərkitdi hasarın sağ-sol qolunu, 

Poladla tozun da kəsdi yolunu. 
Qürurla ruslar da o biri yandan 
Ordunu sazladı, bəzəndi meydan. 
Rusların canları kinlə gurlayır. 
İntiqam odundan beyin qaynayır. 
Nizənin, qılıncın şimşəklərindən 
Başdan ağıl çıxır, əllərdən yüyən. 
Dağların beynini süpürmüş yaylar, 
Ordular üstündə oxlar vıyıldar. 

Baş, boyun qoparan polad toppuzdan 
Beyinlər tökülür qanlı ağızdan. 

Fil yıxan mızraqlar dolunca kinə, 
Donunu çərx atdı Nilin küpünə. 

O çibin qanadlı incə qılınclar 
Qartal qanadını qüvvətdən salar. 
Çevrilmiş tas kimi iti süngülər 
Qotazın üstünə bir tas qan tökər, 
Atların dırnağı əqiqdi qandan, 

Yəhəraltılar da qandan al-əlvan. 
Nizələr qalxana ulduzlar düzər, 
Qalxandan qalxana düşər kölgələr. 
Dəmir, kərpiç qırmış o qədər insan, 

Y er üzü kəsilmiş bir məzarıstan. 

Baş üzən, leş, cəmdək yeyən qılınclar 
Çölləri qan ilə etmiş laləzar. 

Nizələr döşləri tikmiş iynətək, 
Oxlardan öyrənmiş qayçı işlətmək. 
Flər qılınc əjdaha kimi başını 
Qınından çıxarıb, çatır qaşını. 

Y ollarda o qədər tökülmüşdü can, 
Məhşər bazarına dönmüşdü meydan. 
Ruslar hər tərəfdə göstərir hiddət, 
Rumlarm başına açır qiyamət. 
Soxulmuş rum ilə rus bir-birinə, 
Bənzər ağ, qımızı donlu gəlinə. 
İskəndər meydanda qızmış aslandı. 

O əlisilahlı bir pəhləvandı. 

Meydanda bağırır necə bir aslan, 
Zirehli fil necə oxuyur meydan. 

Şah haman fil ilə aslana bənzər, 

Filin də, şirin də yolunu kəsər. 

Flər qılınc tutana vurunca nərə, 
Başını qılıncla salırdı yerə. 

Əbbasi çətritək örtərək qara, 
Burtasm tasını vurdu daşlara. 

Üzəngi və qılınc gücüylə hər an, 
Saysız baş qopardı sağdan və soldan. 
Nə özü tərpənir yerdən, nə əsgər, 
Vuruşur taleyi gülənə qədər. 

Bəlinas parlayan üstürlab ilə 
Çalışır xoş tale keçirsin ələ. 

Olunca uğurlu iqbal aşikar, 

Şah qılıncı oldu dünyaya açar. 

Dedi: “Dur, taleyin sənədir kömək, 
Bu qanlı meydanda sənindi dilək!” 
Nil kimi axdı şah öz sol-sağma, 
Başları fırlatdı fil ayağına. 

Ağzını açaraq odlu əjdaha, 

Ruslara şah basqın etdi bir daha. 
Padşaha üz verdi səadət, zəfər, 
Əzdilər Qmtalı, üstün gəldilər. 

Bu son şanlı zəfər gəlincə ələ, 
Düşməni oynatdı bir həmlə ilə. 
Qaçmağa başladı basılan yağı, 

Dünya İskəndərə verdi şahlığı. 
Filbədən əl atdı uzun kəməndə, 
Qmtalın başını keçirdi bəndə. 
Ruslardan kin ilə tökdülər çox qan, 
Çox oldu tutulan, ölən, asılan. 

Çox can, baş itirən qırmizı ruslar 
Qırmızı rəngini itirdi naçar. 
Ruslardan, Burtasm aslanlarından 
Əsir düşdü yüz min qılınc oynadan. 
Qalanlar yem oldu ac qılınclara, 

Fitnəyə ölümdən başqa yox çara. 
Soyulmuş, talanmış azca bir miqdar 
Salamat qurtarıb geri qaçdılar. 

O qədər qənimət aldı İskəndər, 
Olmadı sayını bilən bir nəfər. 

Flədsiz qızıl, gümüş, xəz, inci, gövhər, 
Tövlələr dolusu canlı dəvələr. 
İskəndər düşmənə çalınca zəfər, 

İşləri oldu şux lövhədən dilbər. 

Endi öz atından “zəfərdir” deyə, 

Bildi ki, qovuşmuş bütün diləyə. 

Üz sürtdü torpağa, dedi: “Ey rəhbər! 
Mən qara torpağam, səndəndir zəfər! ” 
Dedi: “Haqq vermiş bu böyük zəfəri”, 
Yoxsula payladı xəzinələri. 

Dünya boşalınca kinli düşmandan, 
Dincəlmək fikrinə düşdü hökmıiran. 


NÜŞABƏNİN XİLAS EDİLMƏSİ 

Qalx, saqi, saf gövhər saçan camından 
Mənim tərkibimə gövhər saç bir an! 
Onunla islansın quru can tası, 

Gövhərlə silinsin gövhərin pası. 

Elə ki, Feyləqus oğlu İskəndər 
Dincəldi, üzünə gülüncə zəfər, 

O yerdə aradı eylə bir məkan, 

Oturan kəslərə verməsin ziyan. 

Ağacı tubadan olsun sevimli, 

Süsəndən sərt olsun otunun dili. 

Axan saf çeşmələr versin səs-səsə, 
İçimi mey kimi, mey halal isə. 

Ətəyi yamyaşıl, ox ormanlığı, 

Hər yandan bürümüş budaq budağı. 

Bu suda, havada pərvəriş edən 

Hər ağac uzundu əlli ərəşdən. 

Belə yer keçincə ələ, tacidar 
Tutdu bu mübarək bucaqda qərar. 

Qurdu Rum büsatı, şən əməllərlə, 

Şənliyə başladı şux gözəllərlə. 

Məclisdə şahlarla doldu dörd yanı, 
Nəşəylə qaynadı məclisin canı. 

Əmr etdi; “Qənimət saxlayan ərlər 
Qarətin sayından versinlər xəbər! 

Rus, Burtas və başqa xalqdan alman 
Silsilə dağ kimi xəzinə, saman. 

Katiblər hesaba etsinlər diqqət, 

Öyrənsin nə qədər vardır qənimət”. 
Qənimət çəkənlər durmadı daha, 
Qədərsiz qənimət çəkdi dərgaha. 

Açıldı hər başı bağlı xəzinə, 

Baxdıqca fərəhdən çırpındı sinə. 
Yüklərdə o qədər daş, gövhər vardı, 

Sayı yox, sayanlar hey yanılardı. 

Saf mədən qızılı, civə gümüşü, 

Məhtabı işıqdan salır görüşü. 

Batmanla zəbərcəd, xalvarla gövhər, 

Qızıl qalxan, nəhəng donlu zirehlər. 
Xüsusi toxunmuş mitqal və kətan, 

Silsilə dağ kimi qalanmış hər yan. 

Zər ilə işlənmiş qədərsiz paltar, 

Ulduztək parlayan saysız qalxanlar. 

Qılınc tüklü dəri dağ kimi durur? 

Saya gəlməyirdi zil qara samur. 

Saf qaqum o qədər yüklənmiş, görcək, 

Nə saymaq mümkündür, nə də söyləmək. 
Al tülkü dərisi, sincablar parlaq. 

Hələ nal görməmiş bir ilxı daylaq. 

Saf vaşaq dəridən məclis olur şən, 
Gündüzə xal düşmüş qara gecədən. 
Bunlardan başqa çox xəzinə, saman, 

Ürək sıxılırdı onu saymaqdan. 

Padişah baxınca o dərilərə, 

Bir cənnət baharı gəldi nəzərə. 
Onları tanıdı bir-bir hökmüdar, 

Hər mətah nə kimi işə yarayar. 
Gördü parça-parça sincabla samur, 
Eləcə ust-üstə tökülmüş durur. 

Ən başda asılmış bir köhnə dəri, 

O qədər köhnədir getmiş tükləri. 
Nəzərdən keçirdi o dəriləri, 

Bilmədi nədir o asılmış dəri. 

Sordu ki: “Bu köhnə dərilər nədir? 
Nə kimi bəzəyə bunlar əl verir?” 
Çox incə bir cavab verdi rus ona: 
“Gördüyün mətahlar borcludur buna! 
Dəriyə xor baxma, “köhnədir” deyə, 
Dəyərli sərvətdir bizim ölkəyə. 
Zahirdə çirkinsə bu köhnə dəri, 

Bizcə hər dəridən çoxdur dəyəri. 

Hər bir dəri yığan çıxsa bazara, 
Bazarda bu tüksüz dəridir para. 

Sabit deyilsə də? bu sim ilə zər, 
Çünki dövran onu tez-tez dəyişər. 
Bizim sikkəmizdir bu köhnə dəri, 
Tük qədər əksilməz bunun dəyəri”. 
Bu işə çox heyrət etdi tacidar, 

Bu əmrə, bax, necə boyun qoydular. 
Vəzirə söylədi: “Hər bir dövlətin 
Qolunu siyasət etmişdir mətin. 

Bax, nələr yaradır xalq siyasəti, 
Dəriyə verir bir qızıl qiyməti. 

Bu yerdə gördüyüm bütün şeylərdən, 
Yalnız mən bu işə deyərəm əhsən. 
Bu xalqda olmasa belə bir gövhər, 

Bu yerdə bir şəxsə kim boyun əyər? 
Hər kim etməmişsə bir hünər izhar, 
Yalnız bu hünərlə rus şahlıq qurar”. 
Vurulunca başa qənimət günü, 

359 £*>=*» 



Ү erinə yetirdi haqqın şükrünü. 
Tanrının şükrünü edincə tamam, 
Məclisi bəzədi, ələ aldı cam. 

Xoş nəğmə, dadlı mey edincə əsər, 

O bahar buludu yağdırdı gövhər. 
Ordunun çalışan böyüklərinə 
Xalvarla dağıtdı ipək, xəzinə. 

Qızıl paylamaqdan daşdı var, dövlət, 
Hamıya yenidən payladı xələt. 

Orduda qalmadı kəcavə çəkən, 
Məfrəşi olmasın xaradan, zərdən. 
İstədi o dili bağlı kişini, 

Zənciri açılmış çöllü vəhşini. 

O dağ, daş dolanan çöllü yetişdi. 

Şahın qarşısında səcdəyə düşdü. 
Heyrətlə süzdü şah başdan-ayağa, 
Başını oynatdı o mətin dağa. 

Verdi çox hədiyyə o canavara, 

Dəyərli çox daş-qaş, gümüş, zər, xara. 
Rədd etdi ki, belə sərvət, xəzinə, 

Ey şahim, nə gərək bu çöl əhlinə? 

Bir qoyun başını atdı oduntək, 
Göstərdi ki, mənə bu qoyun gərək! 
Padişah əmr etdi: Yeməli olan, 
Çöllərdə bəslənmiş kök qoyunlardan 
Bir sürü verdilər, aldı o kişi, 

Padşaha təşəkkür edərək vəhşi 
O böyük sürünü önünə saldı, 

Sevinclər içində evə yol aldı. 

Qəlbaçan quşların oynağı olan 
Bu yeri bəyəndi böyük hökmıiran. 
Dünyada alırdı çalğı, meylə kam, 

Çərx ona baş əyib verirdi salam. 
Şərabdan o, sərxoş olduğu zaman 
Üzü rəng alırdı gül rəngli sudan. 
Rusların şahını çağırtdı bir də, 

Oturtdu onu ən layiqli yerdə. 

Zənciri açdırdı o uca şövkət, 

Verdi saf qızıldan toxunmuş xələt. 
Ürəkdən bir bəndə oldu padşaha, 
Öz keçmiş kinini unutdu daha. 
Zindandan buraxdı bütün əsiri, 
Xələtlə ucadtdı, açdı zənciri. 
Ruslara əmr etdi: “Gəlsin Nüşabə!” 
Onsuz əl vurmadı gülgün şərabə. 
Padşahın əmrinə tələsdi ruslar, 
Günəşin yanında Ay tutdu qərar. 
Gəldilər zülümdan solmuş gözəllər, 
Bəyənmiş olduğu bir dəstə dilbər. 
Nüşabə bəzəndi şux geyimlərlə, 
Döndü ilk baharda açılan gülə. 
İskəndər talandan saçdı xəzinə, 
Təzədən bir gəlin bəzədi yenə. 
Kamınca mey içdi bir neçə gecə, 
Bəxtiyarlıq günü sona yetincə, 
Verdi Dəvalıya qızın əlini, 

Nikahla bağladı ona gəlini. 

Bu mübarək ayin yetincə başa 
Verdi çox xəzinə, tutdu daş-qaşa. 
Şövkətlə göndərdi yenə Bərdəyə, 

O gözəl ölkəni ucaltsın deyə. 
Ölkəni təmirə sərvət, mal verdi, 

Yol xərci bir yana, çox cəlal verdi. 
Elə ki, işlərə verdi intizam, 

Etdi igidlərə böyük ehtiram. 

Verdi rus şahma yenidən tuğ, tac, 
Ancaq əmr eylədi: göndərsin xərac. 
Öz doğma yurduna dönüncə ruslar, 
Qmtal öz taxtında oldu bəxtiyar. 

Bir daha çıxmadı onun əmrindən, 
Hər zaman yad etdi şərab içərkən. 

O yaşıl çəməndə hər gün tacidar, 
Gah şənlik qurur, gah edirdi şikar. 
Uca sərv altında çalğı səsiylə, 



Qədəh qaldırırdı ney naləsilə. 

Könlü şad olduqca çox şənlənirdi, 

O coşğun ürəyi fərəhlənirdi. 
Padşahlıq, şən tale, ömür, qönçə gül. 
Neçin şad olmasın belə bir könül?! 


İSKƏNDƏRİN ÇİNLİ KƏNİZLƏ 
ŞƏNLİK ETMƏSİ 

Saqi, od xəyallı şərab ilə dur, 

Kəhrəba rəngli bu saxsını doldur! 

Bu qara torpaqdan süzülən gövhər, 
Şənlətsin qəlbimi, qalmasın kədər! 

Gündüzdən daha şux, parlaq bir gecə! 
Günəşdən aydmdı, işıq və incə! 

Bu yaşıl günbədin şənliklərindən 
Şən, zümrüd körpələr doğurur çəmən. 
Əsrarlı ulduzlar dönmüş çırağa, 

Ağ gümüşdən rəqəm yazmış toıpağa. 
Bu qorxunc hərfləri bilən, oxuyan, 
Tutarmı bu sonsuz köhüldə məkan? 
Dünyada çalışmaq boş şeydir, ancaq 
Ruzini səy ilə olmaz artırmaq. 

Kədərə dəyməz bu dünya, şən keçin! 
Kim deyər bu saray tikildi qəmçin? 
Şənlikçin yaranmış dünya, bunu bil! 

O zillət, fəlakət ocağı deyil! 

Bu zəhmətli yerdə çox tutma qərar, 

Bu dibsiz quyudan yükünü çıxar. 

Ver şənlik meyini, can qurban ona! 
İçək, həm də verək başqalarına. 

Gün keçdi, sabah da gəlməmiş ələ, 
Yalnız bu gecəni şən keçir hələ. 

Bu gecə keyf ilə ömür sürərik, 

Sabahın işini sabah görərik. 

Hələ qəm çəkilməz xəzəl gəlməmiş, 
Məzara girilməz əcəl gəlməmiş. 

Yalnız şənlik gərək, nuş edərkən mey, 
Şərab məclisində yox başqa bir şey! 
Özünü zillətdə tutmaq və gərək! 

İl boyu qəm, kədər udmaq və gərək? 
Girmə bu dünyanın kəc qapısından. 
Heçlikdən bir fayda görərmi insan? 

Fil ayaq altına bizi almadan 
Dur köçək bu yurddan, yeriyir karvan! 
Gəl yeyək var-yoxu özgə yemədən! 
Zövq alaq başqası qarət etmədən. 

Elə bir qazanclı maya al ələ, 

Köçürkən keçmişlər almış özüylə. 
Qorx sən bu bac alan, yol vuranlardan, 

Y olda var-yoxunu edərlər talan. 
Yoxsula ver nəyin varsa, çox, ya az, 

Yoxsul daxmasını kimsə aramaz. 
Görmürsən, bac verən bu dövlətlilər 

Y oxsul dəhlizindən qaparaq verər. 

Eşq olsun ən doğru düşünən mərdə, 
Varma yer verdi xərabələrdə! 

Bir günlük tarixi vardır bu çərxin, 

Yüz illik xəznəni gizlətmək neçin? 
Gəl, otur üz-üzə, edək şadlıq biz, 
Edək bir gecəlik Keyqubadlıq biz! 

Gəl, otur, ömürdən bu gün kam alaq, 
Dünəni, sabahı xatırlamayaq! 

Çəkinək faydası olmayan şeydən, 

Bu işdən heç məmnun deyil düşüncən. 
Əlində nə qədər var isə imkan, 

Çalış ki, şən keçsin hər nəfəs, hər an. 
Qəlbimiz hər zaman şən olmalıdır, 
Kin, tamah bədənə atəş nalıdır. 

Ömrə sərmayədir aldığın nəfəs, 
Kədərə tapşırmaq əbəsdir, əbəs! 
Şənliklə səslənsin çıxan nəfəslər! 

Şən nəfəs almasan, sərmayən gedər. 
Varı ver, könlünü şənləndir ancaq, 
Ucuzdur bir heçə bir könül almaq. 
Sərvətçin kar olma, dönmə sərt daşa! 
Sərvətin olmasın, ancaq sən yaşa! 

Bərk tutma dünyanı, etsən bir nəzər, 
Bərk tutmaq ölümə çətinlik verər. 

Bu dünya malına uyma çox, zinhar, 

Hər sadə keçinən asudə yaşar. 

Sevimli bir saat, uğurlu gecə, 

Onda şən keçirmək olur könülcə. 

İskəndər dövrünün yaqutlarından 
Belə nəql eləyir tarixi yazan: 

Tacidar o gecə qəlbində fərəh, 

Gül dodaq eşqinə doldurdu qədəh. 

O camı qaldırdı gül dodağına, 

Cam da bir qul kimi baş əydi ona. 
Oturmuş bir cavan sərv ağacıtək, 

Gah lalə tökür, gah ərğəvan çiçək. 
Müşkün gül üstünə yazılmış bir xətt, 
Gülə gül suyuyla çərx vermiş zinət. 

Həm düşmən fəthindən könül çox şəndi, 
Həm də dostlarıyla evi gülşəndi. 

Çağırtdı gül üzlü o dilaramı, 

O mələk şimalı nazik əndamı. 

Bir saz, bir oxuyub çalandı həmdəm, 
Çadırda qalmadı daha naməhrəm. 

Min bir istək ilə istənmiş dilək, 

Başına, üzünə vurmuş yüz bəzək. 

Al nar danəsindən dodağı dilbər, 

Dili al nabatdan daha şirin, tər. 

Gözləri gül, ağzı o qədər dardı, 

Biri saz, o biri könül çalardı. 

Araqçın altından o müşkün tellər 
Kəmənddir, asılmış ətəyə qədər. 
Məclisə yaraşıq verən, oxuyan, 

Şahın əlindədir çalan hər zaman. 
İskəndər əmriylə aldı sazını, 

Gövhər xəznəsinin açdı ağzını: 

“Bu gecə dünyamız yenidir, şəndir, 

Hər şənlik İskəndər dövlətindəndir. 
Xoş olur gül, çiçək çağı ruzigar, 

Hər tərəf gülümsər gülərkən bahar. 
Qalxdıqca al Günəş od kimi yanır, 

İşıqlı dünyadan nur dalğalanır. 

Toxuyur, əsərkən səhər küləyi, 

Yer rumi, göy isə Şüştər ipəyi. 

Al qızıl güllərlə şənlənincə bağ, 

Yanar hər qönçədən bağda yüz çıraq. 
Şah qoymuş dünyaya zəfərlə təməl, 
Güzgü pas altında görünməz gözəl. 
Keyxosrov əldə cam tutduğu zaman 
Taxtınız qalmasın boş belə camdan! 
İskəndər Cəmşiddən olmuşsa yüksək, 
Gül üzüm günəşə üstündür gerçək. 

Şah qızıl çəkməli Firidunsa, mən 
“Gavə bayrağıyam”, onu fəth edən. 
Taclı Keyqubadsa uca İskəndər, 

Mənim tacım isə müşküdür, ənbər! 
Firuzə taclısan, Keykavus isən, 
Məndən taxt tələb et fil sümüyündən. 
Şah Süleyman kimi div salsa bəndə, 
Çox Məcnun çöllərə salmışam mən də. 
İskəndər ki, bütün dünyanı tutdu, 
Könlümsə o dünya tutanı tutdu. 

Şahın dünya tutan uca kəməndi 
Ay, Günəş boynuna salırsa bəndi. 
Zülfümdən bir kəmənd eşərəm ona, 
Qorxmadan ataram şahın boynuna, 
Padşahın aytutan bir kəməndi var, 
Mənim də kəməndim şahları tutar. 
Kəskin ox atırsa uca hökmüdar, 

Məndə də ox atan min naz, qəmzə var. 

Qılıncla gülgün qan tökürsə salar, 
Mənim gül üzümdən al qan damcılar, 
Qılınc oynatmağa şah versə qərar, 
Mənim də qılıncdan kəskin dilim var. 
Şah toppuz qaldırsa qulaq ucuna, 

İki zülfüm də bir toppuzdur mana. 
Atından tək bir tuğ asmış hökmüran, 
Mən on tuğ asmışam ağ buxağımdan. 
Şahda bir qutu var, içi ləldir, 

Mənim də qutumda var ləl ilə dürr. 
İskəndər yaqutu mədəndir, ancaq 
Al, canlı yaqutdur məndəki dodaq. 
Əflakə münəccim olmuş İskəndər, 
Mənim keşiyimi ulduzlar çəkər. 

O, başı üstündə ucaltmış sancaq, 
Qapımda yüksəlmiş yüz elə bayraq. 
Aləmə şah isə o, sərvərliklə, 

Gözəllər şahıyam canpərvərliklə. 
Üzümdən örtümü atdığım zaman 
Yalnız bir telimə dəyməz bu cahan. 

Ay üzdə yer versəm müşkün tellərə, 
Ayı bir telimlə çəkərəm yerə. 

Bu əqiq dodaqdan şəkər tökərkən, 
Rəhiq mey çəkərəm incə püstədən. 
Rəhiqim suyu da rəqsə gətirər, 

Əqiqim yuxuya bir nəşə verər. 

Göydən tuğ istəsən, buxağımdan al! 
Şəkərdən duz umsan, dodağımdan al! 
Dodağım şəkərdir, gülüşü şəkər, 

Bu gülgün yaqutun öpüşü şəkər. 
Öpüşün qapısı bununla belə, 

Bağlanmış Səmərqənd çubuqlariylə 253 . 
Tutaq ki, kimiya daşı zər edir, 

Nəfəsim torpağı müşk, ənbər edir. 
Süheyl edən kimi gönlərə əsər, 
Nəfəsim nəsimə o ətri verər. 

Bir gözlə edərəm könülləri qan, 







O biri gözümlə alaram yüz can. 

Bu yandan ovlaram gəlsəm üz-üzə, 
O yandan ataram daşqın dənizə. 
Qəmzəmlə aldadıb salaram dərdə, 
Tayım yox, mahirəm belə işlərdə. 
Üzümü rahiblər görsə, nur deyə, 
Dindar hirbüd kimi düşər səcdəyə. 
Zahidin ürəyi qara daş isə, 

Sazımın səsiylə gətirrəm rəqsə. 

Bu gümüş əndamla gümüş saçaraq 
Xəzinə qıflını açmaram ancaq. 
Baxçamm qapısı deyil aşikar, 

Ancaq bağban bilir hardadır açar. 
Tər-təzə yetişmiş xurmalarım var, 
Tək quru tikanı görər başqalar. 

Elə bir gülabam, kədər verərəm, 
Məndən duz umana ciyər verərəm. 
Gecə türk üzümü görmüşmü, nədir? 
Xalımtək mənə bir hindli bəndədir. 
Yeni Ay bir hilal kimi doğaraq, 
Vüsalım fikri ylə boşaltmış otaq. 
Tellərim başlasa rəqsə, yox çara, 
Kəkliyin ayağı düşəcək tora. 

Üzüm zülf altından olsa aşikar, 
Çəməndə güllərin ağzı sulanar. 
Birçəyim qıvrılsa bu çəmən boyu, 
Kəməndə salaram o parlaq suyu. 
Lətif bədənimi etsəm aşikar, 

Ağ badam içinin budları sınar. 

Ağ gümüş biləyim görünən zaman 
Yasəmən tər tökər utandığından. 
Dodağım şəkərə dadımlıq verər, 
Qulaqda halqalı bir quldur gövhər! 
Ağzım ki, çəkişdi Müştəri ilə, 

Üzüyü qazanan keçirdi ələ. 

Mənimlə bir cmaq çəksə gül, çiçək. 
“Apardım” sözünü unutsun gərək 254 . 

Gözümdən Babilə bir əfsun çatdı, 
Ondan, bax, nə qədər cadu yaratdı! 

Çinə bircə telim getdi ərməğan, 

Müşk oldu ahunun göbəyində qan. 

Zülfü qulağımda edərsəm çənbər, 
Üst-üstə tökülür bayğın könüllər. 

Bu sərxoş gözlərin naz, qəmzəsilə 
Yüz əldən getmişi gətirrəm ələ. 

Çox qaçqın könüllər ovladım hər an, 
Onlara quyudur, bax, bu zənəxdan. 
Aşiqə bir tellə verərəm tuğ-tac, 

Ətrimlə Xəllüxdən alaram xərac. 
Möhrümü vuraram Çin xaqanma, 

Beş növbət salaram Rumu talana. 

Bu müşkün xalımla çinli bağrıyam, 

Falca Rum qəlbinin şən çırağıyam 255 . 
Yuxulu çağımda verərəm məzə, 

Qanmı tökərəm edərkən qəmzə. 
Dodağım rəng verir hər gülgün lələ, 
Üzümün xəyalı oynar günəşlə. 

Muğ mənə “sənəmdir” deyə yalmanır, 
Cənnətin bir sənəmxanəsi sanır. 

Mənim nar döşlərim görünən zaman 
Narların ürəyi soyudu bağdan. 

Döşlərim dikəlmiş təzə narmctək, 

Hansı bir bəxtiyar onu dərəcək? 

Uğurlu ağacam, iki narım var, 

Bir güləm, pərdədə gözəl barım var. 
Tufanla qopsa da dünya təməldən, 
Bəxtiyar şah olsun, bir mey, bir də mən! 
Bir dastan işlətmək istərəm ona, 

Almaq öz sazımtək öz qucağıma. 

Bir öpüş vurum gah məst gözlərinə, 

Gah qara zülfümü verim əlinə. 

Bu şərtlə canımda eyləsin məkan, 
Başımı çəkməyim ayaqlarından. 

O günəş eşqindən sərxoş olaraq, 

Məhşərdə yuxudan ayılım ancaq. 

O hansı çeşmədir ömrü uzadan? 

O hansı kölgədir gənclik oyadan? 
Vəslimdir şən, uzun bir həyat verən, 
Mən gənclik verərəm qəmzə edərkən. 
İskəndər dirilik suyuçün gedir, 

Mən varkən zülmətə o neçün gedir? 
Axtarmaq istəsən zülmət yolunu, 

Qara zülfüm sənə göstərir onu. 

Yaqut rəngli sudan istəsən içmək, 
Dirilik suyunu ələ keçirmək. 

Parlaq bir yaqutdur bu gül dodaqlar, 
Həyat suyu kimi yüz çeşməsi var. 
Şahım, ram ol mənə, çox sərkəş olma! 
Bu həyat suyuna, gəl, atəş olma! 
Pəriyəm, ipəklər içində gizlin, 

Qapını bağlama, sevirsə qəlbin! 

Üzünə açıqdır qapım hər zaman! 

Məni sındırsan da, sınmasın peyman! 
Ürəkdən daş asmaq bitməzmi daha? 
Gözələ xor baxmaq yetməzmi daha? 
Olma daş ürəkli, sevirəm səni! 

Kölən bil, gözəl bil, qulun bil məni! 
Mən fələk olmaqla sənin yarmam, 
Çindənəm, sənin mən, bil, qəmxarınam. 
Deyiləm kölgədə yetişən bir gül, 

Günəşi kölgədə saxlamaq müşkül! 

Mən kimi meyvəni qapatma evə, 

Dad verməz kölgədə yetişən meyvə. 
Mənəm ən ətirli, sevimli reyhan, 
Reyhan olmalıdır evdə hər zaman. 

Burax bu kəkliyi ovlasın tərlan! 

Gəl, çəkin ov güdən bu qartallardan! 
Ağacın xurması yetişmiş ikən 
Başqası yeyəcək onu, dərməsən. 

Mən kimi kim sənin dərdini çəkər? 
Dərdini çəkərək səpərəm şəkər. 

Ürəklər qan oldu qan içməyimdən, 
Boynumda nə qədər qan qalmış, bilsən? 
Çox şəkər dodağa oxudum meydan, 
Dodağım şirindir şəkərburadan. 

Həm səsim, həm özüm əzəldən gözəl, 

O gözəl, bu gözəl, gözəldən gözəl. 

Saqisi mən olsam, mey olmaz haram, 
Canım işrət saçar bir mütrüb olsam. 
Çalğımla hər kəsi sərxoş edərəm, 

Sonra hər sərxoşu öldürər qəmzəm. 
Uzaqdan edərəm şux dilbərliklər, 
Qucaqda edərəm canpərvərliklər. 
Qarşımdan gözlərə sevinc salanam, 
Qucağa çəkdikcə könül çalanam. 

Mən olam, saz ola, bir də köhnə mey, 
Aşiqin taqəti qalırmı? Hey, hey!.. 

Sən kimi şəhriyar olsa mənə yar, 

Bu könül şənlikdən başqa nə arar? 
Dövrandan kim almış mənim kimi kam? 
“Dünyada tapılmaz” olmuş mənə nam!”. 
Elə ki, sazına vurdu son mizrab, 

Təsnifı bitirdi dodağı ənnab. 

Şahın məhəbbəti o sözdən coşdu, 

Sanki tərlan fərə üstünə qoşdu. 

O bahar turacı naz ilə, şən-şən, 
Turunctək soyuldu qızıl beşikdən. 

Könül getdi əldən, sərapərdə boş, 
Sevimli məşuqə sevdadan sərxoş, 

Xəlvət bir gecədə elə bir mələk, 
Mümkünmüdür ona könül verməmək?! 
Gənc, gözəl maralı yıxdı nər aslan, 

Qarət məclisində başladı talan. 

Sığındı o laçın sona ovuna, 

Günəşsə getdi ay qonaqlığına. 

Şəkərtək əmirdi hey dodağını, 

Sorurdu şəkərli ney dodağını. 

Bağrına basdı o gül köküslünü, 

Xəzinə ağzından açdı möhrünü. 

Bakirə şərabı laləzar gördü, 

Qapalı bağçada alma, nar gördü. 

Əqiq möhr üstünü basmamışdı pas, 

Saf üzük qaşını deşməmiş almas 256 . 

Bir qönçə güldür, yox üstündə tikan, 
Görməmiş bağbandan başqa bir insan. 

O qızğın atəşin artıqlığından 
Damardan fışqırmaq istəyirdi qan. 
Şəkərli dil ilə söhbət açdılar, 

Yağ, bala dönərək qucaqlaşdılar. 

Sarıldı iki sərv, iki gülpeykər, 

Qatdılar badama, yağa qənd, şəkər, 
Əyildi “əlif-lam” kimi cift ayaq, 

İki hərf kimi bir cinsdən olaraq. 

Elə ki, almaz o gövhəri dəldi. 

Həm almaz yatdı, həm gövhər dincəldi. 
Həyat çeşməsində məsud İskəndər 
Şənliklə keçirdi bəxtiyar günlər. 

İşrətlə keçirdi bir neçə gecə. 

Çıxmadı o yerdən, daldı sevincə. 


İSKƏNDƏRİN DİRİLİK SUYU 
AXTARMASI 

Saqi, gəl, qədəhi doldur mey ilə, 

Al ələ nəğməylə, çalğı, ney ilə! 

Bir mey ki, içənlər fikrincə, demək, 
Xəstəyə şəfadır, dərdliyə kömək. 

Ucalırkən səhər xoruzun səsi, 

Qarovul zənginin susdu naləsi. 

Təbilçi təblinin səsi ucaldı, 

Quşların nəğməsi ətrafı aldı. 

İbadət edənlər qalxdı yuxudan, 

Pərəstiş etməyə düzüldü hər yan. 

O səhər yuxudan qalxdı tacidar, 

İbadət etməyə verərək qərar, 

Ona şəfqət edən haqqı etdi yad, 

Etdi bu hikmətlə dünyanı abad. 
Nəhayət verincə ibadətinə, 

Şərab məclisini bəzədi yenə. 

Mey ilə, çalğıyla gah olurdu şad. 

Vəfalı dostları gah edirdi yad. 

Gülabdan saf olan gül rəngli şərab 
Hər başdan dərd alır, hər beyindən tab. 
Onunla bir məclis qurdu şəndən şən, 
Uzaqdı düşməndən, qanlı döyüşdən. 
Elə ki açıldı, uzandı söhbət, 

Danışdı hərə bir gözəl rəvayət. 

Biri söhbət açdı Xorasan, Qurdan, 
Ordakı qızıldan, qüvvətdən, zordan, 
Birisi danışdı Rey, İsfahandan, 

Firidun dövləti çıxan məkandan. 
Çindən, Xarəzmdən söz açdı biri: 

“Var gözəl ipəyi, müşkü, ənbəri”. 

Birisi söylədi: “Gözəldir Qeysur, 

Bu yerdən çıxar hər səndəl və kafur”. 
“Hindistan gözəldir, - dedi, - bir nəfər, 
Odunu ud olur, palçığı ənbər”. 
Məclisdə var idi bir nəfər qoca, 
Danışmaq növbəti ona çatınca, 

Maraqla başladı qoca sözünü, 

Baş əyib, torpağa qoydu üzünü: 
“Dünyada zülmətə çatmaz bir diyar, 

O gözəl torpaqda həyat suyu var. 
Ömrünü artırmaz xəzinə, cəlal, 
Torpaqda çox yatır xəzinə, xam mal. 

Yaşamaq istəsən dünya uzunu, 

Get, keçir əlinə həyat suyunu!” 

Bu sözdən utandı məclis, qaldı mat, 

Qaranlıq bir yerdə olurmu həyat? 

Şah dedi: “Yoxsa var başqa bir hikmət? 
Həyat çeşməsində olan bu zülmət. 

Yazılmış hərflər qarasıdır bu, 

Mənəvi həyata can verir suyu. 

Kim görmüş yoxsa bu həyat suyunu, 
Zülmətdə ölümdən qurtarsın onu!” 

O qoca dedi: “Ey uca tacidar! 

Bu sudan uzaqdır dediyin əsrar. 

Var Şimal qütbündə qaranlıq bucaq, 

Ağ, gümüş çeşməsi hər sudan parlaq. 
Bu qaranlıq yerə deyirlər zülmat, 

O zülmət içində var abi-həyat”. 

O suyu kim içsə olur qəlbi şən, 
Qurtulur ölümdən və xəstəlikdən. 
Sözümdə azacıq olsa şübhəniz, 

Soruşun smaqlı qocalardan siz!” 
İskəndər bu sözə heyrət etdikcə, 
Aramaq marağı artdı getdikcə. 

Sordu ki: “Bu zülmət harda?” Göstərən 
Göstərdi padşaha: “Bax, bu sağ əldən 
Qaranlıq ölkəyə qısa yol gedir, 

Gəldiyin bu yolun onda biridir”. 
Eşidincə bunu şah dedi: “Ancaq 
Zülmətdə mümkündür işığı tapmaq”. 
Zülmata çevirdi şah öz yolunu, 
Gedərkən nəzərə aldı ordunu. 

Sürətlə bir neçə mənzil at sürdü, 
Əsgərin bir çoxu xəstədir, gördü. 
Ardınca axırdı bir dünya ordu, 

Xaslar da yanında alay vururdu. 

Ordu bazarını görən bir insan 
Seçməzdi məhşərin bazarlarından. 

O yerdə quş südü arayan belə, 

Ordu bazarında gətirdi ələ. 

Hər quraq bir yerə çatdı İskəndər, 

Yağışdan yaşıla büründü çöllər. 

Xızır iz salmışdı sa nk i bu yola, 

Yainki gedirdi şahla qol-qola. 

Ordu çoxluğundan şah getdi fikrə, 

Belə yol getməkdə sığındı səbrə. 

O çöldə vardı bir böyük mağara, 
Padşahın ordusu çatınca ora, 

Ordunun yanında nə qədər yük var, 
Mağara yanında yerə qoydular. 

O geniş çöllərdə saldılar məskən, 
Şənlikdən viranə çöllər oldu şən. 
Çölbəyi o yerə ad verdi: Bünğar, 
Get-gedə o şəhər adlandı Bulğar. 

Bu gün o ölkədə rəyasət sürən, 

Yerləşib qalandır şah səfərindən. 
İskəndər görüncə o saysız ordu 

Y ol və iz bilməyir, bir tədbir qurdu. 
Ordudan ayrıldı bir neçə əyyar, 

İstidən, soyuqdan, çıxmış oxçular, 
Ürəkli, sümüyü bərk, dəliqanlı, 

Səbirli, qüvvətli, gənc, polad canlı. 

Əmr etdi qocaya və xəstələrə: 

Əsgərlə çıxmasın ağır səfərə! 

Qocalar, xəstələr bu qorxunc yerdə, 
Dolaşıq yollarda düşməsin dərdə. 

O yola - qocasız etdilər səfər, 

Qocalar oturdu, yol aldı gənclər. 

Bir nəfər o yerin ayıqlarından 
Hüzura istədi ulu hökmüran. 

Y ox idi ordunun sayı, miqdarı, 

Hər mənzil başında qoydu onları. 

Şor, şirin hər azıq çarpsa nəzərə, 
Yüklətdi qüvvətli, gənc dəvələrə. 
Qoşunla at çapdı qaranlıq suya, 

Bir naib tikdi o, qalan orduya. 

Onlara nəsihət elədi bir az: 

“Bu yerdə qəflətlə göz yummaq olmaz!” 
Atmı Şimala doğru çaparaq, 

Günəş gərdişindən şah düşdü uzaq. 
Fələyin qütbündən doğunca işıq, 
Azacıq keçmədən sönürdü artıq. 
Üfüqə baş qoydu xətti-üstüva, 

Qütb isə kənardan keçdi ortaya. 

Bir yerə çatdılar parlaq Günəşdən 
Yalnız bir xəyaldı gözlə görünən. 
Sürdülər kölgəlik deyilən yerə, 
Sançdılar bayrağı kölgəliklərə. 
Flavadan işığı yer qapmış artıq, 

Flər yerə hakimdi dərin qaranlıq. 

Bu yandan ətrafı qaranlıq tutmuş, 

O yandan yol-izi bir dəniz udmuş. 
Ağlıyla bu yolu tutaraq rəhbər, 
Xətti-üstüvayə qarşı getdilər. 
Get-gedə pərgardan olduqca uzaq, 
Günəşdən, işıqdan düşdülər İraq. 
Gedərkən bir yerə çatdılar o gün, 
Gözlərdən aydınlıq itdi büsbütün. 

Flər yandan yolları bürüdü zülmət, 

Bu dünya qaralsa verərmi ləzzət? 
İskəndər şaşırdı, aradı tədbir: 

“Bu yolda doğru iz göstərən kimdir?” 
Bilənlər söylədi ki: “Bu qaranlıq 
Pərdədir, iç-üzü görünməz artıq. 
Mümkündür irəli getmək yol ilə, 
Dönərkən çətindir gətirmək ələ”. 

Çox çarə aradı hər tədbir verən, 
Olmadı buna bir tədbir göstərən. 
Gecəydi o yerdə, qaranlıq diyar, 
Müşkü ud yerinə etdi ixtiyar 257 . 
Kinindən olmuş göy dəli, zəncirli, 
Zəncinin yerinə keçdi kəşmirli 258 . 
Getdikcə yol oldu tükdən də incə, 
Zülmətdən qurulmuş qaranlıq gecə. 
Flər kişi qayıtdı öz mənzilinə, 

Bu işə bir tədbir düşündü yenə. 

Bir igid gənc vardı, ağılca ulu, 

Saf, işıq ürəyi şəfqətlə dolu. 

Atası qocaydı, doxsan yaşı var, 

Bədən ağrısından sızlayıb ağlar. 

O gün ki, padişah vermişdi əmr: 
“Çıxmasın bu yola xəstə ilə pir!” 
Gənc oğlu vurğundu xəstə ataya, 
Necə ki, bir xəstə göynər almaya, 
Qocanı özüylə aldı bərabər, 

Necə ki, başqalar yaqutu gizlər, 

Azıq sandığında gizlətdi onu, 

Onunla dolaşdı zülmət yolunu. 
Taleyin qoşundan küsdüyü gecə 
O gənci aldı bir dərin düşüncə. 
Gecəykən sandığı açdı o cavan, 

Etdi atasına o sirri bəyan: 

“Padişah səfərdən oldu peşiman, 
Çətinlik çəkməkdən qırılmış peyman. 
Qəlbinə bir qorxu salmış qaranlıq, 

Bir tədbir düşünə bilməyir artıq. 
Bələdçi olmadan gedir irəli, 

Bilməyir nə sayaq dönəcək geri”. 
Oğluna baxaraq dedi ixtiyar: 

“Bu qara pərdədə gizli bir sirr var. 
Padişah getməyə başlarkən ora, 
Zülmətdən dönməyə vardır bir çara: 
Padşaha gərəkdir ilk dəfə doğan, 
Vücudu sapsağlam boğaz bir madyan. 
Anadan olunca o körpə daylaq, 

Başını bir yerdə kəssinlər, ancaq 
Örtməyib qoysunlar yerdə cəmdəyi, 
Anası görüncə, yansın ürəyi, 

İçində qopsun bir həyəcan, hiddət, 
Durmasın padişah, etsin hərəkət. 

O yoldan geriyə döndüyü zaman 
Ordunun önündə gedəcək madyan. 
Çaparaq sevimli daylağa sarı, 

O yoldan beləcə çıxar dişarı. 

O yolda bələdçi olmadan belə, 

Dişarı çıxarlar bu tədbir ilə”. 

Qocanın sözünə o gənc uyaraq, 

Kələfin başını tapdı bu sayaq. 

Göylərin o müşkün ipəyi səhər 
Olunca ud rəngli dibayə bənzər, 
İskəndər məclislə yenə oturdu, 
Getməyə hər biri bir tədbir qurdu. 

O məclis nə qədər göstərdi tədbir, 

Bu əsrar haqqında söylədi fikir, 

Xoşuna gəlmədi ulu padşahın, 
Tədbirlər kimsəyə deyildi aydın. 

Öz zəif fikriylə o gənc yanaşdı, 

Bələdçi haqqında şaha söz açdı. 

Atası söyləyən sözləri bir-bir 
Padşaha anlatdı ki, budur tədbir! 

Xoş gəldi bu sözlər, yatdı könlünə, 
Beynində yer etdi o dönə-dönə. 

Dedi: “Ey mərd oğul, belə fikri sən 
Nə sayaq oldu ki, qurdun özündən? 

Bu bilgi özündən gəlməmiş ələ, 

Sən kimdən öyrəndin, gəl, doğru söylə. 
Var, sərvət verərəm doğru söyləsən, 
Zillətə düşərsən düz deməməkdən”. 
Gənc dedi: “Padşahım, mənə ver aman, 
Boşalsın kəcavə bu yüklü atdan. 

O gün ki, əmr etdi ulu hökmüdar, 
Çıxmasın yola bir xəstə, ixtiyar, 

Bir qoca atam var, bu qoca insan 
Çox qulaqburması görmüş dövrandan. 
Ürəyim çox yandı qoca atama, 

Əmrə itaəti unutdum tamam. 

Özümlə gizlincə gətirdim onu, 

Pis gətirdimsə, pis olmadı sonu. 

Dünən yol haqqında olan sözləri 
Atama açmaqdan durmadım geri. 

Onun təlimini dinlədim bir an, 
Söylənən tədbiri öyrəndim ondan”. 
Çox incə bir nüktə söylədi, deyə, 

Şah onun sözündən ucaldı göyə: 
“Bilənlər padşahı olsa da yenə, 

Bu gənclər möhtacdır qoca fikrinə. 
Gənc budaqlarıyla oynarsa qabaq, 
Başını ucaldar bir köhnə budaq. 
Bilikdə birinci olsa cavanlar, 

Qocalar fikrinə ehtiyacı var”. 

Dünya padşahı söhbətdə ikən, 
Qapıdan divgövdə o vəhşi birdən. 
İçəri girincə yanaşdı məğrur, 

Padşaha göstərdi bir şələ samur. 

Hər biri parlaq bir qunduzdan artıq, 
Bir-birindən alır bəzək, yaraşıq. 
Malına xiridar çıxdı hökmüran, 

Yenə birdən-birə yox oldu ordan. 
Qaranlıq içində yox oldu vəhşi, 
Padşahı heyrətə saldı bu işi. 

İşıqlıq göstərdi, fikri eşitdi, 

Zülmətə getməyə padşah əmr etdi. 
Əmr etdi: “Yelayaq bir boğaz madyan 
Alsınlar, o heyvan doğduğu zaman, 
Kişinin sözünə tamam uyaraq, 

Alınsın, kəsilsin o körpə daylaq”. 
Padşahın fərmanı həyata keçdi, 

O işıq çeşməyə doğru yol seçdi. 


İSKƏNDƏRİN ZÜLMƏTƏ GETMƏSİ 

Saqi, bu zülmətə bənzər torpağı 
Araşdır, ver mənə həyat bulağı! 

O parlaq su ilə mənə sal nəzər, 

Bu həyatdan daha canlı həyat ver! 

Bu bahar fəslində yeni və köhnə 
Tarixdən başlaram gözəl təranə. 
Rəvayət eyləmiş smaqlı dehqan: 

Yazın ilk gecəsi ulu hökmüran 
Zülmata getməyə əzm etdi artıq, 

Fikri təskin edər hər bir qaranlıq. 
Günəşi qıfıla vurunca göylər, 

Qaranlıq içində doğar min gövhər. 

Bu həyat suyunda kim etsə məskən, 
Gərəkdir bir pərdə çəksin önündən. 
Çimənlər bu duru, saf çeşmələrdə 
Gərəkdir üzünə çəksin bir pərdə. 
İskəndər zülmata edərkən səfər, 
Söylədi: “Artıqdır bu mühüm şeylər!” 
Cilovu buraxdı “zülmat” deyərək, 
Əjdər quyruğunda gizləndi Aytək 259 . 
Söylədi o zaman böyük İskəndər, 

Ona rəhbər olsun Xızır peyğəmbər. 
Atı Xızra verdi böyük tacidar, 

Bilirdi onda bir aslan qəlbi var. 

Verdi ki, bu yolda səyirtsin onu, 
Onunla tapsın bu həyat suyunu, 
Çuxurlar parladan bir gövhər verdi. 
Çeşmələr arayan bir rəhbər verdi. 
Dedi ki: “Bu yolun hər tərəfmə 
Həqiqi bir rəhbər özünsən yenə! 
Cilovu hər yana istərsən burax, 

Aç ağıl gözünü, ayıq ol ancaq! 

O çeşmə nə yerdə olsa aşikar, 
Aldatmaz səni bu gövhər, parıldar. 
Uğurla iç haman uğurlu sudan, 

Mənə də göstər ki, yeyəsən ehsan”. 
Göy gərdişli Xızır haman fərmanla 
Ahəngi pozmadan üz qoydu yola. 
Ordudan ayrıldı, irəli getdi, 

Hər yana himmətlə bir nəzər etdi. 

Su üçün dolandı bütün bucağı, 

Çatmadı suya o susuz dodağı. 

Əlində parladı parlayan gövhər, 
Tapıldı nəhayət aranan gövhər. 

Gümüş rəngli çeşmə axırdı şən-şən, 
Süzülən gümüştək daş göbəyindən. 

Bu çeşmə tərifdən uzaqdı, uzaq. 

Bir nur çeşməsiydi bu qaynar bulaq. 
Bir ulduz nə sayaq olursa səhər, 

O parlaq çeşmə də olur o təhər. 

Hələ bədr olmadan nura dolsa Ay, 
Eləydi bir az da böyük olsa Ay. 
Qaynayır, durmayır öz mənzilində, 
Sanki bir civədir iflic əlində. 

O qədər parlaqdır bu lətif cövhər, 
Dünyada yox ona bənzəyən gövhər. 

Yox başqa gövhərdə bu nur, bu günəş, 
Ona həm su demək olur, həm atəş. 
Xızr həyat suyunu tapınca artıq. 

Hər iki gözünə doldu bir işıq. 

Aşağı enərək dərhal soyundu, 

Doyunca həm çimdi, həm da yuyundu. 
Doyunca içdi o, həyat suyundan, 

Əbədi həyata çatdı arayan. 

Atma içirdi, çimdirdi onu, 

Tökdü ağ qədəhə həyat suyunu. 

Atmın yanında oturdu bir an, 

Göz götürməz oldu o aydın sudan. 
İstədi gəlincə yoldan İskəndər, 

Desin: “Həyat suyu budur, qıl nəzər!” 
Bir daha çeşməyə göz gəzdirərkən, 
Dirilik çeşməsi yox oldu gözdən. 
Dərhal bu iş oldu Xızr üçün məlum: 
İskəndər o sudan qalacaq məhrum. 
Qorxmadı, utandı o İskəndərdən, 

Xızr da su kimi itdi gözlərdən. 
Söylənən sözləri rumlu ravilər 
Başqa bir şəkildə rəvayət edər: 

Bu yolda İlyasla Xızır yoldaşdı, 
Çeşməyə gedərkən dostlar yanaşdı. 
Görüşdü hər iki sevimli rəhbər, 
Çeşməyə çatınca atdan endilər. 

O bulaq başında açdılar süfrə, 

Bulaq başı verir dad yeməklərə. 
Süfrədə çörəkdən ətir qalxardı, 
Duzlanmış qupquru bir balıq vardı. 
Birisi əyildi su içsin deyə, 

Əlindan o balıq düşdü çeşməyə, 
Cumdu o firuzə rəngli bulağa, 

Əl atmaq istədi üzən balığa. 

Tutunca gördü ki, diridir balıq. 
Uğurlu bir fala sevindi artıq. 

Bildi ki, can verən bu parlaq bulaq 
Aranan dirilik suyudur ancaq. 

Həyat çeşməsindən içdi doyduqca, 
Bir həyat qazandı dünya durduqca. 
Dostuna tez xəbər verdi bu zaman, 
İçdi bu əbədi həyat suyundan. 
Təəccüb etmə o gümüş bulağa, 
Yenidən can verdi ölü balığa. 
Təəccüb bundadır: bir ölü balıq 
Dirilik suyuna yol açdı artıq. 

Bu quru balıqdan, həyat suyundan 
Ərəblər nəql edir başqa bir dastan: 
Başqa bir yerdəymiş həyat çeşməsi, 
Yol azmış məcusun, Rumun dəstəsi. 
Tutaq ki, zülmatda həyat suyu var, 

Y ol açan içməzsə kimdir günahkar? 
Xızr, İlyas kam aldı həyat suyundan, 
Ancaq vermədilər özgəyə nişan. 

Biri kam alaraq döndü səhraya, 

Biri də içərək cumdu dəryaya. 
Dənləri bir sudan içib boy atdı, 
Ancaq onu iki dəyirman dartdı. 
Çeşməni keçirmək fıkriylə ələ, 

İskəndər at çapdı min zəhmət ilə. 
Dirilik verən bir çeşmə dilərkən, 
Çeşmədən göyərdi sulu bir çəmən. 
Çeşməni ararkən qırx gün at saldı, 

Onu tapmayaraq kölgədə qaldı. 

Atəşmi düşmüşdü şah ürəyinə, 
Uymuşdu çeşmənin xoş ahənginə. 
Çeşmədən kölgə yox, gümüş nur çıxar, 
Ancaq çox az olur kölgəsiz sular. 
Çeşməyə lazımsa onun kölgəsi, 

Neçin kölgəsizdir Günəş çeşməsi? 
İçməli olursa çeşmə Günəşdən, 
Kölgədə qalmışdır o çeşmə nədən? 
Çeşmədə kölgəlik yaxşıdır tozdan. 
Bunda sərinlik var, onda həyəcan. 

Şah o kölgəlikdə tapmadı çara, 
Gündüzü olmuşdur kölgədən qara. 
Əbədi həyata ümid bəslərkən, 

İndi can qayğısı çəkir hər yetən. 
Padşahın ümidi söndüyü zaman 
Qayıtmaq istədi gəldiyi yoldan. 
Düşündü, nə tədbir eləsin barı, 
Qaranlıq kölgədən çıxsın dişarı. 

O yolda qarşıya çıxdı bir mələk, 
Padşahın əlinə o əl çəkərək, 

Dedi: “Bu dünyanı keçirdin ələ, 

Belə çiy xülyadan doymadın hələ?” 
Ovcuna buraxdı pul qədər bir daş, 
Dedi: “Tut bu daşı canından da baş! 

Bu daşlıq dünyada çalış, tök tədbir, 

Bu ağırlıqda daş əlinə keçir! 

Qəlbində minlərlə olsa da dilək, 

Bu daşın tayıyla doyarsan, bişəkk...” 

O daşı İskəndər aldı mələkdən, 
Gözündə yox oldu ona daş verən. 

O zülmət içində çapdı İskəndər, 
Gözündə bir zülmət, könüldə kədər. 

Bir hatif səsləndi ona qeybdən: 
“Qisməti hər kəsə yazıdır verən! 
İskəndər zülmətə doğru at çapar, 

Xızr isə çeşməni işıqda tapar. 

Ararkən tapmadı çeşmə İskəndər, 

Xızra qismət oldu, gördü çox səmər. 
Yüzü halva üçün yandırar ocaq. 

Halva şirin eylər bir ağzı ancaq”. 

Başqa bir səs gəldi ki: “Ey əhli-Rum! 
Bu gözəl ölkədə var parlayan qum. 
Peşiman olacaq onu götürən, 

Dizinə vuracaq heç götürməyən”. 
Keçirkən parlayan qumdan hər nəfər 
Götürdü bəxtinə görə bir qədər. 

O yerdə şah gördü çox hikmət, çox raz 
Ki, ondan birini söyləmək olmaz! 
İsrafildən, Şurdan bir bəhs açaraq, 
Demədim, məqsəddən düşməyim uzaq. 
Açmış bu mədəni başqa bir şair 260 , 

Yenidən bir əsas qurmaq çətindir. 

Əli çatmayınca həyat suyuna, 

Qayıtdı şah işıq çeşmə yoluna. 

İskəndər orduya verincə fərman, 

İşığa döndülər zülmət yolundan. 

O yeni cığırla gəldiyi yoldan 
Bələdçi olmuşdur o dərdli madyan. 
Qırx gün yol getdikdən sonra qaranlıq 
Getdikcə çəkildi, göründü işıq. 

Al Günəş buluddan çıxdığı zaman 
Qan-tərə batmışdı o susuzluqdan. 
Qismətsiz bir şeyə göstərdi həvəs, 
Qismətin deyilsə çalışma əbəs! 

Ruzi arxasınca qaçmaq nə gərək! 

Sən otur, ruzinin özü gələcək. 

Biri toxum səpər, o biri biçər, 

Bəxtiyar odur ki, bu sözü dinlər. 

Hər şeyi özünçün əkmək nə yarar? 

Dünyada hesabsız ruzi yeyən var! 
Keçənlər zəhmətlə əkdiyi bağdan 
Gələnlər meyvəni dərmiş hər zaman. 
Keçənlər bir çox şey əkmişdir bizə, 
Biz də əkməliyik gənc nəslimizə. 
Dünya bir tarladır, diqqətlə baxsaq, 
Hamı bir-birinə cütcüdür ancaq. 


İSKƏNDƏRİN ZÜLMƏTDƏN ÇIXMASI 

Saqi, ver ürəyə yatımlı meydən! 

Ver ki, mey xoş gəlir ömür gənc ikən! 

O meylə ağzımı isladım bir an, 

Bəxtimi daha gənc eləyim ondan. 

Oyanıq taleyi olunca rəhbər, 

Zülmətdən dişarı çıxdı İskəndər. 

Çox gözəl rəhbərlik eylədi madyan, 

Bir az da azmadı getdiyi yoldan. 

İlk gündə keçdiyi zülmət xəttinə 
Pərgartək yenidən qayıtdı yenə. 

Padşaha taleyi elədi kömək, 

İşıqlı dünyaya çıxdı sevincək. 

Cilovu parlatdı ordu səmtinə, 

Ancaq çatmamışdı öz diləyinə. 

Bu işdən ürəyi sınmadı, ancaq 
Ruzini qismətlə mümkündür tapmaq. 
Heyvan tapmadısa, kədər yox bunda, 
Heyvantək ölmədi heyvan yolunda 261 . 
Darılma sənə üz verdikdə kədər, 

Ondan da böyük bir dərddən qıl həzər! 

Hər gün bu çöllərdə gəzmək çıl-çılpaq 
Yaxşıdır, ya dəniz dibinə batmaq? 
Doğrudur, ağrıdan hər baş incinər, 

İnciməz qılınc, gürz yarası qədər. 

Dünyada hər işdən çətin bir iş var, 

Ürəyi möhkəmə olur zəfər yar. 
Qumluqdan aldığı şeyləri ordu 
Töhfədir deyərək qarşıya qoydu. 
Daşların hamısı qırmızı yaqut, 

Gözlərə nur verir, ürəklərə qut. 
Daşdan az götürən düşmüşdü dərdə, 
Heç götürməyənlər ahda, kədərdə. 
Peşiman olmuşdu az götürənlər, 
Odlara yanırdı götürməyənlər. 

Şah oldu iki gün səfərdən aram, 
Yuxudan, yeməkdən aldı intiqam. 

Bir zaman padşahın əyildi başı, 

Yad etdi mələyin verdiyi daşı. 

Tərəzi istədi daşı çəkməyə, 

Ağır daş qoydular “ölçüdür” deyə. 
Batmanlardan keçdi o bir misqal daş, 
Nə qədər daş qoydu, misqal çıxdı baş. 
Yüz kişi bir qapan çəkdi o düzə, 

Girdi daş bir gözə, daşlar bir gözə. 
Daş ağır gəlirdi yüz parça dağa, 
Çəkənlər darıldı bu ağırlığa. 

Deyirlər uzaqdan demiş Xızr: “Ancaq 
Bu daşın vəznidir bir ovuc torpaq”. 
Bir gözə bir ovuc toıpaq tökdülər, 
Çəkinin gözləri oldu bərabər. 

Bu incə nüktədən buldi tacidar: 
Torpaqdır, onu bu torpaq doyurar 261 . 
Bir gün şah xaslarla taparaq fürsət, 

Bir məclis bəzədi - sanasan cənnət. 
Zərkəmər qulamlar taxtın ucunda. 
Qızıl bir ağactək gümüş sütunda. 
Dünyanın şahları bir səf çəkərək 
Qarşıda diz çökmüş hamı kölgətək. 
Dünya işlərindən açıldı söhbət, 
Söylənən hər şivə qəlb üçün rahət. 
Hər biri zülmətli çeşməni andı, 

Söz sözu çəkərək, söhbət uzandı. 

Qaranlıq altında su varsa, nədən, 

Nə üçün tapmayır arayan, gəzən? 
Zülmətdə yox isə belə bir cadu, 

Nə üçün dillərdə əzbərlənmiş bu? 

Bu yolda deyildi çox incə sözlər, 
İşıqlandı başlar, nurlandı gözlər. 
Haman məmləkətin qocalarından 
Söylədi: “Bu siri bilsin hökmüran. 
Cahangir İskəndər dünya dolaşdı, 

Göy kimi durmadan ölkələr aşdı. 
Ümidlə aradı həyat suyunu 
Ki, qorxunc ölümdən qurtarsın onu. 
Bir şəhər vardır, bu ölkədə çox şən, 

O abad şəhərdə tapılmaz ölən. 

O şəhri uca bir dağ salmış bəndə, 

Şəhr əhli o dağda düşmüş kəməndə. 

O dağdan səs gəlir hey zaman-zaman. 
Heyrətə düşür hər eşidən, duyan. 
Oradan birini adıyla səslər: 

Ey filan, yuxarı səmtə et səfər! 

O səsi, fərmanı eşidən adam 
Yerində bir an da tutmayır aram. 
Sürətlə dağlara dırmanır dərhal, 
Gedəndən nə sorsan olur dilsiz, lal. 
Dağların ardında yox olur gözdən, 

Y oxdur bu hikməti açan, öyrənən. 
Məqsədin qurtulmaq isə ölümdən, 
Ölümsüz şəhərdə eyləyin məskən!” 
Bilici söyləyən sözdən İskəndər 
Sarsıldı, üzünü sardı bir kədər. 

Bu işçün ürəyi vurdu riqqətlə; 

Fikri qət etməkçin uçdu sürətlə. 

Əmr etdi, ordudan bir neçə kişi 
O şəhrə gedərək, öyrənsin işi. 
Qalsınlar söylənən yerdə bir qədər, 
Bu işdən versinlər doğru bir xəbər. 
Onlara tapşırdı: “Dağdakı səsə 

Yerindən qalxmasın sizdən bir kimsə! 
Lap adla, nişanla çağırsa necə 
Siz bu səs-sədanı almayın vecə. 
Cavabı uzatmaq yoluyla barı, 

Açılsın pərdənin gizlin əsrarı”. 
Nəsihət alanlar baş əydi əmrə, 

Gizlin bir yol ilə girdilər şəhrə. 
Şəhərdə uğurla atı çapdılar, 

Ən gözəl bir yerdə mənzil tapdılar. 
Şəhərin haqqında bildilər xəbər, 

Düz çıxdı qocanın dediyi sözlər. 
Şəhərdə birinin adma dağdan 
Apaçıq səs gəlir hey zaman-zaman. 
Adını eşidər-eşitməz hər kəs 
O dağa çıxmağa göstərir həvəs. 

O qədər səbirsiz gedir yolunu, 
Qılıncla qaytarmaq olmayır onu. 
Gələnlər göstərdi yüz tədbir, hünər, 
Pərdənin sirrini öyrənmədilər. 

Seyr etdi dolanan fələk bir zaman, 

Bir neçə mənzili dolaşdı dövran. 

Şah adamlarıyla çərx kinə düşdü, 
Birini aparmaq fikrinə düşdü. 
Qeybdən gələn səs, əsrar arayan 
Kişidən birini çağırdı dağdan. 

Adını eşidən durmadı bir an, 

Səs gələn tərəfə qaçdı durmadan. 
Gedəni dostları tutdu yer-yerdən, 
Dedilər: “Tələsmə, dayan, ey gedən! 
Bir yolçu sövdalı olmasın gərək, 
Pərdənin sirrini bəlkə öyrənək”. 
Gedənə o sözlər etməyir əsər, 

Bağırır, dartmır, qurtulmaq istər. 

Bir söz də deməyir yarasın işə, 

Çərx kimi çalışır çıxsın gərdişə. 

Güc ilə qurtuldu gedən sevincək, 
Onlardan uzaşdı uçan çibintək. 

Dostları bu işdən etdi çox heyrət, 
Gedəndən hər biri aldı bir ibrət. 
Bizdən ən ağıllı, həm iş bacaran, 

Bax, necə ayrıldı bir sirr açmadan! 

Az zaman keçincə bu hadisədən, 

Al Günəş parladı, güldü çöl, çəmən. 

O biri yoldaşa yetişdi növbət, 

O da bu dağlarda yox oldu xəlvət. 
Get-gedə azaldı əsrar arayan, 

Olmadı o hərfi bilən bir insan. 
Qorxudan şiddətlə çırpındı ürək, 
Göylər də kimsəyə etmədi kömək. 
Əsrardan heç biri tutmadı xəbər, 
Kədərlə padşaha tərəf döndülər. 
Şikayətləndilər: “Bir çoxu bizdən, 
Dağlara dırmandı, olmadı dönən. 

Nə dağa çıxarkən bir az durardı, 

Nə geri dönməyə bir ümid vardı. 
Bilmədik pərdədə nəyin səsidir, 

Hansı bir çalanın şən pərdəsidir. 
Pərdənin yolunu bilmədik, artıq 
Çarəsiz şəhərdən geri qayıtdıq. 

Bizdən də apardı bir neçə insan, 

Daha səs gəlmədi bir də o dağdan. 
Olunca onların yolu dağ, gədik, 

Biz də çöl yolunu tutaraq gəldik. 

Bu çərxin işləri belədir, belə, 

Biri düşmüş dağa, o biri çölə”. 
Söylənən əsrarı eşitdi bir-bir, 

Bildi, bu yol “gedər-gəlməzə” gedir. 
Dönsəydi o dağa gedənin biri, 

O zaman gözəldi bu dağ səfəri. 
İskəndər bu işdən eylədi heyrət: 
“Öyrənən yox, nədir bu gizli hikmət?” 
Bildi ki, dırmanan o dağa, daşa 
Dünyada ömrünü vurmuşdur başa. 

Bir məsəl çəkdi ki: “Ölər hər doğan, 

Əcəl pəncəsindən kim qurtarmış can?” 
Bir ov ki, bacarmaz ovçular ilə, 

Məzara gedər o öz ayağiylə. 

Yediyi bir oxdan hər ovçu tərlan 
Düşər yer üzünə öz qanadından. 


İSKƏNDƏRİN RUMA QAYITMASI 

Ey saqi, dayanma, qədəhi gətir! 
Qədəhsiz şənlənmək mümkün deyildir. 
Ver, bir qurtum içim, gətir kuzəni, 

Əcəl pəncəsindən, gəl, qurtar məni. 

Bir kiıpik vurunca bu acı dövran, 

Hər yerdə törədir yüz yaxşı-yaman. 
Birinin başını bağlayır yerə, 

Birini qaldırır uca göylərə. 

Birini günbəddən salır quyuya, 

Birini balıqdan ucaldır Aya 263 . 

Hər anda başlayır canbaz oyunu, 

Bu dünya bir heçdir, həm heçdir sonu. 
Dikbaşlıq yaramaz, uyuşmaq gərək, 
Dikbaş at hər zaman qırmanc yeyəcək. 
Dikbaşlıq edərsə ən gözəl bir at 
Misir eşşəyindən əskikdir qat-qat. 

Bu dünya dünyaca görmüşdür adam, 
Ürkərək kimsəyə olmamışdır ram. 

Elə kimsənindir belə ruzigar, 

Anlayan kəslərin işini anlar. 

Rəvayət edənlər belə anladır: 

Mağara yanında qurunca çadır, 

Təmirə xəzinə tökdü tacidar, 

Saldığı o şəhər adlandı: Bulğar. 
Bulğardan keçərək ruslar elinə, 

Döndərdi o mülkü şən bir gəlinə. 

Oradan qayıtdı Rum dənizinə, 
Yelkənlərlə çıxdı öz ölkəsinə. 

Bir xəbər tutunca Rum başçıları 
Axışdı müzəffər bayrağa sarı. 

Hər kəs öz şahını qalib görüncə, 
Şükürlər edərək daldı sevincə. 

Şahın gəlməsiylə Yunan ölkəsi 
Ay kimi nur saçdı, güldü çöhrəsi. 
İskəndər gətirən zülmət daşından 
Yaqut rəngi aldı cavahir satan. 

Aldı o sərvətdən şəhərlər zinət, 

Yerlər xəzinədən tutdu bərəkət. 

Axdı hər qəsrdən cənnət sevinci, 
Yerlərə tökdülər qızıl, ləl, inci. 
Xəzinə ağzından qırıldı qıfıl, 

Zillət qapısına vuruldu qıfıl. 

Ay kimi gəldi öz bürcünə o şah, 
Başında Günəştək çinli bir külah. 

Şah Rumdan gedərkən bənzərdi yerə, 
Dönərkən sığmadı uca göylərə. 

Bulud ki, göylərə su ilə gedər, 
Dönərkən dənizə saf inci səpər. 

Şah Yunan taxtına oturdu şən-şən, 
Dincəldi yolların zəhmətlərindən. 

Şah yeddi ölkənin fikrindən doydu, 
Hər bir məmləkətdə bir nayib qoydu. 
Şahlıqlar baş əydi hər fərmanına, 
Sədaqət göstərdi hər peymanına. 
Şahın gəlməsiylə ucaldı onlar, 

Hər kəs öz mülkünə döndü bəxtiyar. 
Hər biri təklikdə şahlıq edərdi, 

Başını dik tutub, asıb-kəsərdi. 
Boynunu əymədi kimsə kimsəyə, 

Hər biri başını ucaltdı göyə. 

İskəndər adma qədəh qaldırır, 
İçərkən hər biri tək onu anır. 

Şah Yunan taxtına oturdu yenə, 

Bəxtin açarını aldı əlinə. 

Dünyaya elmlər, biliklər saçdı, 

Tanrı hikmətindən qapılar açdı. 

Getdi haqq əmriylə peyğəmbərliyə, 
Hörmətlə baş əydi “fərmandır” deyə. 
Yenidan başladı şah hazırlığa, 
Dünyanı dolaşdı başdan-ayağa. 

İki dəfə səfər etdi İskəndər, 

Birində çöl gəzdi, birində şəhər. 
Birində dolaşdı abad yerləri, 

Y enə Ruma döndü Rumun sərvəri. 
Birində yolsuz hər çölü, hər dağı 
Keçdi Ay, Günəştək onun bayrağı. 

Birinci məclisi bitirdim artıq, 

İkinci məclisə vurdum yaraşıq. 

Bu “Şərəfnamə”nin məclisində mən 
Saçmışam ən incə, bakir sözlərdən. 
Ona bağladığım incə incilər, 

Hər dastan başında saçdığım gövhər, 
Bir yerdə bir telə düzülsə bunlar, 

O tel ən parlayan inciylə dolar. 

Hər dastan başında mənalı sözlər, 
Hikmətə dair bir başlıca dəftər. 
Tarixə ən tanış o saqiləri, 

Aldım iş başına hər bir rəhbəri. 
Oturan göz oldu bu biliklərə, 
Xəznədə keşikçi oldu gövhərə. 

Belə incə nəqşi kim qura bilər? 

Bu gözəl rəngləri kim vura bilər? 
Sazına bağladım elə incə tel, 

Olmuş hər nəğməsi Zöhrədən gözəl. 
Hər yerdə bir yanlış gördüm, silərək 
Toxudum ona ən doğru bir bəzək. 
Doğruluq yolunu tutmayan sözlər 
Aya ucalsa da qiymətdən düşər. 

Hər yerdə o qoca, o sənət əri 

Yanlış söyləmişdi doğru sözləri, 

Yanlışa yenidən vurdum bir bəzək 
O qoca şairdən üzr istəyərək 264 . 
Çatınca sona bu binanın nisfı, 

Verildi mənə bu dünyanın nisfı. 

O biri nisfıni, zaman olsa yar, 
Təbimlə bəzərəm elə bil gülzar. 
Oxucu yuxudan qalxar bu səsə, 
Balığı dənizdə gətirər rəqsə. 
Zəmanə azacıq verərsə aman, 
Şüurum söz verir mənə, var güman. 
Bu Rumi qılıqlı, naxışlı bağda 
Al güllər göyərdim sarı torpaqda. 

Ən parlaq firuzə və incilərdən 
Xəzinə doldurum, şaşırsın görən. 
Hər bağdan bir çiçək alaraq bəhrə, 
Hər güldən bir gülab axıdım nəhrə. 
Padşahın taleyi edərsə kömək, 
Sözlərim düzülər incə incitək. 

NÜSRƏTƏDDİN ATABƏYİN 
SİTAYİŞİNƏ DAİR 

Saqi, ay işıqlı camı ver mana! 
Padşahın taxtını öpmək adma, 
Taxtımı ucaldım uca Pərvinə, 
Qədəhi boşaldım şah şərəfinə. 

Ölkələr fəth edən, dünya pənahlı, 
Firidun kəmərli, xaqan külahlı, 
Sultan Nüsrətəddin ədalətindən 
Bu dünya xatırlar şərab içərkən. 

Bir göydür ki, ulduz ona nur verir, 
Dənizdir ki, tacı öz gövhəridir. 
Dünyanı yumuş bu üçüncü dəniz, 
Nəsara dinindən etmiş tərtəmiz 265 . 
Uca, dik başını Müştəri öpər, 

Onun bir nəzəri min işıq səpər. 

Təslis və tərbiə cavahir saçan, 

Üçbucaq oturdan, dördlük oturan 266 . 
Mübarək bəxtindən dünya kam almış, 
O, köhnə şahlardan yadigar qalmış. 
Ulduz baş çəksə də uca göylərə, 
“Bəndənəm” deyərək baş qoyar yerə. 
Dünyanı padşahlıq gücüylə hər an 
Doldurmuş biliklə, silmiş qubardan. 
Məclisin başında parlaq günəşdir, 
Döyüşdə əjdaha yaxan atəşdir. 

O qədər durudur qəlbinin gözü, 

Onunla nurlanır Günəşin üzü. 

Qılıncı qana qəsd etdiyi zaman 
Su, atəş çıxarır qara daşlardan. 

Yayından buraxsa nişan oxunu, 

Yerlərə bağlar o, göyün boynunu. 
Firənglə Fələstin, Rum keşişləri 
Verdiyi buyruqdan durmazlar geri. 
Gördüm ki, güvənmiş işıqlı baxta, 
Oturmuş şahanə mübarək taxta. 

Əlimdə yox elə böyük hədiyyə, 

Şahım, o şahanə taxta səpməyə! 
İskəndər getdiyi çeşmədən də saf 
Bir gövhər düzdüm ki, ondan da şəffaf. 
Bitincə gövhəri aldım hüzurə, 

Gövhəri hədiyyə verdim gövhərə . 267 
Verdim bu gövhərin üzüyünü mən 
Y eni İskəndərə o İskəndərdən. 

Yaşasın padişah uca baxtıyla! 

Var olsun həmişə tacü taxtıyla! 
Bağçanda ötən bu şeyda bülbülün 
Səsiylə şənlənsin mübarək ömrün. 

Elə tacidarsan, göylərin tacı 
Tacının ucunu öpmək möhtacı. 

Bu taxta tək səni bəyəndi dövlət, 
Dünyada bəxtiyar bir sənsən, əlbət. 

Dünyada olmamış mümkün kimsəyə, 
Göndərsin padşaha layiq hədiyyə, 

Böyük bir dəryaya saxsı kuzədən 
Bir damcı su damsa, olurmu görən? 

Qara daşdan sızan damcılar, əlbət, 

Dənizə yetişməz, bu bir həqiqət! 

Nizami ki quldur, bəndədir sana, 

Yazdı bu naməni sənin adma. 

Qarışqa, Süleyman taxtıdır, deyə, 

Bir çibin qanadı verdi hədiyyə. 

Tovuzun qanadı olsa da rəngin, 

Baxsana səsinə - pişikdən çirkin. 

Bax, kiçik bir bülbül cəh-cəh edərkən 
Quşları aşağı endirər göydən. 

Mən haman bülbüləm, uçdum cənnətdən, 
Sənin gül bağçanda eylədim məskən, 
Dövründə oxuyum elə təranə, 

İllərcə yayılsın adm cahanə. 

Onunçun adma yazdım bir dastan, 
Qələmim qızıla batsın naxışdan. 

Qəsdim fil tiynətli zər almaq deyil, 
Məhmudun filinə bənzəməz bu fil. 

Kimsə istəmədən sərvət verərsən, 
Qədərsiz xəzinə, xələt verərsən. 

Y azmaqdan olsaydı qəsdim gövhər, dürr, 
Dürr, gövhər yonmaqla keçərdi ömür. 

Bu işə eşqim var əzəldən, başdan, 

Qızılda gözüm yox, eşqimdir cahan. 

Söz demək sirrini mənə verdi haqq, 

Sənə də düşüncə, qüvvət və anlaq. 
Xəyala nə gəlsə artıqsan ondan, 
Məmləkət alan ol, dünyanı tutan! 

Bu uca fələkdən hey zaman-zaman 
Başqa bir zəfərlə səadət qazan! 

Dünya gənc ömrünə dadımlıq olsun, 
Qismətin dünyadan qoy artıq olsun! 

İZAHLAR 


1 Göyləri sən qurdun, ucaltdın, Allah, 

Ona yer üzünü etdin güzərgah. 

Qədim insanların təsəvvüriinçə, bütün kainatın mərkəzi yer hesab edi¬ 
lirdi; Göy isə yerin ətrafında dolanır. Buna görə, - yer göylərin güzərgahı, 
keçdiyi yoldur, - deyilir. 

2 Sənsən bu aləmdə bir damcı sudan, 

Günəşdən işıqlı gövhər yaradan. 

Burada Günəşdən işıqlı gövhər ifadəsi ilə insan da nəzərdə tutula bilər. 
Bir damcı sudan (nütfədən) insanı yaradan sənsən, - mənası da anlaşıla bilər. 

3 Fələyi uca bir hasara aldın, 

O yerdə idrakı kəməndə saldın. 

Yəni insanın şüuruna, fikrinə göylərin xaricində nə olduğunu bilməyə 
imkan vermədin. 

4 Sənin varlığındır o laməkandan, 

İdrak elçisini hər an daşlayan. 

Yəni sənin yersiz - məkansız olan varlığın səni tapıb öyrənmək istəyən 
idrak elçisi insanı hər an daşlayıb, yaxma buraxmaz. 

5 Yollardan tüstünü qaldırsan əgər, 

Bir çibin Nəmnıdun beynini yeyər. 

Dini rəvayətlərə görə, Nəmrud allahlıq iddiası edərkən bir çibin onun 
bumundan beyninə getmiş, onu öldürmüşdü. Nəmrud Babili tikdirmiş və 
orada hökmranlıq etmişdir. Özü bütpərəst olmuşdur. Guya imana gəlmə¬ 
diyindən vücuduna milçəklər daraşaraq onu tələf etmişdir. 

6 İstəsən əzilsin düşmənin beli. 

Quşlarla qırarsan əshabi-fili. 

Dini rəvayətə görə, müsəlmanların peyğəmbəri Məhəmmədin anadan 
olduğu 569-cu ildə Həbəş padşahı Ərəbistana gələrək, Kəbəni dağıtmaq 
məqsədi ilə Məkkəni mühasirəyə alır. Onun ordusunda müsəlləh hərbi fillər 
də var imiş. Lakin Allah onun üzərinə Əbabil quşlarını (dağ qaranquşları) 
göndərir. Bu quşlar dimdiklərində xırda daşlar gətirib, Həbəş qoşununun 
üstünə salırlar. Kimin başına bu daşlardan düşürsə, o, yara çıxardıb ölür. Bu 
hadisə həbəşləri geri qayıtmağa məcbur edir. Hərbi fillər ərəblərə dərin təsir 
bağışladığı üçün həmin ili fil ili, onların sahiblərini isə əshabi-fil (fil 
sahibləri) adlandırırdılar. 

7 Gah kiçik niitfəyə qoydun qızıl tac, 

Gah xırda çərdəkdən yaratdın ağac. 

Yəni gah bir damcı sudan ibarət olan nütfədən bir xoşbəxt adam - bir 
padşah, bir filosof, bir peyğəmbər yaradırsan, gah da bir çəyirdəkdən bir ağac 
çıxarırsan. 

8 Gah Xəlil alırsan bütxanələrdən, 

Gah dost yaradırsan biganələrdən. 

Dini rəvayətə görə, İbrahimxəlil peyğəmbər öz atasının dinini, yəni 
bütpərəstliyi atmış, biitxanəyə gedib, bütləri qırmışdır. Burada Xəlil - 
İbrahimxəlil peyğəmbərə işarə olmaqdan əlavə, eyni zamanda dost mənasını 
verir. İbrahimxəlil əvvəl bütpərəst ikən biganə idi, Allahı tanımırdı, sonra 
Allahı tanıdı, bütləri qırdı, biganəlikdən çıxıb dost oldu. 

9 Qiymətli cavahir doğan bir evdən, 

Əbu Talibi də çıxaran sənsən. 

Burada qiymətli cavahir dedikdə, ya Məhəmməd peyğəmbər və ya onun 
əmisi oğlu, dördüncü xəlifə Əli nəzərdə tutulur. Məhəmmədin atası öldükdən 
sonra əmisi Əbu Talib yetim qalmış Məhəmmədi oğulluğa götürmüşdü. 
Nizami burada demək istəyir ki, Əbu Talibin böyüklüyünə, yəni peyğəmbərin 
atalığı və Əlinin atası olduğuna baxmayaraq, yenə də onu qapıdan qovdu, 
çünki Əbu Talib, sünnilərin əqidəsinə görə, islamiyyəti qəbul etməmişdi. 

10 Kəsərli ayəni öyrətmək səndən, 

Şeytanın gözünü tikməksə məndən. 

İslam dininə görə, güya Şeytan “Quran’Tn ayələrini eşitdikdə orada dura 
bilməz, qaçıb gedər. Nizami bu beytində demək istəyir ki, sən mənə ayələrini 
öyrət, yəni mənə yardım et, mən də Şeytanın gözünü bağlayım, günah işlər 
görməyim. 

11 Adın mehribanlıq etsə bir qədər, 

Mənimlə oynaya bilərmi divlər? 

Yəni sən məni istəsən, gözün üstümdə olsa, qara qüvvələr mənə ziyan 
vura bilməz. 

12 Bu köhnə dəzgahdan düşərsəm uzaq... 

Yəni ölüb bu dünyadan gedərsəm... Burada köhnə dəzgah dünya 
mənasında işlənmişdir. 

13 Zamindir qaraya, ağa bu rəhbər... 

Yəni Məhəmməd günaha da, savaba da zamindir. 

14 Xalını qaraldır Əbbasilərin, 

Gözünə nur saçır şəmmasilərin. 

Əbbasi xəlifələrinin paltarları və bayraqları qara idi. Xalını qaraltmaq 
ifadəsi burada Əbbasilərin səltənət və əzəmətinə işarədir. Şəmmas - 

atəşpərəst, həm də gözdə ağ - titə deməkdir, İnad göstərmək mənasında 
işlənir. 

Yəni atəşpərəst şəmmasilərin gözündən ağlığı, korluğu alıb nur saçdı, 
onları müsəlman etdi. 

15 Dodağı İsadan daha möcüzkar. 

Yəni onun (Məhəmmədin) nəfəsi ölüləri dirildən İsanın nəfəsindən daha 
möcüzəlidir. 

16 Zülmətin suyutək geyinmiş paltar. 

Yəni dirilik suyu zülmətdə, qaranlıq içində gizli ikən, onun da vücudu 
qara paltarla örtülü idi. 

17 Göy - ona dünyada dörd tağı quran, 

Yer - ona fələkdə beş növbət vuran. 

Yəni göylər ona yerdə dörd ünsürdən dörd qübbəli çadır quran, yer də 
göylərdə onun beş növbət vuranıdır. Səlcuq padşahı Sultan Səncərdən qabaq 
şahların saray darvazasında gündə dörd dəfə nağara çalmaq qayda idi. Sultan 
Səncərdən sonra nağara çalmağın sayı beşə qaldırıldı. Nizami burada beş 
növbət vuran dedikdə, beş vaxt namaz qılmağı nəzərdə tutur. 

18 Odur öz ağlına eləyən təkyə, 

Ayı barmağıyla bölən ikiyə. 

Dini etiqadlara görə, Məhəmmədin möcüzələrindən biri də Ayı barmağı 
ilə ikiyə bölməsidir. Güya qureyşilərin rəislərindən Əbu-Sufyan və Əbu- 
Cəhl bir dəfə Məkkədə Məhəmməddən doğrudan da peyğəmbər olduğunu 
isbat etmək üçün Ayı barmağı ilə ikiyə bölməyi tələb etmişlər. Məhəmməd 
də güya barmağı ilə Aya işarə etmiş və Ay iki parça olmuşdur. 

Sonra yenə barmağını Aya doğru uzatmış, Ay parçaları yenidən birləş¬ 
mişdir. 

19 Hər iki dünyadan bir don tikərək, 

Onlardan düzəltmiş yeganə bəzək. 

O donu geyərkən pak vücuduna, 

Bir qarış az gəldi uca boyıına. 

Yəni Məhəmməd iki aləmdən də yüksəkdir, onun varlığı bu iki aləmə - 
yer və göy aləminə sığışmadı. 

20 Dəvətə genişlik o vermiş yenə, 

Daşlar da şahiddir möcüzəsinə. 

İslamiyyət uğrunda apardığı müharibələrin birində Məhəmmədin ağzını 
vurub yaralamışdılar. Bu beyt həmin hadisəyə işarədir. 

21 Göy gecə məclisi qızışdırmışdı, 

İşıqdan gecənin gözü qamaşdı. 

Məhəmməd peyğəmbərin meraca getdiyi, yəni göyün yeddinci təbəqə¬ 
sinə qalxdığı gecə göylər ondan işıqlandı. 

22 Çin ipəklərinə düzmüş dürr, gövhər... 

Yəni göyləri ulduzlarla bəzəmişdir. 

23 Yetmiş yollu yurddan köçünü vurdu, 

Çadırı yeddinci fələkdə qurdu. 

Yəni yetmiş iki millətin yurdu olan bu dünyadan köçüb, yeddinci fələyə 
meraca getdi. 

24 Doqquz hücrəsini bir an buraxdı, 

Göyün doqquzuncu tağına qalxdı. 

Məhəmmədin doqquz arvadı və doqquz otağı vardı. Yəni o, doqquz 
hücrəsinin işindən əl çəkdi, dünyanı tərk etdi, doqquzuncu fələyə getdi. 

25 Yeddinci əflakə çapdığı zaman 
Dişarı atıldı dördkiinc daxmadan. 

Dini etiqada görə, Məhəmməd meraca Büraq adlı mövhumi at üzərində 
getmişdir. Dördkünc daxma - güya dörd ünsürdən (sudan, oddan, havadan, 
torpaqdan) vücuda gəlmiş yer deməkdir. Yəni yeri buraxıb, göyə çıxdı. 

26 Ərəb səmasında bir Süheyl çapdı, 

Yəmən gönü ondan yeni rəng tapdı. 

Yəni onun (Məhəmmədin) Biiraqı ərəb torpağının göylərində Süheyl 
ulduzu kimi parladı, onun nurundan Yəmənin tumaçı rəng və xoş qoxu aldı. 
Süheyl - cənubda görünən çox parlaq bir ulduzdur. 

27 Gecə otlağından, sərxoş olaraq 
Ay kimi gəlmişdi əldə şəbçıraq. 

Əfsanələrə görə, şəbçıraq elə bir gövhərdir ki, dəniz atı sahilə otlamağa 
çıxarkən onu özü ilə çıxarır, işığında otlayır, doyub məst olandan sonra yenə 
o gövhəri özü ilə dənizə aparır. Nizami burada Büraqı həmin əfsanəvi dəniz 
atına. Məhəmmədi də həmin nurlu gövhərə bənzədir: at, gövhəri (şəbçıraqı) 
dənizə apardığı kimi, Büraq da Məhəmmədi göylər dənizinə, asimana apar¬ 
mışdır. 

28 O səyyar dənizdən toz qoparırdı. 

Burada dəniz - göylərə işarədir. Yəni Məhəmməd göyləri çox sürətlə 
keçib gedirdi. 

29 Çatdı hər dənizə yeddi ülkərdə, 

Yeddi yol yuyundu o dənizlərdə. 

Yəni göylərin yeddi təbəqəsini keçib, daha da yüksəklərə qalxdı. 

30 Ütarid ulduza verdi qələmi, 

Əlinə qələmi alarmı ümmi? 

Ütarid ulduzu - köhnə astroloji təsəvvürə görə, göylərin katibi sayılır. 
Ümmi isə savadsız deməkdir. Yəni oxuyub-yazmaq bilməyən Məhəmməd 
öz gəlişi ilə Ütarid ulduzunu savadlandırdı, işıqlandırdı. 

31 Ərş divangahmı sürətlə keçdi, 

Dərcin də yolunu bir anda biçdi. 

Dərc - burada Məhəmməd peyğəmbərin giiya merac gecəsində keçdiyi 
göy pillələrindən birinin adıdır. Yəni Məhəmməd göyün təbəqələrini, o 
cümlədən dərc pilləsini keçib, yeddinci qata yüksəldi. 

32 Ağızdan çıxmayan səsi eşitdi, 

Görünməz simanı ziyarət etdi. 

Yəni Allahdan gələn səsi eşitdi və gözə görünməyən varlığını iman gözü 
ilə gördü. 

33 Tərifə başlasam dörd yavərini. 

Dörd gövhər satan var, dörd gövhər alan. 

Burada dörd yavər dedikdə, Məhəmməddən sonra onun yolunu davam 
etdirmiş olan dörd xəlifə nəzərdə tutulur. Gövhər - burada islam dini 
deməkdir. Dörd gövhər satan və alan - yenə dörd xəlifəyə işarədir. 

34 Bu dərviş sifətli dörd böyük soltan, 

Dünyaya olmuş dörd təkbir oxuyan. 

Dərviş sifətli dörd soltan - yenə dörd xəlifəyə işarədir. Dörd təkbir - 
ölü üçün oxunan namazdır; burada üz çevirmək mənasındadır. Yəni o dörd 
xəlifə dünyadan üz çevirib, onun bütün varma göz yummuşlar. 

35 Bazarlar olmuşdu səs-küydən uzaq, 

Zınqırov səsindən dincəlmiş qulaq. 

Yəni bayır-bazar küydən, gurultudan boşalmış, hər tərəfə səssizlik 
çökmüşdü. Gecə qarovulları yatmış, zınqırovların səsi kəsilmişdi (Şahların 
qarovulları bellərinə zınqırov bağlardılar ki, onun səsindən yuxuları qaçsın, 
yatmasınlar). 

36 Dan yeri başını salmışdı suya. 

Yəni Günəş də göyün dənizinə qərq olmuşdu. 

37 Gah başım dizimin üstündə dalğın, 

Yer - başım altında, göy - ayağımın. 

Yəni başım dizimin üstündə, fikrə dalmış halda xəyalat və ilham 
göylərində uçurdum. Deməli, yer başımın, göy isə ayaqlarımın altında idi. 

38 Günəş qarşısında əriyəntək mum, 

O mumla gözümdən çəkildi yuxum. 

Yəni Günəş mumu əridən kimi, mənim qızğın fikirlərimlə coşğun 
ilhamım yuxumu əritmişdi, səhərə qədər yatmamışdım. 

39 Müəzzin başlarkən birinci qunut 
Ki: “Subhanə həyyəlləzi layəmut”... 

Yəni azançı əvvəl Allahın əmrlərinə tabelik duasını oxudu: “Həmişə diri 
və əbədi ölməz olan Allaha alqışlar olsun”, dedi. 

Başladı ürək, dil: “Şeir yaz” deyə, 

Harut, Zöhrə kimi cadugərliyə. 

Yəni Harut və Zöhrə bir-biri ilə eşqbazlıqda şirin, gözəl söhbətlər və 
sehrbazlıqlar etdikləri kimi, mənim də qəlbim, dilim bədii söz yaradıcılığında 
möcüzəli sənət əsərləri yaratmaqla məşğuldur. 

Harut və Marııt dini xurafatda iki mələyin adıdır; Güya Babil qülləsində 
bir quyudan başıaşağı asılmışlar. 

Əfsanəyə görə, Harut Zöhrə adlı bir qadınla eşqbazlıqda ona sehr və 
əfsun öyrətmiş və güya bu qadın öyrəndiyi sehr ilə göyə qalxaraq orada 
Zöhrə ulduzuna çevrilmişdir. Zöhrə ulduzu İran mifologiyasında həm də göy 
çalğıçısı sayılır. Farsca ona Nahid deyilir. 

41 Bu barlı ağacdan kim meyvə dərsə, 

Söyləsin xoşbəxtdir bu bağban kimsə. 

Burada barlı ağac Nizaminin əsərinə - “Şərəfnamə”yə işarədir. Kim 
meyvə dərsə, yəni kim “Şərəfnamə”ni oxusa... Bağban isə o meyvələri 
yetişdirən, yəni o sözləri yazan Nizamidir. 

42 Ancaq bir şərtim var: bir para dəcəl, 

Qonşunun malına uzatmasın əl. 

Burada Nizaminin müasirləri olan bəzi xırda şairlərə işarə edilir. 
Qonşunun malına uzatmasın əl, yəni mənim əsərlərimi oğurlamasın. 

43 Damcı oğrusundan qorxarmı dəniz? 

Buludum yağdırar ondan çox, şəksiz. 

Yəni mənim təbim bir dənizdir: o, damcı oğurlayanlardan qorxmaz. 
Oğruların apardıqları damcılar əvəzinə ilhamımın buludu bir anda mənə 
ondan çox muzd verir. 

44 Ay işığı qədər olsa yüz çıraq. 

Yenə Günəş ona vuracaqdır dağ. 

Burada günəş Nizami, çıraq isə dövrünün xırda şairləridir. 

45 Dağlara buludlar ağ kafur saçdı, 

Ac torpaq ağzını kafurçün açdı. 

Yəni dağdan kafur yağdıran bulud göründü - qocalıqdan başımda 
saçlarım kafur kimi ağardı və həyatım sona yetdi (müsəlmanlıqda ölünü 
basdırmazdan əvvəl yuyarkən üstünə kafur səpərlər). 

46 Bu zaman bir bucaq xoşdur saraydan, 

Oyuncaq əlini uzadar dövran. 

Yəni qocalıqda yoxsulca bir küncdə yaşamaq sarayda kef çəkməkdən 
yaxşıdır, çünki bu zaman artıq dövran insanı qocalığına görə ələ salar, ona 
istehza edər. 

47 Məşriqdən ağardı daha dan yeri. 

Yəni saçlarım ağarmış, artıq qocalmışam. 

Başma tac ilə kim vursa bəzək, 

Əmgəyi ağ deyil, müşk olsun gərək. 

Yəni taca layiq olan başa şirmayı kimi ağ saçlar deyil, müşk kimi qara 
saçlar lazımdır; demək, bunun üçün qoca deyil, cavan olmalıdır. 

49 Keçərsə körpüdən bu Gilan atım, 

İnanma Gilana bir də qayıdım. 

O zaman yaxşılığı ilə məşhur olan Gilan atı nəzərdə tutulur. Yəni 
ömrümün Gilan atı həyat körpüsündən keçəndən sonra bir də dünyaya 
qayıtmayacağam, əbədiyyətə qarışmış olacağam. 

50 Qəbrim şüşəsinə əl qoyan zaman, 

O pak gövhərimi heç olmasa an. 

Şüşə - burada təpəcik mənasındadır. Adətə görə, birinin qəbri üstünə 
gedənlər o qəbrin təpəciyinə əl basarlar. 

51 Bir mey ki, suyu saf, axan gümüşdür, 

Onu hər dörd məzhəb halal görmüşdür. 

Burada zülal suyu kimi təmiz, saf şərab deməklə Nizami güya cənnətdə 
olan kövsər suyunu nəzərdə tutur və onun bütün məzhəblərdə halal olduğunu 
söyləyir. 

Dörd məzhəb - müsəlmanların iki böyük qismindən biri olan sünnilərin 
məzhəbləridir: hənəfilər, şafeilər, hənbəlilər və malikilər. 

52 Bərcistək oxum var, atmaram ancaq. 

Bərcis Müştəri ulduzunun farsca adıdır. Bu ulduz Qövs (Kaman) 
bürcündə olduğu üçün ondan ox atarmış. Nizami anlatmaq istəyir ki, düşmən¬ 
lərlə və paxıllarla mübarizədə mənim də Müştəri ulduzu kimi silahım, söz¬ 
dən, şeirdən oxlarım var, istəsəm vuraram. 

53 Zöhrətək çəkiyə qoyaram dirhəm. 

Zöhrənin evi Tərəzi bürcüdür. Yəni mən də söz dirhəmini (gümüşü) 
Zöhrə kimi tərəzidə çəkərəm. 

54 Hər çillə qırx gündür, xəlvəti mindir, 

Bu yerdən məclisə girmək çətindir. 

Çillə - burada zahidlərin cəmiyyətdən uzaqda keçirdikləri qırx gün 
deməkdir. Buna dərviş çilləsi deyilir. Yəni qırx çillədən və min cürə pəhriz, 
qənaət, ibadət işləri ilə məşğul olandan sonra, daha şahların məclislərində 
iştirak etmək yaramaz. Demək, ömrümü azad, öz aləmimdə keçirdikdən sonra 
daha saraya girmək, saray şairi olmaq məndən uzaq olan işdir. 

55 Görsəydim özümdən gözəl bir gülşən, 

Al, sarı gülünü dərməzdimmi mən? 

Hazıram budumdan kabab yeməyə, 

Günəştək getməyim dilənçiliyə. 

Yəni əsərlərimdən gözəl əsər, özümdən yaxşı şair görsəydim, mən də 
onun budağından bir gül dərərdim. Lakin, yox, ətəyimi öz sözümün fidanın¬ 
dan doldururam, öz ətimdən kabab yeyirəm. Buna görə, Günəş kimi başqala¬ 
rının qapısını gəzmək mənə lazım deyildir. 

56 Mən ölü olsam da, ən mərd bir kəsəm, 

Karvanda gedərəm, karvansız şəxsəm. 

Yəni mən qoca və zəif olsam da, həyat yolunda mərdliklə yeriyən bir 
adamam. Mən bu dünyada yaşayanlardan - bu karvan əhlindən deyiləmsə də, 
dirilər karvanı ilə gedirəm. 

57 Nəfsin noxtasını bərk tutdum qırx gün, 

Qırx günün içində hazır olur gön. 

Gönü tamamlamaq və qırmızı rəngə boyamaq üçün qırx gün dabbaqxa- 
nada bişirirlər. Yəni mən də qırx gün riyazət çəkdim, nəfsimin ixtiyarını 
əlimə aldım, öz guşəmdə oturdum və məqsədimə nail oldum. 

58 Çünki dörd balışda görmədim səbat, 

Dörd divar içində keçirdim həyat. 

Dörd balış - şahlıq taxtına və dörd ünsürə işarədir. Bu, eyni zamanda 
qüdrət və qüvvət rəmzidir. Yəni dörd ünsürdən əmələ gələn bu dünyada, 
yaxud onun şahlıq taxtında bir səbat, vəfa görmədim. Odur ki, bu dünyadan 
üz çevirib, xəlvətə çəkildim. 

59 Qəlbim qadın deyil, çaxmaqdır, çaxmaq, 

Məryəmtək boyludur, bakirdir ancaq. 

Kişiyə getməyə nə ehtiyac var, 

Onun öz daşından öz odu çıxar. 

Yəni təbimin kimsəyə ehtiyacı yoxdur. O, Məryəm kimi ərsiz də doğ¬ 
mağa qadirdir. Onun poladı da, çaxmağı da özündəndir. Yazdıqlarını, yarat¬ 
dıqlarını öz qəlbimin orijinal məhsuludur, kimsənin onda haqqı yoxdur. 

60 Nizami bu sapa düzərkən gövhər, 

Qələmdən silindi qələm görənlər. 

Yəni mən “Şərəfnamə”ni yazarkən Firdovsinin yazdıqlarını buraxdım, 
yazmadım; deyilməmiş, yazılmamış olanları nəznə çəkdim. 

61 Quruda, dənizdə kim çəksə zəhmət, 

Balıqdan dürr alar, öküzdən sərvət. 

Mifoloji təsəvvürə görə, Yer kürəsi öküzün, öküz balığın üstündə, balıq 
da suda dayanmışdır. Beytin mənası: kim ki əməyə alışmış, zəhmət çəkməyi 
özünə sənət etmişdir, o, yerin altında olan balığın qarnında da olsa dürr, Yerin 
istinad etdiyi öküzün altında da olsa xəzinə əldə edə bilər. Əməyin qarşısında 
heç bir şey dura bilməz. 

62 Gümüş küp, ya qızıl bir teşt istəsən, 

İraq torpağından uzaq getmə sən. 

Əgər sənətin gümüş küpünü, şeirin qızıl teştini istəyirsənsə, bunu İraqda 
axtar. 

63 Bilənlər əkdiyi üç toxumdan mən, 

Bir ağac əkərəm həm uca, həm şən. 

İskəndər Zülqəmeyn üç sifətə malik imiş: padşahlıq, alimlik və pey¬ 
ğəmbərlik. Nizami burada İskəndərin tarixi haqqında bu üç mövzuda yüksək 
və parlaq bir əsər yazacağam deməklə, “İskəndəmamə”ni nəzərdə tutur. 

64 Üç qapı tikdim, üç xəzinə demək, 

Çəkdim hər qapıda ayrıca əmək. 

Yəni üç ev üçün - İskəndərin sifətlərini göstərən padşahlıq, alimlik və 
peyğəmbərlik evləri üçün üç qapı tikdim: üç cəhətdən əsər yazdım. Hər 
çəhət üçün ayrıca əmək sərf etdim. Bunların hərəsi özlüyündə bir sənət və 
söz xəzinəsidir. 

65 Bu namə mübarək olacaq, bişəkk, 

Şahın məclisində olsa mübarək. 

Burada şah - Nüsrətəddin Əbu Bəkr ibn Məhəmməddir, namə isə 
' , ‘Şərəfnamə”yə işarədir. 

66 Yaquta bənzəyən suyu, saqi, dur, 

Bu yaqut yağdıran qədəhə doldur. 

Bu saxsı cama mey həyat axıdır, 

Onun reyhamın öz torpağıdır. 

Yaquta bənzəyən su - Nizaminin çoşub-daşan sözləri, yaqut yağdıran 
qədəh, cam - onun qəlbi və təbidir; mey - o qədəhin çaniıdır, yəni şairin 
sözləri o qəlbin həyatıdır. 

67 Ey inci, üzə çıx söz dənizindən, 

Sultanın tacında get elə məskən. 

Yəni ey sözlərim, təbimin dənizindən çıx, şahın tacma layiq qiymətli 
incilər ol. 

68 Düşmən son düşünən, ürəyində kin, 

İstiqbal görəndir, ləqəbi Bişkin. 

Yəni düşmən işə keçəndən sonra o, iş haqqında düşünür. Bişkin isə 
öncəgörmə qabiliyyətinə malik olduğu üçün, hadisə baş verməmişdən qabaq 
onun çarəsini tapır. Bişkin - Atabəy Nüsrətəddin Əbu Bəkr ibn Məhəm¬ 
mədin ləqəblərindən biridir. 

69 Qılınc sahibidir, tac verən şahdır, 

Üç növbət vurandır, beşə pənahdır. 

Üç növbət - uzun zaman padşahların qapısında gündə üç dəfə nağara 
vurardılar. Deyirlər ki, bu, İskəndər Zülqəmeyndən qalmışdır. Beş növbət - 
müsəlmanların hər gün beş vaxt qıldıqları namazdır. 

Beytmn mənası: qüvvət və taxt-tac sahibi olan Nüsrətəddin elə bir şahdır 
ki, onun qapısında, İskəndər dövründə olduğu kimi üç dəfə növbət vurulur. 
Özü də islamın yardımçısı və pənahıdır. 

70 Fərattək səmimi bir dostluğu var, 

Nil kimi düşməni gizlində boğar. 

Yəni Nüsrətəddinin dostluğu Fərat çayının suyu kimi şirin və aşkardır. 
Düşmənini də, guya Tanrı düşmənlərini boğub gizlədən Nil çayı kimi 
xəbərsiz məhv edəndir. 

71 Fələktək hər kəslə girsə meydana, 

Atar qalxanını torpaqtək suya. 

Yəni Nüsrətəddin göy kimi, fələk kimi yenilməzdir; o, vuruşanda 
düşməni öz qalxanını suya atar, məğlub olar. 

72 Flər şəhrə hünərlə qələbə çalmış, 

Qarun sərvətini əlinə almış. 

Qarun - mifoloji rəvayətə görə, mal-dövlətinin çoxluğu, eyni zamanda 
xəsisliyi ilə məşhur bir adam imiş. 

73 Yer xəzinəsindən bir çuval tikmiş, 

Xeyri zər toplamış, yasəmən gümüş. 

Xeyri - rəngi həmişə sarı olan həmişəbahar gülüdür. Zər - qızıl 
deməkdir. Yasəmən də gümüş kimi ağ, xoş qoxulu çiçəkdir. 

Yəni Keyxosrov, o qədər dövlətlidir ki, xeyri sarılığını onun qızılların¬ 
dan, yasəmən də ağlığını onun gümüşlərindən almışdır. 

74 Fillərlə döyüşdə atmca kəmənd, 

Qənnucun şahını edərsən fılbənd. 

Qənnuc - Hindistanın ən qədim şəhərlərindən biridir. Sultan Mahmud 
Qəznəvi tərəfindən məhv edilmiş bir dövlətin paytaxtı idi. Vaxtilə çox böyük 
olmuş, indi isə bir qəsəbə halmdadır. Filbənd etmək - şahmatda fil və piyada 
ilə şahı mat etmək deməkdir. 

75 Saydığım altı şey məxsusdur sana, 

Adında altı hərf şahiddir buna. 

Altı şey - izahı yuxarıdakı misralarda verilir. Adında altı hərf - ərəb 
əlifbası ilə yazılarkən Nüsrətəddin sözündəki altı samit hərfdir: n, s, r, t, d, n. 

76 Yeddi göy altında, ey dünya şahı. 

Beşinci ölkənin sənsən pənahı. 

Beşinci ölkə - qədim Şərq coğrafiyasında Türküstan və Azərbaycan 
sayılırdı. Yəni Türküstan və Azərbaycanın şahı sənsən. 

77 O gizli xəznəni aça bilməsə, 

Verər qızıl açar şənlik o şəxsə. 

Yəni bu əsəri oxuyub oradakı hikmətləri anlamasa da, əlində belə bədii 
bir açarın, əsərin olması onu sevindirər. 

78 Bu Çin ipəyinin naxış evində, 

Maninin fırçası düşmüşdür bəndə. 

Yəni “Şərəfnamə” elə sənətkarlıqla işlənmişdir ki, məşhur sənətkar 
Mani bunun qarşısında heyran qalmışdır. 

79 Ulduz güzgüsüylə o böyük qeysər, 

Qaranlıq içindən çıxardı gövhər. 

Yəni ilk dəfə güzgü qayıran, qaranlıq bir dəmirin içindən işıqlı gövhər 
çıxaran İskəndər oldu. 

80 Bulqar şəhrini o, etdi bərqərar, 

O şəhrin adıdır əslində Bün-qar. 

İskəndər zülmətə gedəndə osbab-əsləhəsini və qoşununu bir mağarada 
qoyub getmiş, sonra o mağaranın yerində bir şəhər tikdirmiş, adını Büni-qar 
qoymuş və bu ad tədricən Bulqar şəklinə düşmüşdür. Büni-qar - mağaranın 
dibi deməkdir. 

81 Dünyaya gəlmədən əvvəl xaçpərəst, 

Çəkdi bu dünyaya xaç kimi bir xətt. 

İskəndər ekvator xəttindən biri Şimal, digəri Cənub qütbünə tərəf xətlər 
çəkdi, dünyanı dörd yerə böldü. 

82 Həmin bu dörd bucaq ətləsi xətlə 
Həndəsi ölçünü keçirdi ələ. 

Ətləsi xətt - ekvator xəttindən çəkilən xətlərə işarədir. Beytin mənası 
budur ki, İskəndər həmin bu dörd xətlə həndəsə elmini yaratdı. 

83 Dörd bucaq üstünə bir də artırdı, 

Bu doqquz fələyə beş növbət vurdu. 

Dörd bucaq - İskəndərin ekvator xəttinin üstündən keçən qütblər dairəsi 
ilə dörd yerə böldüyü dünyaya işarədir. Yəni İskəndər bu dörd bucaq dünya 
üzərində elə bir nağaraxana qurdu, daha doğrusu, elə bir əzəmət sahibi oldu 
ki, səsi, tərifi doqquzuncu fələyə çatdı. 

84 O, rübi-məskunu etdi aşikar... 

Qədim ərəb coğrafiyaşünasları yeri dörd hissəyə bölərdilər. Bunlardan 
yalnız birində insan yaşayırmış. Misranın mənası: dünyanın dörddə birinin 
məskun olmasını həndəsə vasitəsilə İskəndər müəyyən etdi. 

85 İskəndər bir böyük yol təqib etdi, 

Dirilik suyunun dalınca getdi... 

...Dirilik suyunun olmadı sonu, 

Ancaq indi tapdı həyat suyunu. 

Yəni İskəndər o zaman abi-həyat tapmaq üçün zülmətə gedərkən düşü¬ 
nürdü ki, o sudan əbədi həyat tapacaq. Lakin o vaxt axtardığını indi “Şərəf- 
namə”nin bulağından tapdı və əbədi həyata yetdi. 

Xızr bu süfrəndə olmuş həmsüfrən, 

Yetmiş yeddi suda ağzını yu sən. 

Bu, Nizaminin özünə xitabıdır. Madam ki, sən sənət bulağının daimi 
həyat suyunu içərək Xızr ilə həmsüfrə oldun, o halda daim doğru, təmiz 
sözlər söylə. Yetmiş yeddi su - son dərəcə təmizlik və paklığa işarədir. 

87 Rum şahı oldu bu bəxşişdən çox şən, 

Mumunu qorudu yanar atəşdən. 

Yəni İskəndər (Bertelsdə - Dara) bu peşkəşdən sevindi və özünü Daranın 
qəhrindən hifz etdi. 

88 Ulduz tərəzisi ortaya gəldi, 

Taleyi göründü Əsəd bürcündən. 

Yəni rəsəd alətləri işə başladı. Onun bəxtinə Əsəd (Şir) bürcü düşdü ki, 
bu da şücaət və qııvvət əlamətidir. 

89 Günəş yaxınlaşdı o gün Həmələ, 

Gedirdi elmdən çatsın əmələ. 

Yəni bu zaman Günəş də bilik və əmək nişanəsi olan Həməl bürcünə 
girmişdi. 

Bundan sonra gələn üç beytin mənası belədir: bu zaman tale ulduzları öz 
evlərində idilər; Ütarid ulduzu Cövza bürcündə. Ay və Zöhrə Buğa bürcündə, 
Mərrix isə öz fərəh evi olan altıncı evdə idi. Səadətə yaxın olan belə bir tale 
ilə İskəndər dünyaya gəldi. 

Şərq astrologiyasında hər planet üçün iki ev, daha sonra isə bir yoxuş, bir 
də eniş evi qeyd edilir. Öz evində və yoxuş evində planetlər müvəffəqiyyəti 
göstərir. Astrologiyanın təsvir edilmiş horoskopunda isə (horoskop - orta 
əsrlərdə münəccimlərin insan anadan olarkən onun taleyini, gələcəyini 
qabaqcadan söyləmək üçün tərtib etdikləri ulduzların düzülüş cədvəlidir) 
bütün planetlər ya öz evində və ya yoxuşunda göstərilir. Deməli, bu halət 
müvəffəqiyyəti, xoşbəxtliyi xəbər verir. 

90 Bəxtini oxudu parlaq alnından, 

Verdi oğluna da ondan bir ünvan. 

Yəni Nikumaxis İskəndərin taleyini təyin edərkən öz oğlu Ərəstunun da 
adını ona bağladı. 

91 Tale xidmətində duran zamanda. 

Söz qaşı möhrünü vuran zamanda. 

Oğlunu tapşırdı gənc şahzadəyə. 

Yəni ulduzlar xoşbəxtlik göstərən vəziyyətdə olduqları bir gündə o, 
Ərəstunu İskəndərə tapşırdı. 

92 Ağacdır - dörd kökü, altı böyrü var, 

Çoxunu boğmuşdur bu qorxulu dar. 

Bu dünya altı cəhəti (önü, arxası, sağı, solu, üstü, altı) və dörd kökü, 
dörd ünsürü (su, od, torpaq, hava) olan bir dar ağacıdır ki, çoxlarını çarmıxa 
çəkmişdir. Buraya çoxları gəlib-getmişdir. 

93 Əlində tərəzi mahir söz ölçən, 

Saxta əşrəfini saldı rövnəqdən. 

Burada Nizami özünü mahir söz ustası, əsərini də sözün dəyərini, saxta, 
ya saf olduğunu təyin edən tərəzi, əyar adlandırır. 

94 Hər hərfin üstünə barmaq bassam mən, 

Tapılmaz üstündə qələm işlədən. 

Yəni mən başqalarının əsərinə toxunmaq istəmirəm: nöqsan axtarmağa 
başlasam, tənqidimin qabağında heç kəs dura bilməz. 

95 Elə bir dabbaqlıq etdim bu gönə, 

Mətanət göstərsin hər ağır günə. 

Yəni mən özümə elə tərbiyə vermişəm ki, mənə əziyyət etsələr də, 
başqasını incitməyə qalxışmaram. 

96 O yaşıl sərv ilə Rumun torpağı 
Reyhantək bəzəndi, şənləndi bağı. 

Yəni gənc İskəndərlə bütün Rum ölkəsi xoşbəxt oldu və onunla fəxr 
etməyə başladı 

97 Gəldi qurd ağzından sübhün nəfəsi, 

Keşikçi itinin kəsildi səsi. 

Qurd ağzı - yalançı səhər, dan yeri deməkdir; yəni sübh açılmağa 
başlayanda, qarovulçunun itinin səsi kəsiləndə, itlər yatanda. 

98 Coşdu toppuz, yağdı mancanaq daşı, 

Əyildi öküzün, balığın başı. 

Yəni elə şiddətli müharibə oldu ki, enən gürzlərin qiivvətindan yerin 
altında öküzün və balığın (gav-mahinin) başı əyildi. 

99 Ləli yer öküzü udduğu zaman, 

Pusqudan sıçradı qapqara aslan. 

Dini rəvayətə görə, yer gav-mahinin, o da suyun üzərində durur. Günəş 
də gedib haman suda batır. Yəni gövhərə bənzəyən günəşi gav-mahi uddu, 
nəticədə qaranlıq çökdü. 

100 Mənimlə bu qorxu bilməyən pələng, 

Olmasın Rum, zənci kimi iki rəng. 

Yəni bu pələng qorxusuz və iki rəngli olan dünya mənimlə ikiüzlülük 
etməsin, mənə qalib gəlməsin. Rum - ağ rəngə, gündüzə, zənci - qara rəngə, 
gecəyə işarədir. 

101 Aldadan yol oldu bu uzaq yollar, 

Yeddinci fələkdə ancaq işıq var. 

Yəni dünyanın çox uzun olan yolu azdırıcıdır və qurtuluş işığı çox uzaqda 


gorunur. 

102 Çin şahı atına qoyarkən yəhər 
Zəncinin nalına od vurdu göylər. 

Yəni səhər açılmağa başlayanda gecə atını sürətlə sürüb getdi. 

103 Günəşi pusqudan fələk sıçratdı, 

Ulduzlar üzüyü əlindən atdı. 

Yəni Günəş çıxarkən ulduzlar söndü. 

104 Dəvənin zəngindən, fil güzgüsündən 
Sədəf şəvə doğdu inci doğurkən. 

Şərq mifologiyasına görə, yağış dənizə ildırımsız yağanda sədəflər dürrə, 
ildırımla yağanda isə şəvəyə hamilə qalır. Beytin mənası: müharibədə 
dəvələrin boynundan asılan zənglərin ildırım kimi səsindən, fillərin üstündə 
olan güzgülərin şimşək kimi parıltısından dəniz sədəfləri dürr əvəzinə 
şəvəyə hamilə qalırlar. 

105 Maral buynuzuna göndər zeh çəkər, 

Qarışqa başını dırnağa tikər. 

Maral buynuzundan qayrılmış yay və yabanı eşşək gönündən hazırlanmış 
kirişlə elə düzgün ox atıla bilər ki, qarışqanın başını ayağına tikər. 

106 Göylərin Harunu keşik çəkərək, 

Belinə asmışdı saysız qızıl zəng. 

Göy Harunu və ya hindusu - gecə qarovulçusu Zühəl ulduzudur ki, 
yeddinci fələkdə olur. Dinlər tarixinə görə, yəhudilərin peyğəmbəri Musa, 
qardaşı Haruna qarovulçuluq vəzifəsini tapşırmışdı. Harun qurşağının və 
paltarının dövrəsinə qızıl zınqırovlar asmışdı. Qarovulçu mənasında işlənən 
Harun sözü buradan alınmışdır. 

107 Ordunun çəkisi elədikcə meyl. 

Bu gözdən o gözə axıdırdı sel. 

Nizami burada bir-birinə qarşı duran iki ordunu gözləri poladdan 
hazırlanmış bir tərəzinin bir-birini dartan iki gözünə bənzədir. Beytin mənası: 
poladdan silahlar daşıyan iki quüvvətli ordu iki tərəzi başı kimi bir-biri ilə 
vuruşurdu. Bu gözdən o gözə qan sel kimi axırdı. 

108 Zəncinin qəlbinə çökmüşdü qorxu: 

“Biz ipək sanırdıq, cod palazmış bu...”. 

Yəni biz əvvəl zənn edirdik ki, İskəndər yumşaq və ədalətlidir. İndi 
görürük ki, o, çox zalım və adamyeyəndir. 

109 Hər filin belinə taxt qoyulmuş ac, 

Üstündə bir zənci, başında bir tac. 

Yəni fillər üstündə ağ şirmayı yəhərlərdə zəncilər oturmuşdular. Onların 
başlarında qıvrım saçları müşkdən taca bənzəyirdi. 

110 Fillərin yanınca gedən piyada 
Hər yerdə yüz fili salırdı bəndə. 

Burada Nizami şahmat oyununun gedişlərindən istifadə edir. Şahmatda 
piyada filin yolunu kəsə bilir. 

111 Coşarsam atından salaram Nili, 

Bu rüxtim piyada buraxar fili. 

Yəni mənim nərəm Nil çayının səsini batırar. Mənim heybətim fili 
dəhşətə gətirər. 

112 Rəcəzi bitincə tərpəndi duman, 

Xəznədə qıvrıldı sanki bir ilan. 

Rəcəz - vuruşanların mübarizəyə girməzdən qabaq yüksək tonla 
oxuduqları şeirdir. İran mifologiyasına görə, xəzinəni ilan mühafizə edir. 
Yəni ilan xəzinə sövdası ilə qıvrılan kimi, o da qalibiyyət arzusu ilə qıvrıldı. 

113 Kəməndi tamğaclı qaşına bənzər, 

Çaçlarm qurduğu yay kimi çənbər. 

Tamğac - Türküstan şəhərlərindən biri, Çaç isə indiki Daşkəndin 
yerində bir şəhər olmuşdur. Tamğaclılarda qaşlarını kaman kimi düzəltmək 
adət idi. Çaçlılar da yaxşı kaman qayırmaqla məşhur olmuşlar. 

114 Mən ərəb huşlu bir Rum sərvəriyəm, 

Zənci öldürən bir sübhün nuriyəm. 

Ərəblər ayıqlıqları ilə seçilərdilər. Zənci qaralığından gecəyə 
bənzədilir. Rumlu da sübh kimi ağ olur. Yəni sübh gecənin qaranlığını boğan 
kimi mən də zənci öldürənəm. 

115 Fil kəskin qolumdan bir qılınc yesə, 

Filban Nil küpünə atar əlbəsə. 

Yəni filə bir zərbə vursam, filin sahibi matəm paltarı geyər. Nil küpü - 
sürməyi boyaq küpü deməkdir. 

116 Poladın açdığı dərin yaradan, 

Qalmadı abinus ağacında can. 

Abinus ağacı - Hindistanda bitən sərt və qara bir ağacdır; burada isə 
zəncinin vücudu deməkdir. Yəni bir zərbə ilə zənci məhv oldu. 

117 O qara buluda qızdı hökmüran, 

Çəkdi ağ nəhəngi qara qınından. 

Qara bulud - zənci, ağ nəhəng - qılınc deməkdir. 

118 Zəncilər gecəydi, rumlular çıraq, 

Rumlular qarğanın gözüydü ancaq. 

Yəni zəncilərin qoşunu gecə kimi qara, rumlularm qoşunu isə çıraq kimi 
(ağ) idi; yaxud zəncilər qarğa kimi qara, rumlular qarğanın gözü kimi ağ 
idilər. Burada həmçinin zənci qoşunların çoxluğu və rumlu qoşunların azlığı 
da ifadə edilmişdir. 

119 Əqiqlər şəvədən qalamış ocaq, 

Zəncilər od tutub, kül qalmış ancaq. 

Əqiq - qırmızı rumlular, şəvə isə qara zəncilərdir. Yəni rumlular zən¬ 
ciləri qalayıb yandırdılar. 

120 Qarğalar ağ şahin əlində əsir. 

Yəni İskəndər zəncilərə qalib gəldi. 

121 İnsanın yükünü çəkən hər hammal, 

Ya çıraq daşıyır, yaxud ipək mal. 

Həbəşlər gah qalib gəlir, gah məğlub olurdular. Lakin bu halların ikisi də, 
hammalın müştərisi kimi təsadüfdən asılı olurdu. Yəni hammalm daşıdığı mal 
özününkü olmadığı kimi, həbəşin qələbəsi də onun müvəffəqiyyəti sayıl¬ 
mazdı. 

122 Göy üzü geyərkən lacivərd paltar, 

Hər kəsə lacivərd paltar hazırlar. 

Lacivərd - tünd göy, həm də matəm rəngi sayılır. Yəni lacivərd 
rəngində olan göylər insanlar üçün də o rəngdə matəm paltarı biçər. Deməli, 
göylərin, fələyin qəza-qədərindən yaxa qurtara bilməzsən. 

123 Çox danə görərsən bu dəyirməndə, 

Növbətlə üyüdür unu hər bəndə. 

Yəni dünya dəyirmanında dən, sərvət çoxdur. Hər kəs öz dənini növbətlə 
o dəyirmanda üyüdüb faydalanır. Demək, rumlular da öz növbələrində bu 
dünya dəyirmanından istifadə etdilər. 

124 Həndəsi hərflər, cizgili xətlər, 

Bildirir sənindir şanlı bir zəfər. 

Yəni həndəsi xəttin hərfləri göstərir ki, sən qalibsən. Həndəsi xətt - 
Ərəstunun atasının İskəndərə vermiş olduğu qalibiyyət və məğlubiyyət 
cədvəlinə işarədir. 

125 Şah içdiyi camın hər damcısından, 

Mühəndis əkirdi gözəl bir fidan. 

Yəni şah şərab içdikcə falçı mühəndis bir ümid ağacı əkirdi, ona gözəl 
vədlər verirdi. 

126 Qasidə tapşırdı bir top, bir çıvkan. 

Bir çuval künciid də verdi ərməğan. 

Qədimdə insanlar bir-birilə məktub əvəzinə əşya göndərər və öz 
fikirlərini onların vasitəsilə bir-birinə çatdırardılar. Buna əşya yazısı deyilir. 
Əlifba icad edilməmişdən qabaq bu, əsas yazı formalarından biri olmuşdur. 

127 Küncüddən çox olsa Dara qoşunu, 

Mənim də quşlarım dənləyər onu. 

Üzərlik doldurdu kiçik çuvala, 

Qasidə verincə dedi: “Çıx yola!” 








El arasında üzərliyi bədnəzərdən qorunmaq üçün yandırarlar. Lakin son 
dərəcə acı olduğu üçün quşlar onu yeməz. Dara İskəndərə küncüd göndər¬ 
mişdi; İskəndər dedi ki, onu mənim quşlarım yeyər, yəni sənin qoşununu 
mənim əsgərlərim yox edər. İskəndər isə Daraya üzərlik göndərdi və bununla 
demək istədi ki, mənim qoşunumu düşmənin quşları yeyə bilməz. 

128 Mən onu içərsəm verər səadət, 

O məni yeyərsə doğar fəlakət. 

Yəni mən şərabı içsəm, o, qəlbimə hərarət və işıq saçar, o məni yesə, 
yəni bərk sərxoş edib məni öldürsə, qismətim torpaq olar. 

129 Keyxosrov dünyadan edərkən səfər, 

Cavahir camından vermişdi xəbər. 

İran mifologiyasında Keyxosrovun gövhər bir camı varmış ki, dünyanın 
bütün hadisələri, həm keçmiş və həm də gələcək onda əks edilirmiş. Yəni 
Keyxosrov ölərkən Daranın əhvalını öz camında görüb, əvvəlcədən xəbər 
vermişdi. 

130 Elə iş görmə ki, doğsun sənə kin, 

Dəmirə tez təsir etsin sükahin. 

Əslində sükahin deyil, segahəndir. Bu, sirkə ilə dəmirdən hazırlanan bir 
boyadır. Pas salmiş dəmiri sirkə yeyər. 

13 'Qızıl öz vəznini versə arpaya 

Qızıl qiymətiylə çıxar ortaya. 

Yəni sən qızılsan, İskəndər arpadır. Əgər sən özünü İskəndərlə bərabər 
etsən, dəyərsiz arpaya qızıl dəyərini vermiş olarsan; belə ki, qızılın arpa kimi 
çəkilməsi arpanı qızıl qiymətinə qaldırır. 

132 Tox ilə ac kabab yesə bir yerdə, 

Tox adam kababdan düşəcək dərdə. 

Yəni ac adam kabab tikələrinin irilərini, yağlılarını yeyəcək, tox isə bu 
iştahdan məhrum olduğu üçün dərd çəkəcəkdir. 

133 Harada görünmüş aciz bir yunan. 

Belə bir gəmini çıxarsın sudan? 

Yəni bir rumluda haradan o qədər güc ola bilər ki, gəmini dənizdən 
çıxarıb qovsun? Burada dəniz İran məmləkətinə, gəmi də Daraya işarədir. 

134 Dilini bağla ki, əldə qalsın baş, 

Dil quru olarsa, boğaz olmaz yaş. 

Quru dil - susmaq, yaş boğaz isə başın kəsilib qana bulaşması deməkdir. 
Yəni dilini saxla ki, boğazından qan axıdılmasm. 

135 Qan ilə islanmış dilsiz bir başdan. 

Şübhə yox, yaxşıdır başsız bir insan. 

Yəni baş kəsilmiş olduğu üçün danışa bilməyən bir dil başı ağılsız, 
biliksiz olanın dilindən yaxşıdır. Demək, yersiz danışmaq lal olmaqdan pisdir. 

Məclis qur, ulduzlar nur verdi yerə, 

Firiştə qapını açmış göylərə. 

Böyüklərlə məsləhətləş, müharibə və sülh məsələsini müzakirə və həll 
et. Tale ulduzları göydən baxır, qədər mələkləri asimanda qapıları açıb 
gözləyir. 

137 Çəmşid tarixini oxu bir daha, 

O ayı gör necə uddu əjdaha. 

İran mifologiyasında deyilir ki, çiyinlərində iki ilan bitmiş Zöhhak 
Cəmşidin taxtını əlindən almışdı. Burada əjdaha - Zöhhak, ay isə - 
Cəmşiddir. 

138 Haman əjdahaya sonra Firidıın, 

Əjdaha giicüylə açdı nə oyun? 

Yəni sonra Cəmşidin nəvəsi Firidun böyük bir qüvvətlə hücuma keçib, 
Zöhhakı məğlub etdi. 

139 Öz mülkümdən mənə iqta göstərmə, 

Süheylə baratı Yəməndən vermə. 

Burada Iskəndər Daraya cavab verir ki, öz ölkəmdən mənə pay vermə. 
Süheyl ulduzu özü Yəməndədir, yəni Yəmənə məxsusdur, ona Yəməndən 
barat verilməz. 

140 Divlərlə oturub dursa Süleyman, 

Qalmaz barmağında üzüyü, inan! 

Ehtiras və tamah divi ilə dostluq etmə, yoxsa Süleyman kimi padşahlıq 
üzüyünü itirmiş olarsan. 

Şərq mifologiyasından məlumdur ki, Süleyman Bilqeysə aşiq olmuşdu və 
ona sonsuz dövlət və sərvət verməyə hazır idi. Bilqeys də Süleymandan yal¬ 
nız üzüyünü istəmiş (Süleymanın üzüyü “Möhri-Süleymani” adı ilə məşhur¬ 
dur; güya o, bütün aləmə həmin üzüyün vasitəsi və gücü ilə hökm edirmiş), o 
da üzüyü vermiş, Bilqeys isə onu alıb yanından keçən arxın içinə atmışdı. 

141 Çıxarkən bir sənlik, mənlik ortaya, 

Ah, necə doymasın cana bu dünya?! 

Yəni dünyanın işləri ona görə düzəlmir, insanlar ona görə cana gəlmişdir 
ki, mən və sən bir zamanda yaşayırıq, heç birimiz bir-birimizi bəyənmirik, 
xudbinlikdən əl çəkmirik. 

142 Bilirəm, bax, budur, fikrinin canı: 

Tutmaz bir tərəzi iki batmanı. 

Yəni iki düşmən iki batmanlıq daş kimidir ki, hərəsi tərəzinin bir 
gözündə bir-birinə qarşı durmuş, biri o birisindən aşağı və ya yuxarı olmur. 

143 Məni öz daşınla gəl çəkmə daha, 

Bəhməni bununçün vıırdu əjdaha. 

Yəni sən özünü mənimlə müqayisə etmə, sən mənə bərabər deyilsən; 
mən sənin nəzərində kiçiyəmsə də, sən belə imtahana girmə, çünki Bəhmən 
belə imtahanda əjdaha tərəfindən uduldu. Bu, ehtimal ki, Bəhmən Ərdəşir ilə 
yeznəsi və sərkərdəsi Mekabizin əhvalatına işarədir. Qüdrət və əzəmətinə 
güvənən Bəhmən ona qarşı üsyan edən Mekabizin əlində aciz qalmışdı. 

144 Cavabda daş, dəniz atsan ortaya, 

Dağ kimi daşımı ataram suya. 

Yəni əgər özünü dağ və dəniz kimi əzəmətli sayaraq mənə meydan 
oxusan, mən də daşdan olan kökümü dənizdə yerləşdirib, dağ kimi sənə qarşı 
duraram. 

145 Çin şahı şəhərə nəfəs verərkən, 

Ulduzu Günəşə dəyişdi Ədən. 

Yəni səhər açılıb Günəş çıxınca, Ədən dənizinə bənzəyən göy ulduzlarını 
verib, onun əvəzinə Günəşi aldı. 

146 Yollara töküldü dəmirdən tikan. 

Qədim Şərqdə (hətta orta əsrlərdə Avropada da) müharibə zamanı 
düşmənin dəvələrini, atlarını zəif salmaq üçün onların keçdiyi yollarda 
ayaqları altına üçkünc dəmir tikanlar tökərdilər. 

147 Davullar gurlarkən dəhşət verərək, 

Təbilin dodağından öpürdü fələk. 

Yəni təbillərin gurultusu göylərə qalxmışdı, fitnəkar fələk fitnə 
qoparmaqda öz havadarı olan davulların, təbillərin ağzından öpürdü. 

148 O qədər toz qonmuş tərkə, yəhərə, 

Yer göyə dönmüşdü, göy isə yerə. 

Yəni döyüş zamanı heyvanların ayaqları altından göyə o qədər toz 
qalxmışdı ki, göy yer kimi tozlu idi. Atlıların parıldayan əsləhə və yaraqları isə 
yeri ulduzlu göyə bənzədirdi. 

149 Zənci öz tacma düzüncə gövhər, 

Çin şahı taxtından düşdü dərbədər. 

Bu beytdə zənci - axşam, gecə; tac - göy, səma; gövhər - ulduz; Çin 
şahı - Günəş; taxt (orijinalda: ağ taxt) - gündüz, yaxud gündüzün işıqlı sə¬ 
ması; düşdü dərbədər - (Günəş) batdı deməkdir. Yəni gündüz keçdi, axşam 
oldu. 

150 Günəş yaqutunu oğru çalınca, 

Bu dünya düşmüşdü yaqut dalınca, 

Məhtabı tutaraq dedilər: “Oğru, 

Günəşdən gövhəri oğurlamış bu!” 

Yəni Günəş batdı, insanlar onun işığını Aydan almağa başladılar. Aym 
Günəşdən gövhər oğurlaması - işığı Günəşdən almasına işarədir. 

151 Bəhmənin qoluna sarılmış ilan, 

Düşmüş İsfəndiyar tunc çardağından. 

Yəni Bəhmənin uzun və qüvvətli qoluna əcəl ilanı sarılmış, İsfəndiyar 
tunc qalasından düşüb həlak olmuşdur. İsfəndiyar - Keylər sülaləsindəndir. 
Güştasbın oğludur. Firdovsinin “Şahnamə”sində pəhləvan kimi təsvir olunur. 
Bəhmən isə Güştasbın nəvəsidir. Qədim İran şahlarındandır. Əsil adı 
Ərdəşirdir. 

152 Nəslimə əzəldən ölümdür qismət. 

Öldürən bu əmrə verir şəhadət. 

Yəni qatilim mənim Keylər nəslindən olduğumu öz sui-qəsdi ilə isbat 
etdi. Bu öldürülmək də mənə babalarımdan miras qalmış bir taledir. 

153 Könlünü çevirmə Rövşənəyimdən, 

Təbii, işıqla Günəş olur şən. 

Yəni qızımdan, Rövşənəkdən məhəbbətini əsirgəmə, həyat məhəbbətlə 
gözəlləşir. 

154 Gecənin gözünə qaranlıq axdı. 

Bağdadı Kaxsız və Kərxsiz buraxdı. 

Yəni çərxi-fələyin gözü kor, üzü qara oldu ki, İranın Bağdadını saraysız, 
qalasız və Kərxsiz qoydu. Bağdad Kərxi Bağdad hasarı xaricində sənətkarlara 
məxsus geniş bir yer idi. 

155 Dünyadan al günəş qanad çəkincə, 

Yaqut içdi, şəvə daldı sevincə. 

Yaqut - Günəş, günəşli gündüz; şəvə - qaranlıq gecə deməkdir. Yəni 
Günəş batdı, gecə oldu. 

156 Əbləh atlı səhər gəlib üfüqdən. 

Axuru çəməndə yerləşdirirkən... 

Əbləh atlı səhər - sübh vaxtı göyün iki rəngli olmasını bildirir; çəmən - 
göy, səma deməkdir. Yəni Günəş dan yerinin alaqaranlığından çıxıb, göyə 
yüksələrkən... 

157 Göy günbəz altında gəl qurma büsat, 

Kəhrəba qələdə yaramaz nişat! 

Göy günbəz - səma, göy; kəhrəba qələ - yer, dünya deməkdir. Yəni bu 
dünyada şadlıq, sevinc məclisi qurma. 

158 Üzünü kəhrəba kimi saraldar, 

Əlbəsən lacivərd bir rəngə çalar. 

Yəni dünya vəfasızdır, bugünkü al yanağını sabah saraldar; bugünkü toy 
paltarını sabah matəm geyimi ilə əvəz edər. 

159 Etsin mey özümü unudan kimi, 

İki məğz yaratsın mənə dan kimi. 

Dan - dan yeri deməkdir. Dan, yaxud sübh iki olıır; birincisinə yalançı 
sübh, ikincisinə həqiqi sübh deyərlər. Beytin mənası: elə şərab ver ki, məni 
özümdən çıxartsın, iki məğzli etsin - beynimi iki qat işıq eləsin. 

160 Ey dövlət, hardasan, məni sevindir, 

Mehdi qapısında taxtını endir. 

Burada Mehdi sözü, çox güman ki, şairin mədh etdiyi Atabəy Niisrətəd- 
dinə işarədir. 

161 - Ey qoca pəhləvan, - söylədi ona, - 
Başın kölgə salmış öz ayağına. 

Yəni qocalıqdan belin elə bükülmüş ki, başının kölgəsi ayağına 
düşmüşdür. 


162 Gözəlcə bir cavab verdi pəhləvan: 

“Söylərkən dilimiz dönər çox zaman”. 

Yəni dil ağızda sümüksüz ətdir, hər cür mənasız və yalan söz söyləməyə 
qabildir. 

163 Dörd tağ altında beş növbət nə gərək? 

Şeşdərsiz olurmu bu doqquz fələk? 

Dörd tağ - dörd ünsür: kainatın əsasında duran su, od, torpaq, külək; beş 
növbət - şahların sarayı önündə gündə beş dəfə çalman hərbi musiqi; şeş- 
dər - nərd oyununun duşeşi; doqquz fələk - göyün xəyal edilən doqquz 
təbəqəsi. Yəni dünyada şahlığın beş növbətini vurma, çünki bu səmanın 
altında həyat nərdi duşeşsiz oynanmır, demək, səndən üstünləri də ola bilər. 

164 Diləkçin kim köynək geysə tərsinə, 

Duayla avanda çevirər yenə. 

Müsəlman Şərqində Allahdan ehtiyacını istəmək üçün köynəyi tərsinə 
geymək adət kimi olmuşdu. Yəni ehtiyacını diləmək üçün köynəyini tərsinə 
geyən adam məqsədinə çatdıqdan sonra onu yenə rastına çevirib geyə bilər. 

165 İran başçıları xidmətdə durdu, 

Onun daşlarıyla tərəzi qurdu. 

İranın böyük adamları ona tabe oldular. Tərəziyə onun daşlarını qoydular, 
yəni onun böyüklüyünü təsdiq etdilər. 

166 Diniylə atəşə çöküncə dehqan, 

Həm atəş söndü, həm ona inanan. 

Dehqan - burada Zərdüştün ruhanisi, muğ mənasindadır, Beytin mənası; 
muğ atəşkədədə atəşpərəstlik dini ilə Zərdüştün ayinlərini icra edərkən həm 
od söndü, həm özü öldü. 

167 Novruz ilə Səddə bayramlarında... 

Səddə - Novruza əlli gün qalmış iranlıların bayram etdiyi gündür; güya 
od bu gün tapılmışdır. Atəşpərəstlik dininin banisi Zərdüştün iradəsi ilə 
keçirilən bu bayramda od yaxıb şənlik edərlər. 

Zöhrətək Babildə parladı öncə. 

Haruti kəsləri təmizləyincə. 

Mifologiya üzrə. Zöhrə ulduzu sehr və cadu hamiyəsi sayılır. Haruti 
kəslər - Harutun ardınca gedənlərdir. Harut və Marut - Babilə göndərilmiş 
iki mələkdir. Onlar Zöhrəyə uyub sehrbazlığa başlamış və buna görə də 
cəzalandırılmış, Babil quyusunda asdırılmışlar. 

169 Hirbüdün oduna soyuq su tökdü, 

Çox hirbüd belini ikiqat bükdü. 

Hirbüd - atəşkədə xidmətçisidir. Beli ikiqat bükmək - məğlub olmaq 
deməkdir. 

170 Əjdaha görüncə gəlir Bəlinas. 

Bildi ki, şüşəni qıracaq almas. 

Almasın xassəsi şüşəni kəsməkdir. Yəni o əjdaha kimi görünən qız 
Bəlinası gördükdə bildi ki, sehrinin şüşəsinə doğru almas gəlir. Demək, 
Bəlinas ona qalib gələcəkdir. 

171 Mişku - hərəmxana. 

172 Qızıldan yazılsın gərək bu sözlər: 

“Çarvadar əkəni dəvəçi biçər”. 

Çarvadarla dəvəçi eyni rütbədə və eyni hüquqdadırlar. Birinin əkdiyini 
ona bərabər və tay olan ikincisi biçə bilər. 

173 Gecə al günəşdən düyümü dəldi, 

Şəfəqin əlinə bir əqiq gəldi. 

Onu da uddu Busəhaq firuzə, 

Busəhaqlara bax, ilişdi sozə. 

Busəhaq - İranın Nişabur şəhərindəki firuzə mədənlərindən birinin 
adıdır ki, ondan çıxan firuzəyə Busəhaq deyirlər. Əqiq - burada qırmızı 
deməkdir, axşam şəfəqinə işarə olunur. Günəş qırmızı qızıldan diiyümlənmiş 
böyük bir düyüm kimi almır; gecə bu düyümü açır, açıldıqca ondan şəfəq 
doğur, sonra gecə şəfəqin qırmızılığını Busəhaq Firuzənin göy rəngi ilə 
dəyişdirir, şəfəq də çəkilir, səmai göy olur. 

Burada Günəş düyümünün açılması, şəfəq əqiqinin görünməsi, sonra 
qırmızının göylə örtülməsi - Iskəndərlə Rövşənəyin zifaf gecəsindəki vəziy¬ 
yətini təsvir edir. 

174 Ondan başqa hər kəs adını çəkər, 

Saçmtək başları kəmərə dəyər. 

Yəni İskəndərdən başqa kim səninlə evlənmək fikrinə düşsə, o öz başını 
daşa vurar, boş qayıdar. 

175 Səhər çöhrəsindən pərdə atarkən, 

Həbəşə bac üçün dağ çəkdi Xiitən. 




Xütən - burada gün, həbəş isə gecə deməkdir. Dağ çəkdi - yəni Günəşi 
parlatdı. 

176 Fələk dəvəsini sürətlə sürür, 

Ondandır ki, gündə bir oyun doğur. 

Yəni dünyanın işləri tez-tez dəyişilir, bu gün sülh ilə, sabah dava ilə 
keçir. 

177 Kəyan ovlağıdır əcəm torpağı, 

Orda bir vəhşidir yadlar ayağı. 

Yəni İran Keylərin qəbiristanıdır. Orada yabançılar gə İdi-gedərdir. Onlar 
burada çox qala bilməzlər. 

178 Dövran gümüş teştin ağzını açdı. 

Qara qarğa qızıl yumurta saçdı. 

Gümüş teşt - səhər, qara qarğa - gecə, qızıl yumurta isə Günəş 
deməkdir. Yəni səhər oldu, gecənin qoynundan Günəş doğdu. 

179 Qoca möbidlərsə tarix boyunca 
Yumurta və teştdən demiş doyunca. 

Yumurta və teşt - burada astronomiyaya işarədir. İranda möbidlər, yəni 
Zərdüşt dini ruhaniləri, bunların köməyi ilə guya qeybdən xəbər verərdilər. 

180 Yaxşıdır hər falı xeyr işə yormaq, 

“Rux”u yox, oyunda “şahrux”u vurmaq. 

Yəni insan çətinliyə düşəndə ümidsiz olmamalı, əksinə, cəsarətlə 
mübarizəyə atılmalıdır. 

Şahrux - şahmat oyununda elə bir gedişdir ki, bununla eyni zamanda da 
şah qaçırılır və fil də vurulur. Rux - şahmatda top fiqurudur. 

181 İskəndər əmr etdi, cavab olaraq, 

Məktublar müşk ilə yazılsın ancaq. 

Yəni İskəndər hər ölkədən ona müraciət edənlərə müsbət cavab verdi, 
sülh və xeyirxahlıq bildirdi. 

182 İstədi büsatı İranda qursun, 

Ərəb də bu yolda ona baş vursun. 

Yəni şahlığını İranda etsin, eyni zamanda Ərəbistan da ona tabe olsun. 

183 Təvaf işlərindən azad olaraq, 

Basaraq Yəmənin gönünə ayaq. 

Yəni Kəbəni (biitxanəni) ziyarət şərtlərini yerinə yetirdikdən sonra, 
Yəmənin məşhur qiymətli dərilərini ayağı altına saldı, onlara sahib oldu. 

184 Şəbdizə vurunca gündüz qızıl nal, 

O dünya günəşi atlandı dərhal. 

Şəbdiz - gecə; qızıl nal - Günəş; dünya günəşi - İskəndər deməkdir. 
Yəni səhər olcaq İskəndər atına mindi. 

185 Örtmə öz qaşınla ııca göyləri. 

Göyləri qaş ilə örtmək - çox çətin, yaxud mümkün olmayan bir işə 
girişmək deməkdir. 

186 Mən qalib gəlsəm, kin coşduğu zaman 
Ataram gizlənən şahı ortadan. 

Yəni sən dünyanı tutmuş bir padşahsan, mən cuşə gəlib səni yıxsam, Yer 
kürəsini yıxmış olaram. 

187 Qarınca düşərsə parlaq bir tasa, 

Bir çarə düşün, güc iş görməz yoxsa. 

Yəni sürüşkən bir qaba qarışqa düşəndə onu bir çöp, bir samanla oradan 
xilas etmək lazımdır, yoxsa zor ilə onu tutmaq istəsən əzilib məhv olar. 

188 Padşah da yuxuya tez hazırlandı, 

Dörd ünsür də yatdı, qapı bağlandı. 

Dörd ünsür - dünya və dörd divar; qapı - burada qapının iki tayına 
bənzədilən iki göz qapağı. Yəni padşah dörd divar arasında gözlərini qapayıb, 
yuxuya daldı. 

189 Günəşin əlində bir narınc vardı. 

Fələk narıncının başını yardı. 

Narınc - Günəş, Günəş kürəsi. Yəni Günəş çıxdı, üfüqü qan rəngli 
şəfəqlə boyadı. 

190 Lacivərdə şəncərf vurunca dövran 
Samur sarı tülkü doğdu o zaman. 

Yəni şəfəq keçib, havalar qatı maviyə çalanda qara gecədən sarı ay 
doğuldu. 

191 Nəğməyə başladi pəriüzlülər, 

Günəş mehreganda daha xoş gələr. 

Mehregan - mehr iranlılarin qədim təqvimi üzrə aylardan biri, payızın 
birinci ayıdır. Mehregan həmin aym on altıncı günüdür ki, farslar bu günü 
böyük bayram edərlər; payızda gecə və gündüzün bərabər olması. 

192 Göy soyuq, Günəşin xeyməsi ocaq, 

Yer quru, Cəmşidin yastığı yumşaq. 

Yəni havanın soyuqluğundan yer buz bağlamışdı, quru idi. Lakin 
İskəndərin səxavəti və Cəmşid kimi ucalığı ilə soyuq qışda çadır isti, yastıq 
yumşaq olmuşdu. 

193 Günəş Dəlv bürcündən çıxdı qırağa, 

Girdi Plut bürcünə balıq tutmağa. 

Ulduzşiinaslıqda Dəlv bürcü Günəşin “ev”lərindən biri sayılır. Günəş bu 
bürcə yanvar ayında girir. Hut, yəni Balıq və ya Su biircimə isə Günəş fevral 
ayında girir. Yəni bu məclis düzələn zamanda il yanvardan fevrala keçirdi. 

194 Buzlamış ceyranın kabablıq budu, 

Suların bağrına hey duz vururdu. 

Yəni ceyranlar qışın bərk soyuğundan donub ölmüş, buz bağlamış və 
suyun bağrı onların halma yanmışdı. Demək, ceyranlar odda deyil, suda kabab 
olmuşdu. 

195 Buludlar o qədər sıx kafur saçmış. 

Çinarın qolları ağ çiçək açmış. 

Burada kafur sözü qar mənasında işlənmişdir. Yəni çinarın budaqları 
qardan ağ çiçək açmışdı. 

196 Ya qoca insafsız, rəhmsiz məcus 
Əmr etmiş həbəşi qarət etsin rus. 

Yəni od yandıran qoca atəşpərəst həbəşin qaranlığım - kömürü rusun 
qırmızılığına - oda qarət etdirdi. 

197 Muğ arpa yerinə əkmiş ərğəvan, 

Bənövşə düşürmüş biçdiyi zaman. 

Yəni muğ (atəşpərəst) arpa əvəzinə ərğəvan əkmiş və bənövşə rəngində 
gül biçilmişdir. Ağacın yanmasına işarə olunur. 

198 Katibin dalından göyərmiş qələm. 

Barmağında miişkin qələmlər möhkəm. 

Burada katib manqal, onun barmaqlarında tutduğu manqalın içində olan 
qara kömür lülələri mənasında işlənmişdir. 

199 Reyhanla bəzənmiş saxsı güldandır, 

Ancaq bu, meşədən çıxan reyhandır. 

Saxsı güldan - burada saxsıdan qayrılmış manqal, onun reyhan gülləri də 
manqalın içindəki odlardır. Meşədən çıxan reyhan - kömürdən əmələ gələn 
odlar deməkdir. 

200 Ey saqi, qırmızı süddən ver ki hər 
Civəyə əks etsə, ona can verər. 

Ver mənə, dönmüşdür qanım civəyə, 

Söz düzüm dırnaqdan keçən riştəyə. 

Dırnaqdan keçən riştə - zərif keçi tükündən və ya yundan əldə əyrilmiş 
iplikdir ki, bu, baş barmağın uzadılmış dırnağından keçirilib əyirilir. Belə 
iplik cəhrə ipliyindən daha incə və saf olur. Mətnin mənası: “Ey saqi, o 
qırmızı süd olan şərabdan mənə ver ki, sarılıq xəstəliyinə tutulanlar onu civə 
kimi içərkən rəngləri qan kimi qızarır. Mən bu saat qəmdən qana dönmüş 
titrəyən civəyə bənzəyirəm, dərdimi sözün dırnaqdan keçən incə və saf 
ipliyinə düzürəm”. 

201 Elə ki İskəndər çadırı qurdu, 

Quldurlar çadırı yuxarı vurdu. 

Yəni quldurlar baş qaldırıb, ona itaətsizlik etdilər. 


419 



202 Sürmədən Günəş mil çəkdi gözünə, 

Batdı bir al gövhər Nil dənizinə. 

Burada Günəş gözə bənzədilir. Yəni göyün gözü olan Günəş gecənin 
sürməsindən çəkdi, özünü onun qaranlığı ilə gizlətdi, göyün mavi dənizmə 
batıb getdi - Günəş batdı, gecə düşdü. 

203 Onda çöl xalqının axınlarından 
Rahatlıq içində dincələr xəzran. 

Xəzran - yəni xəzərlilər. Xəzər dənizinin şimal-qərbmdə və Volqa 
çayının hər iki sahilində yerləşən türk qəbilələrindən biri olmuşdur. 

204 Gündüz qarğa rəngli qara gecədən, 

Çıxmış Zəngibardan kafur kimi şən. 

Burada ağlıq mənasını verən kafur Zəngibarda və Həbəşistanda istehsal 
edilir. Yəni səhər açılmışdı. 

205 Yaşıl donlu tovuz humay quşundan 
Ağ parlaq sümüyü qapdığı zaman... 

Yaşıl donlu tovuz - göy, səma; humay quşu - günəş; ağ parlaq sü¬ 
mük - sübh, səhər deməkdir. Yəni göy Günəşdən sübhü aldı, - səhər açıldı. 

206 Nəfsinin ağacı yamyaşıl durur, 

Başını burmadan, başını sən bur! 

Yəni həvəs və ehtiras sənin qapında durmuşdur. O sənə qalib gəlmədən 
sən ona qalib gəl - nəfsini öldür. 

207 İndi ki, zəfəran yemədən şadsan, 

Yemə zəfəranı, ölərsən, inan! 

Zəfəran yemək, deyilənə görə, adamı gülməyə sövq edir. Burada zəfəran 
bu cəhətdən şərabla müqayisə edilir və zəfəran sözü altında şərab nəzərdə 
tutulur. Yəni əgər şərab içmədən şadsan, kefin yaxşıdırsa, onda şərab içmə, 
çünki sərxoşluqdan və lüzumsuz yerə çox gülməkdən məhv ola bilərsən. 

208 O ceyran otaran çobanlar belə 
Çomağın yerinə ox almış ələ. 

Yəni çobanlar da çobanlıq ağacını atıb, əllərinə silah almışlar, yollarından 
azmışlar. 

209 Kiçikdən ən böyük bir fitnə doğur, 

Hər qurdun sümüyü ayağa oxdur. 

Deyirlər, qurd topuğunun sümüyü zəhərli olur. Beytin mənası: xırda bir 
şeydən çox vaxt böyük bir ziyan baş verə bilər. Qurd topuğunun bir sümük 
qırıntısı ayağa batsa, bir oxun başı qədər yara salıb əzab verər. 

210 Bənzər o dastana bu tac, taxt, ordu, 

“Hindudan sərvəti çalar bir hindu”. 

Yəni mənim bu taxt-taca malik olmağım “Bir hind oğrusunun paltarını 
başqa bir hind oğrusunun oğurlaması” hekayəsinə bənzər. 

211 Önünə çıxarkən bir atəşkədə 
Ondan buz yaratdı atəşpərəstə. 

Yəni bütün atəşkədələri dağıdıb xaraba qoydu. 

212 Orada bir bahar vardı qəlb açan, 

Güllərin dimağı acıydı ondan. 

Burada bahar - atəşkədə mənasındadır. Yəni orada bir atəşkədə vardı ki, 
qızıl gül onun rənginə paxıllıq etdiyindən acı olmuşdu. Qizılgüliin dadı acı 
olur. 

213 Hurini cənnətdən atdı dişarı, 

Qovdu cəhənnəmə dost olanları. 

Yəni hurilər yaşayan cənnəti hurisiz qoyub, hurilərini dağıtdı, cəhənnəm 
əhli olanları da cəhənnəmdən qovdu. Burada cənnət - atəşkədə, huri - od, 
cəhənnəmə dost olanlar - muğlardır. 

214 Saqi, ver ərinmiş o saf qızıldan, 

Qırmızı kükürdü odur doğuran. 

Qırmızı kükürd - əski kimyagərlərin fikrincə, elə bir maddədir ki, hər 
hansı maddəyə vurulsa qızıla çevirər. 

215 Mənə ver, dərmantək tutiya edim. 

Misimi onunla kimiya edim. 

O iksiri mənə ver ki, mis vücudumu onunla qızıla döndərim. 

216 Ulduzu ona yar olduğu gündə. 

Yəni bəxti açıldığı, xoşbəxt olduğu zaman. 

217 Uca fil başına kəmənd atım mən, 

Qandan bixi-ruyən çıxarım nildən. 

Bixi-ruyən - boyaqçıların işlətdiyi qırmızı kök, nil isə Hindisanda bitən 
qara otdur. 

Beytin mənası: Hindistanda o qədər qan töküm ki, qara ot (nil) əvəzinə 
qırmızı boya kökü bitsin. 

218 Örtülü sərvətə növbət gəlincə, 

Hinddə Çin çinisi göründü incə. 

Örtülü sərvət - Key din qızı deməkdir. Yəni əsmər gözəllər ölkəsi olan 
Hindistandan Çinin ağ gözəli göründü. 

219 Baş vermiş arpadır müşkin buğdadan, 

Deyil buğda, deyə, boz arpa satan. 

Yəni o əsmər gözəlin arpa boyda xalı buğdadan bitmişdi, buğdayı rəngli 
gözəl üzündə idi. Bu, arpanı buğda yerinə satıb aldadanlardan deyildi. 
Demək, bunun zahiri buğda, əsli arpa deyil, əksinə, zahiri arpa, əsli buğda idi; 
saf və təbii gözəl idi. 

220 Türk şimalı idi o hindli afət, 

Şaha Hind elindən vermişdi cənnət. 

Yəni o gözəl türk şimalı, ağüzlü idisə də, özü hind qızı idi, şah üçün 
cənnəti Hindistanda yaratmışdı. 

221 O rumi üzüylə, hindli diliylə 
Etmiş Rum şahını özünə kölə. 

Yəni o Rum (ağ) üzlü və hind dilli, hindcə danışan gözəl Rum şahını 
özünə qulam etmişdi. 

222 Oxundan torpağa üz qoyan ceyran. 

Gözündə tiryəktək görünür cahan. 

Yəni onun oxu ilə yıxılan ceyranın gözündə dünya qaralırdı; yaxud, 
tiryəkdən məst olan kimi, gözləri süzülüb qalırdı. 

223 Atlar dırnağından ipək çöl, çəmən 
“Ceyrangöz” olmuşdu ceyran gözündən. 

“Ceyrangöz” - bir növ ipək parça adıdır; üstündə ceyran gözü kimi 
naxışlar olduğu üçün belə adlanır. Beytin mənası: o qədər ceyran ovlanmış ki, 
yer “ceyrangöz” parçası şəklində idi. 

224 Sübhün gözəli zər xal-xalı ilə, 

Göyün xeyməsinə saçarkən şölə... 

Sübh gözəli - Günəş; zər xalxal - Günəşin nuru; göyün xeyməsi - göy 
qübbəsi, səma deməkdir. Beytin mənası: səhər açılıb Günəş göydə 
görünməyə başlarkən... 

225 Qara müşk ağacı əkmişəm Hinddə, 

Fikrim ağ yasəmən tikməkdir Çində. 

Yəni Hindistanı fəth etmişəm, indi Çini də fəth etmək istəyirəm. Burada 
qara müşk - hindlilərin qaralığına, ağ yasəmən isə çinlilərin ağlığına işarədir. 

226 Xəbər ver, hesabdan qalmayım geri, 

Səbətdə ilandır, ya sümükləri? 

İlan kin və ədavət rəmzidir. İlanın bel sümüyünü isə qədim iranlılar 
dostluq üçün özlərində saxlardılar. Beytin mənası: söylə görüm, arada dostluq 
var, ya düşmənlik? 

227 Əfrasiyab mülkünün varisi erkən, 

Başını günəştək ucaltdı Çindən. 

Burada Əfrasiyab mülkünün varisi İskəndərdir. Əfrasiyab mülkü ifadəsi 
- bir zaman Əfrasiyabın İranı zəbt edərək ona hakim olmasına işarədir. 

228 Zəxirə - ərzaq, sursat. 

229 Düşünmə, lacivərd boyalı paltar. 

Hər şəxsə göylərdən gəlir, ey salar! 

Yəni zənn etmə ki, kişinin başına gələn bəla göydən gəlir. 

230 Sarsılmaz qolumdan qorxmadınmı sən? 

Mənim tərəzimə torpaq tökürsən! 

Birinin tərəzisinə torpaq tökmək - onu gücsüz saymaq, asanlıqla 
məğlub ediləcəyinə inanmaq deməkdir. Yəni polad kimi gücümdən qorxma¬ 
dan məni ağır daşlarla deyil, yüngül torpaqla çəkmək istəyirsən. 

231 Ulduzlar o qədər qızıl səpirdi, 

Yer öküzü qızıl altına girdi. 

Mifoloji təsəvvürə görə, Yer kürəsi öküz üstündə durmuşdur. Beytin 
mənası: gecə oldu, o qədər ulduz doğdu ki, göydən yerə işıqdan sanki qızıl 
töküldü, yer öküzü qızılın altında duran kimi idi. (Nizamidə; yer öz öküzünü 
xəzinəyə sürdü.) 

232 Təbii yaqutu yonunca zaman, 

Yaqutlu tac ilə cüt oldu cahan. 

Yəni göy təbii yaquta bənzəyən Günəşi xırdalayıb səmaya səpmiş, səma 
almazlarla bəzənmiş tac kimi yerin başına qoyulmuşdur. 

233 Neysandan nə şərəf almışsa sədəf, 

Çinə də şah verdi elə bir şərəf. 

Yəni İskəndər çinlilərə çoxlu dürr-cəvahir bağışladı. 

234 Fəğfur - qədimdə Çin imperatorlarına verilən titul. 

235 Hər yandan töküldü şahanə yarpaq, 

Meyvə yarpağıtək tökdü hər budaq. 

Yəni payızda ağac yarpaqlarını tökən kimi, ziyafət süfrəsinə də o bol 
rəngarəng yemək boşqablaridiizüldü. 

236 Fərxarə bənzəyən istək evindən, 

Tez hazır olurdu hər istənilən. 

Fərxar - Çində gözəlləri ilə məşhur bir şəhər olmuşdur. Yəni o 
məclisdə, Fərxar şəhərində olan kimi, hər kəs öz istədiyinə o saat nail olurdu. 
Cənnətdə həmişə hər şey arzu edilən dəqiqədə hazır olan kimi orda da hər 
şey hazır idi. 

237 Xəzinə ağzını açınca xaqan, 

Qarun xəznəsində yer oldu pünhan. 

Yəni Çin padşahı xəzinə qapısını açıb, Qarun xəzinəsindən hər tərəfə 
hədiyyələr saçırdı. 

238 “Fərəsi” “rüx” ilə ayaqdan salır, 

“Fərəs’Tə “fil”i də cəbhədən alır. 

Yəni (şahmat oyununda olan kimi) düşmənin atmı topla vurur, filini də 
atla aradan çıxarır. 

239 Çərx kimi dolanır açarkən şəhbal, 

Gəzişi cənubdu, çıxışı şimal. 

Yəni o ov quşu ova getməkdə cənub küləyi kimi, ovdan gəlməkdə isə 
şimal küləyi kimi sürətli, iti qanadlı idi. 

Su kimi lətifdir o çənə, buxaq, 

Atəşdə suyu kim görmüş baş-ayaq? 

Atəşdə suyun baş-ayaq görünməsi ifadəsi ilə tər damcıları süzülən lətif 
ağ buxağın od kimi qırmızı yanaqlar altında sallanması nəzərdə tutulur 

241 Üzü bənövşəyə qızıl gül atır, 

Gül üzdə bənövşə keşikçi yatır. 

Burada bənövşə - saçlar, qızıl gül - yanaq deməkdir. Yəni yanağı qara 
saçların bənövşəsinə qızılgül taxmış, bənövşəni qızılgülün qarovulçusu 
etmişdir. 

242 Müşk onun zülfünə bağlamış kəmər, 

Zülfü də Günəşə köləlik edər. 

Yəni müşk onun saçlarının beli bağlı qulu, saçları da Günəş kimi parlaq 
yanaqlarının beli bağlı qulamı idi. 

243 İki pərvanədir bağlanmış bura, 

Birinin üzü ağ, birinin qara. 

Ömrün ətrafında dönən iki pərvanə - gecə və gündüz deməkdir. Ağ 
pərvanə - gündüz, qara pərvanə - gecədir. 

244 Kimsənin şamına deyil pərvanə, 

Dinləməz kimsəni, baxmaz fərmanə. 

Bu pərvanələr kimsənin işığına getməz, yəni gecə-gündüz, zəmanə, 
dövran heç kimə tabe deyil. 

245 Dan yeri yaqutdan şəfəq saçanda, 

Şəbdizin belindən təngi açanda... 

Burada yaqut - Günəş, şəbdiz - gecə, təng - aman yolu, kəhkəşan 
deməkdir. Yəni səhər açılanda, ulduzlar göydə gözdən itəndə... 

246 Yeddi rus soyundan tərpətdi ordu. 

O zaman Rusiya yeddi vilayətə bölünürdü. 

247 Tarixlə, təqvimlə hərbə gedirlər, 

Hesabda bir ayı təxir edirlər. 

Yəni onlar tarix və təqvim üzüylə uğurlu-uğursuz saatı təyin etməklə 
başlayır və bu astronomik hesablama üçün bir ay yubanırlar. 

248 Zəhər ki, vücuda salır zəlzələ, 

Sağalır yenə də başqa zəhərlə. 

Təbabətdə zəhərlənməni bədənə başqa bir zəhər vurmaqla da müalicə 
edirlər; burada həmin tibbi əməliyyata işarə olunur. 

249 Daşlarda nizə qan çeşməsi açar. 

Bir orman göyərdir yay ilə oxlar. 

Burada daşlar dedikdə döyüşçülərin daş kimi bərk sinələri nəzərdə 
tutulur. Yəni nizə, mızraq döyüşçülərin daş sinələrindən qan bulağı açmış və 
o bulağın ətrafında nizə, ox meşəsi bitmişdir. 

250 Aslantək alışdım sağrı yırtmağa, 

Tülkiitək baxmaram yağlı quyruğa. 

Yəni mən müharibədə aslan kimi pəncə-pəncəyə vuruşuram, tülkü kimi 
hiyləgərliklə məşğul olmuram. 

251 Boynunu çəkən çox adlı pəhləvan 
Oturdu buza o soyuqqanlıdan. 

Yəni bu müharibə çox igidləri məhv etdi. Buza oturmaq - burada 
soyumaq, ölmək deməkdir. 

252 Firuzə rəngli tağ ertəsi günü, 

Dağ-daşdan ucaltdı yaqut güzgünü. 

Firuzə rəngli tağ - göy, səma; yaqut güzgü - Günəş. Yəni ertəsi günü 
dağın arxasından Günəş doğdu. 

253 Öpüşün qapısı bununla belə, 

Bağlanmış Səmərqənd çubuqlariylə. 

Yəni dodaqlarım gözəl, öpüşüm çox şirinsə də, lakin onların qapısı 
Səmərqənd ağacı ilə bərk bağlanmışdır, oradan öpüş içəri girə bilməz. 

254 Mənimlə bir cmaq çəksə gül, çiçək, 

“Apardım” sözünü unutsun gərək. 

Yəni güllər də mənim gözəlliyimlə bəhsə girişə bilməz; mən öz 
gözəlliyimlə hər zaman güllərdən, çiçəklərdən üstünəm. 

255 Bu müşkin xalımla çinli bağrıyam, 

Falca Rum qəlbinin şən çırağıyam. 

Burada müşkin xal - qara, çinli bağrı - ağ vücuda, ağ sifətə yaraşıq de¬ 
məkdir. Yəni fala baxdırmışam, bəxtimə Rum qəlbi, yəni İskəndər düş¬ 
müşdür. Rum qəlbinin şəm çırağıyam - yəni məhəbbətim İskəndərin 
iirəyindədir, İskəndərin xoşuna gəlmişəm. 

256 Əqiq möhr üstünü basmamışdı pas. 

Saf üzük qaşını deşməmiş almas. 

Yəni o qız hələ bakirə idi, o vaxta qədər ona kişi əli toxunmamışdı. 

257 Gecəydi o yerdə, qaranlıq diyar 
Müşkü ud yerinə etdi ixtiyar. 

Orijinalda “qaranlıq diyar” deyil, “yarımişıqlı diyar”dır. Yəni gecə olan¬ 
da o diyar ağ udu (işığı) deyil, qara müşkü (qaranlığı) seçdi. 

258 Kinindən olmuş göy dəli, zəncirli, 

Zəncinin yerinə keçdi kəşmirli. 

Yəni göyün halı zəncirli dəli kimi qarışdı. Ağ sifətli kəşmirli qara bədənli 
zəncini əvəz etdi: hava işıqlandı. 

259 Əjdər quyruğunda gizləndi Aytək. 

Dini rəvayətlərdə Aym tutulması əjdahanın onu tutub gizlətməsi ilə izah 
edilir. Buna görə də Ay tutularkən əjdahanı guya qorxudub qovmaq üçün mis 
qablara döyüb hay-küy salarmışlar. Misranın mənası: İskəndər Zülqəmeyn 
zülmata getdi. 

260 Açmış bu mədəni başqa bir şair. 

Burada Nizami Firdovsini nəzərdə tutur. 

261 Heyvan tapmadısa, kədər yox bunda, 

Heyvantək ölmədi heyvan yolunda. 

Burada birinci və üçüncü “heyvan” - abi-həyat, dirilik suyu mənasın¬ 
dadır. Yəni İskəndər dirilik suyunu tapmadısa da, bundan incimədi və çox 
şükür etdi ki, heyvan suyu, yəni dirilik suyu yolunda heyvan kimi ölmədi. 

262 Bu incə nüktədən bildi tacidar: 

Torpaqdır, onu bu torpaq doyurar. 

Yəni bu mənalı hekayədən şah anladı ki, şahlığın tamahını yalnız qəbir 
torpağı doydurar. 

263 Birini giinbəddən salır quyuya, 

Birini balıqdan ucaldır Aya. 

Yəni bu dünya birini göydən yerə endirir, birini yerdən göyə qaldırır - 
birini alçaldır, birini yüksəldir. 

264 Hər yerdə o qoca, o sənət əri, 

Yanlış söyləmişdi doğru sözləri, 

Yanlışa yenidən vurdum bir bəzək, 

O qoca şairdən üzr istəyərək. 

Qoca şair - Firdovsidir.Yəni Firdovsi İskəndər dastanını yanlış 
rəvayətlər üzrə bəzəmişdi. Mən bunu doğru dastan üzrə bir də bəzədim 
(yenidən işlədim) ki, bunun üçün də Firdovsidən üzr istəyirəm. 

265 Dünyanı yumuş bu üçüncü dəniz, 

Nəsara dinindən etmiş tərtəmiz. 

Mifoloji rəvayətə görə, üç dəniz - birinci asiman, göy, ikinci - dünyanı 
qaplayan mühit dənizi, üçüncü - havada sallanan dənizdir. Bunun suyu 
dünyanı yumaqdadır. 

Nəsara dini - Allahı üç ünsürdən (ata, oğul, ruhül-qiids) ibarət hesab 
edən xristianlıq. 

266 Uca, dik başını Müştəri öpər, 

Təslis və tərbiə cəvahir saçan, 

Üçbucaq oturdan, dördlii koturan. 

Yəni Müştəri ulduzu kimi yüksəkdə olan, baxışları gövhər saçan. Tərbi 
- dördləmə; burada bardaş qurub oturma; təslis - üçləmə; burada 
məclisdəkiləri üçbucaq şəklində oturtma; sağda, solda və qabaqda. 

267 Bitincə gövhəri aldım hüzurə, 

Gövhəri hədiyyə verdim gövhərə. 

Yəni “Şərəfnamə”ni yazıb qurtardıqdan sonra Nüsrətzəddinə ithaf etdim. 
Beytdə əvvəlki iki “gövhər” sözü “Şərəfnamə”ni, sonuncu “gövhər” isə 
Niisrətəddin Atabəyi bildirir. 

